

* ભગવાનશ્રી કુંદકુંદ-કહાન જૈનશાસ્ત્રમાળા, પુષ્પ-૧૪૫ *



શ્રીમદ્ભગવદ્ગુણભદ્રાચાર્યકૃત

આત્માનુશાસન

પં. શ્રી ટોડરમલજીકૃત હિન્દી ટીકાના આધારે

ગુજરાતી અનુવાદ



: અનુવાદક :

સોમચંદ અમથાલાલ શાહ



: પ્રકાશક :

શ્રી દિગંબર જૈન સ્વાધ્યાયમંદિર ટ્રસ્ટ

સોનગઢ-૩૬૪ ૨૫૦

प्रथम आवृत्ति : प्रत ६००० वि. सं. २०३६

द्वितीय आवृत्ति : प्रत १००० वि. सं. २०४४

तृतीय आवृत्ति : प्रत २००० वि. सं. २०५४



मुद्रक :

स्मृति ओइसेट

जैन विद्यार्थी गृह, सोनगढ-३६४२५०

☎ (02846) 44381

Thanks & Our Request

This shastra has been donated in memory of Pujya Shree Lalchandbhai Amarchand Modi by Rajesh & Jyoti Shah, London who have paid for it to be "electronised" and made available on the internet.


Our request to you:

1) Great care has been taken to ensure this electronic version of [Atmanushahan \(Gujarati\)](#) is a faithful copy of the paper version. However if you find any errors please inform us on rajesh@AtmaDharma.com so that we can make this beautiful work even more accurate.

2) Keep checking the version number of the on-line shastra so that if corrections have been made you can replace your copy with the corrected one.

Version History

Version Number	Date	Changes
001	24 January 2010	First electronic version



પૂજ્ય સદ્ગુરુદેવશ્રી ડાનજીસ્વામી

✽ પ્રસ્તાવના ✽

આર્યાવર્તના મંડનરૂપ, જંગમ કલ્પવૃક્ષસમ, પરમાર્થસ્થવિર, પૂજ્યપાદ પ્રાતઃસ્મરણીય શ્રીમાન્ ગુણભદ્રાચાર્યનો કોઈ નિશ્ચિત સમય નિર્ણીત થતો નથી, તોપણ મહારાજા અમોઘવર્ષ તેઓશ્રીના પરમ ઉપાસક અને અનેક શિષ્યસમુદાયમાં એક સુશિષ્ય હતા. એમ ગ્રંથાંતરો ઉપરથી સમજાય છે. મહારાજા અમોઘવર્ષ શક સંવત ૭૩૭ થી ૮૦૦ સુધી લગભગ રાજ્યપદ-વિભૂષિત હતા, તેથી સમજાય છે કે તેઓશ્રી મહારાજા અમોઘવર્ષના સમકાલીન હોય.

પરમ પુરુષની પ્રત્યક્ષ વિદ્યમાનતામાં, તેમનો ભક્તિસમેત સંગ એ શિષ્ય સમુદાયના દોષોને સર્વથા ક્ષીણ થવામાં અને આત્માના સહજ સ્વાભાવિક નિર્મળ ગુણોનો પ્રકાશ થઈ તે ગુણોનું આત્માને સંવેદન થવામાં પરમોત્કૃષ્ટ નિમિત્તરૂપ થાય છે, પરંતુ તેવો સંગ નિરંતર રહેતો નથી. ત્યારે તે મહત્પુરુષના વિયોગ કાળે તેમનો અક્ષરદેહ કલ્યાણના અર્થા ભવ્યાત્માઓને કલ્યાણ પ્રાપ્ત થવામાં એક પરમ આધારરૂપ થાય છે. ભગવાન શ્રી ગુણભદ્રાચાર્ય આજે આ ક્ષેત્રે નથી, તોપણ તેઓશ્રીના અક્ષરદેહરૂપ યથાનામ ગુણાભિધાનરૂપ તેમનો લખેલો આત્માનુશાસન નામનો ગ્રંથ આજે પણ વિદ્યમાન છે.

ઉક્ત ગ્રંથ સંસ્કૃત ભાષામાં વિવિધ પદ-વૃત્તોમાં મહદ્ભાવ, ગંભીર આશય, અને શ્રેષ્ઠ પદલાલિત્યતા પૂર્વક અનેક બોધયુક્ત વિષયોપૂર્ણ લખાયો છે. તેઓશ્રીની વિષયપ્રતિપાદન શૈલી અદ્ભુત, વૈરાગ્યરસમય અને આત્માને ઉપશમભાવનો જનક અને પોષક છે, ભવ્યાત્માઓને સંસારપરિણામથી પાછા વાળી મોક્ષમાર્ગ સન્મુખ સહેજે દોરી શકે એવી સચોટ છે.

કલ્પવૃક્ષ, કામધેનુ અને ચિંતામણિ એ ત્રણે ઐહિક-ઈચ્છિત આપવામાં

[૪]

ઉત્કૃષ્ટ ગણાય છે. અને તે વાત પણ આર્ષગ્રંથોમાં લખેલી હોવાથી માત્ર શ્રદ્ધાગ્રાહ્ય છે, પરંતુ સત્પુરુષનો અક્ષરદેહ તે એ ત્રણે કરતાં અસાધારણ પ્રભાવ સંપન્ન છે; કેમ કે તે વચનોના સેવનથી એક અલ્પ શાતાથી માંડી મોક્ષસુખ સુધીનાં સર્વ સુખો, વિના વાંચ્છાએ, સહેજે સંપ્રાપ્ત થાય છે. આ વાત શ્રદ્ધા ઉપરાંત અનુભવમાં પણ આવે એવી છે.

ત્યાગ, વૈરાગ્ય, ઉપશમ અને આત્માનુભવયુક્ત પુરુષના મુખથી શોભે એવો ધર્મોપદેશ આ ગ્રંથમાં પૂર્ણ રીતે ભરેલો છે. અને તે વૈરાગ્ય, ઉપશમવંત જીવને મુખ્યતયા વિશેષ ઉપકારી નિવડે તેમ છે. તોપણ તેથી નીચેની ભૂમિકાએ રહેલા વિષય-કષાયાનુરાગી જીવોના અધિકારને લક્ષમાં રાખીને તેમને પણ રોચક, પાચક અને પરિણામકારક થાય એવી અનુકંપાબુદ્ધિપૂર્વક મિષ્ટ ભોજનમાં દર્દી ન જાણે તેમ ધીરે રહીને અમોઘ ઔષધી મેળવી દીધી છે. એમ ગ્રંથની આદિ અને અંતની લખાણશૈલી ઉપરથી વિચારકને સહજમાં સમજાય તેમ સંકલનાબદ્ધ ગ્રંથરચના રચાઈ છે. તેથી આ ગ્રંથ કલ્યાણમાર્ગના ન્યૂનાધિક અધિકારવાળા સર્વ જીવોને કલ્યાણ પ્રાપ્ત થવાનાં અનુપમ સહાયકપણાની ગરજ સારે તેવો છે.

જયપુરનિવાસી પંડિતપ્રવર શ્રદ્ધાગુણસંપન્ન શ્રીયુત ટોડરમલજીએ આ ગ્રંથ ઉપર ગ્રંથકારના આશયને સ્ફુટ કરનારી જયપુરી (હુંઢારી) ભાષામાં ભાષાટીકા લખેલી છે. જે અગાઉ બહાર પડેલી છે. તથા બીજી ટીકા, શ્રીયુત પંડિત બંશીધરજી શાસ્ત્રીકૃત, વિક્રમ સંવત ૧૯૭૨માં બહાર પડેલી છે.

આ ગ્રંથના ભાવોને સ્પષ્ટ વ્યક્ત કરનાર ગુજરાતી ભાષામાં કાંઈ સાધન નહીં હોવાથી તેમ જ આ ગ્રંથ મારા આત્માને ઉપકારક થવા યોગ્ય જાણી તથા ગ્રંથ ભણી મને કંઈક ભક્તિભાવ હોવાથી તેની કેટલાક વર્ષો અગાઉ ગુર્જર ભાષામાં ટીકા લખવી શરૂ કરી. પરંતુ પ્રમાદદોષે અને વ્યવહારોપાધિને લઈને તે કાર્ય વિલંબાયું. તેટલામાં મારા પરમોપકારી આત્મોપયોગી પૂજ્ય વડીલશ્રીએ, પ્રસંગાવશાત્ તે ગ્રંથની શુદ્ધ ગુજરાતી ભાષામાં ટીકા થાય તો સ્વપરને બહુ ઉપકારક નિવડે, એમ સહેજે અચાનક મારા કાર્યમાં પ્રોત્સાહન સાથે સંમતિ આપી તે ભણીના મારા ઉત્સાહને વધાર્યો.

[૫]

પરંતુ ગ્રંથના વિશાળ આશય અને મારી બુદ્ધિની ન્યૂનતાનો વિચાર કરતાં આવા સમર્થ ગ્રંથનો અનુવાદ લખવા હું સર્વથા અશક્ત છું એમ મને સ્પષ્ટ લાગતું હતું. મારી આ બાળકૃતિ સમર્થ વિદ્વજ્ઞનોમાં ઉપહાસને પાત્ર છે, એમ ભાસ્યા કરતું હતું. તોપણ—

અલ્પશ્રુતં શ્રુતવતાં પરિહાસધામ
ત્વદ્ભક્તિરેવ મુખરીકુરુતે બલાન્મામ્ ।
યત્કોકિલઃ કિલ મધૌ મધુરં વિરૌતિ
તદ્ધારુ ચાપ્રકલિકાનિકરૈકહેતુઃ ॥

જેમ આંબાના મ્હોરની સુવાસના પ્રભાવથી, સુવાસ અનુરાગી કોયલ પક્ષી મધુર શબ્દોચ્ચારપૂર્વક તે ઉપર કલોલ કરે છે; તેમ મને પણ હું થોડું જાણનાર (મૂર્ખ) અને વિદ્વાનોનું હાસ્યપાત્ર છતાં તમારો ભક્તિરાગ બળાત્કારથી બોલાવે છે. (શ્રી ભક્તામરસ્તોત્ર)

ઉપરોક્ત કાવ્યાનુસાર ગ્રંથ પરત્વેની મારી ભક્તિ તથા પૂજ્ય વડીલશ્રી.....તરફનો મારો પ્રેમ અને ઉક્ત અનુવાદ લખવા આકર્ષ્યા કરતો હતો. મારી આ વિષયની અયોગ્યતા, વિષય—કષાય આધીનતા છતાં સમ્યક્ ત્યાગ, વૈરાગ્ય અને રત્નત્રયને અત્યંત પુષ્ટિકર એવા આ અનુપમ ગ્રંથને ગુર્જરી ગીરામાં લખવાનું સાહસ ખેડ્યું અને તે શ્રી ગુરુકૃપાએ આજે પૂર્ણ થયું.

આ ગ્રંથમાં અધિકારોની ટૂંકનોંધ કે રેખાદર્શન આપવા જતાં બહુ લંબાણ થઈ જવાના ભયથી તત્સંબંધી અહીં કોઈ ઉલ્લેખ કર્યો નથી. પરંતુ વાચકગણ સ્વસ્થચિત્તે નિરુપાધિપણે ‘આત્મકલ્યાણ સર્વ કરતાં પરમ આવશ્યક છે’ એમ નિશ્ચય કરી વાંચશે, વિચારશે અને તેના રહસ્યપૂર્ણ આશય સુધી પહોંચવા પ્રયત્ન કરશે તો તેના પ્રયત્નરૂપ પુરુષાર્થના પ્રમાણમાં જરૂર તેને સફળતા મળશે. સાથે સાથે ગ્રંથનું પરમ માહાત્મ્ય પણ લક્ષ્યગત થશે.

ઉક્ત અનુવાદ શ્રીમાન્ ટોડરમલજી રચિત હિંદી ટીકાના આધારે લખવામાં આવેલ છે, છતાં કોઈ સ્થળે અન્ય ધર્મધુરંધર પૂર્વ મહાપુરુષો રચિત ગ્રંથોનો, વિષયને અનુસરતો આધાર પણ લેવામાં આવેલ છે.

[૬]

અંતિમ પ્રાર્થના—

गुरुणामेव माहात्म्यं यदपि स्वादु मद्बचः ।

तरुणां हि स्वभावोऽसौ यत्फलं स्वादु जायते ॥

અગર અનુવાદની વચનરચનામાં કંઈ પણ માધુર્યતા કે અર્થગાંભિર્યતા હોય તો તે મારા હૃદયમણિ ગુરુદેવનું માહાત્મ્ય છે. જેમ ફળમાં જો કંઈ પણ મધુરતા કે મીઠાશ હોય તો તે વૃક્ષનો સ્વભાવ છે.

તથા જ્યાં ત્રુટી, અસંબદ્ધતા, અર્થ કે ભાવની વિકળતા જોવામાં આવે તો તે અલ્પજ્ઞતાજન્ય મારો પોતાનો દોષ છે એમ સમજી અનુવાદમાં રહેલી ત્રુટીઓને વાંચકવર્ગ જણાવશે તો હું તેમનો ઋણી થઈશ અને નવી આવૃત્તિ વખતે તે ભૂલો સુધારવા યથાશક્તિ પ્રયત્ન કરીશ. બાકી તો—

गच्छतः स्वल्पं क्वापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥ ॐ शान्तिः

—ગુણીજન ચરણાનુરાગી અનુવાદક—

સોમચંદ અમથાલાલ શાહ

કલોલ (ગુજરાત)



પ્રકાશકીય નિવેદન

પરમપૂજ્ય કહાનગુરુદેવની સાધનાભૂમિ શ્રી સુવર્ણપુરીમાં, વીતરાગ દેવ-શાસ્ત્ર-ગુરુનો તેમ જ પરમોપકારી કલ્યાણમૂર્તિ ગુરુદેવનો સાતિશય મહિમા પ્રકાશનાર સ્વાનુભવવિભૂષિત ભગવતી માતા પૂજ્ય બહેનશ્રી ચંપાબેનની જ્ઞાનવૈરાગ્યભક્તિરસભીની મંગલ છાયામાં, પૂર્વવત્ પ્રવર્તતી અનેકવિધિ ગતિવિધિના અંગરૂપ સત્શ્રુતપ્રકાશનવિભાગ દ્વારા પ્રકાશિત થતાં આર્ષપ્રણીત મૂળ શાસ્ત્રો તેમ જ પ્રવચનગ્રંથો પૈકીના 'આત્માનુશાસન' નામના શાસ્ત્રની આ ત્રીજી આવૃત્તિ છે.

આ વૈરાગ્યપ્રધાન શાસ્ત્રમાં આત્માને હિતોપદેશ આપીને કલ્યાણની પ્રેરણા આપી છે. જિજ્ઞાસુઓને ઉપયોગી એવું આ શાસ્ત્ર પ્રકાશિત કરતાં હર્ષ થાય છે. આ પુસ્તક અગાઉ વડવા શ્રીમદ્દ્રાજચંદ્ર-નિજાભ્યાસમંડપ તરફથી છપાયેલ, તેમનો તથા સ્વર્ગસ્થ અનુવાદકનો અમે આ પ્રસંગે આભાર માનીએ છીએ. આ આવૃત્તિના સુંદર મુદ્રણ માટે સ્મૃતિ ઓફસેટનો આભાર માનીએ છીએ.

પૂ. ગુરુદેવના પ્રતાપે આજે આપણને આવું વીતરાગી-સાહિત્ય સુગમતાથી પ્રાપ્ત થઈ રહ્યું છે, તો જિજ્ઞાસુઓએ પાત્રતાપૂર્વક તેના અભ્યાસ વડે વૈરાગ્યભાવનાથી આત્મકલ્યાણ સાધવું તે કર્તવ્ય છે.

બહેનશ્રી ચંપાબેનનો
(૮૫મા વર્ષનો)
મહામણિ-જન્મોત્સવ
શ્રાવણ વદ ૨,
વિ. સં. ૨૦૫૪

સાહિત્યપ્રકાશનસમિતિ,
શ્રી દિ. જૈન સ્વાધ્યાયમંદિર ટ્રસ્ટ,
સોનગઢ-૩૬૪૨૫૦



❁ એક દ્રવ્ય બીજા દ્રવ્યને કરે તો નહિ પણ અડે પણ નહિ. દરેક દ્રવ્ય સ્વતંત્ર છે. દરેક દ્રવ્યની પર્યાય ક્રમબદ્ધ થાય છે. આત્મા માત્ર જ્ઞાયક પરમાનંદ સ્વરૂપ છે. આ ભગવાન સર્વજદેવનો દિવ્યધ્વનિનો પોકાર છે. આવી અધ્યાત્મની સૂક્ષ્મ વસ્તુ આ કાળે જેને અંદરમાં રુચિને પરિણામી જાય છે એવા જીવોને એક-બે-ચાર ભવ જ હોય, વધુ હોય નહિ—એમ શાસ્ત્રમાં આવે છે. કેમ કે આ કાળે કેવળી નથી, અવધિજ્ઞાની કે મનઃપર્યાયજ્ઞાની નથી, આશ્ચર્યના કારણો ઈન્દ્ર આદિ દેવનું આવવું થતું નથી, ચક્રવર્તી આદિ ચમત્કારિક કોઈ ચીજ નથી, છતાં આ અધ્યાત્મનું સૂક્ષ્મ તત્ત્વ અંદરમાં રુચિ જાય છે એના ભાવ વિશેષ છે, એથી એને ભવ વધુ હોય નહિ.

—પૂજ્ય ગુરુદેવશ્રી

ॐ

श्री परमात्मेन नमः

श्रीमान् भगवद्गुणभद्राचार्यविरचित

आत्मानुशासन

*

श्री जिनशासन गुरु नमुं, नाना विधि सुभकार,
आत्महित उपदेश दे, करुं मंगलाचार.
महा धुरंधर सर्व जिन, निर्भम सुभद सदाय,
लायक दायक धर्मना, लक्षण लक्ष सुहाय.
महा ज्ञान वैराग्य मय, निज पर शासन जाण,
स्व-पर प्रकाशक बोधमय, श्री जिनशासन भाण.
सुंदर भद्र गुणे करी, दक्ष सुजिन उपदेश—
रजनीवासर तप तपे, जते मोह क्लेश.
शासन आत्मने करे, छणे विभाव सुधीर,
वधे सदा गुण श्रेणीये, ढणे सुढाणे वीर.
वावे सम्यक् बीजने, धरे न लेश प्रमाद,
शम—दम—यरण गुणे करी, छांडे बीजो वाद.
रहत सदा निजरूपमां, वाधे दिन दिन वान,
लाभ लडे निज धर्मने, वंदुं गुरु भगवान.
आचार्य कल्पसम गुणनिधि, टोडरमल्ल सुदक्ष,
करी टीका छिंदी विषे, जिन आज्ञा अनुलक्ष.

તસુ આશયને અનુસરી, ગુર્જરભાષા માંદ્ય,
નિજ-પર આતમ હેતું કહું, અન્ય ન હેતુ કાંઈ.

શ્રીમાન્ ગુણભદ્રમુનિ પોતાના ભાઈ લોકસેન પ્રત્યે ધર્માનુરાગ પરિણામથી સન્માર્ગરૂપ શ્રી વીતરાગધર્મ પ્રતિબોધવાની અભિલાષાપૂર્વક શ્રી આત્માનુશાસન શાસ્ત્રની નિર્વિઘ્ન સંપૂર્ણતા આદિ અને ઈષ્ટફળની અભિલાષાપૂર્વક મંગલાચરણમાં શ્રી ઈષ્ટદેવને પ્રથમ નમસ્કાર કરે છે :-

ગીતિ—

લક્ષ્મીનિવાસનિલયં વિલિનવિલયં નિધાય હૃદિ વીરમ્ ।
આત્માનુશાસનમહં વક્ષ્યે મોક્ષાય ભવ્યાનામ્ ॥૧॥

વીર—અર્થાત્ શ્રીવર્ધમાન તીર્થકર દેવ અથવા વીર એટલે કર્મશત્રુનો નાશ કરવામાં મહાન સુભટ અને વિશિષ્ટ લક્ષ્મીનું ઘર સર્વ અર્હતાદિ મહાપુરુષોના હૃદયમંદિરમાં ધારણ કરીને આત્માને પરમ કલ્યાણરૂપ શિક્ષાદાતા શ્રી આત્માનુશાસન ગ્રંથ હું કરીશ. વળી કેવા છે તે શ્રી વીરપરમાત્મા ! કેવળ આત્મસ્વભાવરૂપ—મહાન અતિશયસ્વરૂપ સર્વોત્કૃષ્ટલક્ષ્મીને રહેવાનું પરમ કલ્યાણરૂપ જાણે એક મંદિર ન હોય વળી જેમના અનાદિ પાપસ્વભાવનો આત્યંતિક નાશ થયો છે, જેથી તે પ્રભુ પોતાના અવિનાશી સ્વરૂપને પ્રાપ્ત થયા છે. અહીં ગ્રંથકારે ઉપરોક્ત પ્રકારે પોતાના ઈષ્ટદેવનું વીર એ નામ સાર્થક કરી વર્ણવ્યું. સાથે તે પ્રભુના સર્વોત્કૃષ્ટપદને પ્રગટ કર્યું.

ભવ્ય જીવાત્માઓના પરમ દુઃખરૂપ અનાદિ બંધનની નિવૃત્તિ અર્થે જ આ શાસ્ત્ર શ્રી આત્માનુશાસન શાસ્ત્ર હું કરીશ. પરંતુ તેમાં મારું માન, પૂજા, ખ્યાતિ વા લોભાદિ પ્રયોજન નથી તેથી સમ્યક્પ્રકારે સ્વહિતજિજ્ઞાસુ ભવ્યાત્માઓને રુચિ યાવત્ ગ્રહણ કરવા યોગ્ય છે.

હવે શાસ્ત્રના અર્થમાં શિષ્યનો ભય દૂર કરી જેમ તેની આ શાસ્ત્રમાં પ્રવૃત્તિ થાય તે પ્રકારે તેના જ ભાવને બતાવતાં ગ્રંથકાર સૂત્ર કહે છે:—

દુઃખાદ્વિભેષિ નિતરામનિવાંચ્છસિ સુખમતોઽહમપ્યાત્મન્ ।
દુઃખાપહારી સુખકરમનુશાસ્મિ તવાનુમતમેવ ॥૨॥

હે આત્મા ! તું દુઃખથી ઘણો ડરે છે, અને સર્વે પ્રકારે સુખને ઈચ્છે

છે, તો દુઃખને નાશ કરવાવાળો અને સુખને જ પ્રાપ્ત કરવાવાળો એવો તારો જે વાંચિયત અર્થ તેને અહીં ઉપદેશું છું.

કોઈ અલ્પજ્ઞ અને સંસારરસિક આત્માને એવો ભય હોવો સંભવિત છે કે—શ્રીગુરુ મારા પ્રાપ્ત સુખ છોડાવીને ધર્મસાધન બતાવશે અને તે ભયથી તે જિનવચનામૃત પ્રત્યે નિરાદર રહે છે. તેવા ભવાભિનંદી પણ ભવ્ય આત્માને દયાનિધાન શ્રીસદ્ગુરુ કહે છે કે હે ભાઈ ! એવો નિષ્કારણ ભય તું ન કર. દુઃખ મટાડી સુખ પ્રાપ્ત કરવું એ જ તારો અભિપ્રાય છે. અને અત્રે પણ એ એક જ પ્રયોજન અર્થે કહેવામાં આવે છે. શરૂઆતમાં આ વચનો તને કદાચ કડવાં પણ લાગશે, પણ તે કડવાશના ભયથી તું ડરીશ નહિ; કારણ—

यद्यपि कदाचिदस्मिन् विपाकमधुरं तदा तु कटु किञ्चित् ।
त्वंतस्मान्मा मैषीर्यथातुरો भेषजादुગ્રાત્ ॥૩॥

જેમ દરદી જીવ હિતકારક એવી કડવી ઔષધી પણ નિડરપણે અને પૂર્ણ વિશ્વાસથી પી જાય છે. તેમ આ શાસ્ત્ર વિષે કોઈ કથને પ્રારંભમાં તને કટુ લાગે તોપણ અનુભવે પરિણામે એ અત્યંત મીઠાં જ છે.

ઔષધીના સેવન કાળે તે ઔષધી થોડો સમય કડવી પણ લાગે તોપણ તેથી ભવિષ્યમાં નિરાકુલતાજન્ય સુખ પ્રાપ્ત થશે એમ જાણીને કિંચિત્ પણ ભય વિના શાણોરોગી જેમ તે ઔષધીને પરમ આદરભાવથી ગ્રહણ કરે છે, તેમ હે વિવેકી શાણા અને સમજુ સંસારી ! ગ્રહણ કાળમાં આ શાસ્ત્રમાંનો કોઈ ઉપદેશ તને અસુહાવતો લાગે તોપણ તેથી આરોગ્યજન્ય મિષ્ટફળ થશે એમ ખચીત સમજીને તેને પરમ આદરભાવે ગ્રહણ કરતાં પરિણામે તું સુખી જ થઈશ.

કોઈ આ ઠેકાણે એમ કહે કે—ઉપદેશદાતા તો જગતમાં ઘણા છે, આપ નિષ્ફળ પ્રયત્ન શા સારું કરો છો ? તેને દયાળુ આચાર્ય કહે છે કે :—

(અનુષ્ટુપ)

जना घनाश्च बाचालाः सुलभाःस्युर्वुथोस्थिताः ।

दुर्लभा ह्यन्तरार्दास्ते जगदभ्युज्जिहीर्षवः ॥४॥

મહંતતાના અભિમાની એવા વાચાળ મનુષ્યો, અને ઘટાટોપ વાદળ

૪]

[આત્માનુશાસન

ફેલાવતો પણ ખાલી ગર્જના કરતો એવો મેઘ તો ઠામ ઠામ છે, પરંતુ જેનું હૃદય કેવળ ધર્મબુદ્ધિથી ભિંજાયું છે, તથા અન્ય સંસારપરિણામી આત્માઓને સંસારદુઃખથી મુક્ત કરવાની અંતરંગ સાચી ઈચ્છા જ માત્ર છે એવા ઉત્તમ મનુષ્યો અને વર્ષા કરવાવાળા મેઘ એ બે જગતમાં બહુ દુર્લભ છે.

જગતમાં ઉપદેશદાતા તો ઘણા છે, પરંતુ કેવળ ધર્મબુદ્ધિપૂર્વક અન્ય જીવોને—તેમનાં દુઃખ જોઈ અંતરંગ દયાથી લાગણીથી દ્રવિત થઈ ગદ્ગદીત થઈ, દુઃખમુક્ત કરવાની સાચી ભાવનાવાળા ઉપદેશકો બહુ જ થોડા છે. અમારા અંતઃકરણના સદ્ભાવ પ્રમાણે અમારો ઉદમ પણ નિરર્થક તો નથી જ.

કેવા ગુણોથી યુક્ત મહાત્મા ઉપદેશદાતા હોઈ શકે ? એ પ્રશ્નના ઉત્તરરૂપ નીચેનું કાવ્ય કહે છે :—

પ્રાજ્ઞઃ પ્રાપ્તસમસ્તશાસ્ત્રહૃદયઃ પ્રવ્યક્તલોકસ્થિતિઃ
પ્રાસ્તાશઃ પ્રતિભાપરઃ પ્રશમવાન્ પ્રાગેવ દૃષ્ટોત્તરઃ ।
પ્રાયઃપ્રશ્નસહ પ્રભુઃ પરમનોહારી પરાનિન્દયા
બ્રુયાદ્ધર્મકથાં ગણી ગુણનિધિઃ પ્રસ્પષ્ટમિષ્ટાક્ષરઃ ॥૫॥

વક્તા—પ્રથમ તો વિચિક્ષણ અને તીક્ષ્ણબુદ્ધિમાન હોય, કારણ સાતિશય તીક્ષ્ણબુદ્ધિ વિના વક્તાપણું બને નહિ. વળી સઘળાં શાસ્ત્રોના રહસ્યભૂત ભાવોનો પારગામી હોય, કારણ શાસ્ત્રકારના અનેક અંગભૂત આશયભરીત રહસ્યને જાણે નહિ તો યથાર્થ અર્થ પણ કેમ ભાસે ? વળી લોકવ્યવહાર જાણકાર હોય, કારણ લોકરીત જાણ્યા વિના લોક વિરુદ્ધ થઈ જવાય. સર્વથા આશાથી રહિત કેવળ નિઃસ્પૃહ હોય, આશાના ઉપાસક માત્ર શ્રોતાને રીઝવવા જ ઈચ્છે અને સત્મા રંજન કરવાની ધુનમાં યથાર્થ અર્થસહિત શુદ્ધ ધર્મોપદેશ દઈ શકે નહિ. વિપરીત પ્રરૂપણા પણ થઈ જાય. શાંતસ્વભાવી હોય, તીવ્રકષાયીનો ઉપદેશ સર્વને અનિષ્ટ અને નિંદાનું સ્થાન થઈ પડે આનંદી હોય, દિલગિરી થવાનાં કારણો મળવા છતાં પણ જે મહાત્મા સમુદ્રવત્ ગંભીર હોય તે જ યથાર્થ વક્તા હોઈ શકે. પ્રશ્નકારનો પ્રશ્ન સાંભળતાં વેંત જ પ્રશ્નકારનો આશય અને તેનો સ્વપર હિતકારક ઉત્તર જેના હૃદયમાં રમી રહ્યો હોય, બને ત્યાં સુધી પોતે જ પ્રશ્નોત્તર ફરી

સમજાવે તો સભામાં સ્ખલના પણ ન થાય, તેમ શ્રોતાને તે ઉપદેશની વિશેષ દૃઢતા પણ થાય. સભામાં ઘણા પ્રશ્નો થાય તોપણ તેને સહન કરવાવાળો હોય પણ અતિ પ્રશ્નો સાંભળી દુભાતો હોય, ખીજાતો હોય તો શ્રોતાઓ પ્રશ્ન કહી શકે નહિ, અને પ્રશ્ન કહી જ શકે નહિ તો તેમનો સંદેહ પણ કેમ નિવૃત્ત થાય ? અને ઉપદેશની સાર્થકતા પણ શું ? વળી પ્રભાવશાળી હોય, કારણ પ્રભુતાવાળા પુરુષનું જ સભામાં માન વડે અને તેનાં જ વચનો સર્વમાન્ય થાય. વળી સ્વરૂપ સુંદર અને જોનારના મનને હરવાવાળો હોય કારણ કે જે શરીરાદિકથી અસુહાવતો લાગે તેની હિતશિક્ષા પ્રાયે કોણ અંગીકાર કરે ? જગતદૃષ્ટિ જીવો પણ પ્રથમ રૂપને જ દેખે છે અને યોગ્ય પરિચય થયે પછી ગુણ દેખે છે. ગુણોનો નિધાન હોય, કારણ ગુણ વિના સભામાં નાયકપણું શોભે નહિ, શ્રોતા સમજીને ગ્રહી શકે એવા સ્પષ્ટ અને મિષ્ટ જેનાં ઉપદેશ વચનો હોય. વચનમાં મધુરતા વિના તે શ્રોતાને રુચે નહિ, તેમ તેમના શ્રવણના ઉલ્લાસમાં વૃદ્ધિ પણ ન કરે. વળી કોઈની નિંદા કરવાવાળો પણ ન હોય અને પોતે પણ નિંદા આચરણ યુક્ત ન હોય. તથા—

શ્રુતમવિકલં શુદ્ધાવૃત્તિઃ પરપ્રતિબોધને

પરિણતિરુરુઘોગો માર્ગપ્રવર્તનસદ્ધિઃ ।

બુધનુતિરસેત્સેકો લોકજ્ઞતા મૃદુતા સ્પૃહા

યતિપતિગુણાય સ્મિન્નન્યે ચ સોઽસ્તુ ગુરુઃ સતામ્ ॥૬॥

જે પુરુષનું સંદેહ રહિત વિશાળ શાસ્ત્રજ્ઞાન હોય, માન-વચન-કાયાની નિર્દોષ અને શાંત પ્રવૃત્તિ હોય, બીજા ભવ્યજીવોને બોધ કરવા યોગ્ય જેના વિશુદ્ધ પરિણામ હોય, શ્રીમાન્ જિનેંદ્ર વીતરાગપરમાત્માનો પવિત્ર અને પ્રાણીમાત્ર હિતૈષી સુખદમાર્ગ પ્રવર્તાવવાની યથાર્થ વિધિમાં ઘણો ઉદ્યમવંત હોય, અન્ય જ્ઞાનીજનોને પણ પ્રણામ કરવા યોગ્ય હોય, પોતાથી અધિક જ્ઞાનાદિ ગુણો યુક્ત પુરુષનો વિનય કરવામાં ઉત્સુક હોય, ગર્વરહિત હોય, ભોક્તૃતિનો જાણકાર હોય, કોમળ સ્વભાવી હોય, આશ્ચર્યહિત હોય, એ પ્રમાણે મહાનપણાયોગ્ય ગુણો જે પુરુષમાં હોય તે પુરુષ ઉપદેશદાતા હોઈ શકે. અહીં શ્રી આચાર્ય ભગવાન આશીર્વાદપૂર્વક કહે છે કે—સર્વ આત્માઓને

૬]

[આત્માનુશાસન

આવા ગુણોથી યુક્ત ઉપદેશદાતા પ્રાપ્ત થાઓ!!! જેનાથી શિષ્યસમુદાયનું અકલ્યાણ થાય એવા ઉપદેશદાતા કોઈને સ્વપ્નામાં પણ ન મળશે.

હવે આગળ શ્રીગુરુ શ્રોતાનાં લક્ષણો કહે છે :—

ભવ્યઃ કિં કુશલં મમતિ વિમૃશન્ દુઃખાદ્ ભૃંશ મીતિમાન્
સૌખ્યૈષી શ્રવણાદિબુદ્ધિવિભવઃ શ્રુત્વા વિચાર્ય સ્ફુટમ્ ।
ધર્મ્મ શર્મ્મકરં દયાગુણમયં યુક્ત્યાગમાભ્યાં સ્થિતમ્
ગૃહ્ણન્ ધર્મકથાં શ્રુતાવધિકૃતઃ શાસ્યો નિરસ્તાગ્રહઃ ॥૭૧॥

પ્રથમ ભવ્ય હોય, કારણ જેનું ભવિતવ્ય જ ભલું થવા યોગ્ય ન હોય તેવા અનધિકારી જીવને શાસ્ત્રશ્રવણ ક્યાંથી કાર્યકારી થાય? વળી જિજ્ઞાસ્યવૃત્તિવાળો હોય, કારણ પોતાના હિત—અહિતનો વિચાર જાગ્રત થઈ હિત અને હિતનાં કારણો પ્રત્યે સાચી જિજ્ઞાસા જાગ્યા વિના શાસ્ત્ર શ્રવણ ક્યાંથી કરે? સંસાર દુઃખથી ભયભીત હોય. આ ચતુર્ગતિરૂપ સંસારચક્રના રૌદ્ર અને ભયંકર દુઃખોનો એને ખ્યાલ કે ભય ન હોય તેવો જીવ સંસારદુઃખ મોચન કરવાવાળાં આપ્તવચન ક્યાંથી સાંભળે? સાચા સુખનો તીવ્ર અભિલાષી હોય, કારણ તેવો જ જીવ સુખના અનન્ય કારણરૂપ જિનોક્તવચનામૃતને સાંભળી શકે, સુશ્રુષા, શ્રવણ, વિજ્ઞાન, ગ્રહણ, ધારણ, ઉહ, અપોહ અને તત્ત્વાભિનિવેશ એ આઠ બુદ્ધિ સંબંધી ગુણોથી યુક્ત બુદ્ધિમંતશ્રોતા ધર્મોપદેશ યોગ્ય છે. સાંભળવાની સાચી રુચિ તે સુશ્રુષા, સાંભળવું તે શ્રવણ, સાંભળેલા ભાવો હૃદયમાં ગ્રહણ થવા તે ગ્રહણ, તે બોધ વિસ્મરણ ન થવો તે ધારણા, તત્સંબંધી વિશેષ વિશેષ વિચાર થવો તે વિજ્ઞાન, પ્રશ્ન—ઉત્તર પૂર્વક સાંભળેલા ભાવો વિધિ—પ્રતિષેધાત્મક વિચારોએ કરીને ચિત્તને વિષે તત્સંબંધી ઉહાપોહ થવો તે ઉહ અપોહ, અને પછી તત્ત્વશ્રદ્ધા રૂપ પોતાનો શુદ્ધ વાસ્તવ્ય અભિપ્રાય થવો તે તત્ત્વાભિનિવેશ. એ પ્રમાણે બુદ્ધિ સંબંધી શોભનીક ગુણો વિના શ્રોતાપણું બને નહિ. વળી આગમ, અનુમાન, યુક્તિ, તર્ક અને અનુભવાદિ પ્રમાણોથી સિદ્ધ થયેલો એવો સુખરૂપ દયામય ધર્મ સાંભળીને તેને તુરત ગ્રહણ કરવારૂપ સરળપરિણામી જીવ હોય તે જ શ્રોતા ધર્મોપદેશ યોગ્ય છે. પરંતુ સ્વમતિ કલ્પિતનિર્ધારરૂપ ખોટી હઠ જેને છે તેવા જીવને શ્રી વીતરાગપ્રણીત સ્યાદ્વાદધર્મરૂપ હિતકારી શિખામણ રુચે નહિ. ઉપર

કહેલા ગુણવંત શ્રોતાને શ્રી સર્વજ્ઞપ્રણીત સાચા સુખનો માર્ગ કાર્યકારી થાય અર્થાત્ ટૂંકામાં સત્ સુખનો અભિલાષી હળુકર્મી આત્મા શ્રી સદ્ગુરુ ઉપદેશથી ધર્મ ઉપાર્જનરૂપ સાચા સુખના માર્ગ વિષે પ્રવર્તે.

પાપાદુઃખં ધર્માતસુખમિતિ સર્વજનસુપ્રસિદ્ધમિદમ્ ।

તસ્માદ્વિહાય પાપં ચરતુ સુખાર્થી સદા ધર્મમ્ ॥૮॥

પાપથી દુઃખ અને ધર્મથી સુખ એ વાત લૌકિકમાં પણ જગત્ પ્રસિદ્ધ છે અને સર્વ સમજુ મનુષ્યો પણ એમ જ માને છે. તો જેઓ સુખના અર્થી હોય તેમણે પાપ છોડી નિરંતર ધર્મ અંગીકાર કરવો.

પાપથી દુઃખ અને ધર્મથી સુખ પ્રાપ્ત થાય છે, એ અભિપ્રાય સર્વમાન્ય છે. સર્વ ધર્માનુયાયીઓ તેમાં એકમત છે. તો હે ભલ્યો ! જો તમે સુખને જ ચાહતા હો તો પાપને છોડો અને ધર્મકાર્ય કરો રૂડાસુખની ચાહના વાળા જીવો જ ધર્મને અંગીકાર કરે છે. હે ભલ્ય ! સુખની પ્રાપ્તિનું કોઈ મૂળ કારણ હોય તો તે એક ધર્મ જ છે.

યથાર્થ શુદ્ધ ધર્મ આપ્તગુરુ ભગવાનથી જ પ્રાપ્ત થવા યોગ્ય છે. એ વાત શ્રી આચાર્ય મહારાજ નીચેના સૂત્રથી પ્રતિપાદન કરે છે.

સર્વ પ્રેક્ષતિ સત્સુખાત્તિમચિરાત્ સા સર્વકર્મક્ષયાત્

સદ્વૃત્તાત્સ ચ તચ્ચ બોધનિયતં સોઽપ્યાગમાત્સ શ્રુતઃ ।

સાચાત્તાત્ સ ચ સર્વદોષરહિતો રાગાદયસ્તેઽપ્યન-

સ્તં યુક્ત્યા સુવિચાર્ય સર્વસુખદં સંતઃ શ્રયંતુ શ્રિયૈ ॥૯॥

સત્ સુખની ઈચ્છા જગતમાં સર્વ પ્રાણીને હોય છે; અને સર્વ જીવોની વર્તના જોતાં તેમની એ અભિલાષા પ્રત્યક્ષ દેખાઈ આવે છે. પરંતુ વાસ્તવિક તો એમ છે કે—સત્ સુખની પ્રાપ્તિ સર્વ કર્મક્ષયથી જ છે. વળી વિચાર કરતાં એમ લાગે છે કે—આત્મા સ્વયં સુખરૂપ જ છે પણ તે સુખને રોકવાવાળું અવશ્ય કોઈ કારણ છે; અને તે કર્મ છે. સુખને આવરણ કરવાવાળા કર્મનો નાશ થયા વિના યથાર્થ નિરાબાધ સુખ ક્યાંથી પ્રાપ્ત થાય ? સુખને આવરણ કરવાવાળા કર્મનો સર્વથા નાશ માત્ર તો એક સમ્યક્ચારિત્રથી જ થાય છે. વળી જ્ઞાન વિના હિત—અહિત કે હેય—ઉપાદેયનો નિશ્ચય જીવને ક્યાંથી થાય ? અને તે વિના સમ્યક્ચારિત્ર પણ કેમ સંભવે ?

૯]

[આત્માનુશાસન

અર્થાત્ સમ્યક્ચારિત્રનું મૂળ એક સમ્યગ્જ્ઞાન છે અને તે સમ્યગ્જ્ઞાન નિર્દોષ સર્વજ્ઞપ્રણીત આગમ અને તથારૂપ દશાસંપન્ન શ્રી સદ્ગુરુ ભગવાનથી થાય છે. આગમના અભ્યાસ વિના કે તેવા તથારૂપ દશાપ્રાપ્ત પરમ પુરુષના પ્રત્યક્ષજોગ વિના જીવને સ્વહિતનું ભાન થતું નથી. આગમ પણ સમ્યક્ અર્થ પ્રકાશક મૂળ ઉપદેશક વિના હોય નહિ અને સમ્યક્ અર્થ પ્રકાશક મૂળ ઉપદેશક ભગવાન આપ્ત છે. જેઓ સર્વ દોષથી રહિત કેવળ નિર્દોષ છે. કારણ દોષ સહિત આપ્તપણું હોય નહિ. તે દોષો મુખ્ય તો રાગ-દ્વેષ અને અજ્ઞાનાદિ છે. એ જેનામાં છે તે પુરુષથી યથાર્થ સત્ય ધર્મોપદેશ સંભવે નહિ. રાગ-દ્વેષ અને અજ્ઞાનાદિ દોષો આપ્તપણાના પ્રગટ ઘાતક છે. સદ્વિચારવાળા મુમુક્ષુઓને સમ્યક્ વિચારે કરી સર્વ સુખના અનન્ય હેતુભૂત એવા શ્રી આપ્તપુરુષનો અવિચ્છિન્ન આશ્રય સદૈવ કર્તવ્ય છે. અવિનાશી સુખરૂપ ઉત્કૃષ્ટલક્ષ્મીનું નિધાન માત્ર એક ભગવાન આપ્ત છે. તેનો હે સુખાર્થી ભવ્યો ! તમે સદૈવ આશ્રય કરો !

તે પરમ પુરુષ આપ્તભગવાને સુખાભિલાષી સત્પુરુષોના હિતાર્થે સમ્યક્દર્શન, સમ્યક્જ્ઞાન, સમ્યક્ચારિત્ર અને સમ્યક્તપ-એ ચાર ઉત્તમ આરાધનારૂપ ધર્મ સુખપ્રાપ્તિના સર્વોત્કૃષ્ટ ઉપાય તરીકે વર્ણવ્યા-ઉપદેશ્યા છે. તેમાં પ્રથમ સમ્યગ્દર્શન આરાધનાનું સ્વરૂપ પ્રતિપાદન કરતાં શ્રી આચાર્ય મહારાજ નીચેનું કાવ્ય કહે છે.

શ્રદ્ધાનં દ્વિવિધં ત્રિધા દશવિધં મૌઢ્યાઘપોઢં^૧ સદા

સંવેગાદિબર્હિતં ભવહરં ત્ર્યજ્ઞાનશુદ્ધિપ્રદમ્ ।

નિશ્ચિન્વન્ નવસપ્ત તત્ત્વમત્રલપ્રાસાદમારોહતા

સોપાનં પ્રથમં વિનેયવિદુષામાઘેયમારાધના ॥૧૦॥

વિપરીત અભિપ્રાય રહિત આત્માનું સ્વરૂપ સદ્ભૂવું તે સમ્યગ્દર્શન છે. એ સમ્યગ્દર્શન બે પ્રકારે ભગવાન જિને ઉપદેશ્યું છે. એક ઉપદેશાદિ બાહ્ય નિમિત્ત વિના પ્રગટ થાય તે નિસર્ગજ અર્થાત્ સ્વાભાવિક સમ્યગ્દર્શન, અને બીજું ઉપદેશાદિ બાહ્ય નિમિત્તપૂર્વક પ્રગટ થાય તે અધિગમજ અર્થાત્

૧. મૂઢત્રયં મદાઘૈ તથાનાયતનાનિ ષટ્ ।

અઘૈ શંકાદયશ્ચેતિ દ્રગ્દોષઃ પંચવિંશતિઃ ॥

આત્માનુશાસન]

[૯

નેમિત્તિક સમ્યગ્દર્શન કહ્યું છે. અથવા તે સમ્યક્શ્રદ્ધાન ત્રણ પ્રકારે પણ કહ્યું છે. દર્શનમોહપ્રકૃતિના ઉપશમથી થાય તે ઔપશમિક, ક્ષયથી થાય તે ક્ષાયિક, અને ક્ષયોપશમથી થાય તે ક્ષાયોપશમિક સમ્યગ્દર્શન છે; અથવા તે સમ્યક્શ્રદ્ધાન દશ પ્રકારે પણ કહ્યું છે. તે દશ પ્રકારે આગળ કહીશું. દેવમૂઢતા, શાસ્ત્રમૂઢતા અને લોકમૂઢતા એ ત્રણ, મૂઢતા-જાતિ, કુલ, રૂપ, બલ, જ્ઞાન, પૂજા, તપ અને ઐશ્વર્ય એ આઠ મદ-શંકા, કાંક્ષા, વિચિકિત્સા, મૂઢદષ્ટિ અનુપગૂહન, અસ્થિતિકરણ, અવાત્સલ્ય અને અપ્રભાવના એ આઠ દોષ અને મિથ્યાદર્શન, મિથ્યાજ્ઞાન અને મિથ્યાચારિત્ર એ ત્રણ તથા એ ત્રણને ધારણ કરવાવાળા મળી છ અનાયતન (બીજી રીત છ અનાયતન આ પ્રમાણે પણ ગણાય. ૧ અસર્વજ્ઞ, ૨ અસર્વજ્ઞનું જ્ઞાન, ૩ અસર્વજ્ઞનું સ્થાન, ૪ અસર્વજ્ઞના જ્ઞાનસહિત પુરુષ, ૫ અસર્વજ્ઞનું આચરણ, ૬ અસર્વજ્ઞના આચરણ સહિત પુરુષ એ પણ છ અનાયતન છે.)

એ રીતે ત્રણ મૂઢતા, આઠ મદ, આઠ દોષ અને છ અનાયતન એ પચ્ચીસ દોષ આત્માની સમ્યક્શ્રદ્ધામાં વિઘ્ન કરનાર દોષો છે. એ પચ્ચીસ દોષથી રહિત યથાતથ્ય નિર્મળશ્રદ્ધાન જે આત્માને છે તે જ સમ્યગ્દષ્ટિ છે. એ દોષો સમ્યક્ત્વને કાં તો નાશ કરે છે અથવા મલિન કરે છે. ઉપર સમ્યક્ત્વના બે ત્રણ અને દશ આદિ ભેદ વર્ણવ્યા છે પણ તે કારણોના ભેદને લઈને છે. વાસ્તવ્ય તો સમ્યક્ત્વ એક જ પ્રકારે છે. (યથા:--તત્ત્વાર્થશ્રદ્ધાનં સમ્યક્દર્શનમ્) શમ, સંવેગાદિ ગુણોના નિર્મળપણાથી સમ્યક્શ્રદ્ધાન વર્ધમાન થાય છે; અથવા તે સમ્યક્શ્રદ્ધાનથી શમ, સંવેગાદિ નિર્મળતાયુક્ત વધે છે, કુમતિ, કુશ્રુતિ અને વિભંગાવધિ એ ત્રણ જીવના અનાદિ અજ્ઞાનનો નાશ કરી જ્ઞાનમાં શુદ્ધતા પ્રગટાવનાર એ સમ્યગ્દર્શન છે. અર્થાત્ સમ્યક્ત્વ પ્રગટ થતાં વેંત જ પ્રથમનું સંસારના કારણરૂપ અને ભવના બીજરૂપ એવું જે કુજ્ઞાન તે જ પલટાઈને આત્માને પરમ દુઃખના કારણરૂપ એવા સર્વ પ્રતિબંધથી રહિત (મુક્ત) થવામાં હેતુરૂપ થાય છે. અર્થાત્ સમ્યક્પણે પરિણમે છે. જ્ઞાનમાં અનંતકાળથી મિથ્યાપણું વર્તતું હતું તે અનાદિ એવા ઉપરોક્ત પચ્ચીસ દોષ જવાથી નિર્મળ શ્રદ્ધાન થઈ સમ્યક્પણું (યથાર્થપણું) પ્રાપ્ત કરાવે છે.

જીવ, અજીવ, આસ્રવ, બંધ, સંવર, નિર્જરા અને મોક્ષ એ સાત તત્ત્વોનો

યથાવત્ નિશ્ચય, આત્મામાં તેનો વાસ્તવિક પ્રતિભાસ તે જ સમ્યગ્દર્શન છે. પંડિત અને બુદ્ધિમાન મુમુક્ષુને મોક્ષસ્વરૂપ પરમ સુખસ્થાને નિર્વિદ્ન પહોંચાડવામાં એ પ્રથમ પગથીયારૂપ છે. અર્થાત્ મોક્ષમહાલયની નીસરણીનું ખાસ પગથીયું સમ્યક્દર્શન છે. જ્ઞાન, ચારિત્ર અને તપ એ ત્રણે સમ્યક્ત્વ સહિત હોય તો જ મોક્ષાર્થે સફળ છે, વંદનીય છે, કાર્યગત છે. અન્યથા તે જ (જ્ઞાન, ચારિત્ર અને તપ) સંસારના કારણરૂપપણે જ પરિણમે જાય છે. ટૂંકમાં સમ્યક્ત્વ રહિત જ્ઞાન તે જ અજ્ઞાન, સમ્યક્ત્વ રહિત ચારિત્ર તે જ કષાય અને સમ્યક્ત્વ વિનાનું તપ તે જે કાયકલેષ છે. જ્ઞાન, ચારિત્ર અને તપ એ ત્રણે ગુણોને ઉજ્જવળ કરનાર એવી એ સમ્યક્શ્રદ્ધા પ્રધાન આરાધના છે. બાકીની ત્રણ આરાધના એક સમ્યક્ત્વના વિદ્યમાનપણામાં જ આરાધકભાવે પ્રવર્તે છે. એ પ્રકારે સમ્યક્ત્વનો કોઈ અકથ્ય અને અપૂર્વ મહિમા જાણી તે પવિત્ર કલ્યાણમૂર્તિરૂપ સમ્યગ્દર્શનને આ અનંત અનંત દુઃખરૂપ એવા અનાદિ સંસારની આત્યંતિક નિવૃત્તિ અર્થે હે ભલ્યો ! તમે ભક્તિપૂર્વક અંગીકાર કરો. સમયે સમયે આરાધો.

ઉપશમ સમ્યક્ત્વ—જેના તળીયે કીચડ જામ્યો છે અને ઉપર નિર્મળ જળ છે, તેવું છે. ક્ષાયિક—સમ્યક્ત્વ શુદ્ધ સ્ફટિક મણી સમાન કેવળ નિર્મળરૂપ છે, અને ક્ષાયોપશમિક સમ્યક્ત્વ ઉગતા સૂર્યની માફક કંઈક રાગાદિ મલ સહિત વર્તે છે. અથવા :—

આજ્ઞામાર્ગસમુદ્ભવમુપદેશાત્ સૂત્રબીજસંક્ષેપાત્ ।

વિસ્તારાર્થાભ્યા ભવમવગાઢપરમાવગાઢે ચ ॥૧૧॥

આજ્ઞા, માર્ગ, ઉપદેશ, સૂત્ર, બીજ, સંક્ષેપ, વિસ્તાર, અર્થ અવગાઢ અને પરમાવગાઢ એમ સમ્યક્ત્વના દશ ભેદ પણ છે.

હેય, ઉપાદેય તત્ત્વોનો વિવેક કરતાં વિપરીત અભિપ્રાય રહિત એવું પવિત્ર સમ્યગ્દર્શન વાસ્તવિક તો એક જ પ્રકારે છે. પરંતુ આજ્ઞા આદિ સમ્યક્ત્વની ઉત્પત્તિના કારણોની ઉપેક્ષાથી વિચાર કરતાં તે દશ પ્રકારે પણ છે, હવે તેનું વિશેષ વર્ણન શ્રી આચાર્ય મહારાજ નીચેના સૂત્રથી કરે છે:—

આજ્ઞાસમ્યક્ત્વનુક્તં યદુત વિરુચિતં વીતરાગાજ્ઞાયૈવ
ત્યક્તગ્રન્થપ્રપશ્ચં શિવમમૃતપથં શ્રદ્ધન્મોહશાન્તેઃ ।

માર્ગશ્રદ્ધાનમાહુઃ પુરુષવરપુરાણોપદેશોપજાતા

યા સંજ્ઞાનાગમાબ્ધિપ્રસૃતિભિરુપદેશાદિરાદેશિદૃષ્ટિઃ ॥૧૨॥

શાસ્ત્રાભ્યાસ વિના માત્ર વીતરાગ દેવની આજ્ઞા તથા તેમનાં વચનો સાંભળ્યા પછી થયેલી જે તત્ત્વશ્રદ્ધાનરૂપ અથવા તે આપ્તપુરુષની આજ્ઞાના અવધારણરૂપ જીવની દશા વિશેષતારૂપ પરિણતિ તે આજ્ઞા સમ્યક્ત્વ છે. વીતરાગ સર્વજદેપ્રણીત ગ્રંથો વિસ્તારપૂર્વક સાંભળ્યા વિના માત્ર બાહ્યાભ્યંતર પરિગ્રહ રહિત એવો વિશુદ્ધ મોક્ષમાર્ગ તેનું અનાદિ દુઃખરૂપ એવા પ્રબળ મોહની ઉપશાંતિ અર્થે શ્રદ્ધાન થવું તે માર્ગ સમ્યક્ત્વ છે. અથવા પ્રત્યક્ષ બોધસ્વરૂપ પુરુષ પ્રત્યે ભક્તિયુક્ત આસ્તિક્ય પરિણતિ થવી એ પણ માર્ગ સમ્યક્ત્વ છે. શ્રી તીર્થકરાદિ ઉત્કૃષ્ટ પુરુષોના ઉપદેશથી દૃષ્ટિની વિશુદ્ધતા થવી એ ઉપદેશ સમ્યક્ત્વ છે. અથવા તે આપ્ત ભગવાન પ્રણીત શ્રુત પ્રત્યે અત્યંત ભક્તિયુક્ત આસ્થારૂપ જીવની દશા તે પણ ઉપદેશ સમ્યક્ત્વ છે.

આકર્ણ્યાચારસૂત્રં મુનિચરણવિધૈઃ સૂચનં શ્રદ્ધાનઃ

સૂક્તાસૌ સૂત્રદૃષ્ટિર્દુરધિગમગતેરર્થસાર્થસ્ય બાજૈઃ ।

કશ્ચિજ્ઞાતોપલબ્ધેરસમશમવશાદ્બીજદૃષ્ટિઃ પદાર્થાત્

સક્ષેપેણૈવ બુધ્વા રુચિમુપગતવાન્સાધુસંક્ષેપદૃષ્ટિઃ ॥૧૩॥

મુનિઓના આચારાદિ વિધાનોને વિદિત કરનારાં એવા આચારાંગાદિ સૂત્રો સાંભળી જે વીતરાગ ભગવાન પ્રાણીત નિર્ગ્રંથમાર્ગ પ્રત્યે મહત્વપૂર્ણ દૃષ્ટિપૂર્વક જે આસ્તિક્ય પરિણતિ થાય તે સૂત્ર સમ્યક્ત્વ છે. જ્ઞાનના કારણરૂપ બીજગણીતના અભ્યાસથી થયેલો જે મોહનો અનુપમ ઉપશમ અને તેથી અતિ કઠણ છે જેને જાણવાની ગતિ એવું જે તત્ત્વશ્રદ્ધાન તે બીજ સમ્યક્ત્વ છે. સંક્ષિપ્તાપૂર્વક થયેલી તે તત્ત્વ શ્રદ્ધાનરૂપ જીવની દશા વિશેષતા તે સંક્ષેપ સમ્યક્ત્વ છે. ઉક્ત સંક્ષેપ સમ્યક્ત્વના સંબંધમાં જિનાગમમાં ઘણા દૃષ્ટાંતો છે :—

યં બુત્વા દ્વાદશાંગીં કૃતરુચિરથ તં વિદ્ધિ વિસ્તારદૃષ્ટિં

સંજાતાર્થાત્કુતશ્ચિત્ પ્રવચનવચનાન્યંતરેણાર્થદૃષ્ટિઃ ।

દૃષ્ટિઃ સાઙ્ગાઙ્ગબાહ્યપ્રવચનભવગાહ્યોત્થિતા યાવગાઢા
કૈવલ્યાલોકિતાર્થે રુચિરિહ પુરમાવાદિગાઢેતિ રુઢા ॥૧૪॥

દ્વાદશાંગ વાણી સાંભળીને ઉત્પન્ન થયેલી એવી નિર્મળ તત્ત્વશ્રદ્ધાનરૂપ દશા તે વિસ્તાર સમ્યક્ત્વ છે. નિર્ગ્રંથ વીતરાગ પ્રવચન સાંભળવાથી તેમાંના કોઈ ગહન અર્થના નિમિત્તથી ઉત્પન્ન થયેલી જે તત્ત્વાર્થદષ્ટિરૂપ દશા તે અર્થ સમ્યક્ત્વ છે. અંગ અને અંગ બાહ્ય જે વીતરાગપ્રણીત શાસ્ત્રો તેને અવગાહન કરવાથી ઉત્પન્ન થયેલી જે તત્ત્વશ્રદ્ધા તે અવગાઢ સમ્યક્ત્વ છે, કેવળ જ્ઞાનોપયોગ વડે અવલોકિત જે તત્ત્વશ્રદ્ધા તે પરમાવગાઢ સમ્યક્ત્વ છે. એમ એક સમ્યગ્દર્શન પરિણતિને ઉત્પન્ન થવાના ઉપરોક્ત દશ નિમિત્તોના યોગે તે સમ્યક્ત્વભાવના પણ ઉપર કહ્યા દશ ભેદ થાય છે. તેમાંના ગમે તે નિમિત્તે ઉત્પન્ન થયેલી તત્ત્વાર્થ શ્રદ્ધા તો એક જ પ્રકારની હોય છે.

ચાર આરાધનામાં સમ્યક્ત્વ આરાધનાને પ્રથમ કહેવાનું શું કારણ ? એવો શિષ્યને પ્રશ્ન થતાં શ્રી આચાર્ય તેનું સમાધાન કરે છે :—

શમબોધવૃત્તતપસાં પાષાણસ્યેવ ગૌરવં પુસંઃ ।

પૂજ્યં મહામણેરિવ તદેવ સમ્યક્ત્વસંયુક્તમ્ ॥૧૫॥

આત્માને મંદકષાયરૂપ ઉપશમભાવ, શાસ્ત્રાભ્યાસરૂપ જ્ઞાન, પાપના ત્યાગરૂપ ચારિત્ર અને અનશનાદિરૂપ તપ એનું જે મહત્પણું છે તે સમ્યક્ત્વ સિવાય માત્ર પાષાણ બોજ સમાન છે, આત્માર્થ ફળદાતા નથી. પરંતુ જો તે સામગ્રી સમ્યક્ત્વ સહિત હોય તો મહામણિ સમાન પૂજનીક થઈ પડે. અર્થાત્ વાસ્તવ્ય ફળદાતા અને ઉત્કૃષ્ટ મહિમા યોગ્ય થાય.

પાષાણ તથા મણિ એ બંને એક પત્થરની જાતિનાં અર્થાત્ જાતિ અપેક્ષાએ તો એ બંને એક છે. તોપણ શોભા, ઝલક, આદિના વિશેષતાને લઈને મણિનો થોડો ભાર ગ્રહણ કરે તોપણ ઘણી જ મહત્તાને પામે, પણ પાષાણનો ઘણો ભાર માત્ર તેના ઉઠાવનારને કષ્ટરૂપ જ થાય છે. તેવી જ રીતે મિથ્યાત્વ ક્રિયા અને સમ્યક્ત્વક્રિયા એ બંને ક્રિયા અપેક્ષાએ તો એક જ છે, તથાપિ અભિપ્રાયના સત્—અસત્પણાના તથા વસ્તુ તત્ત્વના ભાન—બેભાનપણાના કારણે લઈને મિથ્યાત્વ સહિત ક્રિયાનો ઘણો ભાર વહન કરે છે તોપણ વાસ્તવ્ય મહિમા યુક્ત અને આત્મલાભપણાને પામે નહિ.

પરંતુ સમ્યક્ત્વ સહિત અલ્પ પણ ક્રિયા યથાર્થ આત્મલાભદાતા અને અતિ મહિમાયોગ્ય થાય.

હવે સમ્યક્ત્વ આરાધના વિષે પ્રવર્તતા એવા આરાધકના સ્વરૂપને કહે છે :—

મિથ્યાત્વાતઙ્કવતો હિતાહિતપ્રાપ્ત્યનાત્મીમુગ્ધસ્ય ।

બાલસ્યેવ તવેયં સુકુમારૈવ ક્રિયા ક્રિયતે ॥૧૬॥

હે જીવ ! મિથ્યાત્વરૂપ મહારોગયુક્ત તથા હિતાહિતની પ્રાપ્તિ-અપ્રાપ્તિ વિષે મૂર્ખ એવા બાળક સમાન તું થઈ રહ્યો છે. તેથી તારી અમે આ સહજ વાસ્તવ્ય આરોગ્યતાજન્ય ઔષધી તને કહીએ છીએ.

વૈદ્ય જેમ હિત-અહિતને નહિ સમજનાર બાળક સમાન રોગીને સહજ ઈલાજ કરે છે. તેમ તું પણ મિથ્યાત્વપરિણતિ સહિત હોવાથી હિત-અહિતને નહિ સમજનાર બાળક જ છે. તેથી તને અહીં કેવળ ધર્મસાધનાનો ઉપદેશ કરીએ છીએ કે જે વાસ્તવિક આત્મઆરોગ્ય દાતા થાય.

બળવાન હોય, હિત પ્રાપ્તિ અને અહિતપરિહારીનો લોભી હોય, તથા યુવાન હોય એ ત્રણ સામગ્રીયુક્ત પુરુષ કઠોર સાધનને પણ સાધી શકે. ઉપર કહેલા ત્રણ ગુણ જેનામાં ન હોય તેવા પુરુષને તો જેવી તેનામાં કાર્યસાધક શક્તિ દેખાય તેવું જ સાધન બતાવી શકાય. તેવી રીતે યથાર્થ શ્રદ્ધાવંત મુમુક્ષુ-બંધ નાશનો સાચો ઈચ્છુક અને ગુરુતા ગુણનો ધારક જીવ હોય તે કઠણ ધર્મ સાધનને પણ સાધી શકે, પણ એ ત્રણ ગુણ તારામાં જણાતા નથી તેથી તારાથી સાધી શકાય તેવો સમ્યક્ત્વ કોમળ ધર્મ તને બતાવીશું.

હવે ચારિત્ર આરાધનાના વિચારને વિચારતા એવા શ્રી આચાર્ય ભગવાન તે ચારિત્ર આરાધનાના આરાધકોને યોગ્ય અણુવ્રતરૂપ સુગમ ચારિત્ર આરાધનાને પ્રગટ કરે છે.

વિષપ્રાશનોત્થીતમોહજ્વરજનીતતીવ્રતૃષ્ણાસ્ય ।

નિઃશક્તિકસ્ય ભવતઃપ્રાયઃ પેયાઘૂપક્રમઃશ્રેયાન્ ॥૧૭॥

હે જીવ ! વિષયરૂપ વિષ ભોજનથી ઉત્પન્ન થયેલો મોહજ્વર અને તેથી લાગી રહેલી તીવ્ર તૃષ્ણારૂપ તૃષ્ણા વડે તું શક્તિ રહિત થઈ રહ્યો છે.

તો હવે તને પથ્યકારી પીવા યોગ્ય એવાં જળાદિ ઔષધો કે જે કોમળ છે તે તને સેવન કરવાં શ્રેયસ્કારી થશે.

જેમ મનુષ્ય વિરુદ્ધ અને અતિ માત્રારૂપ આહાર સેવનથી ઉત્પન્ન થયેલો જ્વરથી પીડાતો હોય અને તેથી અતિશય તૃષ્ણાતુર થયો હોય, સામર્થ્ય ઘટી ગયું હોય, તે વેળા તેની એવી જ્વરપીડિત અવસ્થામાં પથ્ય અને મિતઆહાર—પાણીરૂપ ઈલાજ તેને હિતકારી છે. પણ જો તે એવી રોગી અવસ્થામાં ઘણો ગરિષ્ઠ (ભારે) ખોરાક ગ્રહણ કરે તો ઉલટો તેનો રોગ વધે. તેમ હે શિષ્ય ! અનાદિકાળના વિષય—વાસનારૂપ ભયંકર મોહજ્વરથી ઉત્પન્ન થયેલી પરવસ્તુને ગ્રહણ કરવાની આતુરતારૂપ તીવ્રતૃષ્ણાના અતિ વિષમ વમળમાં ખેંચાતો, રીબાતો, દુભાતો એવો તું વાસ્તવ્ય આત્મશક્તિહીન થયો છે. તો હવે તારે સમ્યક્ અણુવ્રતરૂપ કોમળ ધર્મસાધનનો અનુક્રમ ભક્તિ (શ્રદ્ધા) સહિત સેવવો હિતકારક છે. તું સ્વશક્તિનો વિચાર કર્યા વિના મુનિપદ ગ્રહણ કરે, અને જો તે યથાવત્ સાધે નહિ તો ઉલટો અનાદિ સંસારરોગ વધે. કહેવાનો ઉદ્દેશ્ય એ છે કે—જેમ અંતરપરિણતિ વીતરાગસન્માર્ગમાં ટકી રહે તેમ થોડું થોડું ધર્મસાધના સાધ્ય કરી પરિણામે આત્મધર્મને વર્ધમાન કરવો.

ચારિત્ર આરાધનાનો પ્રારંભ કોણે કરવો ? તે કહે છે :—

સુખિતસ્ય દુઃખિતસ્ય ચ સંસારે ધર્મ એવ તવ કાર્યઃ ।

સુખિતસ્ય તદભિવૃદ્ધે દુઃખભુજસ્તદુપધાતાય ॥૧૮॥

હે ભવ્ય ! આ સંસારમાં તું નિરંતર સુખ—દુઃખને જે વેદે છે તેથી તારે એ બંને સ્થિતિમાં ધર્મ કરવો યોગ્ય છે. સુખમાં તે સુખની વૃદ્ધિ અર્થે અને દુઃખમાં તેનાં નાશને અર્થે, એમ બંને સ્થિતિમાં માત્ર એક ધર્મ જ હિતકારી છે.

જોમ કોઈ પુરુષ ધનવાન હોય તોપણ તેણે ધનપ્રાપ્તિ ભણી પ્રયત્નવંત રહેવું યોગ્ય છે. તેમ કોઈ પુરુષ ઋણવાન હોય તોપણ તેને ધન રળવા પ્રયત્નવંત રહેવું યોગ્ય છે. ધનવાન પુરુષ ધન રળે તો તેના મૂળધનમાં વૃદ્ધિ થાય અને ઋણવાન પુરુષ ધન કમાય તો ઋણનો નાશ થાય, એમ જે જીવ પુણ્યોદયથી સુખી છે તેણે તથા જે જીવ પાપકર્મોદયથી દુઃખી

છે તેણે એમ બંનેએ ધર્મ આચરવો હિતકારી છે. ધર્માચરણથી સુખી પુરુષના સુખની વૃદ્ધિ અને દુઃખી પુરુષના દુઃખનો નાશ થાય છે. માટે સુખી અથવા દુઃખી ગમે તેવી સ્થિતિમાં ધર્મ એ જ પરમહિતકારી સાધન છે. તેને તું ભક્તિપૂર્વક સમ્યક્ પ્રકારે આચર.

હે ભાઈ ! આ ઈન્દ્રિયજન્ય સુખ એ પણ ધર્મપ્રાપ્તિનું (આનુષંગિક) ફળ છે, તેથી જેમ ધર્મ હાની ન પામે અને તેની રક્ષા થાય તેમ તેને ભોગવ. એ જ ગ્રંથકાર નીચેના કાવ્યથી પ્રતિપાદન કરે છે:—

ધર્મારામતરૂણાં ફલાનિ સર્વેન્દ્રિયાર્થસૌખ્યાનિ ।

સંરક્ષતાંસ્તતસ્યાન્યુચ્ચિનુયૈસ્તૈરુપાયૈસ્ત્વમ્ ॥૧૬॥

ધર્મરૂપ પુષ્પવાટીકામાં સમ્યક્ત્વાદિ વૃક્ષોનાં ઈન્દ્રિય વિષય સુખરૂપ ફળ છે. તો એ સુખદાતા વૃક્ષોની રક્ષા કરી તેનાં ફળોને જ વીણી વીણીને તું ગ્રહણ કર. ઉત્તમ વૃક્ષોની રક્ષા કરી ડાહ્યો મનુષ્ય તેના ફળને ગ્રહણ કરે છે. તેમ જે ધર્મનાં અંગોથી સુખરૂપ ઈચ્છિતફળ ઉત્પન્ન થાય છે તે ધર્મના અંગોથી રક્ષા કરી તેનાથી ઉત્પન્ન થયેલું એવું સુખરૂપ ફળ તું ભોગવ કે જેથી સુખ નિરંતર ટકે.

વિષયસુખ વાંચ્છક જીવોના હૃદયમાં એ પણ એક શંકા છે કે—ધર્મ કરતાં પ્રાપ્ત વિષયસુખનો અભાવ થાય છે. આચાર્ય કહે છે કે—હે જીવ ! એવી વ્યર્થ આશંકા કરીને તું ધર્મથી વિમુખ ન થા. કારણ આ એક ન્યાય છે કે :—

ધર્મઃ સુખસ્ય હેતુહેતુર્ન વિરોધકઃ સ્વકાર્પ્પસ્ય ।

તસ્માત્ સુખમઙ્ગભિયા માભૂર્ધર્મસ્ય વિમુખસ્ત્વમ્ ॥૨૦॥

કાર્યના હેતુભૂત એવું જે કારણ તે પોતાના કાર્યનું નાશક તો ન જ થાય. અહીં સુખ એ કાર્ય એ તેનું કારણ છે; તો કારણરૂપ એવો જે ધર્મ તે પોતાના સુખરૂપ કાર્યનો ઘાતક કેમ થાય ? ધર્મસાધન કરવાથી મારા પ્રાપ્ત સુખનો નાશ થશે એવો મિથ્યાભયથી હે ભાઈ ! તું ધર્મનો અનાદર ન કર. પણ ઊલટું જેમ જેમ તું તે કારણ સેવીશ તેમ તેમ તારા તે ઈચ્છિત સુખરૂપ કાર્યની વૃદ્ધિ થશે. એવો નિશ્ચય કરી તારે આવા અલભ્ય અવસરે સુખ જેથી પ્રાપ્ત થાય એવા સમ્યક્ ધર્મ વિષે પ્રીતિ કરવી એ જ યોગ્ય છે.

એ જ અર્થને દૃષ્ટાંત પૂર્વક ભગવાન આચાર્ય વિશેષ દઢ કરે છે:—

ધર્માદવાપ્તવિभवो धर्म प्रतिपाल्य भोगमनुभवतु ।

बीजाधवाप्तधान्यः कृषीवलस्तय बीजमिव ॥२१॥

જે પુરુષ ધર્મના પસાચે સુખસંપદારૂપ વૈભવ પામ્યો છે, તેણે તો તે કલ્પવૃક્ષરૂપ ધર્મની રક્ષા કરી સુખસંપદારૂપ વૈભવ ભોગવવો ઈષ્ટ છે. જેમ બીજથી ઉત્પન્ન થયેલા અનાજમાંથી બીજ જેટલું રાખીને (અર્થાત્ બીજનું રક્ષણ કરીને) બાકીનું અનાજ ખેડુત ઉપભોગમાં લે છે.

બીજ વાવવાથી અન્ન ઉત્પન્ન થાય છે. બીજા હજારોગમે ઉપયોગી ખેદખિન્ન થવા છતાં પણ અન્નોત્પત્તિ થતી નથી, એ સુનિશ્ચિત છે. દીર્ઘદૃષ્ટિ ચતુર ખેડુત વિચાર કરે છે કે—મારે ત્યાં આ જે વિપુલ અન્ન પ્રાપ્ત થયું છે, તે મૂળ આ બીજના પ્રતાપે થયું છે, તો તે અન્નથી ઉત્પત્તિના મુખ્ય કારણરૂપ એવા એ બીજની સર્વ પ્રકારે અને જે તે રીતે મારે રક્ષા કરવી ઘટે, કે જેથી ભાવિમાં પણ અન્નની પ્રાપ્તિ મને સુલભ થાય. તો હવે મારે તે બીજ જેટલું રાખીને બાકીનું અન્ન વાપરવું ઉચિત છે; ને તેથી જ મને સુખ છે. એ દૃષ્ટાંતે હવે દૃષ્ટાંત સ્થિત કરે છે કે—ધર્મરૂપ બીજ વિના હજારો પ્રકારે ખેદખિન્ન થવા છતાં પણ સુખપ્રાપ્તિ થતી નથી. આચાર્ય ભગવાન કહે છે કે—હે ભાઈ ! જો તું વિચક્ષણ (ડાહ્યો) સંસારી હોય તો એવો હવે નિશ્ચય કર કે મને જે વર્તમાન સુખસામગ્રી મળી છે તે માત્ર એક પૂર્વ ધર્મ સેવનનું જ ફળ છે. વળી વર્તમાનમાં પણ જો હું ધર્મ સેવન કરું તો ભાવિમાં સુખની પ્રાપ્તિ થાય. મારે હવે તો એ જ ઉચિત છે કે—ધર્મ સંભાળી (રક્ષણ કરી) સુખ ભોગવવું, એવો વિચાર વિચારી જેમ ધર્મ સાધ્ય થાય તેમ, અર્થાત્ ધર્મને અવિરોધ રાખીને પૂર્વ પુણ્યોદયથી થયેલું સુખ હે ભાઈ ! તું ભોગવ.

હવે ધર્મથી થતા ફળનું વર્ણન કરે છે :—

संकल्प्यं कल्पवृक्षस्य चिन्त्यं चिंतामणेरपि ।

असंकल्प्यमसांचन्त्यं फलं धर्मादबाप्यते ॥२२॥

કલ્પવૃક્ષથી તો સંકલ્પયોગ્ય એવું ફળ છે, અર્થાત્ વચનથી માગીએ તો મળે, અને ચિંતામણીરત્નનું ચિંતવન યોગ્ય (અર્થાત્ મનથી જે ઈચ્છે તે

ફળ પ્રાપ્ત) ફળ છે. પરંતુ ધર્મના પસાયથી તો અસંકલ્પ અને અચિંતનીય ફળ પ્રાપ્ત થાય છે. અર્થાત્ ધર્મથી એવું કોઈ અદ્ભૂત ફળ પ્રાપ્ત થાય છે કે સંકલ્પ અને ચિંતવનથી પણ પર છે.

જગતમાં કલ્પવૃક્ષ અને ચિંતામણી રત્નને લોકો ઉત્તમ ફળદાતા બતાવે છે. પણ તે તો વચન અને મનથી માગેલા યા ઈચ્છેલા વિષયાદિ સામગ્રીરૂપ ફળને કિંચિત્ આપે છે. પરંતુ ધર્મ તો વચન અને મનથી પણ અગોચર—અદ્ભૂત સુખ સામગ્રીરૂપ વિપુલ ફળને આપે છે. તો હે ભાઈ ! કલ્પવૃક્ષ અને ચિંતામણીથી પણ ધર્મ પ્રાપ્તિને મહાન ફળ દાતા જાણીને તે પવિત્ર ધર્મ-સાધનામાં તું નિરંતર અનુરક્ત રહે, એ જ સર્વથી અધિક યોગ્ય છે.

હવે તે ધર્મ કેવી રીતે ઉપાર્જન કરવો ? તે કહે છે:—

परिणाममेव कारणमोहः खलु पुण्यपापयोः प्राज्ञाः ।

तस्मात् पापापचयः पुण्योपचयश्च सुविधेयः ॥૨૩॥

પાપ અને પુણ્યનું કારણ બુદ્ધિમાન પુરુષ પરિણામને જ કહે છે. તો હે ભાઈ ? પાપનો નાશ અને પુણ્યનો સંચય રૂડા પ્રકારે કરવો એ યોગ્ય છે.

કોઈ ધર્મભીરૂ આત્મા એમ માને છે કે—“શરીરસામર્થ્ય ધન અને સહાય ઈત્યાદિ વિના ધર્મસાધના થઈ શકે નહિ” પણ એ માનતા માત્ર એનો ભ્રમ છે. આવા પરાવલંબી જીવો પ્રત્યે શ્રી આચાર્ય ભગવાન કહે છે કે—કેવળ પરને દોષ દઈ શ્રી વીતંરાગદેવપ્રણીત પવિત્રબોધને નિરર્થક ન કરો ! વાસ્તવિક તો એ છે કે—પુણ્ય અને પાપનું મુખ્ય કારણ પરિણામ જ છે. તો હે ભવ્યાત્મા ! અશુભ પરિણામ છોડી શુભ પરિણામમાં પ્રવૃત્તિ કર, કે જેથી પુણ્યનો સંચય અને પાપનો નાશ થાય. આમ કરવામાં તને દ્રવ્યાદિ પરસાધનોની એક્કેની જરૂર નથી. તું તારા પુરુષાર્થને જાગ્રત કર તો ધર્મસાધન આપોઆપ પ્રાપ્ત થશે.

ધર્મસાધનને બદલે વિષયાદિસુખ ભોગવતા મોહમુગ્ધ આત્માની તુચ્છતા બતાવતાં ભગવાન આચાર્ય કહે છે કે :—

कृत्वा धर्मविधातं विषयासुखान्यनुभवन्ति ये मोहात् ।

आच्छिद्य तरु मूलात्फलानिगृह्णन्ति ते पापाः ॥૨૪॥

જે જીવ તીવ્ર મોહથી ધર્મનો ઘાત કરી વિષયાદિસુખોને ભોગવે છે, તે પાપી ઝાડને મૂળથી કાપી તેના ફળોને ગૃહિતા (અતિ લાલસા) પૂર્વક ગ્રહણ કરે છે. એવા તુચ્છ જીવાત્માઓની ઉક્ત પ્રવૃત્તિ ઘણી જ શોચનીય છે.

જેમાં કોઈ પાપાત્મા ફળને તો ઈચ્છે છે, પણ ઝાડને જડમૂળથી કાપી ફળ ગ્રહણ કરે છે, તેમ મૂર્ખ જીવ સુખની લાલસામાં પાપવૃદ્ધિપૂર્વક ધર્મનો ઘાત કરી ધર્મથી ઉત્પન્ન થયેલો સુખને ભોગવે છે. અહીં શ્રીમાન્ આચાર્ય કહે છે કે—હે ભવ્યાત્મન્ ! તું ઝાડને કાપ અથવા રાખ, પણ ફળ તો તેના ઉપર જેટલાં લાગ્યા હશે તેટલાં જ હાથ આવશે. પણ તે ઝાડને કાપવાથી ભાવિ મળવાયોગ્ય ફળ બંધ થશે. પરંતુ તે ઝાડની રક્ષા કરવાથી વર્તમાન તેમ ભવિષ્યમાં પણ ફળપ્રાપ્તિ થતી રહેશે. તેમ તું ધર્મનો નાશ કર, વા રક્ષણ કર; સુખ તો જેટલું સર્જિત હશે તેટલું જ થશે. વધારામાં ધર્મનાશથી ભાવિ સુખ પ્રાપ્તિ તને અટકી જશે. પણ જો ધર્મની રક્ષાપૂર્વક સુખ ભોગવીશ તો વર્તમાન તેમ ભાવિ એ બંને સ્થિતિમાં તું સુખી થઈશ. (પ્રશ્ન) એક તો ધર્મનો નાશ કરી સુખ ભોગવવાનું કહ્યું અને બીજું ધર્મની રક્ષાપૂર્વક સુખ ભોગવવાનું કહ્યું તેનો શો આશય છે ? (ઉત્તર) ધર્મ સાધનના અવસરમાં પણ અન્યાયરૂપ પ્રવર્તવું તે તથા પ્રાપ્તિ વિષયો કરતાં અધિક તૃષ્ણામાં તણાઈ તીવ્ર કષાયરૂપ પરિણમવું; ઈત્યાદિ પ્રવૃત્તિપૂર્વક વિષયાદિ સુખ ભોગવવાં તે ધર્મનો ઘાત કરી સુખ ભોગવવા તુલ્ય છે. અને ધર્મ સાધન અવસરે ધર્મ સાધવો, અન્યાયરૂપ પ્રવૃત્તિથી વિમુખ રહેવું, યથા પ્રારબ્ધપ્રાપ્ત વિષયોમાં સંતોષિત રહેવું અને અતિ કષાયના વેગમાં ન તણાવું ઈત્યાદિ પ્રવૃત્તિપૂર્વક મંદ મંદ કષાય પરિણામે વિષય સુખ ભોગવતાં તે ધર્મની રક્ષાપૂર્વક સુખ ભોગવતા તુલ્ય જાણવું. વળી જ્યાં કષાય ન થાય, વિષય સામગ્રી ત્યાગ કરવાથી, અને દુઃખ સામગ્રી મળવાથી પણ આત્મ-પરિણામ નિરાકુળ રહે—દેખાય એ પરમાર્થને જાણવી પરમાર્થ સુખ ભોગવવા તુલ્ય જાણવું. એ રીતે એક તો ધર્મનો ઘાત કરી વિષયાદિ સુખ ભોગવવાં, બીજું ધર્મની રક્ષા કરી વિષયાદિ સુખ ભોગવવા અને ત્રીજું પરમાર્થધર્મની રક્ષાપૂર્વક પરમાર્થ સુખ ભોગવવા એ રીતે સુખ ભોગવવાની જગત જીવોની ત્રણ પ્રકારની પ્રવૃત્તિઓ છે. પહેલી અત્યંત કનિષ્ઠ અને પાશવૃત્તિ તુલ્ય છે, બીજી મધ્યમ અને ત્રીજી ઉત્તમ છે. પ્રથમની હેય છે. વાસ્તવિક ત્રીજા

પ્રકારની સુખની સાચી ઈચ્છાપૂર્વક બીજી પ્રવૃત્તિ ઉપાદેય છે.

આપનો આ ઉપદેશ કેવળ કથન માત્ર છે, પણ પ્રવૃત્તિરૂપ થાય તેમ નથી, કારણ વિષયાદિ સુખ ભોગવતાં છતાં ધર્મ ઉપાર્જન થાય એ સર્વથા અસંભવિત છે; એવી શિષ્યની આશંકાનું ભગવાન આચાર્ય નીચેના કાવ્યથી સમાધાન કરે છે :—

कर्तृत्वहेतुकर्तृत्वानुमतैः स्मरणचरणवचनेषु ।

य सर्वथाभिगम्यः स कथं धर्मो न संप्राह्यः ॥૨૫॥

કર્તાપણું તે કૃત, હેતુનું કર્તાપણું તે કારિત, તથા કર્તાના અનુસરે તે—રૂપ આત્માનો અભિપ્રાય થવો તે અનુમોદન એ ત્રણેનો મન—વચન—કાયાથી અંગીકાર કરવો; એમ એ ત્રણે પ્રકારથી ધર્મ પમાય છે. તો હે મહાનુભાવ ! તેવો સરળ ધર્મ કેમ ન કરવો ?

સર્વ પ્રકારના વિષયાદિરૂપ પાપસ્થાનકોનો ત્યાગ કરવો તે—રૂપ ધર્મ તો એક જ પ્રકારે છે. પરંતુ જ્યાં સુધી સર્વ પ્રકારે એ વિષયાદિ પાપસ્થાનકોનો ત્યાગ ન થઈ શકે ત્યાં સુધી યથાશક્તિ સદ્અભિપ્રાયપૂર્વક થોડા થોડા પ્રકારે અનેક અંગરૂપ એવો એ પવિત્ર ધર્મ સાધ્ય કરવો. તે ધર્મ સંચય નવ પ્રકારથી થઈ શકવા યોગ્ય છે. મન, વચન અને કાયાની ધર્મપ્રવૃત્તિ કૃત, કારિત અને અનુમોદના દ્વારા નવ પ્રકારે થઈ શકે—તેમાં આપણાથી જે પ્રકારે જે ધર્મપ્રવૃત્તિ બને તે યથાશક્તિ કરી અવશ્ય આચરવી, એમ અનંતર અને પરંપર પરમ સુખના કારણરૂપ એવો એ પવિત્ર ધર્મ સમ્યક્—પ્રકારે નિરંતર સંચય કરવો જીવને ઈષ્ટ છે એક પ્રકારે, થોડો તો થોડો પણ જેટલો પણ જેટલો બને તેટલો ધર્મ સંચય અવશ્ય કરવો ઘટે. પણ ભાઈ ! તું ધર્મ આચરવામાં કઠણતા બતાવી ધર્મ સાધનમાં નિરુદ્ધમી થાય તે તને ભવિષ્યમાં તેમ વર્તમાન ઠીક નથી. જેમ નિરુદ્ધમી પુરુષ દરિદ્રી થઈ દુઃખ પ્રાપ્ત થાય છે, તેમ તું પણ ધર્મદરિદ્રી થઈ ભવિષ્યમાં નરકાદિ ભયંકર દુઃખને પામીશ; અને વર્તમાનમાં પણ અતિ તીવ્ર આકુળતાજન્ય ભયંકર દુઃખને અનુભવીશ; માટે આ અમૂલ્ય અવસરે ધર્મસંગ્રહ અવશ્ય કરવા યોગ્ય છે.

હવે આચાર્ય મહારાજ ધર્મબુદ્ધિ અને અધર્મબુદ્ધિના ફળનું વર્ણન કરે છે :—

ધર્મો વસેન્મનસિ યાવદલં સ તાવ ।

હ્યન્તા ન હન્તુરપિપશ્ય ગતેઽથ તસ્મિન્ ॥

દૃષ્ટા પરસ્પરહતિર્જનકાત્મજાનાં ।

રક્ષા તતોઽસ્ય જગતઃ ખલુ ધર્મ એવ ॥૨૬॥

હે મહાનુભાવ ! જ્યાં સુધી હૃદયમાં ધર્મપરિણામ અતિશય રૂપથી રમે છે, ત્યાં સુધી તે જીવ પોતાના ઘાતક જીવ પ્રત્યે પણ ક્ષમારૂપ પરિણામ રાખે છે, અર્થાત્ પોતાને મારવાવાળાને પણ તે મારતો નથી. “માર” એ શબ્દ જ એના ભાવમાં સુહાતો નથી. સર્વ જીવ રક્ષક પવિત્ર ધર્મપરિણામ હૃદયમાંથી ગયા પછી પિતા હોય તે પુત્રનો અને પુત્ર પિતાનો પણ ઘાતક થઈ જાય છે. એથી સિદ્ધ થાય છે કે—ધર્મ એ જ જગત આખાનો રક્ષક છે.

જીવ માત્રમાં જો ધર્મબુદ્ધિ હોય તો આ જગત્માં કોઈ કોઈને કિંચિત્ પણ નહિ દુભાવતાં ઉલટા અરસપરસ સુખના સહાયક થાય. પણ ધર્મબુદ્ધિ વિનાના જીવો એક બીજાને કલેષના કારણરૂપ અને ઘાતક બની જાય છે. બળવાનથી નિર્બળ પ્રાણીઓનું રક્ષણ માત્ર એક ધર્મ જ કરે છે. અન્યથા બળવાન નિર્બળને ખાઈ જાય; અને તે બળવાનથી બળવાન હોય તે પહેલા બળવાનને મારે. એમ ઉત્તરોત્તર આખા લોક નષ્ટ થઈ જાય અને જગતમાં મહાન જાદવાસ્થિતી મચે. શાંતિ અને સુખ સર્વસ્વ નષ્ટ થાય. જીવોને અરસપરસ હૃદયમાં જે રક્ષાના પરિણામ વર્તે છે, તે માત્ર એક ધર્મમય વૃત્તિના કારણે જ. તિર્યચાદિક જીવોમાં પણ એક બીજાથી નાના જીવોને વગર કારણે મારતા નથી, એમ જોવામાં આવે છે, તેથી નિશ્ચય થાય છે કે—આ ત્રિભુવનમાં જીવને પરમ રક્ષકરૂપ માત્ર એક ધર્મ છે. આમ જ્યારે ત્રણે લોકનું રક્ષણ એક ધર્મ સ્વભાવતઃ કરે છે, ત્યારે તે તેના ઉપાસકનું રક્ષણ કેમ નહિ કરે? અવશ્ય કરશે. ધર્મ એ જ પોતાનો રક્ષક છે એમ સમજી તેનું પૂર્ણ ભક્તિ ભાવે સેવન કરવું એ જ મુમુક્ષુને તો પરમ ઈષ્ટ છે.

હે ગુરુદેવ ! સંસારમાં પ્રાણીઓ વિષયાદિ સેવન કરી પાપ જ ઉપજાવે છે ત્યાં ધર્મ સેવન કરવાનું કેમ બને? અર્થાત્ વિષયાદિ સેવવાં, અને ધર્મરૂપ

પ્રવર્તવું, એ બંને શું પરસ્પર વિરોધી નથી ? શિષ્યની ઉક્ત શંકાના ઉત્તરમાં શ્રી આચાર્ય નીચેનું કાવ્ય કહે છે :—

ન સુખાનુભવાત્પાપં પાપંતદ્દેતુઘાતકારમ્ભાત્ ।

નાજીર્ણમિષ્ટાન્નાન્નનુ તન્માત્રાઘતિક્રમણાત્ ॥૨૭॥

સુખ ભોગવવામાં પાપ નથી, પણ સુખના અનન્ય કારણરૂપ એવા ધર્મનો ઘાત કરવાવાળા કાર્યાદિનો આરંભ કરવો એમાં પાપ છે. જેમ મિષ્ટ અન્નના ભોજનથી અજીર્ણાદિ રોગ થતા નથી, પરંતુ ગૃહિતાપૂર્વક ભોજનની માત્રા ઉલ્લંઘન કરવાથી અજીર્ણાદિ રોગ થાય છે. અજીર્ણનું કારણ મિષ્ટ ભોજન નથી, પણ આસક્તિપૂર્વક અતિ ભોજન એ જ અજીર્ણાદિ રોગનું કારણ છે.

તેમ હે ભાઈ ! પાપનું મુખ્ય કારણ વિષયાદિ સેવન નથી પણ ધર્મનો ઘાત કરી અતિ કષાય વશ થઈ અન્યાયરૂપ પ્રવર્તવું એ જ છે. ઈન્દ્રાદિ દેવો, ભોગભૂમિના જુગલિયા જીવો, અને શ્રી તીર્થંકરાદિ મહાપુરુષોને વિપુલ વિષયસુખસામગ્રી હોય છે, પરંતુ તેનો ઉપભોગ તેમને હોવા છતાં તેથી નરકાદિના કારણરૂપ એવો તીવ્ર પાપબંધ તેમને થતો નથી. અને તાંદુલ મચ્છાદિ અથવા પર્વતાદિ જીવોને અતિ તૃષ્ણા તથા મિથ્યાત્વાદિ તીવ્ર અશુભ પરિણામથી વિષયસામગ્રી નહિ હોવા છતાં વા તેનું અતિ સેવન નહિ હોવા છતાં, નરકાદિના કારણરૂપ એવો તીવ્ર પાપબંધ થાય છે. મિથ્યાત્વ તથા કષયાદિ અશુભ અધ્યવસાયમાં ઉલ્લી સ્વશાંતિરૂપ સ્વાત્મપરિણામનો ઘાત કરવો એ જ મુખ્ય પાપ છે. નરકાદિ માઠી ગતિનો મુખ્ય હેતુ પણ એ જ છે. શ્રી આચાર્ય મહારાજ આ ઠેકાણે બાળ જીવોને પ્રોત્સાહન આપે છે કે હે વત્સ ! “મારા વિષય છૂટતા નથી, એ વિષય છોડ્યા સિવાય ધર્મ નહિ થાય” એવી આશંકાથી રોકાઈ જઈ ધર્મ સેવનમાં અરુચિ કરવી એ તને કોઈ પ્રકારે યોગ્ય નથી. (પ્રશ્ન) વિષય સેવન કરવા છતાં પણ ધર્મ સેવન બની શકે છે, તો વિષયાદિ પ્રાપ્ત ભોગસામગ્રી છોડી મહા પુરુષો મુનિપદ શા માટે ગ્રહણ કરે છે ?

(ઉત્તર) નરક તિર્ય્યાદિ માઠી ગતિના કારણરૂપ એવા અતિ તીવ્ર-પાપબંધનો ગૃહસ્થ અવસ્થામાં સમ્યક્ ધર્મ સાધન કરવાથી અભાવ થઈ શકે છે. પરંતુ સ્વર્ગાદિ અને પરંપરા મોક્ષના હેતુભૂત એવો શાશ્વત્ સુખદાતા ધર્મ તો મુખ્યપણે સર્વ વિરતિપણાથી પ્રાયે સધાય છે. ધર્મવૃદ્ધિ કરી જે

જીવ સાક્ષાત્ મોક્ષને ઈચ્છે છે, તેણે તો સર્વ વિષયાદિ છોડી અણગારત્વ અંગીકાર કરવું એ જ યોગ્ય છે. એ દશા જ્યાં સુધી પ્રાપ્ત થઈ નથી, ત્યાં સુધી ભાવીમાં એ જ દશા પ્રાપ્તિની ભાવનાપૂર્વક દેશે દેશે ગૃહસ્થધર્મ આરાધવો એ પણ યોગ્ય છે.

અહીં કોઈ તર્ક કરે કે—ધર્મથી સુખપ્રાપ્તિ આપ કહો છો, તેમ શિકારાદિ કાર્યથી પણ સુખ થતું અમે દેખીએ છીએ, અનુભવીએ છીએ, તો ધર્મ ઘાતક આરંભાદિકથી પાપ થાય છે, એમ આપ શા માટે કહો છો. કારણ પાપના કારણમાં અને સુખના કારણમાં પરસ્પર વિરોધ છે. ટૂંકમાં શિકારાદિ હિંસારૂપ કાર્યથી પણ ધર્મસેવનવત્ સુખ પ્રાપ્તિની સિદ્ધિ થાય છે. તેનું સમાધાન :—

अप्येतन्मृगयादिकं यदि तव प्रत्यक्षदुःखास्पदम्

पापैराचरितं पुरातिभयदं सौख्याय संकल्पतः ।

संकल्पं तमनुज्झितेन्द्रियसुखैरासेविते धीधनै

धर्म्ये कर्मणि किं करोति न भवान् लोकद्वयश्रेयसि ॥૨૮॥

શિકારાદિ કાર્યમાં હે ભાઈ ! તું સુખ અનુભવ કરે છે એ જ તારી મૂઢતા છે. દુઃખમાં સુખનો આસ્વાદ માનવો એ જ મૂઢતા. એ શિકારાદિ કાર્ય પ્રત્યક્ષ દુઃખનું જ ઠેકાણું છે. માત્ર હિતાહિતના વિવેક રહિત મૂર્ખ અને પાપી જીવો એ માર્ગે વળે છે. નરકાદિ ઘોર દુઃખના ભાવિ ભયનું એ સ્થાન છે. કેવળ મિથ્યા સંકલ્પમાત્રથી મનમાં ઉલ્લાસ આવે છે, અને તેથી તને તે સુખના હેતુરૂપ લાગે છે. જે સંકલ્પને તું અધર્મ છતાં ધર્મરૂપે, અને દુઃખ છતાં સુખરૂપે—સ્વમતિથી સ્થાપન કરે છે, તે જ સંકલ્પને તું ધર્મકાર્યમાં કેમ ન લગાવી શકે ? ઈન્દ્રિય અને અતીન્દ્રિય સુખના પરમ કારણરૂપ એવા એ પવિત્ર ધર્મને માત્ર જે વિવેકી અને બુદ્ધિમાન પુરુષો હોય તે જ સેવન કરી શકે છે. વાસ્તવ્ય તો ધર્મ એ જ આલોક અને પરલોકમાં સુખનું અનન્ય કારણ છે.

શિકારાદિ કાર્યને તું સુખનું કારણ સમજે છે, પણ જરા વિચાર તો કર ! કે તેમાં ખેદ, કલેષ અને અનિમેષ આકુળતા સિવાય શું છે ? તને એ કાર્ય કરવાનો ઉલ્લાસ થવાથી અને એ માર્ગે ચિત્તવૃત્તિ ટેવાવાથી તારી વિપરીત બુદ્ધિમાં તે તને સુખના કારણરૂપ ભાસે છે. જ્યારે પ્રત્યક્ષ જેમાં

દુઃખ અનુભવાય છે. એવા ખેદ, કલેષ અને આકુળતામય એ શિકારાદિ કાર્યો તને સુખરૂપ દેખાય છે, તો પ્રત્યક્ષ કેવળ સુખનું જ જે સ્થાન છે, એવાં ધર્મકાર્યો તારી બુદ્ધિમાં સુખરૂપ તને કેમ નહિ દેખાય? વિચારીશ તો અવશ્ય દેખાશે. માત્ર બુદ્ધિને સદ્વિચાર કરવાનો અવકાશ આપવો જોઈએ. વળી તું એમ જાણતો હોઈશ કે એ શિકારાદિ કાર્યો તો ભોગી પુરુષોને કરવા યોગ્ય છે. અને ધર્મકાર્ય તો યોગી પુરુષોને સેવવા યોગ્ય છે, પણ તારી એ સમજણ વાસ્તવિક નથી. આહેડી અને પારધી આદિ પાપી મનુષ્યોનું જ એ કાર્ય છે, અને ધર્મ કાર્ય તો ચક્રવર્તી આદિ વિશિષ્ટ પુણ્યવાન મહા ભોગી પુરુષો આચરે છે. ભવિષ્યમાં જે કાર્યથી અતિ સુખ થાય, તેના પ્રયત્નમાં—વર્તમાનમાં માત્ર તે પ્રયત્નજન્ય કિંચિત્ દુઃખમાં પણ મહાન સુખ સમાયેલું છે. પ્રયત્નજન્ય પ્રવૃત્તિને અત્રે દુઃખ કહેવામાં આવે છે તે પણ તારી બાળ દષ્ટિએ—વાસ્તવિક એ પણ દુઃખ નથી. ધર્મ કાર્યમાં તો અનંતર અને પરંપર સુખ અનુભવાય છે. અનાદિકાળના અપરિચયથી ભલે તને કદાચ તે ધર્મકાર્ય દુઃખરૂપ લાગે, તેમ અનાદિકાળના અતિ પરિચયથી એ અધર્મકાર્ય તારી અસદ્બુદ્ધિ લીધે ભલે સુખરૂપ સમજાય પણ વસ્તુતાયે તેમ નથી. એ તો માત્ર તારી મોહપૂર્ણ દષ્ટિનો વિભ્રમ છે. તું નિશ્ચય જાણ કે—એ શિકારાદિ કાર્યો વર્તમાનમાં ખેદ, કલેષ અને આકુળતાજનિત પરમ દુઃખદાતા તો છે જ, પરંતુ ભવિષ્યમાં પણ નરકાદિ ઘોર વિપત્તિનું સ્થાન છે. સ્વર્ગ મોક્ષાદિ મહોદય તેમજ વર્તમાનમાં પરમ શાંતિરૂપ ઉત્કૃષ્ટ સુખદાતા માત્ર એક ધર્મ જ છે. હે ભાઈ! તારે આ સમયે ઉચિત છે કે—એ શિકારાદિ નીચ કાર્યો છોડી દઈ સુખ પ્રાપ્તિ અર્થે ધર્મ જ અંગીકાર કરવો.

શિકારી મનુષ્યની શીકાર આસક્તિ વેળાની નીચતા (નિર્દયતા) આચાર્ય મહારાજ પ્રગટ કરે છે :—

भीतमूर्तिर्गतत्राणा निर्दोषा देह वित्तिका ।

दन्तलग्नतृणा घ्नन्तिं मृगीरन्येषु का कथा ॥२६॥

મહા ભયવાન, અશરણ, શરીર માત્ર ધનધારી, દાંતમાં તૃણ છે જેને એવી ગરીબ બિચારી હરિણી તેને પણ જે નિર્દયતાપૂર્વક પ્રાણ રહિત કરે છે, તો બીજા પ્રાણીઓને મારવાની તો શા વાત પૂછવી? અર્થાત્ આવા

રંકમાં પણ રંક નિરપરાધી પ્રાણીને જે દુષ્ટ પ્રાણવિહીન કરે તેની નિર્દયતાનું શું કથન કરવું ?

લૌકિકમાં રાજાદિ સમર્થ પુરુષોની એવી રીત છે કે—પોતાથી ભયવાન, અરક્ષ, દીન, નિરપરાધ, નિર્ધન, દાંતમાં તૃણ પકડી જે શરણે આવે તે, અને સ્ત્રી આદિ જીવોને તેઓ કદી મારે નહિ, તેના પર હથિયાર પણ ઉગામે નહિ, ઉલટાં તેવાં નિર્બળ પ્રાણીઓને શરણે રાખે. અનાથ, અશરણ અને દીન જીવોની હત્યા પુરુષાર્થ સંપન્ન પુરુષ તો ન જ કરે. નાસવા, ભાગવા કે છુપાવા સિવાય પોતાના રક્ષણ માટે જે પ્રાણી બીજો કાંઈ ઉપાય જ કરી શકતું નથી તેવાં અનાથ અને દીન પ્રાણીઓને હણવામાં પોતાનો જરાય પુરુષાર્થ સમજતા નથી. પણ તેમનું રક્ષણ કરવામાં જ પોતાનું પુરુષાર્થ સમજે છે. એ હરિણ આદિ પ્રાણીઓમાં તો અનાથપણું, અશરણપણું, દીનપણું, નિરપરાધપણું, નિર્માનીપણું, ભયવાનપણું, નિર્બળપણું, અને નિઃશસ્ત્રપણું એ આદિ અનેક પ્રકારની દીનતા પ્રત્યક્ષ દેખાય છે, તેવાં પ્રાણીઓને એ શિકાર ખેલવાવાળા મૂર્ખ અને ઘાતકી મનુષ્યો પોતાના ઘડીભરના ક્ષણિક કુતૂહલને અર્થે હણે છે. તો તેઓ બીજા પ્રાણીઓની શી દયા કરી શકવાના હતા. શિકારી મનુષ્ય મહા નિર્દયી અને પાપી જ છે. એ પ્રકારે વિચારો નિર્મળ કરી હિંસા ત્યાગ કરી, અહિંસક વ્રતમાં જીવે દૃઢ રહેવું યોગ્ય છે.

હવે જૂઠ તથા ચોરીના ત્યાગરૂપ વ્રતમાં દૃઢતા કરાવે છે:—

પૈશૂન્યદૈન્યદમ્ભસ્તેયાનૃતપાતકાદિપરિહારાત્ ।

લોકદ્વયહિતમર્જય ધર્માર્થયશઃસુખાયાર્થમ્ ॥૩૦॥

યુગલી, દીનતા, કપટ, ચોરી, જૂઠ આદિ પાપકાર્યોનો ત્યાગ કરવાથી અલોક અને પરલોકમાં જીવને સુખ થાય છે, તો હે ભવ્ય ! તું ધર્મ, યશ, સુખ અને લાભને અર્થે બંને લોકમાં હિતકારી એવા (પાપકાર્યોનો ત્યાગ કરવારૂપ) પુણ્યનો સંગ્રહ કર.

જૂઠ અને ચોરી ગર્ભિત એવાં એ દુષ્ટપણું, દીનતા, ઠગપણું, ચોરી, અસત્યભાષણ આદિ નિંદકાર્યો મહા પાપરૂપ છે, માટે તેનો ત્યાગ કરવો એ અવશ્ય ઉચિત છે. એ મહા પાતકનો ત્યાગ આલોક અને પરલોકમાં જીવને પરમ હિતકારી છે. તેના ત્યાગથી અણુવ્રત પણ મહાવ્રતરૂપ ધર્મને

પ્રાપ્ત થાય છે. વળી લોકમાં પોતાના માટે વિશ્વાસ ઉત્પન્ન થાય છે કે જે વિશ્વાસ તેને ધન ઉપાર્જનનું પણ નિમિત્ત બને છે. એ લોક વિરુદ્ધ કાર્યો છોડવાથી યશ પણ પ્રાપ્ત થાય છે, અને તે પાતકોના ત્યાગથી અનાદિની પરમ આકુળતા સહેજે મટે છે. કારણ એ પાતકો સ્વયં આકુળતારૂપ છે. આકુળતા મટવાથી આત્માને સ્વયં સુખ જ અનુભવાય છે. તથા શાતા વેદનીયાદિ પુણ્યબંધ થાય છે. આલોક અને પરલોકમાં એ મહા પાપોના ત્યાગને પરમ હિતકારી જાણીને, હે ભવ્ય ! તું તેનો ત્યાગ કર.

વ્રતી પુરુષને ઉપસર્ગ આવે તે વેળા પોતાની રક્ષા અર્થે હિંસા-જૂઠ આદિ પાપ કદાચિત્ થઈ જાય તો તે પ્રસંગે તે શું કરે ?

પુણ્યં કુરુષ્વ કૃતપુણ્યમનીદૃશોઽપિ

નોપદ્રવોઽભિભવતિ પ્રભવેઽથ ભૂત્ય ।

સંતાપયન્ જગદશેષમશીતરશ્મિઃ

પદ્મेषુ પશ્ય વિદધાતિ વિકાસલક્ષ્મીમ્ ॥૩૧॥

હે ભવ્યાત્મા ! જો તું સુખનો અભિલાષી હોય તો પુણ્ય કર. પુણ્યવાન જીવને પ્રબળ ઉપસર્ગ પણ પીડા આપી શકતો નથી. પરંતુ એ જ ઉપસર્ગ કોઈ વેળા તેને મહાન વિભૂતિ પ્રાપ્ત થવાનું નિમિત્ત થઈ પડે છે. જેમ સમસ્ત જગતને આતાપ આપનારો સૂર્યકમળ કુમળા પુષ્પને વિકસાવવા નિમિત્તરૂપ થાય છે.

જે ઉપસર્ગ દુઃખનું કારણ છે, તે પુણ્યવાન જીવને દુઃખ ઉપજાવવા સમર્થ નથી. જેમ અન્યને આતાપ ઉપજાવનારો સૂર્ય કમળોને તો પ્રકૃત્વિત કરે છે, જેઓને પાપનો જ ઉદય વર્તે છે, તેમને જ એ ઉપદ્રવ દુઃખદાતા બને છે. પરંતુ પુણ્યોદય પ્રાપ્ત જીવને તો ઉલટો વિભૂતિનો આપનાર થઈ પડે છે. જગતમાં ઘણે ઠેકાણે પ્રત્યક્ષ દેખવામાં આવે છે કે જે ઉપદ્રવથી સર્વને મોટું દુઃખ થાય છે, તે જ ઉપદ્રવથી જેને પુણ્યોદય વર્તે છે તેને વિપુલ ધનાદિક પ્રાપ્ત થાય છે. એવું સમજીને ધર્માત્મા પુરુષે તો ઉપસર્ગ આપવા છતાં પણ ધર્મને છોડી હિંસાદિરૂપ પાપ કાર્યોમાં પ્રવર્તવું ઉચિત નથી.

અહીં શંકાકાર કહે છે કે—સમર્થ શત્રુઓને દૂર કરી વિષમ ઉપસર્ગ નિવારવામાં એક પુરુષાર્થ જ સમર્થ છે, તો પુણ્યથી જ સર્વ સિદ્ધ છે, એમ

કેમ મનાય ? એવા એકાંત પુરુષાર્થવાદીને આચાર્ય ભગવાન કહે છે કે:—
 નેતા यस્ય બૃહસ્પતિઃ પ્રહરણં વજ્ર સુરાઃ સૈનિકાઃ
 સ્વર્ગો દુર્ગમનુગ્રહઃ ખલુ હરેરૈરાવણો વારણઃ ।
 ઇત્યાશ્ચર્યબલાન્વિતોઽપિ બલિભિદ્ભગ્નઃ પરૈઃ સંગરે
 તદ્ વ્યક્તં નનુ દૈવમેવ શરણં ધિગ્ધિગ્વૃથા પૌરુષમ્ ॥૩૨॥

બૃહસ્પતિ જેવો જેને મંત્રી છે, વજ્ર જેવું જેને શસ્ત્ર છે, દેવ જેના સૈન્ય વિષે સૈનિક છે, સ્વર્ગ જેને કિલ્લો છે, હરિનો જેને પૂર્ણ અનુગ્રહ છે, અને ઐરાવત જેને હાથી છે—એવા અનુપમ અને આશ્ચર્યકારક બળ સહિત જે ઈન્દ્ર તે પણ સંગ્રામ વિષે શત્રુઓથી પરાભવ પામ્યો તો અન્યનું શું કહેવું ? તેથી નિશ્ચય એમ સિદ્ધ થાય છે કે—પુણ્યોદય એ જ જીવોને પરમ રક્ષક છે.

પુણ્યોદય વિના નિષ્ફળ એવા પુરુષાર્થને ઘિક્કાર છે, ઘિક્કાર ! જે જીવો માત્ર એકાંતે પુરુષાર્થથી જ દુઃખ નિર્વાણ થાય છે, એમ માનીને પોતાનો યોજેલો પુરુષાર્થ સિદ્ધ કરવા ભણી સતત પ્રયત્ન કરી રહ્યા છે, તે જીવોને ગ્રંથકાર કહે છે કે:—ભાઈ ! ભાગ્ય વિના પુરુષાર્થ નિષ્ફળ છે, પરંતુ પુણ્યના ઉદયમાં જ પુરુષાર્થ કાર્યકારી છે. પુણ્યોદય સિવાય પુરુષાર્થ ઈચ્છિત સિદ્ધિ આપતો નથી અહીં અન્ય સંપ્રદાયના દૃષ્ટાંતે આચાર્ય મહારાજ સમજાવે છે કે—તેત્રીસ કોટી દેવોમાં પણ બળવાન એવો ઈન્દ્ર તે પણ સંગ્રામ વિષે દૈત્યોથી પરાભવ પામ્યો, વળી જૈન ગ્રંથોમાં પણ એ જ પાઠાંતરે એક દૃષ્ટાંત છે કે—એક ઈન્દ્ર નામધારી વિદ્યાધરે, પોતાના રાજ્યશાસનમાં મંત્રીનું નામ તો બૃહસ્પતિ, ચાર દિશાના, (પ્રાંતના) ચાર સુબેદારોને ચાર લોકપાલ, અને રાજ્ય સભાને ઈન્દ્રસભા એવી સંજ્ઞા આપી હતી. એમ પોતાના વિપુલ બળથી ગર્વિત થઈ પોતાને સાક્ષાત્ ઈન્દ્રસમ માની રહ્યો હતો. પોતાના રાજ્યમાં પણ ઈન્દ્રલોક જેવી રચના કરી હતી. એવો એ વિપુલ પુરુષાર્થ સંપન્ન વિદ્યાધર પણ રાવણથી પરાભવ પામ્યો તો પુણ્યને મુખ્યપણે કાર્યકારી જાણીને પુણ્યસાધન કરવું એ જ યોગ્ય છે.

અહીં કોઈ કહે કે—અમે તો હિંસાદિનો ત્યાગ કોઈમાં દીઠો નહિ, વાસ્તવિક અહિંસાદિ ધર્મના સાધક પણ અસંભવિત લાગે છે. અહિંસાદિક ધર્મવાર્તા માત્ર ધર્મગ્રંથોમાં સાંભળવામાં આવે છે, એમ વર્તમાનમાં ધર્માચરણનું

અસંભાવ્યપણું માનવાવાળા જીવને ગ્રંથકાર કહે છે કે :—

ભર્તારઃ કુલપર્વતા ઇવ ભુવો મોહં વિહાય સ્વયં
રત્નાનાં નિધયઃ પયોધય ઇવ વ્યાવૃત્તવિત્તસ્પૃહાઃ ।
સ્પૃષ્ઠાઃ કૈરપિ નો નભોવિભુતયાવિશ્વસ્ય વિશ્રાન્તયે
સન્ત્યદ્યાપિ ચિરન્તનાન્તિકચરાઃ સન્તઃ કિયન્તોઽપ્યમી ॥૩૩॥

પૂર્વ મહાપુરુષોની શિષ્યપ્રશિષ્ય પરંપરામાં તેઓના નિર્દોષ અને પવિત્ર માર્ગ વિષે પ્રવર્તતા એવા કોઈ કોઈ વિરલ સત્પુરુષ આ કઠણ કાળમાં આજે પણ પ્રત્યક્ષ મળી આવે છે. તે સત્પુરુષ કેવા છે? જેમ કુલાચલ પર્વત પૃથ્વીને ધારણ કરે છે, છતાં પૃથ્વી પ્રત્યે નિર્મોહ છે, તેમ સત્પુરુષ પણ પૃથ્વીવાસી જીવોને તેમના જ હિત વિષે લગાવી તેમનું પોષણ કરે છે, છતાં તે જીવો પ્રત્યે નિર્મોહ છે, વળી તેઓ સમુદ્રની જેમ રત્નોના નિધિ છે. સમુદ્ર જે બહુમૂલ્ય મોતી આદિ રત્નોની ખાણ છે, છતાં વાંચ્છા રહિત છે, તેમ સત્પુરુષ પણ સમ્યક્દર્શનાદિક અનેક ગુણ રત્નોની ખાણ છે, અને વળી ધનાદિ વાંચ્છા રહિત છે, વળી આકાશની જેમ અલિપ્ત છે, આકાશ અન્ય સર્વ પદાર્થોથી અસ્પૃશ્ય અને અલિપ્ત છે, છતાં તેના વિભૂતિ અને પરમ મહત્તા તો એ છે કે—તે સર્વ જગતનું વિશ્રાંતિ સ્થાન છે, અને એ જ તેનું વડપણ છે. તેમ સત્પુરુષ પણ સર્વ જગતના દુઃખને દૂર કરવાનું ઠેકાણું છે, છતાં તે સર્વ જગત્ અને જગતના ભાવોથી અલિપ્ત છે, એ જ એનું પરમ મહત્ત્વ છે. એવા કેટલાએક સત્પુરુષ આજે પણ મળી આવે છે.

જે કાળમાં આ આત્માનુશાસન ગ્રંથની રચના થઈ તે કાળમાં પણ યથાર્થ મુનિધર્મને ધારણ કરવાળા જીવો બહુ જ થોડા હતા, પણ શિથિલાચારી ઘણા હતા. તેવા અવસરે કોઈએ તર્ક કર્યો કે—મુનિ ધર્મ તો ઘણો કઠણ છે, તે ધર્મ આચરણની તો માત્ર બહુ જૂના જમાનાની વાતો જ સાંભળવામાં આવે છે. પણ કોઈ તેવા ધર્માચરણ યુક્ત પુરુષ આજે પ્રત્યક્ષ દેખાતા નથી, એવો તર્ક કરનારા પ્રત્યે શ્રી આચાર્ય ભગવાન કહે છે કે:—આજે પણ શ્રી જિનોક્ત મુનિ ધર્મને ધારણ કરવાવાળા કોઈક કોઈક મહાત્માઓ પ્રત્યક્ષ મળી આવે છે. તું તો ધર્મનો અભાવ માની માત્ર શિથિલાચારને જ પુષ્ટ

૨૮]

[આત્માનુશાસન

કરે છે. કોઈ કોઈ ક્ષેત્રમાં અને કોઈ કોઈ કાળમાં કદાચ ધર્માત્મા જીવ થોડા હોય તોપણ ધર્મનું વાસ્તવિક સ્વરૂપ તો જેમ છે તેમ સદાય શાશ્વત છે. હે ભલ્ય ! આજે આ કાળમાં ધર્મની અસંભાવના છે. આમ વ્યર્થ કલ્પના કરી તારા શિથિલાચારને શા માટે પુષ્ટ કરે છે ?

આગળ તે મહાપુરુષોએ આચાર્યો એવો પવિત્ર, શાંત અને સુખદ મોક્ષમાર્ગ તેથી અજાણ અને વિમુખ એવો જે મોહમુગ્ધ જીવ—સંસારની વાસ્તવિક સ્થિતિને નહિ જાણતો, નહિ દેખતો સંસારમાં રહી કેવાં કેવાં વલખાં મારે છે. તે શ્રી આચાર્ય મહારાજ કહે છે. :—

(શિખરિણી)

પિતા પુત્રં પુત્રઃ પિતરમભિસંધાય બહુધા
વિમોહાદીહેતે સુખલવમવાપ્તું નૃપપદમ્ ।
અહોમુગ્ધોલોકો મૃતિજનનદંષ્ટ્રાન્તરગતો

ન પશ્યત્યશ્રાન્તં તનુમપહરન્ત યમમમુમ્ ॥૩૪॥

રાજ્ય પદ આદિ મૃગજળવત્ કલ્પિત સુખને અર્થે પિતા તો પુત્રને પુત્ર પિતાને હણે છે—ઠગે છે. મોહથી અંધ થઈ તે કલ્પિત અને ક્ષણવિનાશી સુખને (સુખાભાસને) નિરંતર વાંચ્છે છે. આચાર્ય ભગવાન કરુણાર્દ્ર સ્વરે કહે છે કે—અહો મુગ્ધ લોકો ! સંસારરૂપી નાટ્ય ભૂમિ ઉપર અનેક મનુષ્યો નાયતા નાયતા યમના ખોળે હંમેશાને માટે સૂવે છે. અરે ! તમારું આ શરીર પણ યમની ભયંકર દાઢમાં રમી રહ્યું છે; તે શું તમે જોતા નથી ?

જેમ કોઈ હરિણાદિ નિર્બળ પશુ સિંહની ભયંકર દાઢમાં પડ્યું છતાં જીવનનો કાંઈ વિચાર નહિ કરતાં કીડા કરવાનો ઉપાય કરે છે, એ પરમ આશ્ચર્ય છે, તેમ જન્મ—મરણરૂપ ભયંકર યમની દાઢમાં ફસાયેલો એવો મૂર્ખ જીવ પણ પ્રતિક્ષણે જીવને હણવાવાળા યમનો (કાળનો) જરાય વિચાર કરતો નથી, અને ચપળ, દુઃખદ અને વિનાશી એવા રાજ્ય, ધનાદિ અર્થે નાના પ્રકારના ઉપાયોની ગડમથલમાં રમ્યા કરે છે, પણ કાળનો જરાય વિચાર કરતો નથી. એ પરમ આશ્ચર્ય છે ! મૂર્ખપણાને છોડી પ્રતિક્ષણ યમનું ચિંતવન રાખવું, અને વિષયાદિ વાંચ્છા જેમ બને તેમ સર્વથા રોકી વાસ્તવિક આત્મહિતાર્થે પ્રવર્તવું એ જ ઉચિત છે.

વિષયાંધ જીવ પોતાના પુત્રાદિનો પણ પ્રાણનાશ કરવા જેવા અકાર્યમાં પ્રવૃત્ત થાય છે, તેનું શું કારણ ? આચાર્ય ભગવાન તેનું સમાધાન કરે છે:—

અન્ધાદયં મહાનન્ધો વિષયાન્ધીકૃતેક્ષણઃ ।

ચક્ષુષાન્ધો ન જાનાતિ વિષયાન્ધો ન કેનચિત્ ॥૩૫॥

અંધ મનુષ્ય તો નેત્રથી દેખતો નથી, પણ વિષયાંધ મનુષ્ય કોઈ પ્રકારે દેખી શકતો નથી, એટલે તે સર્વ અંધોમાં પણ મહા અંધ છે.

મોહથી કેવળ અંધ થયાં છે, સમ્યગ્જ્ઞાનરૂપ નેત્ર જેનાં એવો મોહાંધ જીવ સર્વ અંધોમાં પણ મહાન અંધ છે. ચક્ષુ અંધ મનુષ્યને તો માત્ર નેત્રથી સૂઝતું નથી, પણ મનથી વિચારવું, કાનથી સાંભળવું ઈત્યાદિક જ્ઞાન તો હોય છે, કે જે વડે તે હેયોપાદેયનો વિવેક કરી શકે—આંખથી આંધળો મનુષ્ય મનથી વિચાર કરે તો ભાસે, કોઈ શિક્ષા આપવાવાળો મળી આવે તો દેખવા જાણવા જેવું નિમિત્ત બને, પરંતુ વિષય વાસનાથી જીવ એવો અંધ થાય છે કે—કોઈ પ્રકારે તેને હેયોપાદેયરૂપ વિવેક જ્ઞાન થતું નથી. કોઈને ગણતો પણ નથી. ચક્ષુઅંધપણું જગતમાં જેટલું દુઃખરૂપ અને ખરાબ છે. તેથી અનંતગણું દુઃખરૂપ અને ખરાબ વિષયાંધપણું છે.

હે ભવ્ય ! વિષયાકાંક્ષા અર્થે તારી જે આ પ્રવૃત્તિ છે તે વ્યર્થ છે, કારણ એવી વાંચ્છા તો જગતમાં પ્રાણી માત્રમાં વર્તે છે. પરંતુ એ વાંચ્છાનુસાર સર્વ વાંચ્છિત સિદ્ધિ તેઓમાંના કોઈને પણ આજ સુધીમાં થઈ છે ?

આશાગર્તઃ પ્રતિપ્રાણિ યસ્મિન્ વિશ્વમણૂપમમ્ ।

કસ્ય કિં કિયદાયાતિ વૃથા વો વિષયૈષિતા ॥૩૬॥

હે પ્રાણી ! પ્રાયે પ્રત્યેક પ્રાણીઓનાં અંતઃકરણ એ આશારૂપ મહાન, ગહન, ગંભીર અને અતિ ઊંડા ગર્ત (કૂવા) છે, વળી તે અમર્યાદિત છે. જેમાંના એક ગર્તમાં આ ત્રણે લોકની સમસ્ત વિભૂતિ માત્ર એક અણુ સમાન સૂક્ષ્મપણે વર્તે છે. જગતવાસી પ્રાણીઓ તો અનંતા અનંત છે. તો એ ત્રણલોકની સમસ્ત વિભૂતિની વહેંચણી કરતાં કોને કોને કેટલી કેટલી આવે ? અર્થાત્ ત્રણ લોકની સમસ્ત વિભૂતિ કદાચ એક પ્રાણીના હાથમાં આવી જાય. તોપણ તેની તૃષ્ણા શાંત થાય નહિ ધનાદિ સર્વ સંપત્તિ જગતમાં સંખ્યાત છે, જ્યારે તેનો ગ્રાહક તેના પરિણામના અનંતાનંત છે.

માટે હે આત્મા ! તારી એ વિષયની આકાંક્ષા વ્યર્થ છે.

આ સમસ્ત ત્રણેય લોકમાં ગ્રાહકના પ્રમાણમાં ગણતાં વિભૂતિ તો માત્ર અલ્પ છે, જ્યારે દરેકજીવોનો આશારૂપ મહાન કૂવો ઘણો ઊંડો અને અગાધ છે, કે જેમાં ત્રલોક્યની સઘળી વિભૂતિ માત્ર એક અણું સમાન છે. કહો હવે તે સંપત્તિ કોના કોના ભાગમાં કેટલી કેટલી આવે ? કે જેથી એ આશારૂપ અતિ વિસ્તીર્ણ કૂવો પૂર્ણ ભરાય ? તેથી હે ભલ્ય ! તારી એ વિષયાકાંક્ષા કેવળ વૃથા છે. એ વિષયાકાંક્ષારૂપ કૂવો ઘણો અમર્યાદિત ઊંડો દેખીને જ પૂર્વમહાપુરુષો તે સુખની અભિલાષા છોડી સ્વાત્મશાંતિરૂપ, નિરાકુળતાજન્ય, પવિત્ર અસંગ માર્ગમાં સમ્યક્ પ્રકારે પ્રવર્ત્યા. કારણ તેઓ વિવેકપૂર્વક જાણતા હતા કે—આ દુઃખદ વિષયસુખમાં પ્રવર્તવા જતાં અનેક નવાં નવાં અને રંગબેરંગ શરીર ધારણ કરવાં પડશે. અને આકાંક્ષારૂપ દુઃખ તો ભાવીમાં પણ એમ ને એમ ઊભું રહેશે. એમ સમજી સ્વાત્મકલ્યાણરૂપ અસંગ અને શાંત માર્ગમાં દૃઢચિત્ત થયા.

आयु श्रीवपुरादिकं यदि भवेत् पुण्यं पुरोपार्जितम्
स्यात्सर्वं न भवेन्न तच्च नितरामायासितेऽप्यात्मनि ।
इत्यार्याः सुविचार्य कार्यकुशलाः कार्येऽत्रमन्दोद्यमाः
द्रागागामिभवार्थमेव सततं प्रीत्या यतन्तेतराम् ॥३७॥

જીવને દીર્ઘ આયુ, લક્ષ્મી, નિરોગ અને સુંદર શરીર ઈત્યાદિક માત્ર એક પૂર્વોપાર્જિત પુણ્યના ઉદયથી જ પ્રાપ્ત થાય છે. અર્થાત્ જોણે પૂર્વે પુણ્ય ઉપાર્જન કર્યું હોય તેને જ એ સર્વ વિભૂતિ પ્રાપ્ત થાય છે. અન્યથા અનેક પ્રકારે ઉદમ કરવા છતાં અને ખેદખિન્ન થવા છતાં પણ કંઈ પણ પ્રાપ્ત થતી નથી. સ્વકાર્યકુશલ ઉત્તમ પુરુષો એમ વિચાર કરીને વર્તમાન આયુમાં એ વિભૂતિ મેળવવા ભણી મંદ ઉદમી થાય છે. અને ભાવી ભવના સુખને અર્થે પ્રીતિથી યત્ન કરે છે.

પૂર્વ ભવ વિષે જોણે દયા, દાન, તપ આદિ શુભ મંદકષાયરૂપ પ્રવૃત્તિ કરી વિશેષ પુણ્યોપાર્જન કર્યું હોય, તેને જ દીર્ઘ આયુ, સુંદર અને નિરોગ શરીર, અને ધનાદિ સંપત્તિ પ્રાપ્ત થાય છે, પરંતુ હીણ પુણ્ય જીવ ભલે ઘણો ઉદમ કરે અને અતિ ખેદખિન્ન થાય તોપણ કંઈ પ્રાપ્ત કરી શકતો

નહિ, એમ વિચારી વિવેકી પુરુષો આ ભવના કાર્ય વિષે મંદ ઉદમી થાય છે. અને ભાવી ભવ સુધારવા માટે અતિશય પ્રીતિપૂર્વક વિશેષ યત્ન સહિત શુભ પ્રવૃત્તિ વિષે સાવધાન થાય છે.

શિષ્ય પ્રશ્ન કરે છે કે—પૂર્વ પુણ્યોદય પ્રાપ્ત વર્તમાન સુખ સાધનરૂપ વિષયાદિ સુખોમાં મંદ ઉદમી શા માટે રહેવું ? કારણ વર્તમાનમાં મંદ ઉદમી રહીને પણ ધર્મ પ્રયત્ન કરીને ભાવીમાં પણ આ જ સુખ સામગ્રી મેળવવી છે ને ? શંકાકારના હૃદયમાં હજુ વિષય સુખ સામગ્રી રમી રહી છે, અને ઉપરોક્ત ઉપદેશ પણ જાણે એ જ સુખ પ્રાપ્તિને અર્થે અપાય છે, એમ સમજે છે. વિષયાદિ તુચ્છ ભાવોનું વિવેચન કરાવનારાં એવાં નિર્ગ્રંથ વચનામૃતોને આશય સમજ્યા વિના ભાવીમાં એ જ સુખની સાધના અર્થે યોજે છે એવા તુચ્છ વિષયાસક્ત પણ ભલ્ય આત્માને ભગવાન આચાર્ય નીચેના કાવ્યથી સંબોધે છે કે:—

ક:સ્વાદો વિષયેષ્વસૌ કટુવિષ:પ્રખ્યેષ્વલં દુ:ખિના

યાનન્વેષ્ટુમિવ ત્વયાશુચિકૃતં યેનાભિમાનામૃતમ્ ।

આજ્ઞાતં કરણૈર્મન:પ્રણિધિભી: પિત્તજ્વરાવિષ્ટવત્

કષ્ટ રાગરસૈ: સુધીસ્ત્વમપિ સન્ વ્યત્યાસિતાસ્વાદન: ॥૩૮॥

હે ભલ્ય ! વિષ તુલ્ય અને કડવા એવા વિષયોમાં તને શું સ્વાદ ભરાઈ રહ્યો છે ? કે જેથી તેની જ તૃષ્ણારૂપ અતિ દુ:ખને અનુભવતો એ વિષયોને ઢૂંઢવામાં તારું અતિ મહાન નિષ્પદરૂપ અમૃત મલિન કરે છે ! અને મનની સેવિકા જે ઈન્દ્રિયો તેનો આજ્ઞાંકિત સેવક થઈ તું એ જ વિષયોમાં પ્રવર્તે છે ? પિત્તજ્વરવાળા જીવને જેમ વસ્તુ સ્વાદ વિપરીત ભાસે તેમ વિષયાસક્તપણાને લઈને રાગરસથી તું વિપરીત સ્વાદુ બન્યો છે.

વિષ સમાન એ વિષયોમાં હે ભાઈ ! શું સ્વાદ છે ? નથી જ. પરંતુ તને તેમાં સ્વાદ ભાસે છે, અને તેને મનોશ જાણીને તીવ્ર વિષયાભિલાષથી મહા દુ:ખી થઈ તેને ઢૂંઢવામાં તારું પરમ મહત્ત્વરૂપ અમૃત તું મલિન કરે છે. વિષયાભિલાષીની મહત્તા સર્વથા નષ્ટ થાય છે. આગળ હવે કહે છે કે—હજુ સુધી કોઈ પણ વસ્તુથી જેનું ચિત્ત નિવૃત્ત થયું નથી એવા તારી આગળ આ જગતમાંની કોઈ પણ વસ્તુ બચવા પામી હોય તો તે માત્ર

ભક્ષણની અસમર્થતાને લઈને જ. વાસ્તવમાં તો તું સર્વભક્ષી જ છે:—

અનિવૃત્તેર્જગત્સર્વ મુખાદવશિનષ્ટિ યત્ ।

તત્તત્યાશક્તિતો ભોક્તું વિતનોર્માનુસોમવત્ ॥૩૬॥

હે અસંતોષી આત્મા ! સર્વ જગતની માયાને અંગીકાર કરવાની અભિલાષારૂપ પરિણામથી તો તે આ જગતમાં કંઈ પણ છોડ્યું નથી. તારાથી જે કંઈ બચવા પામ્યું હોય તો તે તારી ભોગ કરવાની અશક્તિ જ. જેમ રાહુથી ગળાતાં ચંદ્ર, સૂર્ય બચવા પામ્યા હોય તો તે માત્ર રાહુની અશક્તિથી જ.

સર્વ જગતની વિભૂતિ અને ત્રણે લોકની વિષય સામગ્રી આ એક જ જીવને પ્રાપ્ત થઈ જાય તોપણ આ જીવ એટલો વિષયાસક્ત અને તૃષ્ણાતુર છે કે તેની અનાદિ તૃષ્ણા કેમે કરી મટે નહિ. પરંતુ જે કાંઈ તેના ભોગથી બચવા પામે છે તે માત્ર ભોગવવાની અસમર્થતાથી જ બચે છે.

દેવયોગથી જેના ચિત્તમાં આત્મકરુણા જાગ્રત થઈ છે, મોક્ષલક્ષ્મીની અભિલાષીથી જે હિંસા માત્રની નિવૃત્તિ ઈચ્છે છે, તેણે બાળ અવસ્થામાં જ એ પરિગ્રહાદિનો સર્વથા ત્યાગ કરવો યોગ્ય છે. એમ ગ્રંથકાર કહે છે :—

સામ્રાજ્યં કથમપ્યવાપ્ય સુચિરાત્સંસારસારં પુન

સ્તત્યક્ત્ત્વવ યદિ ક્ષિતીશ્વરવરાઃ પ્રાપ્તઃ શ્રિયં શાશ્વતીમ્ ।

ત્વં પ્રાગેવ પરિગ્રહાન્પરિહર ત્યાજ્યાન્ ગૃહીત્વાપિ તે

માભૂર્મૌતિકમોદકવ્યતિકરં સંપાદ્ય હાસ્યાસ્પદમ્ ॥૪૦॥

હે ભવ્ય ! પૂર્વે મોટા મોટા રાજા મહારાજાઓ થઈ ગયા તેમાં કોઈ કોઈ તો વિશિષ્ટ પુણ્યોદયથી સંસારમાં સારરૂપ મનાતા એવા ચક્રવર્તી પદાદિ રાજ્ય સંપદાને ચિરકાળ ભોગવીને પણ તેને છોડ્યા પછી જ શાશ્વત નિર્વાણપદરૂપ પરમ વિભૂતિને પામ્યા. તેથી નિશ્ચિત છે કે નિર્વાણનું મુખ્યકારણ આરંભ પરિગ્રહાદિનું ત્યાગ એ જ છે. હે ભાઈ ! તો તું પ્રથમથી જ એ આરંભ પરિગ્રહાદિનું ત્યાગ કરી કુમાર અવસ્થામાં જ એ નિરારંભી અને નિરાકુળ પ્રવજ્યાને ગ્રહણ કર. કારણ બાળ બ્રહ્મચર્ય સમાન બીજું સુખ નથી. અને પરિગ્રહાદિ કેવળ તજવા યોગ્ય જ છે. તો તું પ્રથમથી જ નિર્વાણને પ્રતિબંધક એવા એ રાજ્ય કે ગૃહવ્યવહારાદિ પરિગ્રહને ગ્રહણ

કરે નહિ, એના જેવું બીજું ઉત્કૃષ્ટ ક્યું ? કોઈ નહિ. તારી એમ પણ ભાવના હોય કે આ પરિગ્રહાદિને પ્રથમ ગ્રહણ કરી, ભોગવી પછી હું ત્યજીશ, પણ તારી એ કલ્પના “વેષધારીના લાડુ” વાળી કહેવત જેવી હાંસી પાત્ર છે.

એક વેષધારી ભિક્ષુક ભિક્ષા માટે ભમતો હતો, તેના પાત્રમાં કોઈએ લાડુ નાખ્યો, તે લઈને જતો હતો. માર્ગમાં તેનો પગ લપસવાથી પહેલા પાત્રમાંનો લાડુ કોઈ મલિન જગા ઉપર જઈ પડ્યો, ત્યારે તેણે તે લાડુ ઉપાડી પોતાના પાત્રમાં નાખ્યો. ત્યાં કોઈ અન્ય પુરુષે કહ્યું કે—આવા મલિન સ્થળે પડેલા લાડુ તેં પાત્રમાં પાછો નાખ્યો એ બહુ ખોટું કર્યું. કેમ કે તારે તે લેવા યોગ્ય રહ્યો નહોતો. પહેલો ભિક્ષુક કહેવા લાગ્યો કે—યુપ રહે, હું આ લાડુ ખાવાનો નથી, પણ મારા આશ્રમમાં જઈ ત્યાં ધોઈ સ્વચ્છ કરી પછી તેને તેને નાખી દઈશ. ત્યાં ઉભેલા બીજા મનુષ્યોને તેનું આ કથન સાંભળી બહુ હસવું આવ્યું, અને કહેવા લાગ્યા કે—ભલા માણસ ! તારે ખાવો નથી. અને ધોઈને નાખી દેવો છે, તો પછી તેવો મલિન જગા પર પડીને બગડી ગયેલો લાડુ પાત્રમાં નાખ્યો જ કેમ ? ત્યાં જ પડ્યો રહેવા દેવો હતો ને ? તેમ તું પણ એમ કહે છે—હું આ પરિગ્રહાદિ સંપદા ભોગવીને પછી ત્યજી દઈશ, તારી એ કલ્પના “મલિન જગા પર પડેલા લાડુને ધોઈને સ્વચ્છ કરી નાખી દેવા જેવી હાંસી પાત્ર છે. આ પરિગ્રહાદિ તારે અંગીકાર કરવા યોગ્ય જ નથી. ભાઈ ! જો તેનો તારે નિજ સ્વાધીન સુખને અર્થે અંતે ત્યાગ જ કરવો છે, તો પછી તેને ગ્રહણ જ શા અર્થે કરે છે ? વળી જેમ કોઈ પુરુષ કીચડ લાગ્યા પછી ન્હાઈ ધોઈ સ્વચ્છ થયો—પણ જે પહેલેથી સાવધાનતાપૂર્વક કીચડ લાગવા દે નહિ તેને ધન્ય છે. મલિન કીચડ લગાવી પછી તેને ધોઈ સ્વચ્છ કરવાની કલ્પના હાંસી પાત્ર છે.

નિર્વાણ વિભૂતિના સાધક મુખ્યપણે નિર્ગ્રંથ મુનિ છે. કારણ ગૃહાવાસમાં નિર્વાણ સાધન બનવું પ્રાયે અસંભવિત છે. એમ સૂત્રકાર કહે છે :—

सर्वं धर्ममयं क्वचित् कश्चिदपि प्रायेण पापात्मकम्

काप्येतद्द्वयवत्કरोति चरितं प्रज्ञाधनानामपि ।

तस्माद्देव तदन्धरञ्जुवलनं स्नानं गजस्याथवा

मत्तोन्मत्तविचेष्टितं न हि हिता गेहाश्रमः सर्वथा ॥४१॥

ગૃહાશ્રમી જીવન—વાસ્તવ્ય અને પૂર્ણ નિરાકુલતાજન્ય સ્વાધીન સુખ દાતા કોઈ જીવને થતું નથી, જેમ ઉન્મત્ત મનુષ્ય અનેક ચેષ્ટા કરે છે. તેમ બુદ્ધિમાન ગૃહસ્થ પણ અનેક વિવિધ ચારિત્રરૂપ ઉન્મત્ત ચેષ્ટા કરે છે, કોઈ વેળા તે સામાયિક, પૌષધ અને ઉપવાસાદિ ધર્મ પ્રવૃત્તિ કરી કેવળ ધર્મરૂપ બને છે, તો કોઈ વેળા સ્ત્રી સેવનાદિ પાપ પ્રવૃત્તિ કરી પાપરૂપ બને છે. વળી કોઈ વેળા પૂજા, પ્રભાવના, ચૈત્ય, ચૈત્યાલય બનાવવા આદિ પુણ્ય—પાપરૂપ મિશ્ર પરિણામ કરે છે. અને એવી ચિત્ર—વિચિત્ર પ્રવૃત્તિથી એ ગૃહાશ્રમ “આંધળુ વણે અને વાછરડું ચાવે” વાળી કહેવત જેવો અથવા ગજસ્નાનવત્ મૂર્ખ મનુષ્યની ચેષ્ટા જેવો છે.

જેમ આંધળો મનુષ્ય દોરડું વણે, ત્યારે વાછરડું ચાવતું ચાવતું પાછળ ઉભેળતું જાય—અથવા મત્ત હાથી સુંદર જળાશયમાં સ્નાન કરી બહાર આવી પાછો સૂંઢમાં ધૂળ ભરી પોતાના અંગ ઉપર નાખી મલિન થાય, તેમ ગૃહાસ્થશ્રમપણામાં થતી ધર્મપ્રવૃત્તિના સાધનમાં પણ જાણવું. ધડીમાં ધર્મક્રિયારૂપ, ધડીમાં અધર્મક્રિયારૂપ, અને ધડીમાં ધર્મધર્મરૂપ મિશ્ર ક્રિયારૂપ તે પ્રવર્તે છે, એવો ચિત્ર વિચિત્ર ઉન્મત્ત ચેષ્ટાવાળો ગૃહાશ્રમ વાસ્તવ્ય કલ્યાણ દાતા થાય નહિ, અને તેથી જ તે તજવા યોગ્ય છે, પરંતુ જે આશ્રમ જીવને શાશ્વત સંપદાનો સાધક થાય તે જ આશ્રમ મુખ્યપણે ઉપકારી છે. ગૃહાશ્રમ શિવસંપદારૂપ. શાશ્વત દશાનો સાધક નહિ પણ બાધક છે, તેથી તેમ એમાં જીવનું ખરેખરું આત્મહિત નથી, તેથી તથા અસિ, મસિ, કૃષિ અને વાણિજ્યાદિ ઘણી પ્રવૃત્તિઓ કેવળ દુઃખની જ સાધક છે, તેથી સમ્યક્ ઔદાસીન્ય પરિણામરૂપ અને કેવળ નિરાકુલતાજન્ય સ્વાધીન સુખના અભિલાષી મુમુક્ષુ એ તે છોડવા યોગ્ય છે.

એ ગૃહાશ્રમ કોઈ રીતે સુખનો સાધક નથી, એ વાત સૂત્રકાર નીચેના સૂત્રથી વિશેષ દઢ કરે છે:—

કૃષ્ટપાસ્વા નૃપતિન્નિષેવ્યં बहुशो भ्रान्त्वा वनेऽम्भोनिघौ
किं क्लिश्नासि सुखाथमत्र सुचिरं हा कष्टमज्ञानतः ।
तैलं त्वं सिकता स्वयं मृगयसे वाञ्छेद् विपाडजीवितुं
नन्वाशाग्रहनिग्रहात्तव सुखं न ज्ञातमेतत्त्वया ॥४२॥

હે જીવ ! તું આ ગૃહસ્થાશ્રમમાં સુખના અર્થે વ્યર્થ કલેષ કેમ કરે છે ? એમાં કિંચિત્ સુખ નથી. ખેતરમાં હળ જોડી ખેડ કરી તું બીજ વાવે છે, ખડ્ગાદિ તીક્ષ્ણ શસ્ત્ર ધારણ કરી તું રાજા મહારાજાઓને સેવે છે, લેખનવૃત્તિ કરી તું શેઠ શાહૂકાર આદિની સેવા કરે છે, અને વાણિજ્ય વૃત્તિથી તું વન સમુદ્રાદિ અગમ્યસ્થાનોમાં પણ ભટકે છે, અને એ બધું શા અર્થ ? માત્ર એક સુખને અર્થે. ભાઈ ! તારી એ બધી પ્રવૃત્તિ મને તો રેતીમાં તેલ શોધવા જેવી અથવા વિષપ્રાશન કરી જીવન વૃદ્ધિ કરવાની ઈચ્છા જેવી વિચિત્ર અને ઉન્મત્ત લાગે છે. ભાઈ ! આશારૂપ ગ્રહ (ભૂત)નો નિગ્રહ કરવામાં જ સુખ છે. તૃષ્ણાથી કોઈ કાળ કે કોઈ ક્ષેત્રમાં સુખ નથી એ ટૂંકું પણ મહત્ સૂત્ર શું તને નથી સમજાતું ? કે આ વ્યર્થ પરિશ્રમ તું કરી રહ્યો છે.

અસિ, મસિ, કૃષિ અને વાણિજ્યાદિ સર્વ ઉપાય કેવળ દુઃખદાઈ જ છે, એમાં જરાયે સુખ નથી, ખેતીનો મહાન ખેદ તો પ્રગટ જ છે. નિરંતર કલેષ, કુગ્રામવાસ, આચારહીણપણું, માનભંગ અને સ્વચક્ર પરચક્રાદિ સાત પ્રકારના ભય સદા ચિત્તમાં રમ્યા કરે છે, આજીવિકાના નિમિત્તે ખડ્ગાદિ શસ્ત્ર ધારણ કરી રાજા આદિની સેવા કરે છે, એ પણ મહા કષ્ટરૂપ છે. તેમ કોઈ વેળા અલભ્ય માનવજીવનને પણ હોમવું પડે છે. વ્યાપારી વ્યાપાર અર્થે જહાજ આદિમાં બેસી સમુદ્રાદિ વિષમ માર્ગે અન્ય દેશમાં જાય છે. સ્ત્રી, પુત્ર, મિત્ર, બંધુ આદિ સ્વજનોનો ત્યાગ કરી દેશાંતર એકાકી રખડે છે. કોઈ વખત જહાજ આદિ વાહન નાશ પામતા પ્રાણ પણ ગુમાવે છે, અથવા મહા ગંભીર નિર્જન વનમાં ભટકવાનું બની આવે છે, અનેક પ્રકારે ધનાદિની હાનિ—વૃદ્ધિથી ચિત્ત પણ નિરંતર વ્યાકુલ રહે છે, એમ વાણિજ્યના દુઃખનું શું વર્ણન કરીયે. લેખનવૃત્તિ કરનાર સ્વલ્પ પ્રયોજનને અર્થે નિરંતર પરાધીન રહ્યા કરે છે. એ વિગેરે ઉપાયો કરી તેમાં તું સુખી થવાની આશા રાખે છે. એ પ્રગટ રેતમાં તેલ શોધવા જેવું કેવળ વ્યર્થ છે. ભાઈ ! રેતીમાં તેલ અથવા વિષ પ્રાશનમાં જીવન વૃદ્ધિ એ ન બનવા યોગ્ય બનાવ કદાચ બની પણ જાય; પરંતુ એ અસિ, મસિ, કૃષિ અને વાણિજ્યાદિ પ્રવૃત્તિઓથી કોઈ દેશ કે કોઈ કાળમાં સુખની ઉત્પત્તિ નથી જ, કારણ એ પ્રવૃત્તિઓના પ્રારંભમાં, મધ્યમાં, અને અંતમાં અતિશય કલેષ અને ખેદ સિવાય કશું

નથી. આ આશારૂપ કુગ્રહ (ભૂત) તને અનાદિ કાળથી લાગ્યું છે. જેથી જ આજ સુધી તું વાસ્તવ્ય સુખને પામ્યો નથી. વળી એ આશારૂપ ગ્રહના નિગ્રહથી જ સુખ છે એ પરમ સત્ય તે આજ સુધી જાણ્યું પણ નથી, અને તેથી જ અતિશય દુઃખરૂપ સંસાર પરિભ્રમણ તને રહ્યા કર્યું છે.

સુખનો વાસ્તવિક ઉપાય માત્ર જ્ઞાન સહિત સંતોષ છે. ઠામ ઠામ જિનાગમમાં પણ આશાના નિગ્રહને જ ઉપદેશ્યો છે. પણ તે વાત યથાર્થપણે નહિ સમજવાથી જીવ વિપરીત ચેષ્ટા કર્યા કરે છે.

આશાહુતાશનગ્રસ્તવસ્ત્વર્થી (સ્તુઙ્ઘૈઃ) વંશનાં જનાઃ ।

હા કિલૈતિ (ત્ય) સુખચ્છાયાં દુઃખધર્માપનોદ (દિ) નઃ ॥૪૩॥

આશારૂપ અગ્નિનો બળ્યો જીવ સંસારની જે જે વસ્તુઓમાં સુખની જિજ્ઞાસાથી મનને ભટકાવે છે; તે તે વસ્તુઓ વિનાશક છે, વળી મનની વૃત્તિ પણ વિનાશક છે માત્ર નાશવાન પરિણતિ નાશવાન પદાર્થ પાછળ ભટકે છે, એમાં ક્યું સુખ ? સુખને અર્થે ભોગ સેવનરૂપ ઉપાય કેવળ વ્યર્થ છે. હાય ! હાય ! આ મહામોહમૂઢ જીવ કોમળ દુઃખના જ કારણોને સુખરૂપ પ્રતીત કરી દુઃખને જ આમંત્રે છે. તેની ઉપરોક્ત કલ્પના આતાપની નિવૃત્તિ અર્થે વાંસના વનની છાયામાં બેસવા જેવી વ્યર્થ છે.

વાંસની છાયા જેમ આતાપ દૂર કરી શકે નહિ, તેમ સંસારના ભોગ્ય પદાર્થોની વાંચ્છા જીવને સુખી કરી શકે નહિ, પરંતુ વિવેક રહિત અને આશારૂપ ભયંકર અગ્નિનો બળ્યો જીવ સુખના અર્થે કનકકામિની આદિ નાશવાન પરવસ્તુનો અભિલાષી થઈ રહ્યો છે. આતાપ નિવૃત્તિ અર્થે વાંસના વનમાં બેઠેલા તે મનુષ્યને વાંસ પરસ્પર ઘસાઈ અગ્નિ સળગી ઉઠે તો વિશ્રાંતિ લેતાં બળીને ભસ્મ થવાનો ભયંકર ભય છે, તેમ વિષયી જીવ વર્તમાનમાં તૃષ્ણારૂપ અગ્નિનો બળ્યો અતિ ખેદખિન્ન છે. પરંતુ આગામી ભવમાં પણ નરક-નિગોદાદિ માઠી ગતિને તે પ્રાપ્ત થાય છે. દુઃખનું મૂળ અને સુખનો નાશ કરનારા એ વિષયો જીવને કોઈ પ્રકારે હિતકારક નથી. એ વિષયાદિ પ્રવૃત્તિ વાંસની છાયા સમાન વૃથા છે, ગ્રહણ કરવા યોગ્ય નથી, કેવળ ત્યાગ કરવા યોગ્ય છે.

દૈવયોગથી કોઈને તુચ્છ માત્ર એ સુખ પ્રાપ્ત થયું હોય તો તે પણ

સ્થિર નથી—એ વાત દેષાંત પૂર્વક શ્રી આચાર્ય કહે છે :—

खातेऽभ्यासजलाशयाजनि शीला प्रारब्धनिर्बाहिणा
भूयोभेदि रसातलावधि ततः कृच्छ्रात्सुतुच्छं किल ।
क्षारं वार्युदगात्तदप्युपहतं पूतिकृमिश्रेणिभिः
शुष्कं तच्च पिपासितोऽस्य सहसा कष्टं विधेश्चेष्टितम् ॥४४॥

જેમ કોઈ પુરુષ નિર્મળ જળની અભિલાષી ઊંડો કૂવો ખોદવા લાગ્યો, ખોદતાં ખોદતાં આગળ શિલા નીકળી, પણ પોતે આરંભેલો આરંભ સિદ્ધ કરવા તે આગળ ને આગળ ખોદવા લાગ્યો, મહા મહેનતે અને ઘણા લાંબા કાળે કંઈક થોડુંક માત્ર જળ મળ્યું. તે પણ ખારું, દુર્ગંધિતાયુક્ત, અને કૃમીયોથી ખદબદતું નીકળ્યું, વળી તે પણ તુરત જ સુખાઈ ગયો. કહો હવે તે પુરુષે ઉદ્યમ કરવામાં શું બાકી રાખ્યું હતું? પણ ઉદ્યની ચેષ્ટા જ દુઃખદાઈ છે. નિશ્ચયથી આ તૃષાતુર મનુષ્યની તૃષા કોઈ પણ કાળે પૂર્ણ થવાની નથી. કારણ ઉદ્યની ગતિ બળવાન છે.

કોણ જાણે કે—હું અનેક ઉપાય અને વિપુલ પ્રયાસ કરી અર્થ સિદ્ધિ કરું, પણ પુણ્યોદય વિના હરેક ઉપાય અને પ્રયાસ કરવા છતાં પણ કોઈની વાંછિત અર્થ સિદ્ધિ થઈ છે? નહિ જ.

ત્યારે કોઈ કહે કે—“હું ન્યાયવૃત્તિ પૂર્વક અર્થ ઉપાર્જન કરી સંપદાની વૃદ્ધિ કરું અને સુખ ભોગવું” તેને શ્રીગુરુ સમજાવે છે કે:—

शुद्धैधेनेर्विवद्धते सतामपि न संपदः ।
न हि स्वच्छाम्बुभिः पूर्णाः कदाचिदपि सिंधवः ॥४५॥

હે પ્રાણી ! ન્યાય પૂર્વક ઉપાર્જન કરેલા ધનથી ઉત્તમ પુરુષોની પણ સુખસંપદા વૃદ્ધિ પામતી નથી, જેમ નિર્મળ જળ વડે સમુદ્ર કોઈ કાળે પણ પૂર્ણતાને પામતો નથી.

અયોગ્ય આચરણ તો સર્વથા ત્યાજ્ય છે. પરંતુ યોગ્ય આચરણપૂર્વક ઉત્પન્ન કરેલા ધનાદિથી પણ વાસ્તવિક સુખસંપદાની વૃદ્ધિ થતી નથી, જેમ નિર્મળ જળ વડે પણ સમુદ્ર પૂર્ણ થતો નથી. તેથી હે ભવ્ય ! ન્યાયોપાર્જિત ધનાદિની તૃષ્ણા તજીને તું સર્વથા નિઃપરિગ્રહી થા.

કોઈ કહેશે કે—જે કંઈ સંપદાની વૃદ્ધિ થવાની હશે તે થશે, પરંતુ આ ગૃહસ્થાશ્રમપણું—ધર્મ, સુખ, જ્ઞાન અને સુગતિનું સાધન તો છે ? એવા પ્રાંતિગત આત્માને શ્રી સદ્ગુરુ સંબોધે છે કે:—

સ ધર્મો યત્ર નાધર્મસ્તત્સુખં યત્ર નાસુખમ્ ।

તજ્ઞાનં યત્ર નાજ્ઞાનં સા ગતિર્યત્ર નાગતિઃ ॥૪૬॥

ધર્મ તો એ જ છે કે—જ્યાં અધર્મનો લેશ નથી, સુખ તો એ જ છે કે—જ્યાં દુઃખનો અંશ નથી, જ્ઞાન તો એ જ કહી શકાય કે જેમાં અજ્ઞાનની કણિકા નથી અને વાસ્તવ્ય ગતિ તો એ જ છે કે—જ્યાંથી ફરી આગતિ (આવાગમન) નથી.

જ્યાં લેશમાત્ર પણ હિંસાદિ પાપ છે, ત્યાં ધર્મ નથી. જ્યાં ચિત્ર—વિચિત્ર સંકલેશ પરિણામ વર્તે છે ત્યાં સુખ ક્યાંથી ? જ્યાં સંદેહાદિરૂપ અજ્ઞાન વર્તે છે, ત્યાં જ્ઞાન નથી. અને જ્યાંથી વારે વારે આવવું—જવું થયા કરે તે ગતિ જ નથી.

“પ્રભુ ! તમે પ્રરૂપણ કર્યા એવાં અવિનાશી સુખાદિ તો કષ્ટ સાધ્ય જણાય છે, અને અમે માનેલાં ધનાદિ સુખોનું ઉપાર્જન તો સુખ સાધ્ય અમને લાગે છે. તો તે ધનાદિ ઉત્પન્ન કરવાની પ્રવૃત્તિ અમે કરીએ એમાં હાનિ શું ?” દયાળુ શ્રીગુરુ સંબોધન કરે છે કે:—

વાર્તાદિભિર્વિષયલોલવિચારશૂન્યઃ

ક્લિશ્નાસિ યન્મુહુરિહાર્થપરિગ્રહાર્થમ્ ।

તદ્દેષ્ટિતં યદિ સકૃત્પરલોક બુદ્ધ્યા

ન પ્રાપ્યતે નનુ પુનર્જનનાદિ દુઃખમ્ ॥૪૭॥

હે વિષયના લાલચું ! તું અવિચાર પૂર્વક અસિ, મસિ, કૃષિ અને વાણિજ્યાદિ ઉદ્યમ કરી આ લોકમાં ધન પ્રાપ્ત કરવા અર્થે વારંવાર કલેષ કર્યા કરે છે, તેવો જ પ્રયત્ન અગર તું એકવાર સમ્યક્ પ્રકારે પરલોકને અર્થે કરે તો આ જન્મ—મરણનું અનાદિ ભયંકર દુઃખ ફરી ફરી ન પામે. ભાઈ ! આ કથન ઉપર કરવાનું વિશ્વાસ લાવી તું ધનાદિ વિનાશિક સંપદા પ્રાપ્ત ભયંકર દુઃખ છોડી એક વાર વાસ્તવ્ય ધર્મ સાધન કરવાનું પ્રયત્ન કર !

પરલોકના ઉપાયમાં દેહતા ઉત્પન્ન કરવા શ્રી આચાર્ય મહારાજ પ્રથમ શિષ્યને બાહ્ય પદાર્થો પ્રત્યેનો રાગ-દ્વેષ છોડવાની શિક્ષા દે છે:—

સંકલ્પ્યેદમનિષ્ટમિષ્ટમિદમિત્યાજ્ઞાતયાથાત્મકો
બાહ્યે વસ્તુનિ કિં વૃથૈવ ગમયસ્યાસજ્ય કાલં મુહુઃ ।
અંતઃશાંતિમુપૈહિ યાવદદયપ્રાપ્તાન્તકપ્રસ્ફુરજ્
જ્વાલાભિષળજાઠરાનઠ્ઠમુખે ભસ્મીભવેન્નો ભવાન્ ॥૪૮॥

હે જીવ ! તું વસ્તુરૂપને યથાર્થ જાણતો નથી, બાહ્ય વસ્તુઓમાં આ મને ઈષ્ટ છે આ મને અનિષ્ટ છે, એવી વારંવાર મિથ્યા કલ્પના કરી તેની આસક્તિમાં ને આસક્તિમાં વ્યર્થ કાળ કેમ ગુમાવે છે ? ભાઈ ! દેદીપ્યમાન જ્વાળાયુક્ત ભયંકર નિર્દયી કાળના પ્રચંડ ઉદરાગ્નિમાં જ્યાં સુધી તું ભસ્મ થયો નથી, તે પહેલાં જ એ અનાદિ દુઃખના કારણરૂપ રાગ-દ્વેષને છોડી પરમ શાંત દશાને પ્રાપ્ત થા ? નહિ તો એ કાળ તો અનિવાર્ય જ છે.

જે મનુષ્ય વસ્તુસ્વરૂપને યથાર્થ નથી જાણતો, તે જ ધન, કુટુંબ અને રાજ્યાદિ બાહ્ય વસ્તુને ભલી જાણી તે ઉપર રાગ કરે છે. તથા દુઃખ દારિદ્ર અને રોગાદિને બુરા જાણી તે ઉપર દ્વેષ કરે છે. એમ સદોદીત પર વસ્તુને ઈષ્ટાનિષ્ટ કલ્પી તેમાં આસક્ત થઈ વૃથા કાળ ગુમાવે છે. અહો ભલ્યો ! પરમ દુઃખના હેતુભૂત અને સાક્ષાત્ દુઃખ સ્વરૂપ એવી એ પર વસ્તુ પ્રત્યેની ઈષ્ટાનિષ્ટ કલ્પના તમે છોડો ! બાહ્ય વસ્તુઓમાં માત્ર ઈષ્ટ અનિષ્ટપણાની ભાવના ભાવી નિરર્થક કાલ કેમ ગુમાવો છો ? ખરેખર એ ઈષ્ટ-અનિષ્ટ કલ્પના પણ માત્ર સ્વમતિ કલ્પિત અને મિથ્યા છે.

આશારૂપ વેગવતી નદી વહેવડાવતી વહેવડાવતી તને ભવરૂપ અપાર અને અથાહ સમુદ્રમાં લઈ જઈ પટકશે, તો તેમાંથી તરી બહાર નીકળવાનો તું પહેલેથી કંઈક ઉપાય કર !

આયાતોઽસ્યતિદૂરભંજ્ઞ પરવાનાશાસરિત્પેરિતઃ
કિન્નાબૈષિ નનુ ત્વમેવ નિતરામેનાં તરીતું ક્ષમઃ ।
સ્વાતંત્ર્યં વ્રજ યાસિ તીરમચ્ચિરાન્નાચેદ્ દુરન્તાન્તક—
ગ્રાહવ્યાપ્તગમ્भीરવક્રવિષમે મધ્યે ભવાબ્ધેર્મવો ॥૪૯॥

હે મિત્ર ! તું પર વસ્તુની અભિલાષી રૂપ અતિ વેગવાન નદીનો વહેરાવ્યો અનાદિ કાળથી અનેક જન્મ ધરતો ધરતો અતિ દૂરથી અહીં સુધી આવ્યો છે, એ શું તું નથી જાણતો ? એ આશારૂપ મહા નદી એટલી અથાહ, ગંભીર અને વેગવાન છે કે—તે અન્ય કોઈ પણ ઉપાયથી દુર્લભ્ય છે. માત્ર એક આત્મબોધવડે જ તું તેને તરી શકે એમ છે. તો હવે સ્વાધીનતાને ગ્રહણ કરી તું એ મહા ગંભીર આશારૂપ વિસ્તીર્ણ નદીના કિનારાને પ્રાપ્ત થઈ જા, શીઘ્ર પ્રાપ્ત થઈ જા. નહિ તો એ આશારૂપ નદીનો વેગ એટલો બધો છે કે તે તને બેહોશ કરી ભયંકર અને અસહ્ય ભવસમુદ્રની મધ્યમાં ખેંચી જશે. કેવો છે એ ભવ સમુદ્ર ? જેમાં કાળરૂપ ભયંકર ગ્રાહ (મચ્છ) પોતાનું વિસ્તીર્ણ મુખ ફાડી ત્રણે લોક ગ્રાસ કરી જાય, એવી રીતે બેઠો છે, છતાં આજ સુધીમાં તું અનાયાસે બચવા પામ્યો છે. તો હવે શીઘ્ર ચેત ! ચેત ! એ ભોગતૃષ્ણારૂપ વિષમ અને દુર્લભ્ય આશારૂપ નદીના કિનારાને જલ્દી પાર પામી જા.

વિષય વાંચ્છથી વ્યાકુલ થયેલો એવો જીવ માત્ર અયોગ્યને જ ભોગવીને રહ્યો છે. એ પરમ સત્ય શ્રી ગુરુ દઢ કરે છે :—

આસ્વાદ્યાઘ યદુજ્જિતં વિષયિભિર્વ્યાવૃત્તકૌતૂહલૈ

સ્તદ્ભૂયોપ્યવિકૃત્સયન્નભિલષસ્ય પ્રાપ્તપૂર્વં યથા ।

જન્તો કિં તવ શાન્તિરસ્તિ ન ભવાન્યાવદ્દુરાશામિમા—

મંહ સંહતિવીરવૈરિપૃત્તનાશ્રીવૈજયન્તીં હરેત્ ॥૫૦॥

આ સંસારમાં વિષયાંધ જીવોને કૌતૂહલ પૂર્વક ભોગવી ભોગવીને છોડેલો પદાર્થોને મોહ મૂઢ જીવ ફરી ફરી ઈચ્છે છે. તું એ પર વસ્તુરૂપ ભોગાદિમાં એટલો તીવ્ર રાગી થયો છે કે—તેને તું વારંવાર આશ્ચર્યયુક્ત અને મહત્વપૂર્ણ દૃષ્ટિએ જોઈ રહ્યો છે, કે જાણે આ ક્ષણ પહેલાં એ ભોગાદિ પદાર્થો પૂર્વે મેં ક્યારેય દીઠા નથી. પણ ભાઈ ! એ ભોગાદિ પદાર્થો તેં પૂર્વે અનંતવાર ભોગવ્યાં છે અરે તેં એ જ નહિ પણ અનંત જીવોએ અનંત વાર તારા જ વર્તમાન અભિલાષિત ભોગાદિક પદાર્થો ભોગવ્યા છે, અને છોડ્યા છે. પણ ભાઈ ! તેની તેને કાંઈ પણ સુધ રહી નથી, તેથી જ એ તારી તથા બીજા અનંત જીવોની અનંતવાર છોડેલી વિચિત્ર (એંઠ) ને તું વારંવાર ફરી ફરી

આદર યુક્ત ભાવે અને આશ્ચર્યયુક્તપણે ગ્રહણ કર્યા કરે છે. એ વિષયાદિથી આજ સુધીમાં તેને કે બીજા કોઈ ને કોઈ ક્ષેત્રે જરાય વાસ્તવિક શાંતિ થઈ છે ? કે દીઠી છે ? ના. ભાઈ ! ત્રણે લોક ઉપર જેણે અપૂર્વ વિજય પ્રાપ્ત કર્યો છે, એવી મહા નીચ આશા અપરાધણરૂપ પ્રબળ વૈરીની સેનાનું તું જ્યાં સુધી સમ્યક્પ્રકારે નહિ હણે ત્યાં સુધી તને જરાય શાંતિ થવાની નથી. શાંતિનું મૂળ આશાનો પરિત્યાગ જ છે. ભાઈ ! તારી અને અન્ય અનેકની ઉચ્છીષ્ટને હેતે હેતે સેવતાં તને ઘૃણા પણ આવતી નથી ! એ જગતની અને તારી પણ અનંતવારની એંઠ તેને સેવવી તને ઉચિત નથી.

આશારૂપ પિશાચના પાસમાં સપડાએલો એવો તું શું શું કરી રહ્યો છે ?

મહ્ત્વાભાવિભવાંશ્ચ ભોગીવિષમાન્ ભોગાન્ બુભુક્ષુર્મૃશં

મૃત્વાપિ સમસ્તભીતિકરુણઃ સર્વજિઘાંસુર્મુધા ।

યદ્યત્સાધુવિગર્હિતં હતમતિ તસ્યૈવ ધિક્કામુકઃ

કામક્રોધમહાગ્રહાહિતમનાઃ કિં કિં ન કુર્યાઞ્જનઃ ॥૫૧॥

કાળાનાગ જેવા, પ્રાણનાશ કરવાવાળા એવા એ ભોગની તીવ્ર અભિલાષાથી ભૂત, ભાવિ અને વર્તમાન ભવોને નષ્ટ કરી તું અખંડિત મૃત્યુથી અનંતવાર મર્યો અને આત્માના સર્વસ્વાધીન સુખનો નાશ કર્યો મને તો લાગે છે કે—તું અવિવેકી, પરલોક ભયથી રહિત, નિર્દય અને કઠોર પરિણામી છે. કારણ મહાપુરુષોથી નિંદિત વસ્તુનો જ તું અભિલાષી થયો છે. ધિક્કાર છે એ કામી પુરુષોને કે—જેનું અંતઃકરણ નિરન્તર કામ, ક્રોધરૂપ મહાગ્રહ (ડાકુ—પિશાચ) ને વશ રહ્યા કરે છે ! એવો પ્રાણી આ જગતમાં શું શું નથી કરતો ? સર્વ કુકર્મ કરે છે.

તીક્ષ્ણ વિષથી ભરેલા એવા ભોગોની તીવ્ર અભિલાષાથી તેં કેવળ દુર્ગતિનો જ બંધ કર્યો, પણ પરલોકનો ભય જરાય ન ધર્યો. અન્ય જીવોની કિંચિત્ પણ દયા ન કરતાં માત્ર ભોગની અભિલાષામાં તણાઈ નિરર્થક સર્વ સુખનો ઘાત કર્યો, ધિક્કાર છે તારી આવી ભ્રષ્ટ બુદ્ધિને કે જગતની જે વસ્તુઓ સાધુ પુરુષોએ અભોગ્ય અને નિંદનીય પ્રરૂપી તેનો જ તું દુરાગ્રહતા પૂર્વક અભિલાષી થઈ રહ્યો છે ! કામ ક્રોધરૂપ ભયંકર ગ્રાહના વશીભૂત થઈ તેં શા શા અનર્થ નથી કર્યા ? જીવહિંસા, અસત્ય, ચોરી, કુશીલ, અતિ

આરંભ અને ધનાદિથી તીવ્ર તૃષ્ણા આદિ અનેક અકાર્યો કર્યા. અનર્થનું મૂળ અને સર્વ દુઃખના હેતુરૂપ માત્ર એ વિષયાભિલાષા જ છે. તેને હવે તો તું છોડ !!

જગત અને જગતની સર્વ વસ્તુઓને ક્ષણભંગુર જે દેખતો નથી તેને જ એ ભોગાદિમાં વાંચ્છા રહ્યા કરે છે.

શ્લો યસ્યાઽજનિ યઃ સ એવ દિવસો હ્યસ્તસ્ય સંપદ્યતે
સ્થૈર્ય્યં નામ ન કસ્યચિઙ્ગદિદં કાલાનિલોન્મૂલિતમ્ ।
ભ્રાતર્ભ્રાન્તિમપાસ્ય પસ્યસિતરાં પ્રત્યક્ષમક્ષ્ણોર્ન કિં
યેનાત્રૈવા મુહુર્મુહુર્બહુતરં બદ્ધસ્પૃહો ભ્રામ્યસિ ॥૫૨॥

હે ભાઈ ! તારી નજર સામે તું શું નથી જોતો કે આ જગત કાળરૂપ પ્રચંડ પવનથી નિર્મૂળ થઈ રહ્યું છે ? ભ્રાંતિને છોડ ! જગતમાં કોઈની નામ માત્રની પણ સ્થિરતા નથી. જે દિવસની મંગળમય પ્રભાત જણાય છે, તે જ દિવસ અસ્તપણાને પ્રાપ્ત થાય છે. ભાઈ ! આ જગતનો સ્વભાવ જ ક્ષણભંગુર છે. પહાડ જેવા વિસ્તીર્ણ જણાતાં રૂપોનો ઘડી પછી અવશેષ (ચિહ્ન) પણ જણાતો નથી. કોણ જાણે શા કારણથી તું એ ઈન્દ્રજાળવત્ જગતના ઈષ્ટ પદાર્થોમાં આશા બાંધી ભમ્યા કરે છે !

આ આખું જગત કાળરૂપ પ્રચંડ પવનથી ચંચળતાને પામી રહ્યું છે, એ સત્ય વાતને બાલ વૃદ્ધ આદિ સર્વ જાણે છે. પણ કોણ જાણે તને એ કેમ દેખાતું નથી ! એ અસાર અને અનિત્ય સંસાર વિષે આસક્ત થઈ આશા ધારી ધારીને તું કેમ ભટક્યા કરે છે ? ઘડીભર ભ્રાંતિને છોડી વસ્તુના યથાર્થ સ્વરૂપને કેમ જોઈ શકતો નથી ? ભાઈ ! નશ્વર વસ્તુની વળી શી વાંચ્છા ! એ જગતના સ્વરૂપની ક્ષણભંગુરતા નહિ સમજવાથી જ આ ચતુર્ગતિરૂપ સંસારમાં અનેક પ્રકારનાં દુઃખ તેં ભોગવ્યાં છે.

સંસારે નરકાદિષુ સ્મૃતિપથેપ્યુદ્દેગકારીણ્યલં
દુઃખાનિ પ્રતિસેવિતાનિ ભવતા તાન્યેવમેવાસતામ્ ।
તત્તાવત્સ્મરસિ સ્મરસ્મિતશિતાપાઙ્ગરનઙ્ગાયુધૈ
વામાનાં હિમદગ્ધમુગ્ધતરુવત્ યત્પ્રાપ્તવાન્નિર્ધનઃ ॥૫૩॥

હે જીવ ! નરકાદિ કુચોનીયોમાં તેં જે દુઃખ સહ્યાં તેના અનુભવની વાત તો દૂર રહી, પરંતુ એ દુઃખોનું સ્મરણ માત્ર પણ મહા વ્યાકુળતા ઉપજાવે છે. આ માનવ ભવમાં નિર્ધન છતાં પણ તું નાના પ્રકારના ભોગનું અભિલાષી થયો થકો કામથી પૂર્ણ જે સ્ત્રી તેના મંદ મંદ હાસ્ય, તીક્ષ્ણ કટાક્ષ, અને કામના તીવ્ર બાણથી વીંધાયો છતો બરફથી બળી ગયેલા વૃક્ષ જેવી દશાને પ્રાપ્ત થયો છે, એ જ મહા દુઃખને તો તું વિચાર !

હે જીવ ! અવિવેકપણાને લઈને આ જગતની ક્ષણભંગુર માયાથી અનુરાગ કરી વારંવાર સંસાર વિષે નરક નિગોદાદિ અનેક દુઃખોનો તું ભોક્તા થયો છે. એ પ્રચંડ અને ભયંકર દુઃખોના અનુભવની વાત તો દૂર રહી, પણ તેનું ચિંતવન માત્ર અત્યંત કલેશ ઉપજાવે છે, અતિ અતિ દુર્લભ એવો આ નર ભવ તેમાં પણ તૃષ્ણાવશે જીવ લેશ પાંચ સુખ પામ્યો નથી. કામના તીક્ષ્ણ બાણોથી વીંધાઈ મદોન્મત્ત સ્ત્રીઓના કટાક્ષરૂપ બાણોથી હણાઈ હણાઈને જાણે હિમથી બળેલા વૃક્ષ જેવી દશાને પ્રાપ્ત થઈ રહ્યો છે. હવે વિચાર કર ! જગતની સઘળી વાંચ્છાથી નિવૃત્ત થા ! એ જગતના રમ્ય પદાર્થોની વાંચ્છા કેવળ મૃગતૃષ્ણાવત્ છે. રણની સૂકી રેતીને જોઈ તેને જળ જાણી તૃષ્ણાતુર મૃગ તે લેવા ભણી દોડે છે, પણ ત્યાં જઈ જળ નહિ દેખવાથી અતિ ખેદખિન્ન થાય છે, તેમ વિષય-કષાયથી પીડિત થઈ તૃષ્ણાવશે કનકકામિની આદિ પર વસ્તુઓમાં આસક્ત થઈ તેમાં સુખ પ્રાપ્તિની મિથ્યા કલ્પના કરી તું અનાદિનો તેનો અભિલાષી થઈ રહ્યો છે, પ્રયત્ન પણ એજ અર્થે યથાશક્તિ આજ સુધી કર્યા કરેલ છે, છતાં તારી એ અભિલાષીની પૂર્ણતા હજુ સુધી થઈ હોય એમ જણાતું નથી; અને કોઈ કાળે વિપુલ પ્રયત્ન કર્યે થાય. એમ પણ સંભવિત નથી. તેથી જ તારી એ પર વસ્તુ ભણીની વાંચ્છા વ્યર્થ છે, વિભ્રમ છે. એ પર પદાર્થ કે જેને તું અનાદિ કાળથી આસક્ત થઈ ઈચ્છી રહ્યો છે, તે સ્વયં દુઃખના કારણ છે. એમ તું સમજ. કોઈને કોઈ ઈચ્છિત પદાર્થ ન મળે તો પણ તે મનવાંચ્છિત ન હોય તો, મળ્યા પછી સ્થિર ન રહે તો, એમ જીવ નિરંતર તૃષ્ણાનો બળ્યો ખેદખિન્ન રહ્યા કરે છે. એ પાંચે ઈન્દ્રિયોના વિષયો જીવને દુઃખના જ હેતુ છે. એક એક ઈન્દ્રિય વિષયમાં આસક્ત થઈ તેનું ફરીફરી સેવન કરવા છતાં પણ જીવ તૃપ્ત થયો નથી,

૪૪]

[આત્માનુશાસન

ઉલટો કલેષ અને નાશનો જ પ્રાપ્ત થયો છે. સ્પર્શન ઈન્દ્રિયાનુરાગે મુગ્ધ બની કાગળની હાથિણીને સાક્ષાત્ ખરી હાથિણી માની તેની નિકટ આવતાં ખાડામાં પડી બંધનરૂપ મહાદુઃખને પામ્યો. રસના ઈન્દ્રિયાનુરાગે બળ્યો, ધીવરની જાળમાં સપડાઈ પ્રાણ નાશને પામ્યો. દ્રાણ ઈન્દ્રિયાનુરાગ વિષય વેશે કમળના વાસમાં મુગ્ધ બની ભ્રમર તેમાં જઈ બેઠો—પણ તૃપ્તિને ન પામ્યો. સૂર્યાસ્ત વેળા કમળ મુંદિત (બંધ થઈ જતાં ગુંગળાઈ અકળાઈ મરણ પામ્યો, નેત્ર ઈન્દ્રિયના વિષયમાં આસક્ત થઈ પતંગ દીપકની શિખાને મનોહ જાણી તેમાં ઝંપાપાત કરી મરણને પ્રાપ્ત થયું. કર્ણેન્દ્રિય વિષયની ચાહથી મુગ્ધ બની હરિણ મધુર ગીતનું અનુરાગી થઈ બેહોશ બની શિકારીના બાણથી વીંધાઈ પ્રાણ નાશને પામ્યું—એમ એક એક ઈન્દ્રિય વિષયની આસક્તિમાં અન્ય જીવોની આ દશા થઈ તો જે જીવો પાંચે ઈન્દ્રિયોના વિષયમાં બાવરા બની તેને સેવી રહ્યા છે, તેમની શું સ્થિતિ થશે? મનો તો લાગે છે કે—ઉપર કહેલા એક એક ઈન્દ્રિય વિષયના અનુરાગી જીવો માત્ર વર્તમાન ભવમાં પ્રાણ નાશને પામ્યા; પણ આ પાંચે ઈન્દ્રિય વિષયના બળ્યા જીવો તો ભવો ભવમાં ખચિત ઘોર દુઃખને પામશે. ભાઈ! તું હવે તો વિષયોની અભિલાષા છોડી, સુખના કારણરૂપ એવા માત્ર વીતરાગ ભાવને અંગીકાર કર, અને એ મહાદુઃખના હેતુભૂત પરવસ્તુની અભિલાષા છોડ! હજુ પણ સમજીને છોડ!

સંસારમાં અનાદિ કાળથી પરિભ્રમણ કરતાં નીચે કહ્યાં એવા કુચારિત્રો પોતાનામાં પ્રત્યક્ષ જોવા છતાં પણ તું વૈરાગ્યને કેમ ન પામ્યો?

(શાર્દૂલવિક્રીડિત)

ઉત્પન્નોસ્યતિદોષધાતુમલવદ્દેહોસિ કોપાદિવાન્
 સાધિવ્યાધિરસિ પ્રહીણચરિતોઽસ્યસ્યાત્મનોઃ વજ્ચકઃ ।
 મૃત્યુવ્યાપ્તમુખાન્તરોઽસિ જરસા ગ્રસ્તોસિ જન્મિન્ વૃથા
 કિં મત્તોઽસ્યસિ કિં હિતારિરહિતે કિં વાસિ બદ્ધસ્પૃહઃ ॥૫૪॥

હે જીવ! આ અપાર અને અથાહ સંસારમાં પરિભ્રમણ કરતાં કરતાં તેં અનેક યોનિનો ધારણ કરી, મહાદોષયુક્ત સપ્ત ધાતુમય મલથી બનેલું એવું તારું આ શરીર છે, કોઘાદિ કષાયજન્ય માનસિક અને શારીરિક

દુઃખોથી તું નિરંતર પીડિત છે. હીનાચર, અભક્ષ, ભક્ષણ અને દુરાચારમાં તું નિમગ્ન થઈ રહ્યો છે અને એમ કરી કરીને તું તારા આત્માને જ નિરંતર ઠગી રહ્યો છે. વળી જરાથી ગ્રસ્ત (ગ્રહાયેલો) છે. મૃત્યુના મુખ વચ્ચે પડ્યો છે. છતાં વ્યર્થ ઉન્મત્ત થઈ રહ્યો છે, એ જ પરમ આશ્ચર્ય છે ! તું આત્મકલ્યાણનો કટ્ટો શત્રુ છે ? અથવા શું અકલ્યાણને વાંચ્યું છે ?

સંસારનું મૂળ કારણ અજ્ઞાન છે, અને તે સંસારી જીવને અનાદિ કાળથી વર્તી રહ્યું છે તેથી જ આ વર્તમાન દેહમાં આત્મબુદ્ધિ કરી નવાં નવાં શરીર ધારણ કરી રહ્યો છે.

નરકના જીવોનું શરીર મહાદુઃખરૂપ અને અનેક રોગનું ધામ છે. દેવોનું શરીર રોગાદિ દુઃખ રહિત છે, પરંતુ તીવ્ર માનસિક દુઃખોથી તેઓ મહા દુઃખી છે. મનુષ્ય અને તિર્યચનું શરીર ત્રિદોષ (વાત, પિત્ત, કફ) અને જ્વરાદિ અસંખ્ય રોગનું નિવાસસ્થાન, સપ્ત ધાતુમય અશુચિરૂપ પ્રત્યક્ષ જણાય છે, તેમાં પણ મનુષ્ય શરીર તો પ્રાયે મહા દુરાચારી, જીવઘાતી, નિર્દય, પરિણામી, અસત્યવાદી, ચોર, પરદારાસેવી, બહુ આરંભી, બહુ પરિગ્રહી અને પરવિઘ્નસંતોષી છે. એવા દેહથી હે જીવ ! તું કેમ રતિ પામી રહ્યો છે ? ક્રોધાદિ કષાયોથી મહા અવિવેકી બની તું તારું તારા હાથે જ અશ્રેય કરી રહ્યો છે. ખરેખર તું આત્મઘાતી છે. પોતે પોતાને જ ઠગી અનેક જન્મ-મરણ કર્યાં, વળી ફરી ફરી એમ જ કરવાના ઉદ્ધમમાં પ્રવર્ત્યાં કર્યો-શું તને પરલોકનો જરાય ભય નથી ? પ્રત્યક્ષ જરાથી જર્જરિત થઈ મરણ સન્મુખ થઈ રહ્યો છે, છતાં આવી વ્યર્થ ઉન્મત્તતા કેમ ધારી રહ્યો છે ? ભાઈ ! અકલ્યાણમાં પ્રવર્તી તું તારો જ વૈરી ન થા. પરમ પુરુષનો મંગળમય આત્મહિતોપદેશ અંતરમાં ધારણ કરી સુખી થા. દેહથી અને બંધના કારણરૂપ એ રાગાદિથી સ્નેહ ત્યજ. જેમ બને તેમ ઉતાવળથી આત્મકલ્યાણ કરી લે ! અને એ જ કર્તવ્ય આ અનુપમ અવસરે તને ઉચિત છે. કારણ અતિ અલભ્ય માનવ દેહે આત્મહિતમાં પ્રમાદ કરવો તને ન ઘટે.

કેવળ આત્માને અહિતકારક એવા વિષય-કષાયમાં અનાદિ કાળથી પ્રવર્તવા છતાં આજ સુધી જરાય પણ વાંચિત અર્થની સિદ્ધિ થઈ નથી. પણ એ વિષયાદિનો અનુરાગી થઈ તું કલેષને જ પામ્યો છે.

(શાર્દૂલવિક્રીડિત)

उग्रग्रीष्मकठोरधर्मकिरणस्फूर्जद्गभस्तिप्रभैः

संतप्तः सकलेन्द्रियैरयमहो संवृद्धतृष्णो जनः ।

अप्राप्याभिमतं विवेकविमुखः पापप्रयासाकुल-

स्तोयोपान्तदुरन्तकर्दमगतक्षीणोक्षवत् क्लिश्य ते ॥૫૫॥

ઓહો ! વિવેક શૂન્ય મૂઠ આત્મા સર્વ ઈન્દ્રિય વિષયોથી તપ્તાયમાન થયો એટલો બધો તીવ્ર તૃષ્ણાતુર થયો છે કે—મનોવાંચ્છિત વસ્તુ નહિ મળતાં તે જ મેળવવાની કામનામાં અનેક પાપરૂપ ઉપાય કરી કરી અત્યંત વ્યાકુળ થઈ રહ્યો છે. જેમ જળ નજીકના કાદવ કીચડમાં ફસાયેલો વૃદ્ધ બળદ અતિ અતિ દુઃખને પામે છે, તેમ આ વિષય તૃષ્ણાતુર જીવની દશા થઈ રહી છે. એ ઈન્દ્રિયવિષયો ગ્રીષ્મઋતુના પ્રચંડ રશ્મિમાન સૂર્યના મધ્યાહ્ન સમયના કિરણો કરતાં પણ આત્માને અત્યંત આતાપજનક છે.

ગ્રીષ્મઋતુના મધ્યાહ્ન સમયના પ્રજ્વલિત સૂર્યનાં કિરણો અતિશય આતાપકારી અને અસહ્ય તૃષ્ણાજન્ય છે, તેમ પ્રજ્વલિત ઈન્દ્રિયવિષયોથી જેની તૃષ્ણા તીવ્રપણે વધી રહી છે એવો અવિવેકી મહા મોહમૂઠ પ્રાણી મનોવાંચ્છિત વસ્તુને નહિ પામતાં અત્યંત—અત્યંત વ્યાકુળ થયા કરે છે. જેમ વૃદ્ધ અને વળી દુર્બળ બળદ અતિ તૃષ્ણાતુર થયો જળ પ્રાપ્તિને અર્થે સરોવરાદિ જળાશય તીરે ગયો, તે હજુ જળ સુધી તો પહોંચ્યો નથી, તે પહેલાં ન નજીકના કીચડમાં ફસાઈ જઈ તીવ્ર કલેષને પામ્યો, તેમ વિષયને અર્થે ઉદમ કરવા છતાં પણ ઈચ્છિત વિષયો નહિ મળતાં જીવ માત્ર કલેષને જ સહે છે. ખરેખર એ વિષયોની તૃષ્ણા મહા કલેષકારિણી છે. એ તૃષ્ણાનો અગ્નિ માત્ર એક જ્ઞાનામૃત નિર્મળ શીતળ જળથી શાંત થાય છે. અથવા કોઈ તથારૂપ દશાસંપન્ન સત્પુરુષના ચરણકમળના આશ્રયની શાંત થાય છે.

કોઈ કહેશે કે—જેને ઈચ્છિત વિષયોની પ્રાપ્તિ નથી તે તો કલેષ અને દુઃખને સહે એ વાત પ્રમાણ, પરંતુ જેને એ પાંચે ઈન્દ્રિયના વિષયોની પૂર્ણતા વર્તે છે, એવા જે ઈન્દ્ર, ચક્રવર્તી આદિને આપે વર્ણવ્યા એવા કલેષાદિની શાંતતા હશે ને ? શ્રી ગુરુ કહે છે કે:—

(અનુષ્ટુપ)

લબ્ધેન્ધનોજ્વલત્યગ્નિઃ પ્રશામ્યતિ નિરન્ધનઃ ।

જ્વલત્યુભયથાપ્યુ રહો મોહાગ્નિરુત્કટઃ ॥૫૬॥

હે ભવ્ય ! ઈન્ધનના યોગથી અગ્નિ, પ્રજ્વલિત થાય છે, અને ઈન્ધન વિના આપો આપ બુઝાઈ જાય છે. પણ અનાદિ મોહાગ્નિ તો એટલો બધો પ્રબળ છે કે—તે પરિગ્રહાદિ ઈન્ધનની પ્રાપ્તિમાં તૃષ્ણારૂપ જ્વાળાથી અતિશય ભભૂકે છે, અને તેની અપ્રાપ્તિમાં પ્રાપ્ત કરવાની વ્યાકુળતાથી પ્રજ્વલે છે એમ અતિ પ્રબળ એવો એ મોહાગ્નિ બંને પ્રકારે જીવને બાળે છે. તેથી મોહાગ્નિ જેવો આ જગતમાં બીજો કોઈ ભયંકર અગ્નિ નથી^૧ અશાતાના ઉદયથી જ્યારે ઈચ્છિત પરિગ્રહ જીવને ના મળે ત્યારે તે મહાદુઃખી થાય છે, અને શાતાના ઉદયથી પુણ્યાનુસાર જે કાંઈ મળે તે ઓછું પડે એ બળતરાથી પણ મહા દુઃખી થાય છે. આમ તૃષ્ણારૂપ અગ્નિનો બળ્યો જીવ બંને સ્થિતિમાં નિરંતર દુઃખને જ અનુભવે છે. એ તૃષ્ણા ઉત્તરોત્તર પ્રજ્વલિત થતી સ્વઆત્માને જરાય પણ સંતોષરૂપ પરમ શાંતિ અનુભવતા દેતી નથી. ઈન્ધન તો એક જ પ્રકારે દાહક છે, પણ એ તૃષ્ણાનો અગ્નિ ઈચ્છિત પદાર્થની પ્રાપ્તિ અને અપ્રાપ્તિમાં એમ બંને પ્રકારે તીવ્ર દાહ પેદા કરે છે. વિવેકી જીવ શાંત ભાવરૂપ નિર્મળ જળથી ઉપશમાવે તો જ એ ઉપશમે છે. હવે આચાર્ય એ અનાદિ મોહને નિંદ્રાની ઉપમા આપે છે :-

(શાર્દૂલવિક્રીડિત)

કિં મર્માણ્યભિદન્નભોકસ્તરો દુષ્કર્મગર્મ્મુદ્ગણઃ

કિં દુઃખજ્વલનાવલી વિલાસિતૈર્નાલેઢી દેહશ્ચિરમ્ ।

કિં ગર્જ્ઞઘમતૂર્ય્યભૈરવરવાન્નાકર્ણયન્નિર્ણયન્

યેનાયં ન જહાતિ મોહવિહિતાં નિદ્રામભદ્રાં જનઃ ॥૫૭॥

શું આ જીવના મર્મ સ્થાને છેદી રહેલો એ પાપરૂપી મુદ્ગરનો માર

૧. શક્રચક્રધરાદિનાં, કેવલં પુણ્યશાલીનાં,
તૃષ્ણાબીજ રતિસ્તેષાં, સુખં વ્યાપ્તિ કુતસ્તનિ ? (પંચાધ્યાયી)

૪૮]

[આત્માનુશાસન

ભયંકર નથી ? ખરેખર ભયંકર છે, અથવા પંક્તિબદ્ધ દુઃખરૂપ અગ્નિની પ્રજ્વલિત ભયંકર જ્વાળાઓથી એનો દેહ નથી બળી રહ્યો ? શું ગર્જના કરી રહેલા યમરાજના વાજિંત્રોના ભયંકારી નાદ એ નથી સાંભળતો ? સાંભળે છે. છતાં કોણ જાણે શા કારણથી મૂર્ખ જીવ એ મહા અકલ્યાણરૂપ મોહજન્ય નિદ્રાને છોડી શકતો નથી.

કોઈ અતિ નિદ્રાવશ મનુષ્યને તેના મર્મસ્થાન ઉપર મુદ્ગરની ચોટ મારે, અથવા અગ્નિના આતાપથી દેહને જરા ઉષ્ણતા લાગે, અથવા ક્યાંય વાજિંત્રોના અવાજ સાંભળે તો તે તુરત જાગ્રત થઈ જાય છે. પરંતુ અવિવેકી જીવને તો પાપ કર્મ ફળના ઉપરા-ઉપરી ઉદયરૂપ મુદ્ગર માર મર્મસ્થાન ઉપર પડ્યા કરે છે, મહા દુઃખરૂપ ત્રિવિધ તાપથી તેનો દેહ નિરંતર બળી રહ્યો છે, અને વળી આજ આ મર્યો, કાલ આ મર્યો, ફલાણો આમ મર્યો અને ફલાણો તેમ મર્યો એવા યમરાજના વાજિંત્રો ભયંકર શબ્દો વારંવાર સાંભળે છે, છતાં એ મહા અકલ્યાણકારક અનાદિ મોહનિદ્રાને જરાય વેગળી કરી શકતો નથી, એ પરમ આશ્ચર્ય છે !

ગ્રંથકાર કહે છે કે—એ મોહજન્ય નિદ્રાવશે જીવ આ ત્રિવિધ દુઃખમય અસાર સંસારમાં પણ પ્રીતિ કરી રહ્યો છે :—

તાદાત્મ્યં તનુભિઃ સદાનુભવનં પાકસ્ય દુષ્કર્મણો
વ્યાપારઃ સમયં પ્રતિ પ્રકૃતિભિર્ગાઢં સ્વયં બન્ધનમ્ ।
નિદ્રાવિશ્રમણં મૃતેઃ પ્રતિભયં શશ્વન્મૃતિશ્ચ ધ્રુવં
જન્મિન્ જન્મનિ તે તથાપિ રમસે તત્રેવ ચિત્રં મહત્ ॥૫૮॥

હે જન્મ-મરણને ધારણ કરવાવાળા જીવ ! નિશ્ચયથી આ સંસારમાં દુઃખ છે તોપણ તું ફરી ફરી તેમાં જ અનુરાગ કર્યા કરે છે, એ એક પરમ આશ્ચર્ય છે ! પ્રથમ તો મહા કલેશ અને પરમ દુઃખનું કારણ અરે ! પ્રત્યક્ષ દુઃખની જ મૂર્તિરૂપ એવું જે શરીર, તેની સાથે તારો ગાઢ સંબંધ બની રહ્યો છે. એ શરીરના અનુરાગથી જ તું એહ દેહ છૂટતાં બીજાં દેહમાં જઈ ભરાય છે. ત્યાં પણ તેના આશ્રયે પાપ કર્મનું ફળ જે દુઃખ તેને નિરંતર અનુભવે છે. સમયે સમયે તેવું જ કે તેથી અધિક દુઃખ પ્રાપ્ત થાય, એવી કર્મ પ્રકૃતિઓથી તું તારા અજ્ઞાનજન્ય મોહ પરિણામે બંધાયા કરે છે અને

એ જ તારો નિરંતર વ્યાપાર છે. મોહનિદ્રામાં વિશ્રામ માને છે, કાળથી ડરે છે, છતાં નિશ્ચયથી પાછો મરે છે.

આ એક સાવત્રિક નિયમ છે કે—દુઃખનું જે સ્થાન હોય ત્યાં કોઈ રમતું નથી, પણ ત્યાંથી સૌ દૂર ભાગે છે. પરંતુ ભયંકર અને મહા આપત્તિના સ્થાનરૂપ સંસારસાગરમાં તારો અનાદિનો નિવાસ છતાં તેમાં જ તું રમી રહ્યો છે, એ પરમ આશ્ચર્ય છે. પ્રથમ તો શરીર ધારણ કરવું એ જ પ્રત્યક્ષ દુઃખ છે. મોક્ષના નિમિત્ત કારણરૂપ એવું સર્વથી ઉત્કૃષ્ટ મનુષ્ય શરીર તે પણ પિતાના વીર્ય અને માતાના રુધીરથી ઉત્પન્ન થયું છે. મહા અશુચિરૂપ ગર્ભશયમાં અધોમુખ રહી અતિ ઉષ્ણતાને તે સહન કરે છે. નાના પ્રકારનાં અકથ્ય દુઃખો ત્યાં સહન કરે છે. ગર્ભશય કરતા વળી જન્મ સમયનાં દુઃખ કાંઈ ઓછાં ભયંકર નથી. અતિ બેશુદ્ધ અને અજ્ઞાનરૂપ બાલ્યાવસ્થામાં પણ જીવ સમયે સમયે એ શરીરના સંગ દુઃખના વેદન વિના બીજું શું અનુભવે છે? યૌવન અવસ્થા પ્રાપ્ત થતાં જ કામ, ક્રોધ, માન, માયા, લોભ, મત્સર આદિ પોતાના જ કષાયજન્ય પરિણામોની વ્યાકુળતાને અનુભવ્યા કરે છે. અને આ વ્યાકુળતાનું દુઃખ કાંઈ ઓછું નથી કે જેનું કોઈ પ્રકારે સમાધાન થાય. વળી વૃદ્ધાવસ્થામાં તો અતિ શિથિલતાના યોગે કષાયજન્ય વ્યાકુળતાનો કોઈ સુમાર જ નથી. જે દેહ ઉપર સર્વથી અધિક પ્રેમ છે, જેને અતિ સ્નેહપૂર્વક નિરંતર પોષ્યો છે, એવા અનન્ય પ્રેમ ભાજનરૂપ દેહને છોડતી વેળાના દુઃખનું શું વર્ણન કરવું? આમ આખી મનુષ્ય જિંદગી દેહના રાગે દુઃખપૂર્ણપણે પૂરી થાય છે. કોઈ શુભ કર્મના ઉદયથી દૈવ શરીર પ્રાપ્ત થાય તો તે પણ અત્યંત માનસિક દુઃખોથી પૂર્ણ હોય છે. પોતાની ન્યૂનતા અને બીજા દેવોની ઉત્કૃષ્ટતાનો ભેદ તેના અંતરને નિરંતર બાળ્યા કરે છે. બીજા દેવોને વા પોતાની દેવાંગનાને મરતી જોઈને તે કાળના દુઃખથી વગર મોતે પણ દુઃખી રહ્યા કરે છે. તો પછી જ્યારે પોતાના જ શરીર ઉપર પ્રત્યક્ષ કાળ આવે તે વેળાના દુઃખનું તો કહેવું જ શું? પોતાનું મોત છ મહિના અગાઉ તે અવધિજ્ઞાનોપયોગે ભાળે છે, અને તે ભયે ઝુરી ઝુરીને પણ અંતે મરે છે. તિર્યચગતિનાં દુઃખો તો પ્રત્યક્ષ દેખાય છે. વળી નરકગતિએ તો દુઃખની જ પરાકાષ્ટા છે. છેદન, ભેદન, તાડન, મારણ અને આતાપનાદિ શારીરિક દુઃખ અને કષાયજન્ય માનસિક દુઃખ સમયે સમયે

તે નિરંતર અનુભવે છે. અતિ શીતળતા, અતિ ઉષ્ણતા, અતિ દુર્ગંધતા અને સર્વ રોગોનું દુઃખ તેને નિરંતર સહન કરવું પડે છે. અસુરકુમાર દેવોથી તથા પોતાના કષાયથી પરસ્પર તે નારકી જીવો ઉદેરી ઉદેરી લડી લડી દુઃખી થયા કરે છે. વધારે શું કહેવું? શરીર ધારણ એ જ પ્રત્યક્ષ દુઃખ છે અને એના રાગે જ ઉપરોક્ત ચાર ગતિરૂપ ભયંકર સંસારમાં જીવને રઝળવું પડે છે અરે! શરીર પ્રત્યેનો મોહ એ જ દુઃખનું મુખ્ય સ્થાન છે. કલેષનું નિરંતર સહવું, સમયે સમયે કર્મબુદ્ધિથી બંધાવું, અને તેનાં ઉદયે ભયથી વળી નાસભાગ કરવું, નિદ્રાથી વળી બેશુદ્ધ થવું, કાળથી નિરંતર ડરવું, અને અંતે અધૂરી ઈચ્છાએ પણ મરવું, એવા એવા અનંત દુઃખમાં પણ પાછું સુખ માનવું! અહો! એ જ પરમ આશ્ચર્ય અને ખેદનો વિષય છે. ભાઈ! એ દુઃખો અને દુઃખના કારણોથી ઉદાસ થઈ સુખનું મૂળ એવી જે સમ્યક્ ઉદાસીનતા તેને તું અંગીકાર કર!

વળી જે શરીરથી તું અનુરાગપૂર્વક એકતા માને છે તે કેવું છે?

अस्थिस्थूलतुलाकलापघटीतं नद्धं शिरास्नायुमि-

श्चरमाच्छादितमस्त्रसान्द्रपिशितैर्लिप्तं सुगुप्तं खलैः ।

कर्मारतिभिरायुरुच्चनिगलालग्नं शरीरालयं

कारागारमवेहि ते हतमते प्रीतिं वृथा मा कृथाः ॥૫૬॥

હે નિબુદ્ધિ જીવ! આ શરીરરૂપ ઘર ખરેખર તને બંદીગૃહ (કેદખાના) સમાન જ છે. તેમાં તું વૃથા પ્રીતિ ન કર! એ શરીરરૂપ બંદીગૃહ હાડરૂપી સ્થૂલ પાષાણથી ચણેલું છે, નસોરૂપી જાળથી વીંટાયેલું છે, ચારેબાજુ ચર્મથી આચ્છાદિત છે, રુધિર અને સજલ માંસથી લીંપાયેલું છે, દુષ્ટ કર્મરૂપી વૈરીએ તેને રચ્યું છે, અને આયુકર્મરૂપી ભારે બેડીથી તે બંધાયેલું છે.

જગતમાં જીવને બંદીગૃહ જેવું દુઃખદાતા બીજું કોઈ નથી. શરીર પણ તેના મુકાબલે બંદીગૃહ સમાન છે. બંદીગૃહ જેમ સ્થૂલ પાષાણાદિના સમૂહથી ઘડાએલું છે તેમ શરીર પણ હાડ આદિ સ્થૂલ પદાર્થોથી ઘડાએલું છે—બંદીગૃહ જેમ ભીંત અને કોટ આદિ બંધનથી વીંટાયેલું છે. તેમ શરીર પણ ચામડીરૂપ આચ્છાદનથી વીંટાયેલું છે—બંદીગૃહ જેમ બંધનથી વીંટાયેલું છે, તેમ શરીર પણ નસો અને સ્નાયુઓ આદિ જાળથી વીંટાયેલું છે. રુધિર અને માંસાદિ

ઘૃણાયુક્ત પદાર્થોથી વિપ્ત છે—બંદીગૃહ જેમ ચોર દુષ્ટ અને ભયંકર ગુન્હેગારોએ ઊભું કર્યું છે, તેમ આ શરીરરૂપ બંદીગૃહ પણ પૂર્વ કર્મરૂપ વૈરીઓએ ઊભું કર્યું છે—બંદીગૃહ જેમ બેડીથી યુક્ત છે, તેમ આ શરીર પણ આયુ કર્મરૂપી બેડીથી યુક્ત છે. જગતમાં ક્યો એવો દુર્બુદ્ધિ છે કે જે આવા બંદીગૃહમાં ક્ષણમાત્ર પણ પ્રીતિ કરે! તું મહા મૂર્ખ છે કે—આવા દુઃખકારક બંદીગૃહમાં પણ પ્રીતિ કરી રહ્યો છે. ભાઈ! આવા શરીરરૂપ બંદીગૃહની સાથે પ્રીતિ કરવી એ તને ઊચિત નથી.

હવે ઘર કુંટુબાદિ કે જેનાથી તને પ્રીતિ બની રહી છે તે કેવાં છે? તે ગ્રંથકાર કહે છે :—

શરણમશરણં વો બંધવો બંધમૂલં

ચિરપરિચિતદારા દ્વારમાપદ્ગૃહાણામ્ ।

વિપરિમૃશત પુત્રાઃ શત્રવઃ સર્વમેતત્

ત્યજત ભજત ધર્મ્મ નિર્મ્મલં શર્મકામાઃ ॥૬૦॥

હે ભાઈ! મૃત્યુ આદિ ભયંકર દુઃખોથી જ્યાં કોઈ તને બચાવવાવાળું નથી એવું જે ઘર તે તને શરણરૂપ નથી, બંધુવર્ગ એ જ ખરેખર બંધનું મૂળ છે, જેનાથી તારો અતિશય પ્યાર છે, એવી તારી સ્ત્રી સર્વવિપત્તિરૂપ ઘરનું દ્વાર છે, પુત્રો એ જ તારા શત્રુ છે, એમ સર્વ પરિવાર નિશ્ચયપણે દુઃખનું જ કારણ છે. એમ સમ્યક્પણે વિચારી એ સર્વ પ્રત્યેની મોહાશક્તિને છોડી કેવળ પરમ સુખના હેતુભૂત નિર્મળ ધર્મને તું આરાધ્ય! આરાધ્ય!

હે મિત્ર! આ શરણ અને કેવળ અસાર સંસારમાં શું સારભૂતપણું જાણી રહ્યો છે, જગતની જે જે વસ્તુઓમાં તું રાગ કરે છે, તે તે સર્વ ખરેખર દુઃખનું જ મૂળ છે, ઘર તો કેવળ શરણ રહિત જ છે, કે જ્યાં કોઈ આ જીવનો રક્ષક નથી, અનેક ઉપાધિનું મૂળ જે બંધુવર્ગ તે કેવળ બંધના જ કારણરૂપ છે, જેને તું ખાસ તારી પોતાની માની પ્રીતિ કરી રહ્યો છે એવી જે તારી સ્ત્રી એ જ તને સર્વ વિપત્તિઓનું દ્વાર છે, અને પુત્રાદિને તું અતિ પ્રિય માને છે, પણ એ જ તારા વૈરી છે. કેમ કે તે જન્મે ત્યારે તારી પ્રિય એવી સ્ત્રીનું યૌવન હરે છે, બાળપણમાં તને પ્રિય એવા તારા ભોગ્ય પદાર્થો (મિષ્ટ ભોજનાદિ) ને હરે છે, અને બળવાન યૌવન અવસ્થા

પામતાં તારા પ્રિય ધનને તે હરે છે, તેથી પુત્ર સમાન બીજો કોઈ વૈરી નથી તું જો ખચિત સુખનો જ અર્થો હોય તો એ સર્વ ઉપરની પ્રીતિને તજી કેવળ વીતરાગ પ્રણીત પવિત્ર ધર્મને શરણે જા અને તેને અનન્ય ભક્તિ ભાવે ભજ.

કોઈ કહેશે કે—ગૃહાદિ તો અમને ઉપકારી નથી, પણ ધન તો ઉપકારી છે ને ? તેને આચાર્ય કહે છે :—

તત્કૃત્યં કિમિહેન્ધનૈરિવ ધનૈરાશાગ્નિસંધુક્ષણૈઃ

સમ્બન્ધેન કિમંગ શશ્વદશુભૈઃ સમ્બન્ધિર્ભિર્બન્ધુભિઃ ।

કિં મોહાહિમહાબિલેન સદૃશા દેહેન ગેહેન વા

દેહિન્ યાહિ સુખાયતે સમમમું મા ગાઃ પ્રમાદં મુઘા ॥૬૧॥

હે પ્રાણી ! તું નિરર્થક પ્રમાદ દશાને પ્રાપ્ત ન થા ! અનન્ય સુખના હેતુભૂત સમભાવને પ્રાપ્ત થા ! તને એ ધનાદિથી શું પ્રયોજન છે ? એ ધનાદિ આશારૂપ અગ્નિને પ્રજ્વલ કરવામાં ઈન્ધનની ગરજ સારે છે. નિરંતર પાપકર્મ ઉત્પન્ન કરાવવાવાળાં આ સંબંધી જનોથી પણ તને શા માટે મમત્વ રહ્યા કરે છે ? મહા મોહરૂપ સર્પના બીલ સમાન તારો આ દેહ તેથી તને શું પ્રયોજન છે ? અથવા આ ઘર વિગેરેથી પણ તને કઈ ઈષ્ટ સિદ્ધિ છે ? નિરર્થક પ્રમાદી થઈ રાગાદિ મહા દુઃખરૂપ ભાવોને ન ધરતાં સુખના અર્થે કેવલ એક સમભાવને જ પ્રાપ્ત થા.

રાગ—દ્વેષાદિ કલુષિત ભાવો જીવને દુઃખ અને કલેશનું જ કારણ છે. સમભાવ એ જ સુખના વાસ્તવિક હેતુ છે, એ વાત શિષ્યને દઢ કરવા શ્રી ગુરુ કહે છે કે—હે મિત્ર ! એ તન, ધન, ભાઈ, પુત્ર, પરિવાર, ઘર અને સંબંધીજનો એ સર્વે જીવને દુઃખનાં જ કારણ છે. એમાં કોઈ પ્રકારે પણ સુખ નથી. અગર તને જો ખરેખર સુખી જ થવાની સાચી આકાંક્ષા હોય તો પ્રમાદી ન થા ! અને સમભાવને ભજ ! લાભ, અલાભ, જીવન, મરણ, વૈરી, બંધુ, રાજા, રંક, સંપદા, આપદા—એ સર્વ દ્વંદ્વ અવસ્થાઓને કર્મજનિત અને વિનાશિક સમજ. એ સર્વે તે તું નથી, તું એ સર્વથી કેવળ ભિન્ન શુદ્ધ જ્ઞાન—દર્શન સ્વરૂપ ચૈતન્ય છે, એમ માન.

સમભાવને વિશેષ દઢ કરવા લક્ષ્મીને ત્યાજ્ય બતાવે છે :—

આદાવેવ મહાબલૈરવિચલં પટ્ટેન બદ્ધા સ્વયં
 રક્ષાધ્યક્ષભુજાસિપજ્જરવૃતા સમાન્તરસંરક્ષિતા ।
 લક્ષ્મીર્દીપશિખોપમા ક્ષિતિમતાં હા પશ્યતાં નશ્યતિ
 પ્રાયઃ પાતિતચામરાનિલહતે વાન્યત્ર કાઽઽશા નૃણામ્ ॥૬૨॥

હાય ! એ રાજા મહારાજાઓની લક્ષ્મી પણ દીપકની શિખા સમાન ચંચળ છે. ચારે બાજુ ઢોળાતા ચામરના પવનથી જાણે જોતજોતામાં તે વિલય પામી જાય છે, તો પછી સામાન્ય મનુષ્યની લક્ષ્મીની સ્થિરતાનું તો કહેવું જ શું ! એ રાજ્યલક્ષ્મીને ચંચળ જાણીને બળવાન પુરુષોએ તને પટ્ટબંધનના બહાને મજબૂત બાંધી, અને રક્ષાના અધિકારી બળવાન ખડ્ગધારી યોદ્ધારૂપ વજ્ર પીંજરથી ઘણા-ઘણા પ્રકારે તેની રક્ષા કરી-છતાં પણ તે તો ન રહી-દેખતાં દેખતાં નષ્ટ થઈ. ચક્રવર્તી આદિ રાજા મહારાજાઓની લક્ષ્મી આમ ક્ષણભંગુર છે, તો પછી બીજા સામાન્ય મનુષ્યની પાસે તે કાયમ રહેવાની તો આશા જ શી ! હે ભાઈ ! એમ રાજ્ય લક્ષ્મીને વિનાશિક જાણી અવિનાશી વિભૂતિ પ્રાપ્ત કરવાનો હવે તો જરૂર કાંઈક ઉપાય કર ! સ્વામી કાર્તિકેય પણ કહે છે કે:—

સા સાસયા ણ લચ્છી ચક્કહરાણં પિ પૂણવંતાણમ્ ।

સા કિં બંધેય રહં ઇયરજાણં અપુણ્ણાણમ્ ॥

(કાર્તિકેયાનુપ્રેક્ષા, ગા ૧૦ ૧૦)

ચક્રવર્તી આદિ મહા પુણ્યાધિકારી પાસે એ લક્ષ્મી નિરંતર રહેતી નથી તો પછી હીનપુણ્ય મનુષ્યો પાસે ક્યાંથી સ્થિર રહેશે ? માટે પરમ દુઃખરૂપ અને કેવળ ચંચળ લક્ષ્મીની સ્થિરતા માટેનો તારો પ્રયત્ન હે ભાઈ ! વ્યર્થ છે.

જે શરીરને એ રાજ્યાદિ લક્ષ્મી વરી છે, તે શરીર પણ નશ્વર છે, એ શરીરમાં પણ કેવાં કેવાં ભયંકર દુઃખો તું ભોગવી રહ્યો છે, તે ગ્રંથકાર કહે છે :—

દીપ્તૌભયાગ્રવાતારી દારૂદરગકીટવત્ ।

જન્મમૃત્યુસમાશ્લિષ્ટે શરીરે વત સીદસિ ॥૬૩॥

જેની બંને બાજુ અગ્નિ સળગી રહ્યો છે, એવી એરંડની લાકડીની વચ્ચે ભરાયેલો કીડો જેમ અતિશય ખેદખિન્ન થાય છે, તેમ આ શરીરરૂપ એરંડની લાકડીમાં ફસાયેલો જીવ જન્મ-મરણાદિ દુઃખોથી નિરંતર ખેદખિન્ન થાય છે. એરંડની લાકડીમાં ફસાયેલો કીડો નાસીભાગીને ક્યાં જાય ? કારણ, બંને તરફ અગ્નિ સળગી રહ્યો છે. હે ભાઈ ! આ શરીરની પણ એ જ દશા જાણીને તેનાથી તું મમત્વ છોડ કે જેથી એરંડની લાકડીના કરતાં પણ અનંત દુઃખના હેતુભૂત એવું શરીર જ ધારણ કરવું પડે નહિ. શરીર ઉપરનો અનુરાગ જ નવાં શરીર ધારણનું કારણ છે, એમ જાણી પૂર્વ મહાપુરુષોએ એ શરીરથી સર્વથા સ્નેહ છોડ્યો.

શરીરના આશ્રયે રહેલી ઈન્દ્રિયોના વિષયોમાં આસક્ત થઈ તું અનેક પ્રકારના કલેશને સહે છે.

નેત્રાદીશ્વરચોદીતઃ સકલુષો રૂપાદિવિશ્વાય કિં
પ્રેષ્યઃ સીદસિ કુત્સિતવ્યતિકરૈરંહાંસ્યલં બૃહયન્ ।
નીત્વા તાની ભુજિષ્યતામકલુષો વિશ્વં વિસૃજ્યાત્મવા-
નાત્માનં ધિનુ સત્સુખી ધુતરજાઃ સદ્વૃત્તિભિર્નિર્વૃતઃ ॥૬૪॥

હે જીવ ! તું કર્મોદયથી પ્રાપ્ત નેત્રાદિ ઈન્દ્રિયોનો સ્વામી છતાં મનની પ્રેરણાથી અતિશય વ્યાકુળ બની રૂપાદિ વિષયોના અર્થે નિરર્થક ખેદખિન્ન કેમ થઈ રહ્યો છે ? શું તું એ ઈન્દ્રિયોનો કિંકર છે ? તું અનેક દુરાચરણોને વધારતો વધારતો એ ઈન્દ્રિયોના વિષયોને ભોગવતો પૂર્વે અનંત ભવોમાં દુઃખી થયો છે હવે તો કંઈક આકુળતા છોડી જ્ઞાનદષ્ટિ ધારણ કરી, એ સમસ્ત વિષયનો ત્યાગ કર ! ધ્યાનરૂપ નિર્મળ અમૃતથી આત્માને પુષ્ટ કર ! અને વાસ્તવિક સુખને પ્રાપ્ત થા ! મહા દુઃખ અને કેવળ કલેશરૂપ અનાદિ મોહરજને ધોઈ ઉત્તમ વૃત્તિ ધારણ કરી આનંદરૂપ થા ! આનંદરૂપ થા !

જીવ કર્મોદયવશે શરીર ધારણ કરે છે, અને શરીરના યોગથી ઈન્દ્રિયવશ વિષયોના અર્થે અતિશય વ્યાકુળ થાય છે. અનેક દુરાચાર કરી અત્યંત પાપ પરિણામને પોષે છે. પરિણામે તે વિષયોને ભોગવી ભોગવી નાના પ્રકારની કુયોનીઓમાં ભટકાય છે. એમ અનંતકાળથી ઈન્દ્રિયવશે વિષયાધીન થઈ અનંત અનંત દુઃખ સહન કરે છે. જ્ઞાનવંત આત્માઓ તો એ અનંત દુઃખના

હેતુભૂત મલિન ભાવોને તજી દઈ સ્વ-આત્માને માત્ર નિર્મળ ધ્યાનામૃતથી જ પુષ્ટ કરે છે; અને એ રીતે તેઓ પાપરજને ખંખેરી નિર્મમત્વ થઈ ઉત્તમ વૃત્તિ ધારણ કરી મહાસુખરૂપ નિવૃત્ત દશાને પામે છે. તું જો ડાહ્યો અને વિચક્ષણ, બુદ્ધિમાન હોય તો આ મહા દુઃખરૂપ સંસારથી નિવૃત્ત થા.

મુનિજનો ધર્મ રહિત હોય છે, અને ધન વિના તેમને સુખની પ્રાપ્તિ ક્યાંથી હોય? એવો પ્રશ્ન કરનારને શ્રી આચાર્ય કહે છે કે—જગત્વાસી જીવો નિર્ધન હોવા ધનવાન હોવા છતાં સર્વદુઃખી જ છે :—

અર્થિનો ધનમપ્રાપ્ય ધનીનોપ્યવિતૃષ્ણિતઃ ।

કષ્ટં સર્વેઽપિ સીદંતિ, પરમેકો મુનિઃ સુખી ॥૬૫॥

પરાયત્તાસુખાદ્દુઃખં, સ્વાયત્તં કેવલં વરમ્ ।

અન્યથા સુખિનામાનઃ કથમાસંસ્તપસ્વિનઃ ॥૬૬॥

નિર્ધન મનુષ્યોની પાસે ધન નથી અને જગતની સર્વ ઈષ્ટ વસ્તુઓની અભિલાષા અત્યંત છે, તેથી તેઓ નિરંતર દુઃખી છે; પણ જે ધનવાન છે તેઓ પણ અતૃપ્તિપણારૂપ તૃષ્ણા વડે પરમ દુઃખી છે. એટલે નિર્ધન હોવા ધનવાન હો, જગત્વાસી સર્વ જીવો તૃષ્ણાથી મહા દુઃખી છે. વાસ્તવિક વિચાર કરતાં પરમ સંતોષી મુનિજનો જ મહા સુખી છે એમ સ્પષ્ટ જણાશે. પરાધીનતા એ જ દુઃખ છે અને એવા પરાધીનતાજન્ય સુખ કરતાં સ્વાધીનતાજન્ય દુઃખ (તારી દષ્ટિએ) એ શ્રેષ્ઠ છે. એમ ન હોય તો તપસ્વી મુનિ સુખી છે એમ ક્યાંથી કહેવાય?

જગત્દષ્ટિ સર્વ જીવાત્માઓ દુઃખી જ છે. ઈન્દ્રિયજન્ય સર્વ ઈષ્ટ પદાર્થો ધન વિના પ્રાપ્ત થતા નથી. નિર્ધન મનુષ્યો ધન રહિત છે, અને અભિલાષા અત્યંત છે, તેથી સર્વ ભોગ્ય સામગ્રીથી રહિત હોવાથી તેઓ બિચારા પોતાને સ્વયં દુઃખી જ માને છે. પરંતુ જેઓ ધનવાન છે, તેમને તો જેમ જેમ ધનની વૃદ્ધિ થતી જાય છે, તેમ તેમ દુગુણી, યોગુણી, તૃષ્ણા પણ વધતી જ ચાલી જાય છે. ગમે તેટલા ઈચ્છિત ધનની પ્રાપ્તિ થાય તોપણ તેમનો તૃષ્ણારૂપ અગ્નિ શાંત થતો નથી, પરંતુ ઉલટો વધતો વધતો તે અગ્નિ તેના સાધકને નિરંતર જ બાળ્યા કરે છે એવી સ્થિતિમાં તૃપ્તિ અને વાસ્તવિક શાંતિ ક્યાંથી થાય? અને તૃપ્તિ વિના યથાર્થ સુખ પણ ક્યાંથી?

સર્વ જગત્વાસી સંસારી જીવોનું કલ્પેલું સુખ પણ માત્ર પરાધીન છે. એ પરાધીન સુખ કરતાં મહાપુરુષો કહે છે કે—સ્વાધીન દુઃખ ઘણું શ્રેષ્ઠ છે, એ ઈન્દ્રિયજન્ય આદિ સુખોમાં પ્રત્યક્ષ પરાધીનપણું હોવા છતાં તેમાં સુખની કલ્પના ઘડવી, એ જીવનો નર્યો ભ્રમ છે. આથી આ વાત સુનિશ્ચિત્ છે કે—જે જીવમાં પર પદાર્થની લેશ પણ આશા છે, તે ખરેખર દુઃખી જ છે. પરંતુ જેઓ આશા રહિત છે, તે જ વાસ્તવિક સુખી છે. સંસારી જીવો માત્ર આશાના દાસ અને ઈન્દ્રિય વિષયોના ગુલામ છે, તેથી જ તેઓ દુઃખી છે. પરંતુ મુનિજનો આશા માત્રના ત્યાગી અને ઈન્દ્રિય વિષયોથી રહિત છે, તેથી ખરેખર તેઓ જ માત્ર સુખી છે.

એવા એ મુનિજનોના અદ્ભૂત ગુણોની ગ્રંથકાર પ્રશંસા કરે છે :—

येदतस्वच्छंदं विहरणमकार्पण्यमशनं

सहाय्यैः संवासः श्रुतमुपशमैकश्रमफलम् ।

मनोमन्दस्यन्दं बहिरपिचिरायातिविमृशन्

न जानेकत्येयं परिणतिरुदारस्य तपसः ॥६७॥

विरतिरतुला शास्त्रे चिंता तथा करुणापरा

मतिरपि सदैकान्तध्वांतप्रपंचविभेदिनी ।

अनशनतपश्चर्या चान्ते यथोक्तविधानतो

भवति महतां नाल्पस्येदं फलं तपसोविधेः ॥६८॥

કેવળ સ્વાધીનરૂપ જેનો વ્યવહાર છે. દીનતા રહિત ભોજન છે, નિરંતર ગુરુજનોના સમાગમમાં જેનો નિવાસ છે, કષાયના અતિ મંદ વેગરૂપ શાંત ભાવમય જેનું અંતઃકરણ છે, આત્મવિચારમાં જે લીન છે, છતાં કોઈ કોઈ વેળા મંદ કષાય જન્ય બાહ્ય શુભાચાર રૂપ પ્રવૃત્તિ વિષે જેનો ઉપયોગ પ્રવર્તે છે. એવા એ મુનિજનોના મહિમાનું શું વર્ણન કરીયે ? કોણ જાણે એવા તે કયા ઉદાર તપના ફળરૂપ તેની આવી પરિણતિ વર્તતી હશે ? વળી અતુલ છે, વૈરાગ્ય અને શાસ્ત્ર-ચિંતવન જેનું સર્વોત્કૃષ્ટ છે, સર્વ જીવો ઉપર દયા પરિણામ જેના, એકાંતવાદરૂપ મહા હઠીલા અંધકારના વિસ્તારને દૂર કરવામાં પ્રકાશમાન સૂર્યના કિરણ સમાન તીક્ષ્ણ છે બુદ્ધિ જેની, અને

શાસ્ત્રોક્ત વિધિસહ અનશનધારી નિર્મમત્વ ભાવે સમાધિમરણરૂપ પરમ લાભ પામે છે. જેઓ એવા એ સત્પુરુષોનાં મહત્ ભાગ્યનું શું વર્ણન કરવું ? મને તો લાગે છે કે આ બધું કોઈ પૂર્વના મહાન સમ્યક્ત્વનું જ ફળ છે.

સર્વ સંસારી જીવો ઈન્દ્રિયવશ પરાધીન છે, એમની પ્રત્યેક ગમનાદિક પ્રવૃત્તિ એ ઈન્દ્રિય વિષય કામનાને અર્થે જ પ્રવર્તે છે. પરંતુ મુનિજનોનો વિહાર નિર્વાચ્છક અને સ્વાધીન હોય છે. વર્ષા ઋતુ વિના ઘણો સમય એક જ સ્થાને તેઓ સ્થિરતા કરે નહિ. કારણ એક સ્થાને ઘણો સમય વાસ કરવાથી જીવની અનાદિ સંસાર પરિણતિ લોકના સ્નેહથી પ્રતિબંધપણાને પામી જાય, અથવા તે તે ક્ષેત્રાદિથી પણ પ્રતિબંધપણાને પામે. પદાર્થની સાથે જીવનો પ્રતિબંધ એ જ સુખ અને વૈરાગ્યનો કાળ છે. વૈરાગ્ય પરિણતિની વૃદ્ધિને અર્થે જેઓ વિહાર કરે છે, તેઓ એવી અજ્ઞાનરૂપ પ્રતિબંધતા આત્માને કેમ થવા દે ? સર્વ દ્રવ્ય, ક્ષેત્ર, કાળ અને ભાવથી છૂટવાના અભ્યાસી મહાપુરુષને એવી એક ઠામ સ્થિરતા કરવી એ પ્રતિકૂળ છે. કારણ એથી આત્મવૃત્તિ પ્રાયે ક્ષેત્રાકારપણાને પામી જાય છે અને ક્ષેત્રાકારવૃત્તિ સંયમને હાનિ પમાડે છે. જેથી તેઓ એક સ્થાનવાસ ઘણો વખત નહિ રાખતાં વિહારપણે પ્રવર્તે છે.

જગત્વાસી સંસારી જીવોનું ભોજન દીનતા સહિત છે, જ્યારે મુનિજનો કેવળ અદીન ભાવે ભોજનાદિ ગ્રહણ કરે છે. ધનાદિ રહિત જેઓ દરિદ્ર છે તેઓની દીનતા તો પ્રત્યક્ષ દેખાય છે, કારણ પોતાની પાસે તે ઈષ્ટ સામગ્રી નથી એટલે પારકાની પાસેથી લાવી લાવી ચલવે છે. અને તે પણ ઘણી કઠણતાથી જ મળે છે. એ વેળાના એમના હૃદયનો ચિત્તાર સમ્યગ્જ્ઞાનીને જરૂર વૈરાગ્ય પમાડે તેવો હોય છે, મગાય નહિ, માગ્યા વિના ચાલે નહિ, માગતાં પણ સામાના આપવાનો ભરોસો નહિ, માગતાં પગ પણ ઉપડે નહિ, છતાં વળી માગવું જ પડે એવી પોતાની પરિસ્થિતિ હોય, કહો કેટલી દીનતા ? પરંતુ જેઓ ધનવાન છે, તેઓ પણ નાના પ્રકારની ભોગ્ય સામગ્રીના નિરંતર અભિલાષી હોય છે. તેઓની ભોગ અભિલાષા બ્રહ્માંડ પ્રમાણ અને ભોગ અશક્તિ કિંચિત્ હોવાથી દુઃખ અને દીનતા જ અનુભવે છે. કદાચ કોઈ દેશ કાળના યોગથી તેમની ઈચ્છિત અભિલાષાઓ કવચિત્ પૂર્ણ થાય, પણ ઘણો ભાગ તો અપૂર્ણ જ રહે.

વાસ્તવ્યમાં તેમની ઈચ્છિત અભિલાષાઓની સંપૂર્ણતા કોઈ કાળે પણ થતી નથી. એ આશારૂપ અગ્નિના બળ્યા તેઓ પણ બિચારા દીન જ છે. પરંતુ લાભ—અલાભ રસ—નિરસ શાતા—અશાતા—એ સર્વ જેના અભિપ્રાયમાં સમાન છે, એવા એ મુનિજનો જ માત્ર દીનતા રહિત છે. તેમને મુનિજનોના સંગમાં નિરંતર વસવા જેવો બીજો કોઈ ઉત્કૃષ્ટ લાભ નથી. ગૃહસ્થોનો સંગ એ તેમના મન એક કુસંગ છે. તેમાં પણ સર્વથી મોટો કુસંગ તો સ્ત્રીના સંગતિ છે કે જેથી કામ ક્રોધાદિ દુઃખદ ભાવો જન્મ પામે છે, એ કામ ક્રોધાદિ ભાવોને નષ્ટ કરવાનો અનન્ય ઉપાય માત્ર એક મુનિજનોની ભક્તિપૂર્વક સંગતિ છે. જગતવાસી સંસારી જીવો સંસાર વૃદ્ધિના અભ્યાસમાં નિરંતર લાગી રહ્યા છે, ત્યારે એ મહાનુભાવ મહાપુરુષો શ્રુત-વિચાર અને આત્મ-વિચારમાં નિમગ્ન છે. જે વીતરાગપ્રણીત શાસ્ત્રાભ્યાસનું પરમ ફળ સ્વાત્મશાંતિરૂપ પરમ સુખ છે; પણ કોણ જાણે આ લોક એ જ શાસ્ત્રાભ્યાસથી મૂઢતા અને મદોન્મત્તતાને કેમ પામતા હશે? ખરેખર એનું પ્રધાન કારણ જીવનો સ્વચ્છંદ છે અને એ જ મોટો દોષ છે; અને તે સત્પુરુષના ચરણકમળની ભક્તિ સહિત સમ્યક્ વિનયોપાસના વિના મટવો મુશ્કેલ છે. મુનિજનોના અંતઃકરણનો વેગ અત્યંત મંદ થઈ ગયો છે, જ્યારે સંસારી જીવોનાં અંતઃકરણ મહા ચંચળ અને નિરંતર બાહ્ય વસ્તુઓમાં જ ભટક્યા કરે છે. મુનિજનો આત્મવિચારમાં અને કવચિત્ શુભ પ્રવૃત્તિમાં પ્રવર્તે છે. પરંતુ અશુભ પ્રવૃત્તિનો લેશ પણ સંપર્ક થવા દેતા નથી. જ્યારે ગૃહસ્થજનો નિરંતર અશુભ ક્રિયામાં પ્રવર્તી કવચિત્ કોઈક જ વેળા શુભ ક્રિયામાં આવે છે, તે પણ પ્રાયે અવંચક યોગથી તો નહિ જ; ત્યાં આત્મવિચારરૂપ શુદ્ધ ભાવનાનો સંભવ જ ક્યાંથી? અમને લાગે છે કે—મુનિજનોની આ દશા કોણ જાણે ક્યા ઉત્કૃષ્ટ તપનું ફળ હશે? સંસાર, ભોગ અને શરીરાદિ ઉપર તેમને અતુલ વૈરાગ્ય અને પરમ ઉદાસીનતા વર્તે છે. જ્યારે સંસારી જીવો રાગ—દ્વેષરૂપ તીવ્ર અગ્નિથી નિરંતર બળી રહ્યા છે. અવ્રતી સમ્યગ્દષ્ટિ જીવો અનંતાનુબંધી કષાયના અભાવથી જો કે મિથ્યાદષ્ટિ જેવા રાગી—દ્વેષી તીવ્રપણે હોતા નથી, પરંતુ અપ્રત્યાખ્યાનાવરણાદિ કષાયના ઉદયાનુસાર તેઓ પણ યથાકિંચિત્ રાગી—દ્વેષી છે. અણુવ્રતિ શ્રાવક અપ્રત્યાખ્યાનાવરણી કષાયના અભાવથી અવ્રત સમ્યગ્દષ્ટિઓથી જો કે

શ્રેષ્ઠ છે, તોપણ પ્રત્યાખ્યાનાવરણાદિ કષાયના ઉદયથી તેઓ અલ્પ રાગી છે અને જેટલો રાગ છે તેટલા તેઓ પણ દુઃખી છે. પણ મુનિજનોને તો પ્રત્યાખ્યાનાવરણી કષાયનો પણ અભાવ હોવાથી તેમનો વિષયાનુરાગ જો કે મટી ગયો હોય છે, અર્થાત્ અત્યંત મંદપણરૂપ અને તથા રૂપ પ્રવૃત્તિના અભાવરૂપ ઉપશમ્યો હોય છે, તોપણ સંજવલન કષાયના ઉદયથી કિંચિત્ ધર્માનુરાગ પ્રવર્તે છે. જેમ ઉપરની ભૂમિકાએ જીવ પ્રવેશ કરતો જાય છે, તેમ તેમ તે મહાપુરુષોને માત્ર વીતરાગભાવની વૃદ્ધિ વત્યા કરે છે. છઠ્ઠા ગુણસ્થાને વર્તતા મુનિજનોનો ધર્માનુરાગ પણ માત્ર વીતરાગભાવની વૃદ્ધિના કારણરૂપ હોય છે. ઉપર ઉપરની ભૂમિકાએ માત્ર આત્મચિંત્વનની વૃદ્ધિ અને વિશુદ્ધિતા અનુભવાતી જાય છે.

વળી પ્રાયે: મુનિજનોના જેવું શાસ્ત્રજ્ઞાન પણ બીજાને ન હોય કે જેનું ફળ માત્ર વીતરાગતા જ છે. અજ્ઞાની જગત્વાસી જીવો કુકથા અને પરકથામાં આસક્ત હોવાથી તેમને વાસ્તવિક શાસ્ત્રાનુરાગ નથી. સમ્યક્દષ્ટિ અવ્રતી તથા વ્રતી શ્રાવક જો કે જિનવચનામૃતના અભ્યાસી તો છે, પરંતુ પરિગ્રહાદિના મમત્વ યોગથી તેઓ અલ્પશ્રુત છે, બહુશ્રુત નથી.

મુનિજનોના જેવી વાસ્તવિક દયા પણ બીજાને ન હોય. અજ્ઞાની સંસારી જીવો તો સદા નિર્દયી જ છે. અવ્રત સમ્યક્દષ્ટિ ભાવે તો દયા પરિણામી છે, પરંતુ બહુ આરંભપરિગ્રહાદિના યોગથી તેની ભાવદયા કાર્યપણે પરિણમતી નથી. અણુવ્રતી શ્રાવકને અલ્પ આરંભ અને અલ્પ પરિગ્રહાદિના યોગથી જો કે અલ્પ હિંસા છે તથાપિ ત્રસ જીવોની હિંસાનો તેમને અભાવ વર્તે છે. સ્થાવર જીવોની હિંસા તેમનાથી બન્યા કરતી હોવાથી તેઓ સર્વથા અહિંસક તો નથી જ. સર્વથા અહિંસા તો મુનિજનોને જ સંભવે છે અને તેથી જ તેઓ મહા દયાવાન ગણાય છે.

એકાંતવાદરૂપ ગાઢ અંધકારને હણવામાં તેઓની બુદ્ધિ સૂર્યપ્રભા સમાન છે. બાકી બીજા કોઈ જગત્વાસી સંસારી જીવોની એવી શુદ્ધ અને તીક્ષ્ણ બુદ્ધિ પ્રકાશરૂપ નથી. સમ્યક્દષ્ટિ શ્રાવકની બુદ્ધિ એકાંતવાદરૂપ નિબીડ અંધકારથી રહિત અને સ્યાદ્વાદ શ્રદ્ધાનરૂપ પરિણામી છે, છતાં સ્યાદ્વાદ શૈલીના આઘ ઉપદેષ્ટા તો મુનિજનો જ છે.

વળી અંતકાળે સમ્યક્ પ્રકારે અનશનાદિ તપપૂર્વક શરીર તજવારૂપ

સમાધિ—મરણ જેવી ઉત્કૃષ્ટ આરાધના પ્રાયે મુનિજનોને હોય છે. અણુવ્રતી શ્રાવકને મધ્યમ સમાધિમરણરૂપ આરાધના પ્રવર્તે છે. તથા અવ્રત સમ્યગ્દષ્ટિ પુરુષોને જઘન્ય સમાધિમરણરૂપ આરાધના વર્તે છે. બાકી મિથ્યાત્વ મૂર્છિત સર્વ સંસારી જીવોની આરાધના મોક્ષાર્થે નહિ થતાં માત્ર સંસાર વૃદ્ધિ અર્થે પ્રવર્તે છે. મુનિજનોની અલૌકિક આત્મવૃત્તિ કોઈ અલ્પ તપનું ફળ નથી, પરંતુ પૂર્વના કોઈ મહાન ઉત્તમ તપની અનુસંધિ છે.

કોઈ કહેશે કે—ધર્મના સાધનાભૂત શરીરને યત્નથી રાખવું આ જ ઉચિત છે. તેને શ્રી ગુરુ સમજાવે છે કે :—

ઉપાય કોહીદૂરક્ષે સ્વતસ્તત્ત્વ ઇતોઽન્યતઃ ।

સર્વતઃ પતનઃપ્રાયે કાયે કોઽયં તવાગ્રહઃ ॥૬૬॥

અવશ્યં નશ્વરૈરેભિરાયુઃ કાયાદિભિર્યદિ ।

શાશ્વતં પદમાયાતિ મુધાયાતમવેહિ તે ॥૭૦॥

હે પ્રાણી ! તને આ શરીર ઉપર આટલો બધો શો હઠાગ્રહ છે કે “હું તેની રક્ષા કરું—રક્ષા કરું” એની એ વાત વારંવાર કોઈને કોઈ પ્રકારાંતર કરીને પણ તું સિદ્ધ કરવા મથે છે ? પરંતુ ભાઈ ! તું નિશ્ચય સમજ કે—શરીર એ સર્વ પ્રકારથી પ્રતિસમય નાશ થવા સન્મુખ છે. કોટીગમે ઉપાય કરતાં પણ તે રાખ્યું ન રહે તેવું છે. આયુષ્ય અને કાય આદિ અવશ્ય વિનશ્વર છે. અસાર, નશ્વર અને કેવળ દુઃખના જ હેતુભૂત એ શરીરની મમતા તજવાથી જે વાસ્તવિક અવિનાશી શાંત પદ પ્રાપ્ત થાય, એ જ તને આ અમૂલ્ય માનવ જિંદગીમાં કર્તવ્ય છે.

હે જીવ ! તું એવી તે શી હઠ કરી રહ્યો છે કે—“આ શરીર મારું છે” અને “હું તેની રક્ષા કરું”—ભાઈ ! એ શરીર કોઈ ઉપાયથી પણ રાખ્યું ન રહે તેવું છે, જેમ ડાભની અણી ઉપર ઠરેલું જળબિંદુ સહેજમાં ખરી પડે છે, તેમ આ શરીરની સ્થિતિ છે. અર્થાત્ તે પોતાથી વા બીજા પ્રકારથી રાખ્યું ન રહે તેવું છે, અર્થાત્ નાશવાન છે. પ્રતિસમય નાશ થવા સન્મુખ જેની ગતિ છે, જેનું સર્વથી ઉત્કૃષ્ટ આયુ ગણાય છે, એવા દેવ, નારકીઓનું તેત્રીશ સાગરોપમનું મહાન આયુષ્ય પણ ખપી જાય છે, તો પછી અલ્પ આયુષ્યના ઘણી એવા મનુષ્ય તિર્યચાદિ પ્રાણીઓનાં

શરીરની સ્થિરતાનું તો કહેવું જ શું? દેવો અને શ્રી તીર્થકરાદિનાં નિરોગ અને નિકાચિત આયુર્બંધવાળા મનોહર શરીરો પણ નશ્વર છે, તો બીજા મંદ પુણ્ય પ્રાણીઓના શરીરની વાત જ શી કરવી? ખચીત નિશ્ચિત છે કે—આયુના અંતે શરીર કોઈ ઉપાયથી પણ નહિ જ ટકે. તો હે ભાઈ! આયુ અને દેહનું મમત્વ છોડી તારા પોતાના અવિનાશી સ્વરૂપનું ધ્યાન કર, પ્રતિસમય તેનો જ ખ્યાલ કર. એ બધી પરકથા છોડીને દેહને તપ સંયમાદિ નિજ આત્મભાવ પ્રકાશક સદ્અનુષ્ઠાન વિષે લગાવ. અને સંપૂર્ણ આયુ પર્યંત નિજ શુદ્ધ સ્વભાવ ધર્મની વૃદ્ધિ કરી અવિનાશી પદરૂપ પરમ નિઃશ્રેયને પ્રાપ્ત થા. આ અલ્પ આયુષ્ય અને ચંચળ કાયાને એ માર્ગમાં ખપાવી દેતાં જો પરમ શુદ્ધ ચૈતન્યધન અવિનાશી નિઃશ્રેયસની પ્રાપ્તિ થતી હોય તો તને ફૂટી કોડીના બદલામાં ચિંતામણી રત્નથી પણ અધિક પ્રાપ્ત થયું છે એમ સમજ. હે જીવ ! સમ્યગ્જ્ઞાન-દર્શન—ચારિત્ર અને તપ—એ ચાર આરાધનાની ઉત્તરોત્તર વૃદ્ધિ અને શુદ્ધિમાં તારા આ માનવ જીવનનો જે કાળ જાય છે, એટલું તારું સફળ આયુષ્ય છે, એમ સમજ.

હવે આયુની વિનશ્વરતા દર્શાવે છે :—

ગતુમુચ્છ્રવાસનિઃશ્વાસૈરભ્યસ્યત્યેષ સંતતમ્ ।

લોકઃ પૃથગિતો વાંચ્છત્યાત્માનમજરામરમ્ ॥૭૧॥

ગલત્યાયુઃ પ્રાયઃ પ્રકટિતઘટીયંત્રસલિલં

ખલઃ કાયોપ્યાયુર્ગતિમનુપતત્યેષ સતતમ્ ।

કિમસ્યાન્યૈરન્યૈર્હ્યમયમિદં જીવિતમિહ

સ્થિતો ભ્રાન્ત્યા નાવિ સ્વમિવ મનુતે સ્થાસ્નુમપધીઃ ॥૭૨॥

એ આયુષ્ય શ્વાસ લેવાના બહાને નિરંતર ગમન કરવાનો જ (નાશ પામવાનો જ) અભ્યાસ કરી રહ્યું છે, છતાં અજ્ઞાની મૂઢ જીવ પોતે અજર અમર હોવાનો અભિલાષી બની રહ્યો છે, એ પરમ આશ્ચર્ય છે. વળી અરહટ યંત્રની ઘડીના જળની માફક એ આયુ ક્ષણે ક્ષણે ક્ષીણ થઈ રહ્યું છે. તેની સાથે કાયાની પણ ક્ષીણતા થતી જાય છે. કાયા એ આયુની સહચરી (સાહેલી) છે. હે ભાઈ! જીવનાં જે અત્યંત નિકટ પ્રદેશી છે એવાં એ આયુ અને કાયાદિની આ સ્થિતિ છે, તો પછી તેથી દૂર એવાં

પુત્ર, સ્ત્રી, ધન, ધાન્ય અને સ્વજનાદિની સ્થિરતા માટે કહેવું જ શું? જેમ કોઈ મનુષ્ય નાવમાં બેઠો છતાં ભ્રાંતિથી પોતાને સ્થિર માની રહ્યો છે, તેમ બુદ્ધિહીન મૂર્ખ બહિરાત્મા પોતે પોતાને સ્થિર પણે જુવે છે. જીવનનાં મૂળ કારણ આયુ અને શરીરની સ્થિતિ કેવળ ક્ષણભંગુર છે, એમ જાણી વિવેકી પુરુષ એ નશ્વર આયુ અને શરીર પ્રત્યેનું મમત્વ છોડી અવિનાશી અને કેવળ સુખરૂપ પદાર્થ ઉપર પ્રેમ જોડે છે. જે પુરુષ આયુષ્ય અને કાયા કે જે જીવના અત્યંત નજીકપણે વર્તે છે તે પરથી મમત્વ તજે છે, તે વિવેકી પુરુષ જીવથી પ્રગટ ભિન્ન એવાં ધન, સ્ત્રી, પુત્ર અને સ્વજનાદિ ઉપર તો મમત્વ કેમ કરે?

જીવને આ શ્વાસોચ્છ્વાસ પણ દુઃખરૂપ છે તો અન્ય સુખરૂપ ક્યાંથી થશે?

उच्छ्वासखेदजन्यत्वादुःखमेवात्र जीवितम् ।

तद्विरामे भवेन्मृत्युर्नृणां भण कृतः सुखम् ॥७३॥

જેનાથી જીવાય છે. એવો જે ઉચ્છ્વાસ તે પણ જ્યારે ખેદપૂર્વક ઉત્પન્ન થાય છે અને તેના અભાવમાં તુરત મરણ થાય છે, તો પછી કહો તો ખરા કે—પ્રાણીઓને સુખ ક્યા છે?

જ્યાં ખેદ છે ત્યાં સુખ નથી અને શ્વાસ તો ખેદપૂર્વક ઊપજે છે, વળી તે શ્વાસોશ્વાસ વર્તે છે ત્યાં સુધી જીવન છે. પણ જ્યારે શ્વાસોશ્વાસ જ આમ દુઃખરૂપ છે તો પછી જીવનમાં સુખ ક્યાંથી અને શાથી? શ્વાસોશ્વાસ બંધ પડે મરણ થાય છે તો પછી સુખ કોને? ભાઈ! પ્રથમ તો સંબંધ જ દુઃખનું કારણ છે, એથી આ વાત સુનિશ્ચિત છે કે—દેહનો નેહ છોડી વીતરાગભાવ પ્રાપ્ત થયે જ વાસ્તવિક સુખ છે. આમ હોવાથી સુખના અર્થે સુખાભિલાષી મુમુક્ષુએ માત્ર એક વીતરાગભાવ અંગીકાર કરવો એ જ ઈષ્ટ છે.

જન્મ—મરણની વચ્ચે વર્તતું જીવનું જીવન કેટલો કાળ ટકે છે? એ વાત ગ્રંથકાર સ્વયં કહે છે :—

जन्मतालद्रुमाञ्जन्तु फलानि प्रच्युतान्यधः ।

अप्राप्य मृत्युभूभागमन्तरे स्युः कियच्चिरम् ॥७४॥

જન્મરૂપ તાડના વૃક્ષથી જીવરૂપ ફળ પડતાં પડતાં જ્યાં સુધી નીચે મૃત્યુરૂપ ભૂમિકા સુધી ન પહોંચે ત્યાં સુધી અંતરાલ સમયવર્તી જ જીવનું જીવન છે.

તાડના વૃક્ષથી તૂટેલું ફળ નીચે પૃથ્વી ઉપર પડવા માંડ્યા પછી વચ્ચે ક્યાં સુધી રહે ? તેમ જન્મ થયા પછીનું જીવન આયુસ્થિતિમાં ક્યાં સુધી રહે ? બહુ જ અલ્પકાળ અને તે પણ અનિયત. તેથી હે ભવ્ય ! આ દેહાદિને આમ ક્ષણભંગુર જાણીને વાસ્તવિક અવિનાશિપદનું સાધન બીજા બધાં કાર્યોને જતાં કરીને પણ ત્વરાએ કરી લેવું એ જ સુયોગ્ય છે. કારણ જીવન સમય બહુ સાંકડો છે. કવિવર બનારસીદાસ પણ કહે છે કે :—

રવિકે ઉઘોત અસ્ત હોત દિન દિન પ્રતિ,
અંજુલીકે જીવન જ્યાં જીવન ઘટતું હૈ;
કાલકે ગ્રસત છીન છીન હોત છીન તન,
ઔરકે ચલત માનો કાઠસો કટતુ હૈ;
એતે પરી મુરખ ન ખોજૈ પરમારથકો,
સ્વારથકે હેતુ ભ્રમ ભારત કટતુ હૈ;
લગ્યો ફીરે લોગનીસો પગ્યો પરી જોગનીસોં,
વિષૈ રસ ભોગનીસોં નેકુ ન હટતુ હૈ.

(ભાષા સમયસાર)

વિધિએ જીવોની રક્ષાર્થે અનાદિ કાળથી ઘણો યત્ન કર્યો પણ તે કરી શક્યો નહિ, એ વાત ગ્રંથકાર નીચેના કાવ્યથી કહે છે :—

ક્ષિતિજલધિમિઃ સંખ્યાતીતૈર્બહિઃ પવનૈસ્ત્રિભિઃ
પરિવૃતમતઃ ખેનાધસ્તાત્ ખલાસુરનારકાન્ ।
ઉપરિ દિવિયાન્મધ્યે કૃત્વા નરાન્બિધિમંત્રિણા
પતિરપિ નૃણાં ત્રાતા નૈકો હ્યલંધ્યમોઽન્તકઃ ॥૭૫॥

મનુષ્ય પ્રાણીની દુર્લભતા અને ઉત્તમતાને લઈને વિધિરૂપ મંત્રીએ તેની અનેક પ્રકારે રક્ષા કરી દુષ્ટ પરિણામી નરકના જીવોને અધો ભાગમાં

રાખ્યા—દેવોને ઊર્ધ્વ ભાગમાં રાખ્યા લોકની ચારે તરફ અનેક મહાન અલંધ્ય સમુદ્ર તથા તેની ચારે તરફ ઘનોદધિ, ઘન અને તનુ એ નામના ત્રણ પવનથી વીંટી વીસ્તીર્ણ કોટ કરી રાખ્યો અને વચ્ચે પૂર્ણ જતનથી મનુષ્ય પ્રાણીને રાખ્યાં. આટલા આટલા વિધિના પૂર્ણ જાપ્તાં છતાં પણ મનુષ્ય પ્રાણી મરણથી ન બચ્યાં. અહો ! યમરાજ અત્યંત અલંધ્ય છે.

હે ભલ્ય ! ચિકાશ વિનાની રેતીની ઈમારત જેવા આ દેહની રક્ષા કરવાની વ્યર્થ ગડમથલ છોડીને કંઈક આત્મધર્મની રક્ષા કરવા ભણી ઉજમાલ થા. આત્મા સ્વયં સત્ અવિનાશી અશરીરિ છે. તેને શરીરિ કરવા ભણીનો તારો પ્રયત્ન વ્યર્થ છે. શરીર ઉપરના મમત્વને લઈને નવાં નવાં શરીર ધારણ થઈ જાય છે, છતાં આત્મા તે કેવળ ચૈતન્યરૂપ અને શરીર તે કેવળ જડરૂપ ત્રણે કાળ વર્તે છે. હે ભાઈ ! શરીરનો આત્મા ન બની જાય—તેમ આત્માનું શરીર ન બની જાય—શું તું વસ્તુસ્વભાવને પણ ફેરવવા માગે છે ? પણ એમ કોઈ કાળે બન્યું છે ? શરીરની રક્ષા કરવા ભણીને નરી મૂર્ખતા ભરી હઠ રે ભાઈ ! તું છોડ. આ વર્તમાન દેહ તરફનો સ્નેહ તું તજે તો જ વારંવાર આવાં ક્ષણ વિનાશિ પરમ દુઃખરૂપ શરીર ધારણ અનંત કલેશ શમે અને દેહાતીત જીવનમુક્તદશાને પામી તું વાસ્તવિક આનંદ પૂર્ણ થાય.

આયુસ્થિતિ પૂર્ણ થતાં જ કાળ પ્રાણ લેવા પ્રવૃત્ત થાય છે. તેને દૂર કરવા કોણ સમર્થ છે :—

અવિજ્ઞાતસ્થાનો વ્યપગતતનુઃ પાપમલીનઃ

ખલો રાહુર્ભાસ્વદૃશશતકરાક્રાંતભુવનમ્ ।

સ્ફુરન્તં ભાસ્વંતં કિલ ગિલતિ હા કષ્ટમપરં

પરિપ્રાપ્તે કાલે વિલસન્નિવિધેઃ કો હિ બલવાન્ ॥૭૬॥

હાય હાય ! ઘણા દુઃખોની વાત છે કે—આયુકર્મ પૂર્ણ થતાંની સાથે જ કાળ પોતાનું ઉગ્ર સ્વરૂપ ધારણ કરીને આવી પહોંચે છે. તે વેળા તેનાથી કોઈ પણ આ જીવની રક્ષા કરી શકતું નથી. સહસ્ર કિરણ સૂર્યને કે જેના પ્રકાશથી આ સમસ્ત ભુવન પ્રકાશિત થઈ રહ્યું છે. દુષ્ટ ગ્રહ જે રાહુ તેના ગ્રાસ કાળે તેનાથી તે સૂર્યને કોઈ બચાવી કે રાહુને ગ્રાસ કરતો હઠાવી શકતો નથી. તેમ આયુના અંતનો સમય પામીને કાળરૂપ રાહુ જીવરૂપ સૂર્ય

ને ગ્રસે છે. સૂર્ય સહસ્ર કિરણ છે, પણ જીવરૂપ સૂર્ય અનંત જ્યોતિરૂપ સ્વયં પ્રકાશમાન છે. કોણ જાણે એ કાળ કેવો છે ? કે જેની દશા સૌ જાણે છે પણ તેનું સ્થાન કોઈ જાણી શકતું નથી. સોમ—મંગળ—બુધ—ગુરુ આદિની માફક રાહુનો કોઈ વાર નથી. તેથી લોકમાં પણ તે સ્થાન રહિત ગણાય છે. કાળ શરીર રહિત છે, તેમ રાહુને પણ લોક અંતનું કહે છે. કાળ લોક આદિ સમૂહને યથા સમયે ગ્રસે છે, તેમ રાહુ પણ સૂર્યને યથા સમયે ગ્રસે છે. લોકો પણ રાહુ અને કાળ બંનેને પાપી—મલિન અને શ્યામ કહે છે. એમ ઘણીખરી કાળ અને રાહુમાં સમાનતા છે તેથી કાળને રાહુની ઉપમા આપી છે.

એ કાળ ક્યા સાધનથી અને ક્યા સ્થાનમાં રહી પ્રાણીઓને હણે છે ? એ કહે છે :—

ઉત્પાઘ મોહમદયિભ્રહ્મમેવ વિશ્વં

વેદાઃ સ્વયં ગતઘૃણષ્ટગવઘથેષ્ટમ્ ।

સંસારમ્પીકરમહાગહનાન્તરાલે

હન્તા નિવારયિતુમત્ર હિ કઃ સમર્થઃ ॥૭૭॥

પૂર્વોપાર્જિત કર્મ યથેષ્ઠ ઠગની માફક કેવળ નિર્દયી થઈ ત્રલોક્યવાસી સર્વ પ્રાણીઓને મોહ મદ ઉપજાવી બેહોશ કરી આ સંસારરૂપ વિસ્તીર્ણ અને ભયંકર વનમાં શોધી શોધીને હણે છે, તેનો પ્રતિકાર કરવા કોણ સમર્થ છે ?

કાળનું કારણ કર્મ છે. કર્મવશ પ્રત્યેક પ્રાણીઓ એ કાળને વશ છે. માત્ર એક ભગવાન શુદ્ધાત્મા જ કર્મ રહિત હોવાથી કાળને અતિક્રમ્યા છે, જીત્યા છે. કોઈ પણ દેશ કે કોઈ પણ સમયમાં કાળથી બચવાનો બીજો કોઈ ઉપાય જ નથી. સર્વ દેશ અને સર્વ સમયમાં કાળની સર્વોત્કૃષ્ટ સત્તા અસ્ખલિતપણે પ્રવર્તે છે. કાળને પરાભવ પમાડવાનો ઉપાય માત્ર એક કર્મક્ષય છે ! કર્મનો નાશ થવો એ જ કાળનો નાશ છે :—

કદા કથં કુતઃ કસ્મિન્નિત્યતર્ક્યઃ ખલોઽન્તકઃ ।

પ્રાપ્નોત્યેવ કિમિત્યાધ્વં યતધ્વં શ્રેયસે બુધાઃ ॥૭૮॥

હે જીવ ! આત્મકલ્યાણને અર્થે કંઈક યત્ન કર ! કર ! કેમ શઠ થઈ

પ્રમાદી બની રહે છે ? જ્યારે એ કાળ પોતાની તીવ્ર ગતિથી આવી પહોંચશે, ત્યારે યત્ન કરવા છતાં પણ તે રોકાશે નહિ. એમ તું નિશ્ચય સમજ. ક્યારે, ક્યાંથી અને કેવી રીતે એ કાળ અચાનક આવી ચડશે, તેની પણ કોઈને ખબર નથી. એ દુષ્ટ યમરાજ જીવને કાંઈ પણ સૂચના પહોંચાડ્યા સિવાય એકાએક હુમલો કરે છે તેનો કંઈક તો ખ્યાલ કર. કાળની અપ્રહત અરોક ગતિ આગળ મંત્ર-તંત્ર અને ઔષધાદિ સર્વ સાધન વ્યર્થ છે.

સર્વ દેશ અને સર્વ કાળ વિશે એ કાળ (મૃત્યુ) પ્રખર વિજેતાની માફક પ્રવર્તે છે. એની ગતિથી કોઈ પણ દેશ કે કાળ ખાલી નથી. એ વાત ગ્રંથકાર કહે છે :—

असामवायिकं मृत्योरेकमालोक्य कंचन ।

देशं कालं विधिहेतुं निश्चिंताः सन्तु जंतवः ॥७६॥

સર્વ ક્ષેત્ર કે કાલમાં કોઈ પણ પ્રકારે કે કારણ વડે જીવ કાળથી બચ્યો નથી, બચતો નથી કે બચશે પણ નહિ. સર્વ શરીરધારી પ્રાણીઓ એ પ્રચંડ કાળને વશ વર્તી રહ્યાં છે. એ પ્રત્યક્ષ જોઈ હે જીવ ! પ્રતિ પળે વિનાશ સન્મુખ શરીરને રાખવાની ચિંતા છોડી એક નિજ આત્માને જ રાગ-દ્વેષાદિ દુષ્પરિણામોથી હણાતો બચાવ્ય-બચાવ્ય ! વિનાશી પદાર્થને રાખવાની માથાકૂટ છોડી એ અવિનાશિ નિજ આત્મપદનું રક્ષણ કર-રક્ષણ કર ! અને દેહ નાશની ચિંતાથી નિશ્ચિંત થા-કારણ એ નિજપદ નથી, પણ પરપદ છે. વળી સડણ, પડણ અને વિધ્વંસણાદિ ધર્મયુક્ત છે. એના બચાવ ભણીનો તારો પ્રયત્ન સૂર્યાસ્ત સમયની ખીલી ફાલી ફુલેલી સંધ્યાના રંગ બેરંગી મનોહર દેખાવને ટકાવી રાખવા જેવો કેવળ નિરર્થક છે.

સર્વ સંસારી જીવો નિરંતર દેહની ચિંતા રાખે છે. દેહ અને દેહાર્થ મમત્વમાં જ કાળ નિર્ગમન કરે છે, તેની રક્ષા પ્રયત્નમાં પ્રતિબળે સાવધાન છે. તેમ છતાં પણ આ સૃષ્ટિ મંડળમાં ભૂત-વર્તમાન કે ભાવી કાળમાં આજ સુધીમાં કોઈના દેહ ટક્યા હોય કે ટકી શકે એમ હોય એવું કદી દીઠું-જાણ્યું કે સંભવતું પણ નથી.

હવે દેહથી પ્રત્યક્ષ ભિન્ન-સ્ત્રી પ્રત્યે જીવને રાગ છે તેના શરીરને જ પ્રથમ અકલ્યાણનું કારણ દર્શાવે છે :—

અપિહિતમહાધોરદ્વારં ન કિં નરકાપદા—
 મુપકૃતવતો ભૂયઃ કિં તેન ચેદમપાકરોત્ ।
 કુશલવિલયજ્વાલાજાલે કલત્રકલેવરે
 કથમિવ ભવાનત્ર પ્રીતઃ પૃથગ્જનદુર્લભે ॥૮૦॥

હે જીવ ! તું સ્ત્રીના ક્લેવર ઉપર શા સારું રાગ કરી રહ્યો છે ? ખરેખર એ સ્ત્રીનું ક્લેવર નિજ આત્મકલ્યાણરૂપ લીલા હરિયાળા નંદનવનને ભસ્મ કરવામાં પ્રચંડ અગ્નિની જ્વાળા સમાન છે. નરકરૂપ ભયંકર આપદાનું દ્વાર છે. એમ શું તું પ્રત્યક્ષ દેખતો નથી ! વળી જે સ્ત્રીના ક્લેવર ઉપર તું અનુરાગ કરે છે, તેને ઉપકાર કરે છે, પણ તે તો નિરંતર વિઘ્નકારક જ થાય છે. સ્ત્રીઓના શરીર ઉપર અજ્ઞાની વિવેકહીન મનુષ્યો ઘેલા બની તેને દુર્લભ માને છે, પરંતુ તું તેના પ્રત્યેની પ્રીતિ તજ. કારણ એમાં કંઈ પણ સારરૂપ વસ્તુ નથી.

સ્ત્રી મોક્ષદ્વારની મજબૂત અર્ગલા છે, સંસારરૂપ વૃક્ષને પોષણ આપનારી જળની ઝારી છે, મનુષ્યરૂપ હરિણોને પકડવા માટે જાલ છે જેના સંગ માત્રથી આજ સુધીમાં કેટલાય ઉત્તમ આત્માઓ પોતાના અમૂલ્ય જ્ઞાન-શ્રદ્ધારૂપ પરમ જીવિતવ્યને ગુમાવી બેઠા, જેનું નામ માત્ર પણ મોટા મોટા મુનિશ્વરોનું મુનિત્વ નષ્ટ કરી નાખે છે, તેના શરીરનો પ્રત્યક્ષ રાગ શું શું અનર્થ ન કરે ?

“જે મનુષ્યે એ સ્ત્રી શરીરના મુકાબલામાં—કદલી સ્તંભ, કમળપત્ર, સુવર્ણ, ચંદ્રમા, નીલકમલ કંઈ પણ હિસાબમાં નથી, એમ કહી કહી વારંવાર અનુરાગી બન્યા કરતો હતો, તેને જોઈ મુગ્ધ બનતો હતો, આશ્ચર્ય પામતો હતો, તે જ સ્ત્રીનું શરીર નિર્જીવ થતાં સ્મશાન ભૂમિમાં ફેંકી દેતાં ગિધાદિ પક્ષીઓથી ચૂંથાએલું છિન્ન ભિન્ન થયેલું જોઈ ભયભીત થઈ નાક બંધ કરી ત્યાંથી જલદી નાસી છૂટે છે. ક્યાં ગયો એ સ્ત્રી શરીર ઉપરનો પ્રેમ ? સડેલા પ્રેત સમુદાયને જોઈને તો કાગ સંતુષ્ટ થાય છે—રાજ હંસ નહિ. વળી સ્ત્રીના કેશ એ જુઓનું નિવાસસ્થાન છે, મુખાદિ અંગ ચામથી મઢેલું છે, નેત્ર એ બે છીદ્રો છે, બંને સ્તનો મલિન માંસના લોચા છે, બંને હાથ લાંબી લાંબી હડી છે, પેટ એ મળમૂત્રનું સ્થાન છે, નિતંબ નિરંતર સ્રવવાવાળા મલનું

૬૮]

[આત્માનુશાસન

ગૃહ છે અને બંને પગ એ મળગૃહના સ્તંભ છે. એવા મહા અશુચિરૂપ કલેવરમાં પ્રીતિ કરવા યોગ્ય કોણ જાણે શું છે ? એ સમજાતું નથી.”

“સર્વાશુચિમયેકાયે—દુર્ગધામેધ્યસંભૃતે ।

રમંતે રાગિણઃ સ્ત્રીણાં—વિરમંતિ તપસ્વિનઃ” ॥

(જ્ઞાનાર્ણવ સર્ગ ૧૩ શ્લોક ૨૪)

કેવળ દુર્ગધમય, વિષ્ટા આદિથી ભરેલા અને સર્વત્ર મહા અશુચિમય સ્ત્રીના કલેવરમાં તેના અનુરાગી અંધ જીવો જ રમે છે. પરંતુ ઉત્તમ આત્માઓ તો તેથી વિરક્ત રહે છે.

હે જીવ ! સ્ત્રીના કલેવર ઉપરથી પ્રીતિ છોડી સર્વ પ્રકારે દુર્લભ મનુષ્યપણાને ધર્મ ઉપાર્જન ભણી લગાવીને સફળ કર ! એમ ગ્રંથકાર ઉપદેશે છે :—

વ્યાપત્પર્વમયં વિરામવિરસં મૂલેપ્યભોગો ચિતં

વિષ્વક્ ક્ષુત્ક્ષતપાતકુષ્ટકુચિતાદ્યુગ્રામયૈઃ છિદ્રિતમ્ ।

માનુષ્યં ઘુણમક્ષિતેક્ષુસદૃશં નામ્નૈકરમ્યં પુન-

નિઃસ્સારં પરલોકબીજમચિરાસ્કૃત્વેહ સારીકુરુ ॥૮૧॥

મનુષ્ય જીવન ઘુણ નામના કીડાથી સર્વાંગ ખવાયલા શેરડીના કાંણા સાંઠા જેવું છે. વચ્ચે વચ્ચે આપદારૂપ ગાંઠોની ભરેલું છે, અંતમાં વિરસ છે. તેનું મૂળ પણ ભોગવવા યોગ્ય નથી. સર્વાંગે ક્ષુધા કોઠ આદિ ભયાનક રોગોથી છિદ્રરૂપ છે, કેવલ અજ્ઞાન પરિણામે નામ માત્ર રમ્ય ભાસે છે, બાકી તો સર્વ પ્રકારે અસાર છે. હે ભલ્ય ! એવા અસાર મનુષ્યદેહને તુરત વીતરાગ સન્માર્ગ પ્રત્યે લગાવી સુંદર મીઠું ફળ ઉત્પન્ન કરી લે.

શેરડીના કાંણા સાંઠાની વચ્ચે જ ગાંઠો છે, તેમાં તો રસ નથી. અંતમાં પૂઠડીયું છે તેમાં મીઠાશ નથી, મૂળમાં તેની જડ છે તેમાં પણ રસ નથી, વચ્ચે વચ્ચે ઘુણથી છિદ્રિત છે, તેમાં પણ રસ નથી, એવો એ શેરડીનો કાંણો સાંઠો નામમાત્ર રૂડો ભાસે છે પણ વાસ્તવિક સર્વ પ્રકારથી તે અસાર છે, ભોગવવા યોગ્ય નથી. પરંતુ એવા કાંણા સાંઠાને પણ જો ભાવી બીજ અર્થે વાવે તો તેથી ઘણાં મીઠાં સાંઠાં નીપજે.

તેમ આ મનુષ્ય પર્યાયમાં પણ વચ્ચે વચ્ચે અનેક આપદા સાંપડે છે. અંતમાં વૃદ્ધાવસ્થા તેના વિકરાળરૂપે ખડી છે. ત્યાં પણ સુખનો સ્વાદ જીવને નથી, મૂળમાં બાળ અવસ્થા તે પણ સુખથી રહિત છે, રહી મધ્યમ અવસ્થા તે તો વળી ક્ષુધા, તૃષ્ણા, પીડા, ચિંતા અને અનેક રોગાદિ ઉપદ્રવોથી છિદ્રિત છિદ્રિત થઈ રહી છે, ત્યાં પણ સુખ નથી. એમ આ મનુષ્યજીવન કેવળ દુઃખરૂપ છતાં અજ્ઞાન યોગે નામ માત્ર સુખરૂપ ભાસે છે, બાકી તે સર્વે પ્રકારે અસાર છે. આમ છતાં પણ તે મનુષ્યપણાને વિષયાદિ તુચ્છ સુખો છોડી સદ્ધર્મ સાધન કરી પરલોકના બીજરૂપ કરે તો તેનાથી સ્વર્ગ મોક્ષાદિ ઘણાં મીઠાં ફળ નીપજે અને તો જ આ અલભ્ય માનવપણાની સફળતા છે.

મનુષ્યજીવનના કયા સમયને સુખનો સમય ગણવો ? ગ્રંથકાર સ્વયં એ મનુષ્યપર્યાયમાં રહેલા આત્માની શું શું ક્રિયા થાય છે ? તે નીચેના શ્લોકથી વણવે છે :—

પ્રસુપ્તો મરણાશઙ્કાં પ્રબુદ્ધો જીવિતોત્સવમ્ ।

પ્રત્યહં જનયત્યેષ તિષ્ઠેત્કાયે કિયદ્ધિરમ્ ॥૮૨॥

મૂઠ આત્મા દિન પ્રતિદિન સૂતાં મરણની આશંકા ઉપજાવે છે, અને જાગતાં જીવનને ઉત્સવ મનાવે છે, એવી એની અસ્થિર દશા છે. તો આ ક્ષણિક શરીરમાં તે કેટલા કાળ ટકશે ? જેમ કોઈ મનુષ્ય નિત્ય પ્રતિ ઘુપાઈ જાય. તેના વસવાટનો સ્થિરતાવાળો કેટલો સમય સમજવો ? તને ત્યાં રહેવાનો ભરોસો શો ? હે જીવ ! આ વાત નિશ્ચિત છે કે—આ શરીર એક દિવસ અવશ્ય તને ગમે તે સ્થળે છોડશે જ. તો હવે તારે કરવા યોગ્ય ઉચિત કાર્ય તું કરી લે ! એ શરીર જીવને ઉપકારક કોઈ રીતે નથી. એમ તું સમજ. તું તેને તારા પોતાના ઉપકારક કાર્યમાં લગાવી દે.

હવે કુટુંબ પણ આત્માને ઉપકારક નથી તે કહે છે :—

સત્યં વદાત્ર યદિ જન્મનિ બંધુકૃત્ય-

માસં ત્વયા કિમપિ બંધુજનાહ્નિતાર્થમ્ ।

एतावदेव परमस्ति मृतस्य पश्चात्

संभूय कायमहितं तव भस्मयन्ति ॥૮૩॥

હે જીવ ! તું કહે તો ખરો કે—આ સંસારમાં એ બંધુજનોથી તને

કરવા યોગ્ય અને તારા જ હિતરૂપ એવું પ્રયોજન આજ સુધી કાંઈ પણ તેઓનાથી તું પામ્યો છે ? ખરું કહેજે. કુટુંબથી કદી કાંઈ પણ આત્મહિત થયું હોય એમ લાગતું નથી. માત્ર એ બંધુ આદિ જનોથી તારા પ્રત્યે એટલો ઉપકાર થયો છે ખરો કે—તારા મરણ પછી એ લોકો એકઠા થઈ તારું વૈરી જે શરીર તેને ભસ્મ કરે છે.

ભાઈ ! બંધુ તો તે જ કહી શકાય કે—જેઓ આપણું કંઈક ભલું કરે, પરમ દુઃખના હેતુભૂત બંધને છોડાવવામાં સહાયક થાય તે બંધુ. તે જેઓને ભાઈ અને બંધુ માની તેઓથી મમત્વ કરે છે, પરંતુ હું તને પૂછું છું કે—તેઓથી આજ સુધી કાંઈ પણ વાસ્તવિક હિત તને થયું છે ? બતાવ તો ખરો ? જો તેમણે તારું કાંઈ પણ યથાર્થ હિત કર્યું હોય તો છો તારું માનવું પણ ઠીક છે, અમને તો કેવળ એટલું જ લાગે છે કે—“શત્રુનો શત્રુ તે મિત્ર” એ ન્યાયથી તારા એ શરીરરૂપ વૈરીને તેમણે સર્વેએ તારા મર્યા પછી બાળી દગ્ધ કર્યું અને તારા એ શરીરરૂપ વૈરીનો તેમણે તારી વતી બદલો લીધો, એટલું તેમણે તારા પ્રત્યે હિત કર્યું. આગાર્ય ભગવાને અહીં અન્યોક્તિપૂર્વક “કુટુંબથી કાંઈ પણ આત્મહિત સરતું નથી” એમ સમજાવ્યું. અને એ શરીર પ્રત્યેથી પણ રાગ નિવારવા શિક્ષા આપી.

સંસારમાં વિવાહાદિ કાર્યો બંધુજનો આદિ કુટુંબથી થાય છે, તો પછી તેઓથી મારું કાંઈપણ હિતરૂપ કાર્ય સરતું નથી, એમ કેમ કહેવાય ?
ઉત્તર :—

जन्मसंतानसंपादि विवाहादिविधायिनः ।

स्वाःपरेऽस्य सकृत्प्राणहारिणो न परे परे ॥૮૪॥

અનંત સંસાર પરિપાટીના કેવળ કારણરૂપ એ વિવાહાદિ કાર્યો કરવા કરાવવાવાળા જે પોતાના કુટુંબીજનો તે જ ખરેખર આ જીવના એક પ્રકારે વૈરી છે. જે એક જ વાર પ્રાણ હરણ કરે તે વૈરી નથી, પરંતુ આ તો અનંતવાર મરણ કરાવે છે તેને વૈરી કેમ ન કહીએ ? વ્યવહારમાં પણ સ્પષ્ટ સમજાય છે કે—દેવું છોડાવે તે વૈરી નથી, પણ નવીન કરજ કરાવે તે વૈરી છે. વર્તમાનમાં પ્રાણ નાશ કરનાર તો પૂર્વકર્મની નિર્જરા કરાવવામાં સહાયક છે અને તેથી તો તે ખરેખરો મિત્ર છે, વૈરી નથી, આ કુટુંબાદિ બંધુજનો અનંત સંસારબંધના કારણરૂપ જે કર્મબંધ તેને નિપજાવવામાં સહાયક છે.

પરમાર્થથી તો તે વૈરી છે, એમ જાણી તેઓને હિતસ્વી માની તેઓ પ્રત્યે રાગ કરવો કે તેઓના રાગે અંધ થવું એ તને ઉચિત નથી.

અહીં શિષ્ય તર્ક કરે છે કે—એ બંધુજનાદિ મારાં વિવાહાદિ કાર્યો કરે છે; ધન, ધાન્ય, સ્ત્રી આદિ ઈષ્ટ વસ્તુઓ નિપજાવવામાં મને સહાયક થાય છે. વાંછિત પ્રયોજનની પ્રાપ્તિ કરાવવાવાળા છે, તેઓનાથી વળી શત્રુપણાની કલ્પના કરવી કેમ સંભવે ? (ઉત્તર) :—

રે ધનેન્ધનસંભારં પ્રક્ષિપ્યાશાહુતાશને ।

જ્વલન્તં મન્યતે ભ્રાન્તઃ શાન્તંસંધુક્ષણે ક્ષણે ॥૮૬॥

આશારૂપ અલંધ્ય અગ્નિમાં ધનાદિરૂપ ઈન્ધનના ભારા નાંખી તે આશારૂપ અગ્નિને પ્રતિ પળે વધારી તેમાં નિરંતર બળવા છતાં પોતાને શાંત થયો માનવો, એ જ ખરેખર જીવનો અનાદિ વિભ્રમ છે.

જેમ કોઈ મૂર્ખ માણસ થોડી થોડી અગ્નિથી પોતે બળ્યા તો કરે છે, પણ વળી તેમાં ઈન્ધનાદિ નાખી તે અગ્નિની જ્વાળાને વધારી પોતે જેમ જેમ વધારે બળે તેમ તેમ શીતળતા માને તેમ કેવળ વિભ્રમ ભાવથી જ એ કુટુંબાદિ સચેતન અને લક્ષ્મી સુવણાદિ અચેતન પદાર્થોને વધારી જગતમાં જીવ સુખ માને છે. પરંતુ પરમાર્થથી તે સુખ નથી. એ કુટુંબ ધનાદિ પરિગ્રહ જીવને ખરેખર દુઃખના જ કારણરૂપ છે તો પછી તેની જ આશારૂપ અગ્નિમાં નિરંતર બળ્યા કરવું એ શું સાક્ષાત્ પ્રત્યક્ષ દુઃખ નથી ? આશા કરવા છતાં તે તે ઈષ્ટ પદાર્થોની પ્રાપ્તિ થવી સર્જિત હશે તો થશે અને તે પણ જ્યારે થવી સર્જિત હશે ત્યારે જ થશે—પણ તેને માટે જે ઝૂંચા કરવું એ જ પ્રત્યક્ષ દુઃખ છે.

ધન, કુટુંબાદિ જીવને ખરેખર દુઃખનાં કારણ છે—અને તેથી એ જ જીવના મોટા શત્રુ છે—તેની ભયંકર તૃષ્ણામાં જીવને સ્વવિચારવો અવકાશ જ રહેતો નથી. સ્વસ્વરૂપરૂપ પરમ શાંત જીવનનું એ મરણ છે. પોતાના જ આત્મગુણોનું મરણ જે ધન, કુટુંબાદિ નિમિત્તોથી થાય તે શું જીવના શત્રુ નથી ? છે જ.

એ ધન, કુટુંબાદિ પરિગ્રહરૂપ પિશાચના પાશમાં સપડાએલા જીવની શું શું દશા થાય છે તે કહે છે :—

પલિતચ્છલેન દેહાન્ નિર્ગચ્છતિ શુદ્ધિરેવ તવ બુદ્ધેઃ ।
કથમિવ પરલોકાર્થં જરી વરાકસ્તદા સ્મરતિ ॥૮૬॥

સફેદ કેશના બહાને તારી બુદ્ધિની શુદ્ધતા બહાર નીકળી રહી છે, અર્થાત્ બુદ્ધિ વિકળ થઈ છે. એવી વૃદ્ધાવસ્થામાં લઈને અસમર્થ થયો થકો તું પરલોકના અર્થે કે પોતા સંબંધીનો કાંઈ પણ વિચાર શું કરી શકીશ ?

તું એમ સમજે છે કે—યૌવન અવસ્થામાં ધન, સ્ત્રી આદિ સામગ્રી મેળવી પ્રથમ આ લોકનાં સુખ ભોગવું અને પછી વૃદ્ધાવસ્થામાં ધર્મ સેવન કરી પરલોકને અર્થે યત્ન કરીશ. પણ ભાઈ ! વૃદ્ધાવસ્થામાં તો સફેદ કેશના બહાને તારી બુદ્ધિની શુદ્ધતા ચાલી જશે અને બુદ્ધિની શુદ્ધતા વિના આ લોક સંબંધીનાં કાર્યોને વિચાર યથાર્થપણે થવો મુશ્કેલ છે, તો પછી પરલોકને અર્થે વિચાર ક્યાંથી બને ? વૃદ્ધાવસ્થામાં હું કાંઈક આત્મવિચાર કરીશ, પણ એ વૃદ્ધાવસ્થાને જ્ઞાનીઓ અર્ધું જળેલું મડદું જ ગણે છે.

બુદ્ધિમાન અને મંદકષાયી પુરુષો પરલોક હિતાર્થે નિરંતર ચિંતા કરે છે પણ તેવા બહુ થોડા હોય છે. એમ ગ્રંથકાર નીચેની શ્લોકથી કહે છે :—

इष्टार्थाद्यदवाप्ततद्भवसुखे क्षाराम्भसि प्रस्फुर-
न्नानामानसदुःखवाडवशिखासंदीपिताभ्यन्तरे ।
मृत्यूत्पत्तिजरातरंगचपले संसारघोराण्वि
मोहग्राहविदारितास्यविवराद्दूरे चरा दुर्लभाः ॥૮૭॥

આ સંસારરૂપ ભયંકર સમુદ્રમાં મોહ મહામચ્છ પોતાનું વિકરાળ મોહું ફાડીને ભક્ષની નિરિક્ષા કરતો બેઠો છે. તેનાથી જે દૂર વિચરે છે તેવા ધન્ય પુરુષ બહુ થોડા હોય છે.

જેનાથી તૃપ્તિ જ ન થાય એવા ઈષ્ટ વિષયજન્ય સુખ એ જ જેમાં ખાડું જળ છે. સમુદ્રનું ખાડું પાણી તૃષ્ણાતુર ગમે તેટલું પીવે પણ તેનાથી તૃપ્તિ ન જ થાય, તેમ સંસારના ઈષ્ટ વિષયોથી તૃષ્ણા શમે નહિ.

સમુદ્ર વિષે રહેલો વડવાનલ અગ્નિ સમુદ્રના જળને શોષે છે, તેમ સંસાર વિષે માનસિક દુઃખરૂપી ભયંકર વડવાનલ એટલો બધો દુઃખપ્રદ છે કે—તે જીવને પ્રાપ્ત વિષયો પણ સુખે ભોગવવા દેતો નથી, અને અપ્રાપ્ત

વિષયાદિની ઝંખનામાં ને ઝંખનામાં સદોદિત બાળ્યા કરે છે, અને એમ કરી તેનાં શાંતભાવરૂપ નિજ પ્રાણને પ્રતિપણે શોષ્યા કરે છે.

સમુદ્રમાં તેના વિસ્તીર્ણ તરંગોની ચપળતા થયા કરે છે, તેમ સંસાર દશાવાળા પ્રાણીઓમાં જન્મ-જરા-મરણાદિ અવસ્થાઓની પલટના થયા કરે છે, જરાય સ્થિરતા નથી. ભાવ સ્થિરતાની તો વાત જ શી કરવી ?

જે મહાભાગ્ય પુરુષો મોહના ઉદયકાળે પણ મોહરૂપ બની વિકારી થતા નથી તેમને ધન્ય છે. પણ તેવા બહુ થોડા છે. કારણ એવા જીવો જો ઘણા હોય તો આ સંસાર જ કેમ હોય ? તેથી તો સંસારનું અસ્તિત્વ છે.

ઉપરોક્ત શ્લોકમાં ગ્રંથકારે સંસારને ભયંકર વિસ્તીર્ણ સમુદ્રની ઉપમા આપી તેનાથી જીવને પ્રતિપણે સાવધાન રહેવા સૂચવ્યું. સમુદ્રમાં જેમ મહામચ્છ, અત્યંત ખારું જળ, ભયંકર વડવાનલ અને વિસ્તારયુક્ત ભયંકર તરંગો હોય છે, તેમ સંસાર સમુદ્રમાં પણ મહા મોહરૂપી મચ્છ, ઈષ્ટ વિષયાદિજન્ય ખારું જળ, માનસિક દુઃખરૂપી ભયાનક વડવાનલ, તથા નાના પ્રકારના જન્મ, જરા, મરણાદિ દ્રવ્ય અને ભાવ અવસ્થાની પલટનારૂપી ભયંકર તરંગો સમયે સમયે ઊછળ્યા કરે છે, તેનાથી હે જીવ ! તું નિરંતર સાવધ રહે !

अव्युच्छिन्नैः सुखपरिकरैर्लालिता लोलरम्यैः

श्यामाङ्गीनां नयनकमलैरर्चिता यौवनान्तम् ।

धन्योऽसि त्वं यदि तनुरियं लब्धबोधो मृगीभि-

र्दग्धारण्यस्थलकमलिनीशङ्कुयालोक्यते ते ॥८८॥

અવિચ્છિન્નપણે સુખના પૂર્ણ સાધનોથી લાલન-પાલન કરેલું મનોહર અંગયુક્ત, સ્ત્રીઓના ચંચળ અને રમ્ય નેત્ર કમળોથી નિરંતર સન્મામિત થયેલું તારું આ શરીર સમ્યગ્જ્ઞાનના પ્રકાશ સહિત યૌવન અવસ્થામાં જ બળી ગયેલા જંગલમાં સ્થલ કમલિનીની શંકાથી હિરણાદિ ચપળ દષ્ટિવાળાં પ્રાણીઓથી દેખ્યું જશે તે શરીરને ધન્ય છે.

જગતમાં એક સામાન્ય નિયમ છે કે-‘જેવો અભ્યાસ તેવું પ્રવર્તન, જે મનુષ્ય દુઃખ સહન કરવાની ટેવ પાડે તે જ દુઃખને શાંતપણે સહન કરી શકે અને સુખથી ટેવાયેલો મનુષ્ય સુખ જ સહે-દુઃખ નહિ. પરંતુ આશ્ચર્ય તો એ છે કે-પૂર્વ પુણ્યોદયથી જે મનુષ્ય સંસાર સુખના સાધનભૂત સ્ત્રી,

લક્ષ્મી આદિથી નિરંતર પરમ સુખને (પોતે માનેલા) અનુભવતો હતો—તેમાં જ સદોદિત ટેવાયેલો હતો, તે જ મનુષ્ય જ્ઞાનસંપન્ન થઈ યૌવન અવસ્થામાં જ પ્રવજ્યા ધારણ કરી દુર્ધર તપાદિ આચરી એવો થાય છે કે—જેને તપોવનમાં હિરણ જેવાં ચંચળ દષ્ટિવંત પ્રાણીયો અર્ધ જળેલા કાષ્ઠના ટુંકા સમાન અવલોકી પોતાના અંગની ખાજ મટાડવા પોતાનું અંગ તેના અંગને ઘસે છે, ઘન્ય છે તે માનવ આત્માને ! તે જ મનુષ્ય જડ-ચેતના વાસ્તવિક સ્વરૂપને સમજ્યો છે કે—જે આત્મશ્રદ્ધાના અપૂર્વ બળ વડે પોતાની આત્મ-પરિણતિ અને બાહ્ય શરીરાદિ યોગને અવંચક ભાવે સ્થિર પરિણમાવી શક્યો છે. સંસાર પક્ષે પરમ સુખી શ્રી તીર્થંકર ચક્રવર્તી આદિ પણ જગત અને કાયાના સ્વરૂપથી સમ્યક્ પ્રકારે સંવેગ વૈરાગ્યાદિ પામી ગૃહવાસ છોડી પ્રવજ્યા ધારણ કરી નિજ આત્મપરિણતિમાં મેરુવત્ નિશ્ચલ થયા. શ્રી બાહુબળી આદિ મહા પુરુષોના શરીર ઉપર વેલો લપટાઈ ગઈ, શ્રી સુકુમાલ આદિ રાજપુત્રો કે જેઓને ગૃહવાસમાં અતિ કોમલ સરવશના દાણા ખૂંચતા હતા, તેવા સુકોમળ શરીરધારી મહાત્માને શિયાળ પોતાના બચ્ચાં સહિત ત્રણ ત્રણ દિવસ સુધી ચુંથી ચુંથીને ખાધા તોપણ જેઓ નિજ આત્મપરિણતિમાં અડોલ મેરુવત્ નિષ્કંપ પ્રવત્યા—ઘન્ય છે તેવા અપૂર્વ અવસર પ્રાપ્ત મહાપુરુષોને.

એ જ વાત શ્રી આચાર્ય દેઠ કરે છે :—

બાલ્યે વેત્સિ ન કિંચિદપ્યપરિપુર્ણાઙ્ગો હિતં વાહિતં

કામાન્ધઃ ખલુ કામિનીદ્રુમઘને ભ્રામ્યન્વને યૌવને ।

મધ્યે વૃદ્ધતૃષાર્જિતું વસુપશુઃ ક્લિશ્નાસિ કૃષ્યાદિભિ-

વૃદ્ધો વાર્ધમૃતઃ ક્વ જન્મફલિતે ધર્મો ભવેન્નિર્મલઃ ॥૮૬॥

વિકાસવાળા અંગોપાંગના અભાવથી બાળ અવસ્થા વિષે હે જીવ ! તું કાંઈ પણ હિત કે અહિત સમજી શક્યો નહિ. વળી યૌવન અવસ્થામાં સ્ત્રીરૂપ વૃક્ષોના વિસ્તીર્ણ સઘન વનમાં જ્યાં ત્યાં કામરૂપ મદથી અંધ થઈ ઘેલાની માફક ભમ્યો, પ્રૌઠ (મધ્યમ) અવસ્થામાં પરિગ્રહની અતિ તૃષ્ણારૂપ સર્પદંશથી ઘનાદિ ઉપાર્જન કરવા નિમિત્તે કૃષિ કર્માદિ અતિ ભાર વહન કરી અતિ કલેશને પામ્યો તથા વૃદ્ધાવસ્થામાં અર્ધ મૃતક જેવી દશાને પ્રાપ્ત

થઈ રહ્યો એમ આખી મનુષ્ય જિંદગી નિષ્ફળપણે પૂર્ણ કરી. કહો હવે ધર્મસાધન કે સ્વાત્મવિચાર જીવ ક્યા સમયે કરી શકે ?

સર્વ પર્યાયમાં માત્ર એક મનુષ્ય ધર્મ પ્રાપ્તિનું મુખ્ય સાધન છે—મોસમ છે. અને તે ધર્મ પ્રાપ્તિપણથી જ તેની સફળતા છે. હે જીવ ! ચિંતામણીથી પણ અત્યંત મૂલ્યવાન એવા આ મનુષ્ય પર્યાયનો તારો સમય પરપ્રવૃત્તિ અને પરકથામાં વહ્યો જાય છે. વૃદ્ધાવસ્થામાં મન અને ઈન્દ્રિયોના શિથિલપણામાં તું શું કરી શકીશ ? બાળ અને વૃદ્ધાવસ્થામાં ધર્મ પ્રાપ્ત કરવો પ્રાયે તારે વશ નથી. પણ હે ભલ્ય ! યૌવન અને પ્રૌઢાવસ્થામાં તે કંઈક ધન—સ્ત્રી કુટુંબાદિથી રાગને મંદ કરી વાસ્તવ્ય ધર્મને પ્રાપ્ત કર ! તેમાં જ માનવ જીવનની સફળતા છે—શોભા છે.

હે જીવ ! એ ત્રણે અવસ્થામાં કર્માધીનપણે રહેવું એ તને યોગ્ય નથી.

બાલ્યેऽસ્મિન્ યદનેન તે વિરચિતં સ્મર્તુ ચ તન્નાચિતમ્ ।
મધ્યેચાપિ ધનાર્જનવ્યતિકરૈસ્તન્નાર્પિતં યત્ત્વપિ ।
વાર્હ્યક્યેપ્યભિભૂય દન્તદલનાઘાઘ્નેષ્ટીતં નિષ્ઠુરં
પશ્યાઘાપિ વિધેર્વશેન ચલિતું વાંચ્છસ્યહો દુર્મતે ॥૬૦॥

બાલ્યાવસ્થામાં પૂર્વે કર્મે તારું જે બુરુ કર્યું હતું તે તો યાદ કરવા યોગ્ય પણ નથી. મધ્યમ વયમાં ધન ઉપાર્જન કરવાના બહાના હેઠળ એ કર્મોએ તને એવું એક પણ દુઃખ આપવું બાકી રાખ્યું નથી અને વૃદ્ધાવસ્થામાં તારી મહત્તા ઘટાડીને દંત તોડવા આદિ કર્મોએ કરેલી કઠોર ચેષ્ટા તેં અનુભવી છે. છતાં હે દુર્બુદ્ધિ જીવ ! અંધ થઈ હજુ પણ તું એ કર્મોના વશ રહેવા ઈચ્છે છે ?

લોકનો એક સામાન્ય સ્વભાવ છે કે—કોઈ એકવાર બુરું કરે તેને તેઓ વેરી સમજે છે; તેના આધીન રહેવું કોઈને ગમતું પણ નથી. પણ આ દુષ્ટ કર્મોએ તો અનાદિ કાળથી તને અતિ અતિ હેરાન કર્યો છે. એ વાત કદાપિ તને યાદ ન હોય તો તું આ વર્તમાન મનુષ્ય પર્યાય તરફ જરા દીર્ઘદષ્ટિપૂર્વક જોઈ જા. બાળ અવસ્થામાં તો ગર્ભ—જન્મ—શરીરવૃદ્ધિ આદિ દશાઓ પ્રવર્તાવી એ કર્મોએ તને અતિ અતિ હેરાન કર્યો—મધ્યમ અવસ્થામાં ધનોપાર્જન આદિ ક્રિયાઓ નિમિત્ત અને વૃદ્ધાવસ્થામાં તારા દાંત

તોડવા આદિએ કરીને તને અતિ અપમાનિત કાર્યો નિમિત્ત હેરાન હેરાન—દુઃખી દુઃખી કરવામાં એ કર્મોએ કાંઈ પણ મણા રાખી નથી. પ્રત્યક્ષ પણ એ દુઃખો તું અનુભવી રહ્યો છું, છતાં પણ હજુ એ જ કર્મોને આધીન રહેવું તું ઈચ્છે છે ! તેના નાશ ભણી તારી કિંચિત્ પણ પ્રવૃત્તિ નથી એ જોઈ સખેદ આશ્ચર્ય થાય છે. ભાઈ ! આ તારી પુરુષાર્થહીનતા ભવિષ્યમાં તને અત્યંત દુઃખી કરશે.

વૃદ્ધાવસ્થાની આવી વિકલ અવસ્થા જોઈ હે જીવ ! હવે તારે નિશ્ચિંતપણે પ્રમાદી રહેવું યોગ્ય નથી—એમ શ્રી આચાર્ય નીચેના કાવ્ય દ્વારા સંબોધે છે :—

અશ્રોત્રીવ તિરસ્કૃતા પરતિરસ્કારશ્રુતીનાં શ્રુતિઃ
 ચક્ષુર્વીક્ષિતુમક્ષમં તવ દશાં દૂષ્યામિવાન્ધ્યં ગતમ્ ।
 મીત્યેવાભિમુખાન્તકાદતિતરાં કાયોઽપ્યયં કમ્પતે
 નિષ્કંપસ્ત્વમહો પ્રદીપ્તભવનેઽપ્યાસે જરાજજ્જરિ ॥૬૧॥

પરકૃત નિંદા—અપમાન અને તિરસ્કાર દર્શાવનારાં વચનો નહિ સહન થવાથી તે નહિ સાંભળતા ઈચ્છતા એવા તારા કાન સાંભળવાની શક્તિથી રહિત થયા તારી આ નિંદા પરવશ દશા પ્રત્યક્ષ જોવા તારાં નેત્ર અસમર્થ અર્થાત્ અંધ દશાને પામ્યાં, તને અત્યંત પ્રિય એવું તારું શરીર પણ જાણે સન્મુખ આવી રહેલા કાળના ભયથી થર થર કાંપે છે. એમ જરાથી કેવળ ઝીર્ણ થઈ રહેલા અને અગ્નિથી બળી રહેલા ઘર સમાન આ મનુષ્ય શરીરમાં હે જીવ ! તું શું નિશ્ચળ થઈ બેઠો છે !

મરણ તો સર્વ અવસ્થામાં આવી પહોંચે છે, તેથી જ ડાહ્યા પુરુષો આવા અલભ્ય માનવ જીવનમાં નીચા મને કરી બેસતા નથી પણ પરલોક હિતાર્થે નિરંતર પ્રવર્તે છે, તો પછી વૃદ્ધાવસ્થામાં આવ્યે જીવનની સ્થિરતાની શી આશા ? એ સ્થિતિમાં તો મરણ નિશ્ચિત છે. વિષયાદિ ભોગના કારણરૂપ સર્વ ઈન્દ્રિયો પણ શિથિલ થઈ રહી છે, તોપણ કોણ જાણે શા કારણથી સંસારમાં રહેવાની આશાથી તું નિશ્ચિંત થઈ રહ્યો છે ! અમને તો લાગે છે કે—ચારે તરફથી સળગતા મકાનમાં સપડાયેલો મનુષ્ય બેભાનપણે નિશ્ચિંત પ્રવર્તે તેમ તારી આ દશા જોઈ અમને ખેદ અને આશ્ચર્ય થાય છે. ભાઈ !

કઈક આત્મકલ્યાણ ભણી ઉદ્યુક્ત થા ! હવે આખર સ્થિતિરૂપ એવી આ કેવળ અસાર વૃદ્ધાવસ્થામાં પણ તું શું મમત્વ કરી રહ્યો છે !

શરીર રૂપ સળગતી ઝુંપડીમાં બળી જીવને ગ્રંથકાર શિક્ષા આપે છે કે :—

અતિપરિચિતેષ્વવજ્ઞા નવે ભવેત્પ્રીતિરિતિ હિ જનવાદઃ ।

ત્વં કિમિતિ મૃષા કુરુષે દોષાસક્તો ગુણેષ્વરતઃ ॥૬૨॥

લોકમાં પ્રચલિત જનસ્વભાવ એક એ છે કે—જેની સાથે ઘણા વખત સુધી પરિચય રહ્યો તે પ્રત્યે સહેજે જીવને અનાદર બુદ્ધિ થાય છે. અને નવીન સંબંધી જનો પ્રત્યે અહો (આશ્ચર્ય) રૂપ પ્રીતિ સહેજે વર્તે છે. પણ હે ભલ્ય ! તારા સ્વભાવમાં તો કોઈ વિચિત્રતા જણાય છે. તું એ જિન પ્રચલિત કહેવતને જાણે મિથ્યા કરી રહ્યો છે. કારણ અનાદિના તારા અતિ પરિચયી એના એ રાગાદિ દોષોમાં વારંવાર તું આશ્ચર્ય દષ્ટિ યુક્ત રમી રહ્યો છે—આસક્ત થઈ રહ્યો છે. અને કેવળ અપરિચિત સમ્યક્ત્વાદિ ગુણો પ્રત્યે ઉપેક્ષિત રહે છે. સમ્યક્ત્વાદિ ગુણોનો લાભ નવીન છે, અર્થાત્ પૂર્વે ક્યારેય પણ પ્રાપ્ત થયો નથી અને આ રાગાદિ દોષોનો પરિચય—સેવન તો અનાદિ કાળનું ચાલ્યું આવે છે. છતાં પેલી (અતિ પરિચયાદવજ્ઞા) વાળી લોક પ્રસિદ્ધ કહેવતને પણ તું જૂઠી કરી રહ્યો છે એ જ આશ્ચર્ય છે. દોષમાં આસક્ત અને હિતાહિતની ભાવનાથી રહિત તેં આ સંસારમાં માત્ર દોષોનો જ વ્યસની બનીને જન્મ—મરણાદિ વિપુલ કષ્ટ સહ્યાં એ વાત દષ્ટાંત સાથે ગ્રંથકાર સમજાવે છે :—

હંસૈર્ન ભુક્તમતિકર્કશમંભસાપિ

નો સંગતં દિનવિકાશિ સરોજમિચ્છન્ ।

નાલોકિતં મધુકરેણ મૃતં વૃથૈવ

પ્રાયઃ કૃતો વ્યસનિનો સ્વહિતે વિવેકઃ ॥૬૩॥

કમળ એટલું બધું કઠોર છે કે—જેને હંસાદિ ઉત્તમ પ્રાણીઓ પણ ભોગવતાં નથી, તેમ જળથી પણ જે લિપ્ત થતું નથી. આટલી બધી તેનામાં કઠોરતા છતાં માત્ર તેના દિન વિકાસી સ્વભાવને લઈ ને ગંધના વિષયમાં લુબ્ધ બનેલો ભ્રમર વિચાર રહિત થઈ તેમાં ને તેમાં વ્યર્થ

મૃત્યુને પામે છે; તેમ રાગાંધ-વિષયમાં વ્યસનીઓને ખરેખર પોતાના હિતનું કે અહિતનું ભાન રહેતું નથી.

પહેલા ભ્રમરને ભાન નથી કે હંસરાજે પણ આનું સેવન કર્યું નથી. પોતાના નિકટ પરિચયી જળથી પણ જે મળતું નથી, ન્યારું રહે છે એવું એ કઠોર છે, વળી રાત્રિ સમય થતાં તુરત બીડાય છે, છતાં મૂર્ખતાવશ માત્ર વાસમુગ્ધ બની બિચારો મરણ શરણ થાય છે.

તેમ સરાગી અને વિષય સુખ સામગ્રીના લોભી મુગ્ધ જીવો એટલો પણ વિચાર કરતા નથી કે—મહા પુરુષો પણ જેને સેવતાં નથી, વળી જે ભોગાદિ વડે કઠોર દુઃખ કર્તા છે, અત્યંત નિકટ એવો જે નિર્મળ આત્મસ્વભાવ તેથી જે ન્યારા છે, પાપ ઉદયકાળે જોત જોતામાં વિલય પામી જાય એવા ચંચળ છે, છતાં એવા એ વિષય ભોગાદિમાં શું રતિ (પ્રીતિ) કરવી ?

વિષય ભોગાદિના રાગી અને મુગ્ધ જીવો નિરર્થક પાપબંધ કરી નરકાદિ ભયંકર દુઃખના પાત્ર બને છે. અહો ! વ્યસન મુગ્ધ બનેલા જીવોને પોતાના હિતનું પણ ભાન નથી ! આસક્તતામાં ગૃહ બની પહેલાં તો તેઓ નિર્વિચારપણે વિષયરૂપ ભયંકર અગ્નિમાં ઝુકાવે છે, પણ જ્યારે પરિપાક કાળે તેને ઉચિત ફળ આવે છે ત્યારે અત્યંત દુઃખી થાય છે. હે જીવ ! એ વિષયાદિ ભાવોમાં તારી બુદ્ધિ રમી રહી છે, પરંતુ તું નિશ્ચિંત માન કે એ તારા સુખના સાધન નથી. એ વિષયાદિ સુખ કેવાં છે :—

સપરં બાધા સહિયં વિચ્છીજ્ઞં બધકારણં વિસમં ।

જં ઇંદિણ્હિં લલ્હં, તં સોક્ષ્મં દુઃખમેવ તહા ॥

સર્વ ઈન્દ્રિય વિષય સુખો પરાધીન, બાધા સહિત, વિનાશી, બંધનાં કારણ અને સર્વ દેશકાળમાં એક સરખાં નહિ રહેવાવાળાં એવાં વિષય છે. તેથી એ સુખો સુખ નહિ પણ વાસ્તવિક દુઃખ જ છે. (પ્રવચનસાર ગાથા ૭૬)

જે સુખ સ્વાધીન, આત્માને અબાધક, અવિનાશી, અપ્રતિબંધરૂપ અને એક સરખું ધારા પ્રવાહરૂપ હોય તે જ ખરેખર સુખ છે. અન્યત્ર સર્વ સુખાભાસ છે. ઈન્દ્રિયજન્ય વિષયાદિ સુખોમાં જીવને અનંત કાળના અધ્યાસે કરીને સુખની કલ્પના થાય છે. અને એ જ અનંત જન્મ-મરણાદિ ભવ પરિભ્રમણના હેતુરૂપ અનાદિની જીવની ભ્રાંતિ છે. નિરાકુળ, નિર્મળ અને

સ્વાધીન સુખનો એક સમય પણ દેવરાજ ઈન્દ્રની આખી આયુષ્યના સર્વ સમય કરતાં અત્યંત મૂલ્યવાન અને વંદ્ય છે—એમ પૂર્વ મહાપુરુષો કહે છે કોઈ તથારૂપ દશાવાન મહાપુરુષના જોગ અને સંગ વિના તથા જડથી ઓસરી કંઈક જીવ સન્મુખ વાસ્તવિક દૃષ્ટિ થયા વિના એ વાતની જીવને સુપ્રતીતિ આવતી નથી.

ભાઈ ! સંસારની કોઈ એકાદ વિષયજન્ય ઈચ્છાની તૃપ્તિથી ઉત્પન્ન થતા સુખ (સુખ નહિ પણ સુખાભાસ) કરતાં અનંત અતૃપ્ત ઈચ્છાઓનું ભયંકર દુઃખ જીવ પ્રતિપળે અનુભવે છે અને તે દુઃખે નિરંતર ભયાકુળ છે. પરંતુ ઈન્દ્રિય વિષય લુબ્ધતા આડે જીવને વસ્તુ વિચાર ભણી અવકાશ જ નથી અને તેથી જ સમ્યગ્જ્ઞાનની પ્રાપ્તિ જીવને પરમ દુર્લભ થઈ પડી છે.

પ્રજૈવ દુર્લભા સુષ્ટુ દુર્લભા સાન્યજન્મનિ ।

તાં પ્રાપ્ય યે પ્રમાદ્યન્તિ તે શોચ્યાઃ ખલુ ધીમતામ્ ॥૬૪॥

આ સંસારમાં સદ્વિચારરૂપ બુદ્ધિ હોવી પરમ દુર્લભ છે. તેમાં પણ પરલોક હિતાર્થ ભણી બુદ્ધિ થવી તો અત્યંત દુર્લભ છે. એવી બુદ્ધિ પ્રાપ્ત થયા છતાં પણ જે જીવો પ્રમાદી બની રહ્યા છે તે જોઈ જ્ઞાની પુરુષોને શોક અને દયા ઉત્પન્ન થાય છે.

એકેન્દ્રિય આદિથી લઈને અસંજી પંચેન્દ્રિય પર્યંત સર્વ જીવોને, તથા અપર્યાપ્ત આદિ સંજી જીવાત્માઓને તો વિચાર જ નથી. સંસાર-પરિભ્રમણ કરતો જીવ એ સ્થિતિમાં ઘણો કાળ ભમે છે. એટલે પ્રથમ તો સંજીપણું જ પામવું અતિ દુર્લભ છે. ક્વચિત્ કોઈ જીવને બુદ્ધિની પ્રાપ્તિ થાય, તોપણ પરલોક હિતાર્થે ધર્મરૂપ વિચાર થવો એ તો અતિ અતિ દુર્લભ છે. અનંત વાર મન સહિત સંજીપણું જીવ પામે, તોપણ ધર્મબુદ્ધિ કોઈ વિરલ ભાગ્યવાન આત્માને જે પ્રાપ્ત થાય છે. કોઈ પરમ ભાગ્યોદયે સદ્ધર્મબુદ્ધિ પામીને પણ એ જ જીવો સ્વહિત ભણી પ્રમાદિત અને શિથિલ રહે છે. એ જોઈ જ્ઞાની પુરુષોને શોક થાય છે કે—અહો ! આ બિચારા જીવો કલ્યાણ કમાવાનો ખરેખરો અવસર પામીને પણ ભૂલે છે. કોણ જાણે આમનું શું એ ભવિતવ્ય સર્જત હશે ? અતિ કરુણાદ્ર ચિત્ત તે મહત્પુરુષો વારંવાર કહી ગયા છે કે—હે પ્રિય ભવ્યો ! ધર્મબુદ્ધિ પામીને પ્રમાદ યુક્ત રહેવું એ તમને કોઈ રીતે યોગ્ય નથી. આવું માનવપણું પામવું પરમ દુર્લભ છે:—

ચળુવ્વ જલહિ પડિયં મણુયત્તં તં પિ હોઙ અઙ્ગુલહં ।

ંવં સુણિચ્ચઙ્ગત્તા મિચ્છ કસાયેય વઙ્ગેહ ।

“હે ભવ્યાત્મન્ ! જેમ સમુદ્રના મધ્ય ભાગે પડેલું રત્ન ફરી પામવું દુર્લભ છે, તેમ તું નિશ્ચયથી માન કે આ મનુષ્યપણું પામવું અતિ અતિ દુર્લભ છે. આવું સંજ્ઞી મનુષ્યપણું પામીને તો મિથ્યાત્વ કષાયાદિને છોડ !”

(સ્વામી કાર્તિકેયાનુપ્રેક્ષા-ગા૦ ૨૯૭)

અલભ્ય માનવ જીવનમાં બુદ્ધિને પામીને પરાક્રમી પુરુષો પણ આત્માર્થને જતો કરીને લક્ષ્મી આદિ ક્ષણ વિનાશી અસત્ પદાર્થોની અભિલાષાથી રાજ-સેવા કરે છે, એ જોઈ શોચપૂર્વક શ્રીગુરુ કહે છે કે :—

લોકાધિપાઃ ક્ષિતિભુજો ભુવિ યેન જાતા-

સ્તસ્મિન્ વિઘ્નો સતિ હિ સર્વજનપ્રસિદ્ધે ।

શોચ્યં તદેવ યદમી સ્પૃહણીયવીર્યા-

સ્તેષાં બુધાશ્ચવત કિંકરતાં પ્રયાન્તિ ॥૬૫॥

ધર્મના સેવનથી જીવ રાજાઓનો પણ સ્વામી થાય છે, કે જેનું બળ પરાક્રમ સ્તુતિ કરવા યોગ્ય હોય છે. એ વાત જગ પ્રસિદ્ધ છે. છતાં અજ્ઞાની મૂર્ખ જીવ લક્ષ્મીને અર્થે રાજાઓની સેવા-કિંકરપણું કરે છે તે જોઈ શોક થાય છે કે—આમ પ્રત્યક્ષ ધર્મસેવનનું ઙ્ગ દેખવા છતાં જીવો ધર્મસેવા છોડી શું કરવા રાજસેવા કરતા હશે ?

રાજ્યાદિ ઉત્કૃષ્ટપદ માત્ર ધર્મસેવનનું ઙ્ગ છે, એ વાત લોકમાં પણ પ્રસિદ્ધ છે. ધર્મસાધનની સર્વ સામગ્રી મળવાથી જ ધર્મસાધન થઈ શકે—પોતે પરાક્રમવંત, સમર્થ અને ધર્મઙ્ગ જાણવામાં ચતુર છે, છતાં રાજ્યાદિ અનુપમ વિભૂતિની પ્રાપ્તિના અનન્ય કારણરૂપ ધર્મને નહિ સાધતાં માત્ર ધનાદિ વિનાશી વિભૂતિના લોભથી ધર્મને જતા કરીને પણ રાજા-મહારાજા આદિની સેવા કરે છે એ જોઈ શોક થાય છે કે—જે ધર્મના પસાયે આ રાજ્યાદિ વિભૂતિસંપન્ન થયો તે ધર્મનું સેવન છોડી આ મૂર્ખ શાથી રાજસેવા કરી રહ્યો હશે ? ધર્મસેવન છોડી અન્ય કાર્ય કરવું એ શું આ સુઅવસરે ઉચિત છે ? અરે ! ફરી આવું સાધન સામગ્રી સંપન્ન માનવપણું પામવું પરમ દુર્લભ છે, એ કેમ લક્ષમાં નહિ આવતું હોય ?

“ચત્તારિ પરમંગાણિ—દુલ્લહાણીય જન્તુણો”

“માણુસત્તં સુઙ્ગ સદ્ધા સંજમમ્મિ ય વિરિયં”

“મનુષ્યપણું, આપ્ત ઉપદિષ્ટિત શ્રુતધર્મનું શ્રવણ, તે પ્રત્યે શ્રદ્ધા અને અંતમાં સંયમને વિષે બળ પરાક્રમનું ખર્ચવું એ ઉત્તરોત્તર અતિ અતિ દુર્લભ છે. એમ જાણી ઉપરોક્ત ચાર પરમ મંગલમાંથી મળેલ મનુષ્યપણાને બાકીના ત્રણ પરમ મંગલથી અલંકૃત કરો—શોભાવો !” રાજપદ તો શું પણ તેથીએ ઉત્કૃષ્ટ અનુપમ લક્ષ્મીના હેતુભૂત ધર્મને પ્રાપ્ત કરવાની આ અપ્રાપ્ય મોસમમાં કુસકા (વિનાશી વિભૂતિ) લેવા ભણી દોડી વ્યર્થ કાળ વ્યય કરવો એ સુબુદ્ધિમાનને યોગ્ય નથી. રાજ્યાદિ વિનાશી ચપળ વિભૂતિ તો ધર્મમાર્ગે પ્રયાણ કરતાં વચ્ચે વચ્ચે સહેજે આવી મળશે એ તરફની અતિ ઘેલી આતુરતા ધોડો.

ધર્મનું સ્વરૂપ—ફળ તથા તે માર્ગ, સૂત્રકાર દર્શાવે છે:—

યસ્મિન્નસ્તિ સ ભૂમૃતો ધૃતમહાવંશાઃ પ્રદેશઃ પરઃ

પ્રજ્ઞાપારમિતા ધૃતોન્નતિધના મૂર્ધ્નાધિયન્તે શ્રિયૈ ।

ભૂયાંસ્તસ્ય ભુજંઙ્ગદુર્ગમતમો માર્ગો નિરાસસ્તતો

વ્યક્ત વક્તુમયુક્તમાર્ય્યમહતાં સર્વાર્થસાક્ષાત્કૃતઃ ॥૬૬॥

શ્લેષ અલંકારયુક્ત આ શ્લોકના બે અર્થ થઈ શકે છે. કોઈ રાજાનો સર્વાર્થ નામનો મંત્રી હતો. તેણે કોઈ કૃષ્ણ નામના રાજાનો ખજાનો જે અતિ દુર્ગમ સ્થાનમાં હતો તે તેણે અતિ પુરુષાર્થ કરી પ્રગટ કર્યો. તે સ્થાન કે જ્યાં મોટા મોટા ગગનસ્પર્શી પર્વતો છે, જ્યાં મોટાં મોટાં વાંસાદિ વૃક્ષોનાં જંગલ છે, તીવ્ર બુદ્ધિમાનને જ જે સ્થાન ગમ્ય થાય તેવું છે, જેનાં અડોલ અને અતિ ઊંચા શિખરો જાણે ગગનને માપી રહ્યાં હોય, એવા વિસ્તીર્ણ પર્વતો યુક્ત પ્રદેશોમાં માર્ગ પણ અતિ વિષમ અને અતિ લંબાઈ વાળો છે, જ્યાં મોટા મોટા નાગરાજ (ભયંકર—સર્પ) ઠામ ઠામ વિચરે છે, પૂર્વ પશ્ચિમાદિ દિશાઓની પણ જે પ્રદેશમાં શુદ્ધ રહેવી અતિ મુશ્કેલ છે. આવો પ્રદેશ સર્વ સાધારણ જનોને ગમ્ય થાય એમ કહેવું પણ અયુક્ત છે, એવા પ્રદેશને એ સર્વાર્થ નામના મંત્રીએ પ્રગટ કર્યો, અર્થાત્ ત્યાં જઈને કૃષ્ણ રાજાનો મહાનિધિ જે ઘણા કાળથી અપ્રગટ અને અગોચર હતો તે સાક્ષાત્ પ્રાપ્ત

કર્ષો અને આનંદયુક્ત થયો એમ એ પ્રથમ અર્થ વિષે એ સર્વાર્થ મંત્રીની પ્રશંસા કરી હવે શ્લોકનો બીજો અર્થ ગ્રંથકાર સ્વયં કહે છે—પ્રદેશઃ પરઃ “પ્રદેશ” એટલે ધર્મ અર્થ અને “પરઃ” ઉત્કૃષ્ટ અર્થાત્ ધર્મ એ સર્વ પદાર્થોમાં પ્રધાન ઉત્કૃષ્ટ પદાર્થ છે. ધર્મફળના અસ્તિત્વને લઈને રાજા લોકો લક્ષ્મીને અર્થે પણ વંદનીય થાય છે. લોકો તેને શિરોમણી ગણે છે. લોકો લક્ષ્મીને અર્થે તે રાજપુરુષની આગળ શિર ઝુકાવે છે. આ બધું શું છે ? માત્ર એક પૂર્વ ધર્મકરણીનું ફળ છે. એ રાજપુરુષો કે જેઓ ઈક્ષ્વાકુ આદિ ઉત્તમ વંશમાં ઉત્પન્ન થાય છે, બુદ્ધિમાન છે, વળી ઉન્નત ધન ભંડારવાળા છે, એવા રાજપુરુષો ધર્મના પસાયથી એ રાજ્યાદિ વિભૂતિથી વિભૂષિત થયા છે. એ ધર્મરૂપ પ્રદેશનો માર્ગ—દાન, વ્રત, શીલ, ત્યાગ આદિ અનેક અંગરૂપ છે, એ આશાથી કેવળ રહિત છે, ભુજંગ જે કામી જનો તેમને અતિ દુર્ગમ એટલે અગોચર છે, આર્ય જે શ્રી તીર્થંકરાદિ મહાપુરુષો તે પવિત્ર અને શાશ્વત સત્ય માર્ગના પ્રણેતા છે, અમારા જેવાં મંદ બુદ્ધિના ઘણી તે માર્ગને સર્વાંશે કહેવા અશક્ત છે. શ્રી ગણધર દેવાદિ સત્પુરુષોને સર્વદા વંદનીય—સેવ્ય એવા શ્રી તીર્થંકરદેવે એ શાશ્વત અનુપમ માર્ગ બોધ્યો છે કે જે સર્વથી અધિક પ્રતીતિ કરવા યોગ્ય છે, યાવત્ ધારણ કરવા યોગ્ય છે.

શરીરાદિ પર વસ્તુથી વૈરાગ્ય ઉપજાવી ધર્મ અને અધર્મ માર્ગને નિષ્કામપણે પ્રતિબોધતા એવા મુનિજનો કે જેઓની પ્રવૃત્તિ માત્ર સ્વ-પર ઉપકારપણે સહજપણે પ્રવર્તી રહી છે તેમની સર્વોત્કૃષ્ટ દશાને હે જીવ ! તું જો !

શરીરેસ્મિન સર્વાશુચિનિ બહુદુઃખેપિ નિવસન્
વ્યરંસીન્નો નૈવ પ્રથયતિ જનઃ પ્રીતિમધિકામ્ ।
इमां दष्ट्वाप्यस्माद्विरमयितुमेनं च यतते
यतिर्याताख्यानैः परहितरतिं पश्य महतः ॥૬૭॥

અનેક પ્રકારનાં શારીરિક અને માનસિક તીવ્ર દુઃખ જેમાં નિરંતર રહ્યાં છે, એવા મહા અપવિત્ર શરીરમાં વસી રહેલો આ જીવ શરીરથી જરાંય વિરક્ત થતો નથી, પરંતુ ઉલટો તે શરીર પ્રત્યે અધિકાધિક રાગ વિસ્તારે છે; તેમને મુનિજનો સારભૂત બોધ આપી શરીરથી વિરક્ત થવાનો

યત્ન કરે છે; એવા મહા મુનિજનોની પરહિત ભણી સદોદિત સમ્યક્ અનુરાગશીલતા તો તું જો !

જેથી આપણને બીજાઓ ભલો માને અને જેમાં આપણો મનોકલ્પિત અભિપ્રાય પણ સાધ્ય થતો હોય એવો ભળતો જ બોધ આપવાવાળા તે જગતમાં ઘણા છે, પરંતુ શરીરને અપવિત્ર અને પરમ દુઃખનું કારણ પ્રત્યક્ષ જોવા છતાં પણ જે જીવો તેથી વિરક્ત થતા નથી, પરંતુ તે પ્રત્યે અતિ અતિ પ્રીતિ કરે છે, તેવા બહિદષ્ટિ જીવોને જેમ આસક્તિથી દીપકની જ્વાળામાં પડતાં પતંગને કોઈ દયાવાન સજ્જન બચાવે તેમ મોહકૂપમાં પડતા બચાવી લેવાને સમ્યક્ ધર્મોપદેશ આપી શરીરથી વિરક્ત કરે તેવા પરહિતકારક વિશુદ્ધ માર્ગ ઉપદેષ્ટા કોઈ વિરલ જ હોય છે. મહાપુરુષોનો એ બોધ પ્રથમ કદાચ શ્રોતાને કટુક લાગે, તોપણ તેઓ જાણે છે કે—આ આત્મા અજ્ઞાનથી શરીરના રાગે ઘણો દુઃખી થશે, એમ ચિંતવી દયાથી ભીંજાએલ અંતઃકરણે શ્રોતાને સુખાવહ સમ્યક્ બોધ આપ્યા જ કરે છે. બાકી તેઓને અન્ય કોઈ પ્રકારની સ્પૃહા નથી. એ મહાપુરુષોની કરુણા તો જુઓ ! કેવું અચિંતનીય કરુણાળપણું !

इत्थं तथेति बहुना किमुदीरितेन

भूयस्त्वयैव ननु जन्मनि भुक्तमुक्तम् ।

एतावदेव कथितं तव संकलय्य

सर्वापदां पदमिदं जननं जनानाम् ॥६८॥

હે જીવ ! આમ છે, અને તેમ છે, એમ ઘણું કહેવાથી શું સિદ્ધિ છે ? આ સંસારમાં પરિભ્રમણ કરતાં તેં આવા શરીર તો અનંતવાર મેળવ્યા અને છોડ્યા—ટૂંકામાં એટલું જ કહેવાનું કે—જીવને શરીર એ જ સર્વ આપત્તિનું સ્થાન છે.

અનેક પ્રકારે દષ્ટાંત અને દાષ્ટાંતાદિ દ્વારા ઘણું ઘણું કહેવા છતાં તને તેની કંઈપણ અસર ન થઈ તો તેથી હવે તને ઘણું કહેવું નિષ્ફળ છે. આ અનાદિ અનંત સંસાર વાસમાં પરિભ્રમણ કરતાં એકને છોડી બીજું અને ત્રીજાને છોડી ત્રીજું એમ ઉત્તરોત્તર અનંત શરીરો શરીરના શાગે ગ્રહ્યાં અને છોડ્યાં; છતાં હજુ સુધી તે પ્રત્યેની તારી મૂર્છા નિવૃત્ત

૮૪]

[આત્માનુશાસન

થઈ નહિ. સંક્ષેપમાં એટલું જ કહેવાનું કે—જન્મ, મરણ, ક્ષુધા, તૃષ્ણા અને રોગ આદિ સર્વ ભયંકર આપત્તિનું સ્થાન એ શરીર જ છે. તેથી સર્વથા વિરક્ત થઈ કોઈ એવો ઉપાય કરવો આવશ્યક છે કે—જેથી જીવને અનંત દુઃખની ખાણરૂપ શરીરની જ ફરી પ્રાપ્તિ ન થાય.

અન્તર્વાતં વદન વિવરે ક્ષુત્તુષાર્તઃ પ્રતીચ્છન્
 કર્માયત્તઃ સુચિરમુદરાવસ્કરે વૃદ્ધગૃહ્ણ્યા ।
 નિષ્પન્દાત્મા કૃમિસહચરો જન્મનિ ક્લેશભીતો
 મન્યે જન્મિન્નપિ ચ મરણાત્તન્નિમિત્તાદ્વિભેષિ ॥૬૬॥

હે પ્રાણી ! વિષ્ટાના સ્થાનરૂપ માતાના ઉદરમાં માતાનું ઉચ્છિષ્ટ નિંદ્રા અન્નમાંનું “કોઈ બુંદ મારા મુખમાં ક્યારે પડે” એવી તીવ્ર ચાહનામાં ને ચાહનામાં ઘણા કાળ સુધી મુખ ફાડીને તું રહ્યો. વળી ઉદરનું ક્ષેત્ર અતિ સાંકડુ હોવાથી હલન ચલન રહિતપણે ક્ષુધા, તૃષ્ણાથી તું ઘણો કદર્થિત થયો. કૃમી અને બીજા એવા સૂક્ષ્મ જીવો ત્યાં તારા સાથી હતા. કોઈ મહાન અંધકારમય પર્વતની વિષમ કંદરા કરતાં મહા ભયંકર એવા એ ગર્ભાશય ક્ષેત્રમાં લગભગ નવમાસ જેટલા લાંબા વખત સુધી તું વસ્યો—કે જ્યાં હવા નહિ, પ્રકાશ નહિ, મોકળાશ નહિ, અને યોગ્ય ખોરાક—પાણી પણ નહિ. હું તો એમ સમજું છું કે—એ ગર્ભવાસનાં ભયંકર વિષમ દુઃખોથી અતિ કાયર થઈને ભાવી જન્મના કારણરૂપ એવા આગામી મરણથી તું વારંવાર ડરે છે. નરકાદિકમાં શરીર સંબંધને લઈને જે દુઃખો પ્રાપ્ત થાય છે તે તો દૂર છે પણ વર્તમાન ઉત્તમ મનુષ્ય પર્યાય ગ્રહણ કરતાં ગર્ભાવસ્થામાં હે જીવ ! તું કેવા ભયંકર દુઃખોને પામ્યો છે, તે તો વિચાર ! મરણ થયા પછી નવીન શરીર ધારણ કરવું જ પડશે અને ગર્ભ વિના જન્મ નથી એટલે તો પુનરપિ જનમમ્ પુનરપિ મરણમ્-પુનરપિ જનનીજઠરે શયનમ્ એ કહેવત જેવું જ થયું અને વાસ્તવ્ય પણ એમ જ છે.

ગર્ભાવસ્થાનાં અનંત દુઃખો તેં સહ્યાં છે, એટલે એવી ને એવી ભાવિની દહેશતથી મને લાગે છે કે તું મરણથી ડરે છે. હે પ્રાણી ! શરીરની ઉત્પત્તિમાં જ જો તું એવું ભયંકર દુઃખ સમજતો હોય તો હવે જેથી એવું દુઃખ ન થાય એવો ઉપાય શીઘ્ર કર ! હે જીવ ! આજ સુધી સર્વ પર્યાયમાં તેં તારા

જ ઘાત અર્થે બધી પ્રવૃત્તિ કરી. એ તું જરા સ્વચ્છ દષ્ટિ કરીને જો.
 અજાકૃપાણીયમનુષ્ટિતં ત્વયા વિકલ્પમુગ્ધેન ભવાદિતઃ પુરા ।
 યદત્ર કિંચિત્સુખરુપમાપ્યતે તદાર્ય વિદ્વ્યન્ધકવર્તકીયકમ્ ॥૧૦૦

હે ભોળા પ્રાણી ! તેં આ પર્યાય પહેલાં સર્વ કાર્ય “અજાકૃપાણીયવત્” કર્યાં. કોઈ મનુષ્ય બકરીને મારવા માટે છરી ઈચ્છતો હતો—પણ બકરીએ જ પોતાની ખરીથી પોતાના નીચે દટાએલી છરી કાઢી આપી, જેથી તે જ છરીથી તે મૂર્ખ બકરીનું મરણ થયું. તેમ જે કાર્યોથી તારો ઘાત થાય—બુરું થાય, તે જ કાર્ય તેં કર્યું—ખરેખર તું હેય-ઉપાદેયના વિવેકથી રહિત મૂર્ખ છે.

આ સંસારમાં જે કંઈ કિંચિત્ સુખરૂપ ભાસતા વિષયાદિનાં સેવન છે તેને તું “અંધકવર્તકીયકમ્” જાણ. અર્થાત્ જેમ કોઈ આંધળો માણસ તાળી દેતાં બટેરાંને પકડે એ ન બનવા જેવું આશ્ચર્ય છે. તેમ એ વિષયાદિ સેવન માત્ર ક્ષણિક છે, ચપળ છે.

પોતાની જ ખરી વડે—પોતાનો જ ઘાત કરવા ઈચ્છતા મનુષ્યને પોતે જ પોતાના નીચે દટાએલી છરી કાઢીને ધરતી એ જેમ બકરાને માટે સ્વઘાતક કાર્ય છે, તેમ આ મનુષ્ય પર્યાયમાં તને જે કંઈ વિષયાદિ સેવનથી સુખ જેવું ભાસે છે અને તેથી તું એમ માની રહ્યો છે કે આ સુખ અવસ્થા મારી આમ સદાય બની રહેશે, એમ સમજી નિશ્ચિંત થઈ રહ્યો છે, પણ એ ભરોસે નિશ્ચિંત રહેવું તને યોગ્ય નથી. તારો એ વિચાર તને જ ઘાતરૂપ છે, તેનું તને લેશ ભાન છે ? એ વિષયાદિ સેવનમાં સુખ નથી જ—સુખાભાસ માત્ર છે. અને તે પણ ક્ષણિક છે. એમ જાણી તેની લુબ્ધતામાં અજ્ઞાન વડે આ અમૂલ્ય માનવ જીવનનો હીન ઉપયોગ ન કર ! એથી તારો જ ઘાત થાય છે તે વિચાર ! પોતાના ઉપયોગને પોતે જ મલીન કરી પોતાના જ શુદ્ધ જ્ઞાન, દર્શન, સુખાદિ ભાવપ્રાણનો નાશ કરી આનંદ માણવો એ પહેલા બકરા જેવું સ્વઘાતક કાર્ય નહિ તો બીજું શું ? અનાદિ કાળથી જીવ આમ જ કરતો ચાલ્યો આવે છે. ઉપયોગની મલિનતા એ જ મરણ—અને સમયે સમયે મૂર્ખ જીવ પોતાના નિર્મળ ઉપયોગને આમ એંઠો કરી ખુશી થાય છે. આવાં નિરંતર થઈ રહેલાં ભાવ મરણને પાછો પોતાનું જીવન માને છે, આનંદ માને છે, એ એક ભયંકર ઘેલછા નહિ તો બીજું શું ?

હા કષ્ટમિષ્ટવનિતાભિરકાણ્ડ એવ
 ચંડો વિખંડયતિપંડિતમાનિનોઽપિ ।
 પશ્યાદ્ભૂતં તદપિ ઘોરતયા સહંતે
 દગ્ધું તપોગ્નિભિરમું ન સમુત્સહંતે ॥૧૦૧॥

હાય ! ઘણા જ દુઃખની વાત છે કે જેઓ પોતાને પંડિત માને છે તેવાઓને પણ એ પ્રચંડ કામે ઈષ્ટ સ્ત્રીઓના નિમિત્તે જ્ઞાનીપણાથી ખંડ ખંડ કરી મહા દુઃખી દુઃખી કરી નાંખ્યા, છતાં એ જ પંડિતો (જ્ઞાનીઓ) એ કામને ધીરજથી સહન કરી રહ્યા છે, પણ તેને તપરૂપ પ્રચંડ અગ્નિથી ભસ્મ કરવામાં જરાય ઉત્સાહવંત થતા નથી એ પરમ આશ્ચર્ય છે !

એ કામ, દેવો સુદ્ધાંત સર્વ જીવોને સતાવી રહ્યો છે, ખરેખર એ પિશાચ છે—વળગ્યો તેનો કેડો ન મૂકે એવો શેતાન છે. જેઓ પોતાને જ્ઞાની માને છે, તેમને પણ એ કામપિશાચ સ્ત્રીઓના નિમિત્તે ભ્રષ્ટ કરી અત્યંત દુઃખી કરે છે, જેમ કોઈ બુદ્ધિમાન પુરુષને કોઈ બાણથી છેદે, ત્યારે તે બાણના મારને તો સહન કરે પણ મારનારને મિત્ર ગણી તેને મારવાનો ઉપાય ન કરે ઉલટો તેની પુષ્ટતા કરે, એ ખરેખર હાસ્યજનક છે. તેમ કોઈ પોતાને જ્ઞાની માને પરંતુ તેને એ કામપિશાચ સ્ત્રીરૂપ બાણોથી પીડે તેની પીડાને તો એ સહે, પણ અભિપ્રાયમાં કામને હિતરૂપ જાણી—તેને તપરૂપ (ઈચ્છાનિરોધરૂપ) જાજ્વલ્યમાન જ્ઞાનાગ્નિથી ભસ્મ કરવાનો ઉપાય ન કરે ઉલટી તેની પુષ્ટતા કર્યા કરે એ એક પરમ આશ્ચર્ય છે !

કામપિશાચને સદંતર બાળવાના ઉત્સાહવંત પુરુષો શું કરે છે તે કહે છે :—

અર્થિભ્યસ્તૃણવદ્વિચિંત્ય વિષયાન્ કશ્ચિચ્છિયંદક્ત્વાન્
 પાપાં તામવિતર્પિણીં વિગણયન્નાદાત્પરસ્ત્યક્તવાન્ ।
 પ્રાગેવાકુશલાં વિમૃશ્ય સુભગોઽપ્યન્યો ન પર્યગ્રહી-
 દેતે તે વિદિતોત્તરોત્તરવરાઃ સર્વોત્તમાસ્ત્યાગિનઃ ॥૧૦૨॥

કોઈ ત્યાગી વિષયાદિને તૃણ સમાન સર્વથા અકાર્યકારી જાણીને પુત્રાદિ વા યાચકાદિને અર્પણ કરે છે, (લક્ષ્મી આદિ) તથા કોઈ ત્યાગી લક્ષ્મી

આદિ સર્વ વિષય સાધનોને પાપરૂપ અને તૃષ્ણાને વધારવાવાળાં જાણીને તેને કોઈને નહિ દેતાં જ્યાંનાં ત્યાં છોડીને પુંઠ વાળી ચાલ્યા જાય છે. ફરી પાછું વાળી તેના સામે દષ્ટિપાત પણ કરતા નથી. વળી કોઈ ત્યાગી તે લક્ષ્મી આદિ વિષયસાધનોને પાપનું મૂળ અને સર્વ અકલ્યાણનું કારણ સમજીને પ્રથમથી જ તેને નહિ ગ્રહણ કરતાં પરમ સૌભાગ્ય દશાને પ્રાપ્ત થાય છે. એમ ઉપરોક્ત ત્રણે ત્યાગી પુરુષો ઉત્તરોત્તર ઉત્કૃષ્ટ છે.

પ્રથમ પ્રકારના ત્યાગીમાં કોઈ અંશે પ્રશસ્ત કષાયનો અંશ છે, જેથી કોઈને પણ આપવાના તેના પરિણામ થયા—બીજા પ્રકારના ત્યાગીમાં એ લક્ષ્મી આદિ ઉપર એવી વિરક્તતા થઈ છે કે—તેને કોઈ ગ્રહો વા ન ગ્રહો—એને તો કશાથી પ્રયોજન નથી. ત્રીજા પ્રકારના ત્યાગીમાં એવા પ્રકારનો સર્વોત્કૃષ્ટ ત્યાગ વૈરાગ્ય વર્તે છે કે—પ્રથમથી જ તેને ભોગવવાના વા મેળવવાના પરિણામ જ સહેજે થતા નથી. એમ એ ત્રણે પ્રકારના ત્યાગી પુરુષો એક એકથી ઉત્કૃષ્ટ વૈરાગ્ય પરિણામયુક્ત છે. એમ ત્યાગી પુરુષો ત્રણ પ્રકારે ત્યાગ કરે છે, જો કે એ ત્રણે ત્યાગી પુરુષોમાં એ પંચ ઈન્દ્રિય વિષયના સાધનરૂપ લક્ષ્મી આદિ પ્રત્યે—સ્વરૂપ પ્રતીતિ તો સમાન છે, પણ ત્યાગ પરિણામની હીનાધિકતા અંતરંગ રાગની હીનાધિકતાને લઈને વર્તે છે. ગમે તે પ્રકારે પણ એ વિષય અને લક્ષ્મી આદિ સાધનોનો ત્યાગ કરવો—થવો શ્રેષ્ઠ છે, એવી ઉત્કૃષ્ટ સંપદાને પામીને જે સત્પુરુષો તેને વાસ્તવ્ય ત્યાગ પરિણામે છોડે છે, તેમને ધન્ય છે. એમ ગ્રંથકાર નીચેના કાવ્યથી કહે છે :—

વિરજ્ય સમ્પદઃ સન્તસ્યજન્તિ કિમિહાદ્ભુતમ્ ।

માવમીત્કિં જુગુપ્સાવાન્ સુભુક્તમપિ ભોજનમ્ ॥૧૦૩॥

સત્પુરુષો વિરક્ત પરિણામે સર્વ વિષય સાધનરૂપ સંપદાને છોડે છે, એમાં શું આશ્ચર્ય છે? કારણ ગ્લાનિયુક્ત પુરુષ ભાવથી ભક્ષણ કરેલા ભોજનને પણ શું નથી વમતો? વમે છે.

રાગી જીવોને ત્યાગ કરવાથી દુઃખ થાય છે અને દુઃખ સહવું એ એમને મન અતિ કઠણ છે. તેથી તેવા સરાગી જીવો ત્યાગ કરે એ તો આશ્ચર્યયુક્ત છે, પણ વૈરાગ્ય સમેત ચિત્તવાળા પુરુષોને ત્યાગ કરવો એમાં કાંઈ ખેદ થતો નથી. એમને મન તો એ ત્યાગ સહજ અને ઉલટો સુખાવહ થાય છે અને સુખને કોણ નથી ઈચ્છતું? તેમનો ત્યાગ કંઈ આશ્ચર્ય યુક્ત

૯૯]

[આત્માનુશાસન

નથી. જેમ કોઈ મનુષ્યે ભોજન કર્યા પછી તેને એમ સમજાયું કે—આ ભોજનથી મારો પ્રાણ જશે, વા રોગ થશે, તો તે મનુષ્ય ગમે તે ઉપાય કરીને પણ તે જમેલા ભોજનનું વમન કરે છે, તેમ પ્રાપ્ત વિષયોમાં પણ એમ સમજાયું કે—આ વિષયાદિના સેવનથી મારું ખરેખર અનિષ્ટ થશે, આત્મા દિન—પ્રતિદિન રંક બનતો જઈ સ્વવીર્યથી લુંટાઈ ભાવમરણને પામશે, સ્વાધીનતાનો નાશ થશે—પરાધીનતા વૃદ્ધિ પામશે—આત્મજાગ્રતી હણાશે—નષ્ટ થશે, તેવી સમ્યક્ સમજણ ભરી ઉદાસીનતા થયે બનતા હરેક ઉપાય કરીને પણ તે લક્ષ્મી—વિષયાદિનો સમ્યક્ પ્રકારે ત્યાગ કરે છે અને તેમાં કાંઈ આશ્ચર્ય પણ નથી.

હવે એ લક્ષ્મી આદિને છોડતાં જુદી જુદી પ્રકૃતિવાળા જીવો શું કરે છે તે કહે છે:—

શ્રિયં ત્યજન્ જડઃ શોકં વિસ્મયં સાત્ત્વિકમ્ સતામ્ ।

કરોતિ તત્ત્વવિદ્ધિત્રં ન શોકં ન ચ વિસ્મયમ્ ॥૧૦૪॥

મૂર્ખ અને પરાક્રમ રહિત મોહી પુરુષો વશે કે ક્વશે એ લક્ષ્મીનો ત્યાગ કરતાં—થતાં અતિ શોક કરે છે—ઝુરે છે અને પરાક્રમશીલ સાત્ત્વિક પુરુષો વિસ્મય પામો છે, ત્યારે તત્ત્વજ્ઞાની પુરુષો તે લક્ષ્મી આદિનો ત્યાગ કરતાં શોક કે વિસ્મય પામતા નથી—એ જ પરમ આશ્ચર્ય છે.

સંસારી જીવોને ધનાદિનો ત્યાગ કરતાં કે થતાં બે પ્રકારના ભાવ થાય છે. જે પરાક્રમ રહિત મોહી જીવો છે તેમને કોઈ કારણવશાત્ ધનાદિનો વિયોગ થાય છે ત્યારે તેઓ શોકથી અત્યંત પીડાય છે. “અરેરે ! આ કાર્ય શાથી થયું કે જેથી આ મારી પ્રિય લક્ષ્મી ગઈ” એમ તેઓ અત્યંત ઉદ્વેગ કર્યા કરે છે, તથા પરાક્રમશીલ પુરુષોને કોઈ કારણથી વા પોતાના ઉત્સાહથી તે ધનાદિનો ત્યાગ થાય છે, ત્યારે તેમના અંતરમાં વિસ્મય થાય છે, પરંતુ તત્ત્વજ્ઞાની આત્માઓને એ લક્ષ્મી આદિનો ત્યાગ કરતાં શોક કે વિસ્મય એમાંનું કંઈ પણ થતું નથી. કારણ તેઓ તે ધનાદિ પદાર્થોને વિષે સ્વપણું માનતા જ નથી. સ્પષ્ટ ભિન્ન પરદ્રવ્ય જાણે છે, અને પોતાથી સ્પષ્ટ ભિન્ન એવાં પરદ્રવ્યોનો ત્યાગ કરતાં શોક કે ગર્વ કરવો કેમ ઘટે ? તેથી જ જ્ઞાની પુરુષો શોક કે ગર્વ રહિત—ત્યાગના વિકલ્પ વિના સહજ દશાએ ત્યાગ કરે છે.

વિવેકી પુરુષો જેમ લક્ષ્મી આદિને ત્યજે છે, તેમ શરીરને પણ તજે છે. એ વાત ગ્રંથકાર કહે છે :—

વિમૃશ્યોઽર્ચૈર્ગર્ભાત્ પ્રભૃતિ મૃતિપર્યંતમખિલમ્
મુધાયેતત ક્લેષાશુચિભયનિકારાઘબહુલમ્ ।
બુદ્ધૈસ્ત્યાજ્યં ત્યાગાઘદિ ભવતિ મુક્તિશ્ચ જડધીઃ
સ કસ્ત્યક્તુ નાલં ખલજનસમાયોગસદૃશમ્ ॥૧૦૫॥

ગર્ભથી લઈને છેક મરણાંત સુધી આ શરીર નિરર્થક કલેશ, અપવિત્રતા, ભય, તિરસ્કાર અને પાપથી ભરપૂર હોય છે—આમ વિચારી સમજુ પુરુષોએ એવા વિટંબણાપૂર્ણ શરીરનો સ્નેહ સર્વથા ત્યજવા યોગ્ય છે. જો નશ્વર અને કેવળ દુઃખપૂર્ણ શરીરપરનું મમત્વ છોડવાથી આત્મા ખરેખર મુક્તદશાને પ્રાપ્ત થતો હોય, તો જગતમાં એવો કોણ મૂર્ખ છે કે—જે તેના ત્યાગ ભણી પ્રમાદ કરે ! શરીર એ ખરેખર દુષ્ટ મનુષ્યના મેળાપ જેવું છે.

દુઃખ, ભય, અપવિત્રતા, આત્મહીનતા અને પાપ એમાંનો એક અંશ પણ સત્પુરુષો સહન કરી શકતા નથી પણ તેને છોડવા જ ઈચ્છે છે, સંસાર દશામાં તો એ સર્વ સંપૂર્ણપણે અને નિરંતર વર્તે છે; તેથી વિવેકી જનોએ એવા દુઃખ, અપવિત્રતા આદિથી ભરેલા શરીરને ખરેખર છોડવા યોગ્ય છે—જેમાં જીવને કોઈ પ્રકારનો લાભ ન હોય—ઉલટી પીડા હોય અને ક્યો મૂર્ખ છોડવા ન ઈચ્છે ? જેમ દુષ્ટજનનો જરા પણ સંબંધ દુઃખકર્તા થઈ પડે છે, તેમ આ શરીર સંબંધ પણ દુઃખદાયક સમજીને તે પરનું મમત્વ સર્વથા છોડવા યોગ્ય છે.

શરીર રાખ્યું રહે તેમ નથી. આ જગતમાં ગમે તેટલા ભગીરથ પ્રયત્ને પણ તેને કોઈ રાખી શક્યા છે ? હે જીવ ! રાત્રિ દિવસ તે જ દેહ અને દેહાર્થ મમત્વને લઈને તું સ્વાત્મબોધથી વંચિત રહે છે. દેહની માયા વિસારી સ્વરૂપ વિશરામી થયે જ તને વાસ્તવિક સુખના કિનારાની ઝાંખી થશે. પરિણામે તું સુખી થઈશ. માટે દેહ પ્રત્યેનું મમત્વ છોડ !

હવે રાગાદિ સર્વ વિભાવોને છોડવા ગ્રંથકાર સંબોધે છે :—

કુબોધરાગાદિવિચેષ્ટિતૈઃ ફલમ્
ત્વયાપિ ભૂયોજનનાદિ લક્ષણમ્ ।

પ્રતીહિ ભવ્યપ્રતિલોમવર્તિભિ-

ધ્રુવંફલં પ્રાપ્સ્યસિ તદ્વિલક્ષણમ્ ॥૧૦૬॥

હે ભવ્ય ! તું અજ્ઞાન અને રાગાદિ પૂર્ણ વિરુદ્ધ ચેષ્ટાઓ વડે વારંવાર જન્મ-મરણાદિ ફળને પામ્યો, હવે કોઈ એવી જ પ્રતીતિ કર કે જેનાથી વિપરીત પ્રવૃત્તિ કરી વિલક્ષણ ફળને તું પ્રાપ્ત થાય.

“જે કારણોથી જે ફળ નીપજે તેનાથી ઉલટાં કારણોથી ઉલટું ફળ થાય.” એ વાત લોકમાં પણ પ્રચલિત છે. જેમ ગરમીથી થયેલો રોગ શીતોપચારથી નાશ થાય છે, તું અજ્ઞાન અને અસંયમે કરીને જ જન્મ-મરણાદિ ફળને પામ્યો, જે કારણથી એક જ વાર કોઈ કાર્ય થાય ત્યાં કદાચ એમ પણ ભ્રમ થાય કે—આ ફળ કોઈ બીજા જ કારણથી થવું હોવું જોઈએ, પરંતુ સંસારી જીવોને તો વારંવાર અજ્ઞાન અને અસંયમનું સેવન પ્રત્યક્ષ જણાય છે, અને તેથી જન્મ-મરણાદિક દુઃખો પણ વારંવાર દેખાય છે. એટલે આ નિર્ણય કાંઈ ભ્રમ નથી. જેમ કોઈ વસ્તુ ખાવાથી તુરત જ કોઈ રોગ ઉત્પન્ન થાય તો સમજવું કે આ રોગનું કારણ તે ખાધેલી વસ્તુ છે. બીજાને તે પ્રમાણે થયું હોય, અને તને ન થયું હોય તો કદાચ ભ્રમ મનાય. પણ તું જ પોતે વિચાર કે—હું કેમ પરિણમી રહ્યો છું ! અને શું ફળ અનુભવી રહ્યો છું ! હે ભાઈ ! સ્થિર વિચાર કરતાં આ ફળ જો તને બુરું લાગતું હોય તો હાલ તું જે અજ્ઞાનાદિ ભાવે પરિણમી રહ્યો છે, તેમ પરિણમવું છોડી દે. અને એ અજ્ઞાન અને અસંયમથી ઉલટા સમ્યક્જ્ઞાન, ચારિત્રનું ભક્તિથી સેવન કર ! કે જેથી એ જન્મ-મરણાદિ ફળથી ઉલટા અવિનાશી સુખરૂપ મોક્ષ ફળને તું પ્રાપ્ત થાય. આ કાંઈ ભ્રમ નથી. સમ્યક્જ્ઞાન-ચારિત્રને સેવવાવાળા જીવો જગતમાં બહુ થોડો છે, તેમને અનાદિ અજ્ઞાન અને અસંયમજનિત આકુળતા મટીને કોઈક અંશે વાસ્તવ્ય સુખ અનુભવાય છે, તે ઉપરથી એ સમ્યક્જ્ઞાન ચારિત્રના યથાર્થ અને પૂર્ણ સેવનથી પૂર્ણ સ્વાધીન સુખ પ્રાપ્ત થાય, એમ સ્પષ્ટ પ્રતીતિમાં આવે છે. જેમ કોઈ ઔષધિના સેવનથી રોગ ઘટતો જણાય તો એમ સ્પષ્ટ સમજાય છે કે—આ જ ઔષધિના સેવનથી અવશ્ય સર્વથા રોગ મટી પૂર્ણ આરોગ્યતા પ્રાપ્ત થશે, એટલે નિશ્ચિત છે કે—સમ્યક્જ્ઞાન ચારિત્રના યથાર્થ સેવનથી સર્વ દુઃખોનો ક્ષય થઈ પૂર્ણ સ્વાધીન અને શાશ્વત સુખ પ્રાપ્ત થાય છે.

ગ્રંથકાર એ જ સ્વાત્મશાંતિરૂપ શાશ્વત સુખને ઈચ્છતા મુમુક્ષુને તે ફળની પ્રાપ્તિના માર્ગ ભણી પ્રેરણા કરતાં કહે છે કે :—

દયાદમત્યાગસમાધિસંતતેઃ પથિ પ્રયાહિ પ્રગુણં પ્રયત્નવાન્ ।

નયત્યવશ્યં વચસામગોચરં વિકલ્પદૂરં પરમં કિમપ્યસૌ ॥૧૦૭॥

સ્વપર જીવોની કરુણા તે દયા, ઈન્દ્રિય અને મનનો નિરોધ તે દમ, પરિગ્રહને છાંડવો તે ત્યાગ અને વીતરાગ દશારૂપ પરિણામ સુખમાં નિમગ્નતા તે સમાધિ એ દયા, દમ, ત્યાગ અને સમાધિરૂપ સન્માર્ગ વિષે તું યત્નપૂર્વક અને નિષ્કપટ પરિણામે પ્રવર્તે. એ પવિત્ર માર્ગ તને અનિર્વચનીય અને નિર્વિકલ્પ શુદ્ધ ચૈતન્યપદને વિષે સ્થાપન કરશે કે જે પદ તારા શાશ્વત અવિચ્છિન્ન સુખની પરિસીમા છે.

જેમ કોઈ મનુષ્ય પોતાને ઈષ્ટ નગરના ખરેખરા માર્ગને વિષે સીધો ચાલ્યો જાય તો તે પોતાને ઈષ્ટ નગરે અવશ્ય પહોંચશે. તેમ સમ્યક્જ્ઞાન ગર્ભિત દયા, દમ, ત્યાગ અને સમાધિ આદિ સત્ય મોક્ષમાર્ગે નિષ્કપટપણે પ્રવર્તે તો ખચીત યથાખ્યાતચારિત્રદશા પ્રગટીને મુક્તદશાને પ્રાપ્ત થાય એ નિશ્ચય છે. “હું સાધન કરું પણ સિદ્ધિ પ્રાપ્ત ન થાય તો !” એવા ભ્રમથી તું મોક્ષમાર્ગથી શિથિલ ન થા ! એ સત્ય સાધનોથી તને અવશ્ય યથેષ્ટ સિદ્ધિની પ્રાપ્તિ થશે—અરે તું પોતે જ તે સિદ્ધિ સ્વરૂપ બનીશ. તારો અને તને વાંછિત સિદ્ધિ પ્રત્યેનો વર્તમાન ભેદ સર્વથા મટી જશે અને તું પરમાનંદમય બનીશ. વિશેષ શું કહું !

વિવેકપૂર્વક પરિગ્રહ ત્યાગરૂપ સન્માર્ગ જીવને અવશ્ય મુક્ત દશા પ્રાપ્ત કરાવે છે, એમ ગ્રંથકાર કહે છે :—

વિજ્ઞાનનિહતમોહં કુટીપ્રવેશો વિશુદ્ધકાયમિવ ।

ત્યાગઃ પરિગ્રહાણામવશ્યજમરામરં કુરુતે ॥૧૦૮॥

જેમ પવન સાધન વિષે કુટિપ્રવેશ નામની યોગક્રિયા છે, તેમ સમ્યક્જ્ઞાનરૂપ તીક્ષ્ણ ધારા વડે જેમણે મોહનો નાશ કર્યો છે, અને તેમના શરીરોદિ યોગ વિશુદ્ધ વર્તે છે, તેવા જીવોને પરિગ્રહ ત્યાગ અવશ્ય તેમને અજર અમર બનાવે છે.

હેય, શ્લેષ અને ઉપાદેય બુદ્ધિરૂપ તીક્ષ્ણ ભેદવિજ્ઞાન વડે મોહનો નાશ

કરવો એ જ સમ્યક્જ્ઞાનગર્ભિત સમ્યગ્દર્શન છે. તે સાથે બાહ્યાભ્યંતર પરિગ્રહનો ત્યાગ થવો તે સમ્યક્ ચારિત્ર છે એ ત્રણે રત્નોનો આત્માથી અનન્ય ભાવે અંગીકાર થવો એ જ સાક્ષાત્ મોક્ષમાર્ગ છે. એવા અપૂર્વ મોક્ષમાર્ગને પ્રાપ્ત થયેલો જીવ અવશ્ય નિર્મલ, નિષ્કલંક, નિરંજન અને સ્વાભાવિક કેવળ સમ અવસ્થિત શુદ્ધ ચૈતન્યરૂપ શાશ્વત નિજપદને વિષે સ્થિત થઈ મુક્ત દશાને પ્રાપ્ત થાય એ નિઃસંદેહ છે.

અહીં ગ્રંથકાર વિવેકપૂર્વક પરિગ્રહ ત્યાગ કરવા બોધ કરે છે. તેનો હેતુ—પરિગ્રહના વાસ્તવિક સ્વરૂપને સમજ્યા સિવાય એ જ પરિગ્રહની વધુ કામનાની ઈચ્છા અને રસે કરી અથવા “આથી મારું કલ્યાણ થશે” એવી માત્ર ઓઘબુદ્ધિએ ગ્રહાઈ જીવે પૂર્વે ઘણીવાર માત્ર બાહ્ય પરિગ્રહ ત્યાગ કર્યો છે. તેમ લોક સમુદાયમાં પણ પરિગ્રહ ત્યાગી કહેવાયો છે. એમ પરિગ્રહનો પૂર્વનો ઘણીવાર ત્યાગ કર્યા છતાં સંસાર કાયમ રહ્યો છે. પણ “મૂર્છા પરિગ્રહ”એ ટૂંકું પણ મહદ્ ભાવસૂચક સૂત્ર જીવની દૃષ્ટિમાં સમજાઈ—પરિગ્રહનું વાસ્તવિક દુઃખ જણાઈ, પરિગ્રહી, હેતુ, પરિગ્રહી, અને પરિગ્રહનું ફળ એનો વાસ્તવ્ય વિવેક થઈ જીવ જો એક જ વાર બાહ્યાભ્યંતર પરિગ્રહને છોડે તો અવશ્ય તદ્ભવે અથવા ભાવી એવા થોડા સમયમાં કમે કરી અપરિગ્રહરૂપ નિજ નિરાકુળ દશાને પ્રાપ્ત થાય.

વિવેકપૂર્વક ત્યાગ કરનારા પુરુષોમાં પણ સર્વોત્તમ ત્યાગી પુરુષની પ્રશંસારૂપ કાવ્ય કહે છે:—

અભુક્તવાષિ પરિત્યાગાત્સ્વોચ્છિષ્ટં વિશ્વમાસિતમ્ ।

યેન ચિત્રં નમસ્તસ્મૈ કુમારબ્રહ્મચારિણે ॥૧૦૬॥

ભોગને ભોગવ્યા વિના જ અને સ્વાભાવિક વિષયો પ્રત્યેના ત્યાગ પરિણામથી સમસ્ત વિષયોને જેમણે પોતાની અનંતવારની એંઠ સમાન ગણ્યા છે, એવા શ્રી કુમાર બ્રહ્મચારીને મારા નમસ્કાર હો !

પૂર્વે ત્રણ પ્રકારના ત્યાગી કહ્યા છે, તેમાં જેને ભોગ સામગ્રીનું નિમિત્ત પ્રાપ્ત થયું છે, પરંતુ અંતરંગમાં ભોગાદિ પ્રત્યેના ઉત્કટ વૈરાગ્ય પરિણામને લીધે તેને ભોગવ્યા વિના જ વિકલ્પ રહિત દશાએ જે છોડે છે, અર્થાત્ બાળ અવસ્થામાં જ બાહ્યાભ્યંતર દીક્ષા શિક્ષાની સાપેક્ષતા સહિત ધારણ

કરે છે તે જ સર્વોત્કૃષ્ટ ત્યાગી છે. ભોગાદિને ગ્રહણ કરી પછી જેઓ છોડે છે, અથવા ભોગાદિ સામગ્રી પ્રયત્ન કરવા છતાં નહિ મળવાથી તેથી ખેદ પામી તે ભોગાદિ પ્રત્યે ઉપેક્ષિત થઈ તેને છોડે છે—તેમાં કાંઈ આશ્ચર્ય નથી. પરંતુ ભોગનું પૂર્ણ નિમિત્ત પ્રાપ્ત થવા છતાં તેને ભોગવ્યા સિવાય કે ભોગવવાની વૃત્તિ સિવાય જેઓ તેને છોડે છે તેમને ધન્ય છે, અને એ જ મોટું આશ્ચર્ય છે ! જેમ કોઈ પુરુષની આગળ તમે ઈષ્ટ સુંદર ભોજન ધર્યું તે પુરુષે તેને પોતાની અનંતવારની એંઠ સમજી નહિ ગ્રહણ કરતાં છોડ્યું, તેમ સર્વ પ્રાપ્ત વિષયોને નહિ ભોગવતાં નિર્વિકલ્પ પરિણામે જેણે છોડ્યા—પોતાની અનંતવારની એંઠ સમાન ગણ્યા—એવા તે કુમાર બ્રહ્મચારીને હું નમસ્કાર કરું છું.

હવે ગ્રંથકાર ચારિત્રનું વર્ણન કરે છે :—

અકિંચનોઽહમીત્યાસ્વ ત્રૈલોક્યાધિપતિર્ભવેઃ ।

યોગિગમ્યં ત્વ પ્રોક્તં રહસ્યં પરમાત્મનઃ ॥૧૧૦॥

હે જીવ ! હું અકિંચન છું, અર્થાત્ મારું કંઈ પણ નથી. એવી સમ્યક્ ભાવનાપૂર્વક તું નિરંતર રહે. કારણ એ જ ભાવનાના સતત ચિંતવનથી તું ત્રૈલોક્યનો સ્વામી થઈશ. આ વાત માત્ર શ્રી યોગીશ્વરો જ જાણે છે. એ યોગીશ્વરોને ગમ્ય એવું પરમાત્મતત્ત્વનું રહસ્ય મેં તને સંક્ષેપમાં કહ્યું.

અજ્ઞાનના ઉદયથી જીવને પર પદાર્થ વિષે મમત્વ થયા કરે છે. પરંતુ જે પર છે તે કોઈ પ્રકારે કરીને પણ નિજરૂપ થવાનું નથી. પર પદાર્થની મમત્વ ભાવનાને યોગે જ અનાદિ કાળથી જીવ હીનસત્ત્વ થઈ રહ્યો છે. “કોઈ પણ દ્રવ્ય મારું નથી” એમ જ્યારે સમ્યક્ પ્રકારે વિશિષ્ટ ભાવના સતતપણે જીવને વિષે જાગ્રત થશે ત્યારે તે જ સમયે જીવ ત્રૈલોક્યનો નાથ થશે. આ ગુપ્ત રહસ્ય માત્ર યોગી પુરુષો જ જાણે છે—અનુભવે છે ને તે મેં આજે તેને સંક્ષેપમાં કહ્યું. પર પદાર્થના મમત્વમાં અનાદિ કાળથી દીન—હીન બનવા છતાં એક પણ પદાર્થ આજ સુધી તારો કે તુજરૂપ થયો હોય એમ શું તને ભાસે છે ? ના. તો પછી તેના જ વ્યર્થ વિકલ્પમાં શું સાધ્ય છે ? અથવા શું તને માત્ર કોઈ હઠ જ છે ? કે જેથી તું અનાદિ કાળથી પરને પોતાપણે પરિણમવા મથે છે ! ભાઈ ! રેતીને ગમે તેટલા પ્રયત્ને પીલવા છતાં તેમાંથી તેલની પ્રાપ્ત કદી પણ થશે ? અર્થાત્ રેતનું શું તેલ

૯૪]

[આત્માનુશાસન

બનશે ? નહિ જ. હવે તો હે જીવ ! અનાદિ કાળથી બની રહેલી એવી પર પદાર્થને વિષેની નિજબુદ્ધિ છોડી સ્વને વિષે સ્વબુદ્ધિરૂપ પરમ અકિંચન ભાવને તું ગ્રહણ કર ! એ તને અમારી ટૂંકી પણ હિતકર શિક્ષા છે. કવિવર બનારસીદાસ પણ કહે છે કે :—

પુદ્ગલ પિંડ ભાવ રાગાદિ, ઈનસેં નહિ તુમ્હારો મેલ;
એ જડ પ્રગટ ગુપત તુમ ચેતન, જૈસે ભિન્ન તીલ અરૂ તેલ.

(ભાષા સમયસાર)

હવે તપ આરાધનાનું સ્વરૂપ શ્રી ગ્રંથકાર કહે છે :—

दुर्लभमशुद्धमपसुखमविदितमृतिसमयमल्पपरमायुः ।

मानुष्यमिहैव तपोमुक्तिस्तपसैव तत्तपः कार्यम् ॥१११॥

હે જીવ ! માનવ પર્યાય અતિ દુર્લભ છે, અપવિત્ર છે, સુખ રહિત છે, મરણ અનિશ્ચિત છે, અને આયુ અલ્પ છે; તેથી જ આ મનુષ્ય પર્યાય (ભોગને યોગ્ય નહિ પણ) તપને જ યોગ્ય છે. તપથી નિર્જરા થાય છે અને નિર્જરાથી મુક્તદશા પ્રાપ્ત થાય છે; તેથી આ મનુષ્ય પર્યાયમાં જ તારે તપ અભ્યાસીત—સંસ્કારીત કરી લેવું એ જ યોગ્ય છે.

આત્માનું વાસ્તવિક હિત મોક્ષ છે. તેની પ્રાપ્તિ તપ વિના નથી. સમ્યક્ પ્રકારે જ્ઞાન—ચારિત્રપૂર્વક તપ કરે તો સાક્ષાત્ મોક્ષમાર્ગ પ્રાપ્ત થાય. તે તપ માત્ર આ માનવ પર્યાયમાં જ બની શકે એમ છે. કહ્યું છે કે :—

देवा विसयपसता णारया तिव्वदुःखसंतत्ता ।

तिरया विवेयवियुला मणुसाणं धम्मसंप्पत्ती ॥ (ક્ષેપક)

દેવો વિષયાસક્ત છે, નારકી તીવ્ર દુઃખે નિરંતર તપ્તાયમાન છે, તિર્યચો વિવેક રહિત છે, માત્ર એક મનુષ્ય પર્યાયમાં ધર્મ પ્રાપ્તિ સંભવિત છે. મનુષ્ય પર્યાય પણ વારંવાર પામવો અતિ અતિ દુર્લભ છે. એવો અલભ્ય માનવ દેહ પામવા છતાં તેને તપરૂપ સન્માર્ગે નહિ લગાવતાં જોઈને વ્યર્થ જવા દે છે, તે જીવોને અનંતાનંત કાળે પણ ફરી એ માનવ પર્યાય પ્રાપ્ત થવો પરમ દુર્લભ છે. મનુષ્ય પર્યાયમાં પણ દેવવત્ ઉત્તમ ભોગાદિ સુખ છોડી તપમાં પ્રવર્તવું એ અત્યંત દુર્લભ છે અને અહીં તો કેવળ શારીરિક અને માનસિક દુઃખોની મુખ્યતા વર્તે છે. તો પછી તેવા દુઃખોને છોડીને

તપ કરવામાં ખેદ શો ? વળી મનુષ્યમાં પણ શરીરની સુંદરતા દેવોને જેવી ધાતુ ઉપધાતુથી રહિત વૈક્રિયક હોત તો તો તપ વડે તે સુંદરતા બગડવાનો જીવને ભય રહે ! પણ મનુષ્ય શરીર તો માત્ર ધાતુ-ઉપધાતુ-મલ-મૂત્ર-પુરિષ આદિ નિંદ્ર અને અત્યંત ગ્લાનિ યોગ્ય વસ્તુઓનું ભરેલું મહા અપવિત્ર છે. કહો કે સાક્ષાત્ કહોવાટવાળા મેલની મૂર્તિ છે. એમાં વળી કઈ સુંદરતા બગડી જવાની હતી ! અને તેને મલિન થવાનો ભય શો ? કે તને શરીરને તપ વિષે લગાવતાં સુંદરતા બગડવાનો કે મલિન થવાનો ભય રહે છે ? સુંદરતા અને સ્વચ્છતા તો આત્માની છે, શરીરની નથી. વળી દેવોની માફક કદાપિ મરણનો સમય નિશ્ચય હોત તો “થોડોક વખત નિશ્ચિંત રહી તપ કરીશું” એ ભાવના તારી કોઈક પ્રકારે માન્ય થાત. પણ એ મનુષ્ય જીવનના અંતકાળનો કોઈ નિશ્ચય જ નથી કે અમુક કાળે જ તે પડશે. વળી ઉત્કૃષ્ટ આયુ હોત તો એમ પણ જીવને દિલાસો રહે કે—“ચાલો આગળ તપ કરીશું” પણ આયુ અતિ અલ્પ છે. આમ સર્વ પ્રકારે જોતાં મનુષ્ય પર્યાયમાં ધર્મ પ્રવૃત્તિ કરવી કે થવી એ વીજળીના ઝબકારે સોયના નાકામાં દોરો પરોવી લેવા જેવું છે. આવા અવસરે તો શીઘ્ર અપ્રમાદી થઈ તપ વિષે ઉદમી થવું એ જ યોગ્ય છે.

હે જીવ ! જે અલભ્ય અને અમૂલ્ય માનવ દેહે સમ્યક્દર્શન-જ્ઞાન-ચારિત્ર-પૂર્વક તપ આરાધનાનો લાભ પ્રાપ્ત થાય તે જ માનવ દેહ સાર્થક છે. ધન્ય છે-કૃતાર્થ છે.

હવે દ્વાદશાંગ તપ વિષે મોક્ષનું નિકટ સાધન ધ્યાનરૂપ અભ્યંતર તપ છે. તેનું ધ્યેય તથા ફળ વિગેરેનું ગ્રંથકાર વર્ણન કરે છે:—

‘આરાધ્યો ભગવાન્ જગત્ત્રયગુરુવૃત્તિઃ સતાં સમ્મતા

ક્લેશસ્તદ્ધરણસ્મૃતિઃ ક્ષત્તિરપિપ્રપ્રક્ષયઃ કર્મણામ્ ।

સાધ્યં સિદ્ધિસુખં કિયાન્ પરિમિતઃ કાલો મનઃસાધનમ્

સમ્યક્ ચેતસિ ચિંતયન્તુ વિધુરં કિં વા સમાધૌ બુધાઃ ॥૧૧૨॥

સમાધિ વિષે ત્રૈલોક્ય ગુરુ ભગવાન એ આરાધના છે, સંત પુરુષો જેને નિરંતર પ્રશંસે છે એવી ઉત્તમ પ્રવૃત્તિ એ કાર્ય છે, ભગવાનના ચરણોનું સ્મરણ કરવા માત્ર સ્વલ્પ જેમાં શ્રમ છે, કર્મ પ્રકૃતિઓનો નાશ થવો એ

રૂપ જેમાં ખર્ચ છે, સાધનાનું ફળ સર્વ પ્રતિબંધરૂપ દંદનો અભાવ થઈ મોક્ષ દશારૂપ સુખ છે, અને માત્ર પરિમિત (થોડા) કાળ સુધી મનનું જેમાં સાધન કરવાનું છે, તો હે જ્ઞાની ! તું અંતઃકરણથી જરા સમ્યક્ વિચાર તો કર કે—સમાધિ વિષે દુઃખ શું છે ?

કોઈ એમ સમજે છે કે—“તપમાં કષ્ટ છે, અને કષ્ટ અમારાથી સહન થતું નથી.” તેને શ્રી આચાર્ય મહારાજ સમજાવે છે કે—સર્વ તપમાં પરમ વિશુદ્ધ તપ શુદ્ધાત્માનું ધ્યાન છે, એવા ઉત્કૃષ્ટ પણ સરલ તપમાં ભાઈ ! શું કષ્ટ છે તે તો જરા વિચાર ! જો કોઈ નીચની સેવા કરવાની હોય તો જીવને લજ્જા આદિ ખેદ થાય, પણ આ ધ્યાનરૂપ તપમાં તો ત્રૈલોક્ય નાથ શ્રી અહૈત ભગવાન કે જેઓ પરમ વિશુદ્ધ પરમાત્મા છે, એવા સર્વોત્કૃષ્ટ ઉજ્જવળ આત્માનું આરાધન છે. તેમાં વળી લજ્જારૂપ ખેદ શાનો ? વળી કોઈ નીચ કાર્ય કરવાનું હોય તો ખેદ થાય, પરંતુ જે પ્રવૃત્તિને સંત પુરુષોએ નિરંતર પ્રશંસી છે, તેવી નિર્મળ પ્રવૃત્તિ અંગીકાર કરવાની છે, તેમાં ખેદ હોય ? વળી કંઈ કલેશ સહન કરવાનો હોય તોપણ ખેદ થાય, પણ અહીં તો ભગવાનના ચરણરૂપ આચરણનું સ્મરણ—ચિંતવન માત્ર કરવાનું છે, તેમાં કલેશ ક્યાંથી હોય ? તથા સાધન કરતાં જો કંઈ આપણું ધન જતું હોય તો વખતે દુઃખ થાય, પણ અહીં તો જેનો સર્વથા નાશ કરવો જ ઈષ્ટ છે કે જે જીવનાં સુખને જ પ્રતિબંધક છે, તેનો જ નાશ કરવાનો છે તેમ થતાં ભય હોય ? અર્થાત્ કર્મ પ્રકૃતિઓનો નાશ થાય એ રૂપ ખર્ચ છે, પણ પોતાનું જેમાં કાંઈ ખર્ચ થતું નથી. વળી સાધનનું જો જરા જેટલું તુચ્છ ફળ હોય તો તો આપણને કાંઈ કાર્યકારી ઓછું હોય, પણ અહીં તો ધ્યાનનું ફળ સર્વોત્કૃષ્ટ મોક્ષ છે, એ શું થોડું કાર્યકારી ફળ છે ? વળી સાધનનો કાળ જો લાંબો હોય તોપણ વખતે ખેદ થાય—પણ ધ્યાનનો કાળ પણ થોડો છે, તેમાં ખેદ શાનો ? સાધન પરાધીન હોય તોપણ ખેદ થાય. પણ અહીં તો પોતાના મનરૂપ સ્વાધીન સાધન વડે સર્વોત્કૃષ્ટ સાધ્યની સિદ્ધિ કરવાની છે, તેમાં ખેદ શાનો ? વળી જ્યાં ત્યાં સાધ્યને અર્થે ભ્રમણ કરવાનું હોય તો કદાપિ થાક લાગે, પણ અત્ર તો અન્ય વિચારથી છોડાવી ચિત્તને એક શુદ્ધાત્માને વિષે જ લગાવવાનું છે. તેમાં ખેદ કે શ્રમનો સંભવ જ નથી. તો હે ભાઈ ! આવું સરલમાં સરલ ધ્યાનરૂપી તપ કરવું તેમાં તને ખેદ કે

શ્રમ જેવું શું ભાસે છે ? તું જ વિચાર કર, અને તપમાં અનાદર ના કર ! અહીં શિષ્ય પૂછે છે કે—ધ્યાન વિષે તો કષ્ટ નથી, પણ અનશનાદિ તપ વિષે તો જરૂર કષ્ટ છે. (ઉત્તર) અનશનાદિ તપમાં તો ત્યારે જ કષ્ટ થાય છે કે—જ્યારે તે સરલ સ્વાભાવિક અને જ્ઞાનોલ્લાસ સિવાય ખેંચી તાણીને કરવું પડે ! પણ અત્ર તો પરિણામ પ્રમાદી ન થાય, કલેષરૂપ ન થાય, તેમ ધ્યાનની સિદ્ધિના અર્થે ઉલ્લાસ પૂર્વક કરવામાં આવે છે, તેથી તેમાં કષ્ટ ન હોય. વળી જે જીવો એ અનશનાદિ તપમાં કલેશ અને કષ્ટ દેખે છે, તે માત્ર તેઓનો અભ્યંતર પ્રમાદ જ છે. જુઓ કૃષિકાર આદિ સંસાર પરિણામી જીવો કષાયવશ તેવાં અનશનાદિ કે તેથી પણ વિપુલ કષ્ટ રાજી જુશીથી ઉલ્લાસસહ ક્યાં નથી વેઠતા ? તો પછી આત્મસ્વભાવની નિર્મળતાના હેતુભૂત એ અનશનાદિ તપ તને શું કષ્ટરૂપ લાગે છે ? તપ કષ્ટરૂપ લાગવાનું કારણ માત્ર તારી તે પ્રત્યે અરુચિ છે. ધનાદિ વિનાશી વસ્તુઓની પાછળ અજ્ઞાન અને મોહવશે ઘેલો બનેલો—પરાધીન થયેલો જીવ કેટલું કષ્ટ, કેટલો ખેદ, કેટલું અપમાન અને કેટલી પરાધીનતા સહન કરે છે, અને એટલું બધું જીવનપર્યંત સહન કરવા છતાં પણ બદલામાં શું મેળવે છે ? તેનો જો ખ્યાલ કરવામાં આવે તો એ અનંત અતીન્દ્રિય પરમાનંદરૂપ સ્વાધીન શાશ્વતસુખની પ્રાપ્તિને અર્થે જે સહન કરીએ તો થોડું જ છે અર્થાત્ કંઈ જ નથી એમ સ્પષ્ટ અનુભવમાં આવશે.

હવે ધનાદિની તુચ્છતાપૂર્વક ગ્રંથકાર તપના અપૂર્વ મહિમાનું વર્ણન કરે છે:—

દ્રવિણપવનપ્રાધ્યાતાનાં સુખં કિમિહેક્ષતે
 કિમપિ કિમયં કામવ્યાધઃ ખલીકુરુતે ખલઃ ।
 ચરણમષિ કિં સ્પૃષ્ટું શક્તાઃ પરાભવપાંશવો
 વદત તપસોઽપ્યન્યન્માન્યં સમીહિતસાધનમ્ ॥૧૧૩॥

હે જીવ ! માત્ર ધનેષણરૂપી નિરંતર ચાલી રહેલી ધમણના પવનથી વધી ગયેલા તૃષ્ણાગ્નિ વડે તપ્તાયમાન થઈ રહેલા જીવોને અહીં પણ આપણે વિવેકથી જોતાં શું સુખ દેખીએ છીએ ? દુષ્ટ કામરૂપ આહેડી આત્માનો પ્રતિપળે શિકાર કરી રહ્યો છે, અસહ્ય કષ્ટ આપી રહ્યો છે, એ કષ્ટરૂપ

૯૮]

[આત્માનુશાસન

ધૂળ નિર્મળ નિષ્કલંક ચારિત્રને સ્પર્શ કરવાને શું સમર્થ થાય ? નહિ જ. તોપણ વાંચિત અર્થને સિદ્ધ કરવામાં તપ સિવાય બીજો કયો ઉપાય શ્રેષ્ઠ માનવા યોગ્ય છે ?

જગતમાં જે જીવો ધનવાન છે, કામવાસનાથી નિરંતર પીડિત છે, અને તપ કરવામાં કષ્ટ માની રહ્યા છે, તે જીવોને સંસારમાં કદી પણ સુખ હોઈ શકે નહિ. સુખ તો માત્ર ઈચ્છા નિરોધરૂપ સમ્યક્તપમાં જ સમાયેલું છે. તપના યોગે સંસારી વિનાશી વિષયાદિ પદાર્થોની ચાહના દૂર થવાથી આત્મપરિણામમાં નિરાકુળતા ઉત્પન્ન થઈ યથાસંભવ પરિતોષપણું વર્તે છે. અને આ લોકમાં જ સાક્ષાત્ સુખનો અનુભવ થાય છે, પર પદાર્થો પ્રત્યેની ભાવના—ચાહના મટવાથી આત્મા અપ્રતિબંધ થઈ જગતના સર્વ દંદથી રહિત થઈ નિર્વાણપદરૂપ પરમ નિઃશ્રેયસને પ્રાપ્ત થાય છે. એથી સુનિશ્ચિત છે કે—આ લોક અને પરલોકમાં સુખની પ્રાપ્તિનું વાસ્તવિક કારણ એક સમ્યક્ તપ સિવાય બીજું કોઈ નથી.

એ જ અર્થને ગ્રંથકાર પુષ્ટ કરે છે :—

इहैव सहजान् रिषून्विजयते प्रकोपादिकान्
गुणाः परिणमंति यानसुभिरप्ययं वाञ्छति ।
पुरश्च पुरुषार्थसिद्धिरचिरात् स्वयं 'यायिनी
नरो न रमते कथं तपसि तापसंहारिणि ॥११४॥

અનાદિ કાળથી આત્માની પાછળ પિશાયની માફક લાગી રહેલા ક્રોધાદિ પ્રબળ વૈરીઓ તપનાં પ્રભાવથી તત્કાલ જીતી શકાય છે અને પ્રાણને સારે પણ ન પ્રાપ્ત થાય તેવા દુઃખપ્રાપ્ય સમ્યક્ ગુણો શીઘ્ર પ્રગટ થાય છે. તથા ભાવીમાં મોક્ષ પુરુષાર્થથી સ્વયમેવ સિદ્ધિ પ્રાપ્ત થાય છે તો એ અનંત આતાપને શીઘ્ર સંહારવાવાળા તપ વિષે કયો પુરુષ ન રમે ? રમે જ. વિવેકી અને કલ્યાણના પિપાસુ આત્માઓને માટે તપ એ એક આનંદદાયક કીડાવન છે. ત્યાં ખેદ કે કલેષ શાનો હોય ?

જે કાર્યથી ભાવીમાં હાનિ થાય અને વર્તમાનમાં લાભ થાય અથવા વર્તમાનમાં હાનિ થાય પણ ભાવીમાં મહદ્ લાભ થાય તેવાં કાર્યો વિષે જીવ

૧. 'પાયિની' એવો પણ પાઠ છે.

અનુરાગશીલ થાય છે. એમ જગતવાસી જીવોની પ્રવૃત્તિ જોતાં પ્રગટ દેખાય છે, તો પછી વર્તમાન તેમ ભાવી, એ બંને સ્થિતિમાં લાભ કરે એવા તપને વિષે કયો વિવેકી જીવ પ્રયત્નશીલ ન થાય ? થાય જ. તપનો પ્રત્યક્ષ ગુણ તો એ છે કે—જીવને પ્રત્યક્ષ દુઃખ દર્શ રહેલા એવા અનાદિ ક્રોધાદિ વૈરીનો તત્કાલ અભાવ થાય છે. અને પ્રાણ સારે પણ જેની પ્રાપ્તિ ન થાય એવા જ્ઞાનાદિ ગુણો અથવા રિદ્ધિ સન્માનાદિ આનુષંગિક અતિશય સહેજે પ્રાપ્ત થાય છે. એ પ્રત્યક્ષ રોકડું ફળ છે, અને આગામી પુરુષ જે આત્મા તેનો વાસ્તવિક અર્થ જે મોક્ષ તેની સહજ પ્રાપ્તિ થાય છે. એમ અનંતર અને પરંપર બંને પ્રકારે તપને પરમ લાભદાતા સમજીને બુદ્ધિમાન મુમુક્ષુઓએ તે પ્રત્યેની પ્રીતિ કરવી યોગ્ય છે. યથા:—“તપસા નિર્જરા ચ” (તત્ત્વાર્થ સૂત્ર) વળી તપ એ સંવર નિર્જરાનો સુંદર ઉપાય છે. આત્માના વાસ્તવિક સુખનું સાચું સાધન છે. કારણ આકુળતા એ જ દુઃખ છે, એહિક વિનાશી પદાર્થોની વાંચ્છા એ જ આકુળતા છે. એ અનાદિ આકુળતા શમાવવા તથા અનંત સુખ સ્થાનરૂપ શુદ્ધોપયોગની પ્રાપ્તિ થવા શુભાશુભ ઈચ્છાઓનો સમ્યક્ જ્ઞાને કરી નિરોધ કરવો તે સમ્યક્ તપ છે. યથા:—“ઈચ્છાનિરોધસ્તપ:” દ્રવ્ય અને ભાવરૂપ અનાદિ કર્મ સંસ્કારોની નિર્જરા તપથી જ થાય છે. વળી દ્વાદશ પ્રકારનાં બાહ્યાભ્યંતર તપ એ ઉક્ત પરમાર્થ તપનાં સાધન છે. આત્મસ્થિત દશા સિવાય અન્ય સર્વ ભાવો અને પદાર્થો એ કેવળ દુઃખ છે એમ સમજીને પરમ નિઃશ્રેયસ આધ્યાત્મરૂપ પરમ સુખને અર્થે એ દ્વાદશ પ્રકારના સમ્યક્ તપને પરમ આદરભાવે હે જીવ ! તું ધારણ કર.

તપોરક્ત આત્માના જીવન અને શરીરની સફળતા છે, એમ ગ્રંથકાર કહે છે:—

તપોવલ્યાં દેહઃ સમુપચિતપુજ્યાર્જિતફલઃ

શલાટ્વગ્રે યસ્ય પ્રસવ ઇવ કાલેન ગલિતઃ ।

ત્ર્યશુષ્યઘ્નાયુષ્યં સલિલમિવ સંરક્ષિતપયઃ

સ ધન્યઃ સન્યાસાહુતભુજિ સમાધાનચરમમ્ ॥૧૧૫॥

જેમ ફૂલ કાચું ફળ ઉપજાવી સમય પામી ખરી પડે છે, તેમ જેનું શરીર તપરૂપી વેલ પુણ્યરૂપ ફળ ઉપજાવી પોતે સમય પામી નાશ પામે છે.

તથા અગ્નિ ઉપર પાણી દૂધને બચાવીને પણ પોતે બળે છે તેમ જેનું શરીર અને આયુ સમાધિરૂપ પરમ ધર્મને બચાવી સંન્યાસરૂપ અગ્નિમાં બળે છે તે શરીરધારી સત્પુરુષને ધન્ય છે. તેનું જ શરીર અને આયુ સફળ છે.

અપવિત્ર અને દુઃખના હેતુભૂત શરીરમાં રહીને તેમજ તેનું પોષણ કરીને પણ તેથી જે વૈરાગ્યવંત આત્મા સમ્યક્ તપ આચરે છે તેનું કારણ ગ્રંથકાર નીચેના શ્લોકથી કહે છે :—

અમી પ્રરુઢ વૈરાગ્યા સ્તનુમપ્યનુપાલ્ય યત્ ।

તપસ્યંતિ ચિરં તદ્દિ જ્ઞાતં જ્ઞાનસ્ય વૈભવમ્ ॥૧૧૬॥

ઉત્કૃષ્ટ વૈરાગ્ય પામવા છતાં પણ ઔદાસીન્ય વૃત્તિએ શરીરનું પાલન કરીને ચિરકાલ પર્યંત તપ કરે, એ માત્ર જ્ઞાનનો જ મહિમા છે.

જેનાથી જે ઉદાસ થાય, એટલે જેના પ્રત્યેથી જેની પ્રીતિ ઉતરી જાય તે, તેનું પાલન કરે, એ અસંભવિત છે. પરંતુ બુદ્ધિમાન પુરુષ શરીરનું પાલન કરવાથી પોતાનું ઈષ્ટ પ્રયોજન સધાય છે. એમ જાણી જેમ પોતાનું ઈષ્ટ પ્રયોજન સાધ્ય થાય તેમ તેટલા પૂરતું તેને પાળે છે, પરંતુ અંધ અનુરાગપૂર્વક અધિક પોષતો નથી. મહા મુનિ શરીરથી ઉદાસ થયા છે પરંતુ તેઓ સમજે છે કે મનુષ્ય શરીરના અસ્તિત્વમાં જ તપ બની શકે છે. તેથી તે શરીરને યથાકાળે ઉચિત આહારાદિક આપીને પોતાના પ્રયોજન પૂરતું સંભાળે છે. શરીરના અતિ અનુરાગરક્ત થઈ ગૃહિતાપૂર્વક અધિક પોષતા નથી. પ્રયોજન પૂરતું શરીરને પોષીને પણ ઘણા કાળ સુધી તપ કરવું, એ માત્ર સમ્યક્ જ્ઞાનનો જ મહિમા છે. જ્ઞાન વિના ઉગ્ર તપ તપે તો શરીરનો નાશ કરે અને બહુ તો દેવાદિ ગતિ પામે કે જ્યાં તપ—સંયમ હોય નહિ, તેથી જ્ઞાની એમ કરે નહિ.

જ્ઞાની દેહને અર્થે દેહનું પોષણ નહિ, પણ ઉદાસીન વૃત્તિએ દેહને સંભાળી માત્ર સંયમનું પોષણ કરે છે, અને તેમ કરતાં દેહના અનુરાગે મૂર્છિત પરિણામી નહિ થતાં નિરંતર આત્મજાગ્રતિરૂપ દશાએ વર્તે છે. અજ્ઞાની જીવોને સંયમ તે માત્ર અંતરંગ બળતરા છે; કારણ તે સંયમ કે અસંયમને તથારૂપે સમજતો જ નથી.

જ્યાં અજ્ઞાન છે, ત્યાં સંયમ અને ચારિત્ર ક્યાંથી હોય ? કારણ:—

द्रव्यस्यसिद्धौ चरणस्यसिद्धिः, द्रव्यस्यसिद्धिश्चरणस्यसिद्धौ ।
बुद्ध्वेतिकर्माविरताः परेऽपि, द्रव्याविरुद्धं चरणं चरंतु ॥

(શ્રી ગુ. પ્રવચનસાર પૃષ્ઠ ૩૨૮)

અર્થ :—દ્રવ્યબોધના અનુસારે ચારિત્ર હોય છે, અને ચારિત્રને અનુસાર દ્રવ્યબોધ વર્તે છે, અર્થાત્ દ્રવ્યને અવિરુદ્ધ ચારિત્ર વર્તે છે. હવે જ્યાં દ્રવ્ય કે દ્રવ્યના ગુણોનું કે ગુણોની મહત્તાનું જે જીવને તથા રૂપ ભાન નથી તે જીવ કોઈ અન્ય ઈચ્છાની બળત્રામાં જ બાહ્ય તપ સંયમાદિમાં તણાય છે. વિચાર કરતાં આ વાત સહેજે પ્રતીતિમાં આવે એમ છે. એ અજ્ઞાન તપ સંયમાદિ જીવને દેવાદિ પર્યાય આપી પ્રાયે નિષ્ફળ થઈ જાય છે. અર્થાત્ બાહ્ય દેખાવે પણ રહ્યો સહ્યો તપ સંયમ અજ્ઞાન યોગે અંતે નષ્ટ થાય છે. વળી એ અજ્ઞાન તપ સંયમ તેના પ્રારંભમાં પણ તપ સંયમરૂપ નહોતો, જો પ્રારંભમાં જ તે સંયમ સમ્યક્રૂપ હોત તો તેનો આમ નાશ થાત નહિ. કહેવાનું તાત્પર્ય એ છે કે—તપ સંયમ અફળ નથી, પરંતુ અજ્ઞાન યોગે અંધપણે કરતાં અફળરૂપ થાય છે. એવા અમૂલ્ય તપ સંયમને ધારણ કરી તેને માત્ર મોક્ષાર્થે જ પ્રવર્તાવવો એ જ સુવિચિક્ષણ દૃષ્ટિ છે. કોડી ધન માટે ચિંતામણિ રત્ન વેચવાનું કામ બુદ્ધિમાનો કરતા નથી. શરીરનું પોષણ તો પ્રારબ્ધાધીન કાળજી નહિ રાખતાં છતાં પણ જગતમાં થાય છે. પણ આત્મહિતના પોષણ સાથે શરીર સ્થિતિ રહે તે દેહને કોટીશઃ ધન્ય છે—કૃતાર્થતા છે. શરીરનો માત્ર નાશ થાય અને કાર્યસિદ્ધિ કાંઈ પણ ન થાય એમ જ્ઞાની કરે નહિ. જ્ઞાનીના જ્ઞાન વૈરાગ્ય તપ સંયમ અદ્ભૂત હોય છે.

क्षणार्धमपि देहेन साहचर्यं सहेत कः ।

यदि प्रकोष्ठमादाय न स्याद्बोधो निरोधकः ॥૧૧૭॥

શરીરની સહેજ માત્ર સોબત એ જ સર્વ દુઃખનું કારણ છે, એમ જાણીને શરીરને ફેંકી દેતી વખતે હાથનો પોંચો પકડી રોકવાવાળું જ્ઞાન જો હાજર ન હોત તો મુનિ એ કૃતઘન શરીરની સાથે ક્ષણ માત્ર પણ રહેવા ઈચ્છે ? કોઈ નહિ.

કોઈ મનુષ્યની સાથે એક જનને મિત્રતા હતી પાછળથી જ્યારે તેનું દુષ્ટપણું તેના જાણવામાં આવ્યું ત્યારે તે એટલો બધો ઉતાવળો થઈ ગયો

કે—ક્લેષ કરીને પણ આ દુષ્ટ મનુષ્યનો સંબંધ સદંતર બંધ કરું. ત્યાં એક બુદ્ધિમાન મનુષ્યે તેને સમજાવ્યો કે—ભાઈ ! આમ તેની સાથે લડવાથી તેનું તો કંઈ નહિ જાય પણ તને ભાવીમાં તે દુઃખ કર્તા થઈ પડશે; માટે હમણાં તો તેને પાસે રાખીને પણ ડહાપણ પૂર્વક તેની સત્તાનો ધીરે ધીરે નાશ થાય તેમ કર; કે જેથી વખત આવ્યે તેનો સંબંધ સર્વથા છોડતાં તને કાંઈ હાની થાય નહિ.

તેમ જીવને પણ શરીરની સાથે અનાદિ કાળથી અનુરાગ હતો, પણ જ્યારે તેને કેવળ તે દુઃખનું જ કારણ છે એમ સમજવામાં આવ્યું ત્યારે ઉગ્ર ઉગ્ર પ્રવૃત્તિ કરીને તેનો નાશ કરવા પ્રેરાયો—પરંતુ શ્રી જિનેન્દ્ર—વાક્યરૂપ અમૃત તેના ઉપયોગ પર આવી સચેત કરી તેને નેપથ્યમાંથી કહેવા લાગ્યું કે—આમ કરવાથી અર્થાત્ શરીરથી વગર સમજે અકળાવાથી તે નાશ નહિ થાય; આથી કદાચ દેવાદિ પર્યાય પ્રાપ્ત થશે, તો ત્યાં પણ શરીર અને શરીરજન્ય વેદના તો ઉભી જ રહેશે—માટે હે ભલ્ય ! કેટલોક સમય તેને સાથમાં રાખીને જેમ લાગે ફાવે તેમ તેની અંતરંગ સત્તાને નિર્બળ કર કે જેથી ફરી શરીર ધારણ કરવાપણું રહે જ નહિ. અસંખ્ય પ્રદેશી શુદ્ધ ચિદ્રૂપ આત્મઅવગાહના સાથે તે સ્થૂલ શરીરનું વારંવાર ઊભું થવાપણું જ સર્વ કાળને માટે મટી જાય.

આમ સમ્યક્ સમજણ આપીને તેને રોકનાર જ્ઞાન ન હોય તો ક્યો અક્કલવંત મનુષ્ય તેનો ક્ષણવાર પણ સાથ કરે !

શરીરને આમ સર્વથા બૂરું અને દુઃખદ જાણવા છતાં માત્ર સ્વપ્રયોજનાર્થે જીવ શરીરનો સાથ રાખે છે તે માત્ર જ્ઞાનનો જ મહિમા છે.

સમસ્તં સામ્રાજ્યં તૃણમિવ પરિત્યજ્ય ભગવાન્

તપસ્યન્નિર્માણઃ ક્ષુધિત ઇવ દીનઃ પરગૃહાન્ ।

કિલાટેદ્ભિક્ષાર્થી સ્વયમલભમાનોઽપિ સુચિરં

ન સોઢવ્યં કિંવા પરમિહ પરૈઃ કાર્યવશતઃ ॥૧૧૮॥

જ્યારે શ્રી વૃષભનાથ ભગવાન સર્વ વિપુલ સામ્રાજ્ય લક્ષ્મીને તૃણ સમાન ત્યાગ કરી તપ સંયમમાં પ્રવર્ત્યા—અદીન છતાં માન રહિતપણે દીનભિક્ષુની જેમ વારંવાર ગોચરી માટે ફરતા છતાં લાંબા સમય સુધી

નિર્દોષ ભોજનનો યોગ પ્રાપ્ત ન થયો. આમ ભોજનનો લાભ નહિ મળવા છતાં પણ હરહમેશ બરાબર યથાસમયે ગોચરી અર્થે ફરતા હતા તો પછી બીજા સાધારણ જનોએ પોતાના કાર્યવશે પરિષદો કેમ ન સહવા?—અર્થાત્ સહવા જ યોગ્ય છે.

કાર્યનો અર્થો થોડું ઘણું કષ્ટ વેઠીને પણ કાર્યની સિદ્ધિ કરે છે, પ્રથમ સમ્રાટ અને પછી મહાયોગી એવા શ્રી વૃષભનાથ જેવા મહાન પુરુષે જ્યારે એમ કર્યું ત્યારે અન્ય અલ્પ શક્તિમાન સાધારણ જીવોને શું લજજા છે? સર્વને કાંઈ સહેલાઈથી કાર્યસિદ્ધિ થતી નથી. ઐહિક કાર્યો સિદ્ધ કરતાં ઘણું ઘણું કષ્ટ ઉઠાવવું પડે છે તો પછી થોડું ઘણું કષ્ટ સહીને પણ આ માનવ જિંદગીમાં એ મોક્ષપુરુષાર્થની સિદ્ધિ કરી લેવી એ જ યોગ્ય છે.

ઉપરોક્ત ગાથામાં શ્રી વૃષભનાથના દૃષ્ટાંતથી એમ સ્પષ્ટ સિદ્ધ કર્યું—સંયમની સિદ્ધિ અર્થે ઉચિત પ્રકારે શરીરની રક્ષા આવશ્યક છે—તેમ શરીર પ્રત્યે મૂર્છા રાખીને આત્માને આવરણ કરવા યોગ્ય પણ નથી.

પુરા ગર્ભાદિંદ્રો મુકુલિતકરઃ કિંકર ઇવ

સ્વયં સૃષ્ટા સૃષ્ટેઃ પતિરથનિધીનાં નિજસુતઃ !

ક્ષુધિત્વા ષળ્માસાન્ સ કિલ પુરુરપ્યાટ જગતી—

મહો કેનાપ્યસ્મિન્ વિલસિતમલંધ્યં હતદિધેઃ ॥૧૧૬॥

જેના ગર્ભાવતરણ પહેલાં સર્વોત્કૃષ્ટ રિદ્ધિનો સ્વામી ઈન્દ્ર બે કર જોડી પૂર્ણ વિનીત પરિણામે કિંકરની જેમ જેને વંદન કરે છે, વળી જે મહાન આત્મા યુગસ્રષ્ટા (યુગને અનુસરતું સમ્યક્ શિક્ષણ બોધનાર) છે, ચક્રવર્તી જેવા જેના બારણે પનોતા વિશિષ્ટ પુણ્યવાન પુત્ર છે, એવા શ્રી આદિનાથ સ્વામીએ ક્ષુધાવંતપણે પૃથ્વી વિષે ઘેર ઘેર આહાર અર્થે પરિભ્રમણ કર્યું. અહો ! વિદ્યાતા (કમ)નો વિલાસ ખરેખર આશ્ચર્ય પમાડે છે, અતિશય અલંધ્ય, કોઈથી મટાડી શકાય નહીં એવો મહા સમર્થ છે.

જગતમાં એવો કોઈ પુરુષાર્થ નથી કે જે—અસ્ખલિત ધારાએ ઉદયાભિમુખ થતા કર્મોદયને અટકાવી શકે ! કોઈ એમ સમજતો હોય કે—હું પુરુષાર્થ વડે અનેક પ્રકારે સુખ—સામગ્રી મેળવી દુઃખના કારણોને દૂર કરું, પણ એ બુદ્ધિ માત્ર એનો ભ્રમ છે. કિંકરની માફક ઈન્દ્ર જેવા તો જેને વંદન કરે છે, વળી

પોતે યુગપ્રધાન પુરુષ છે; મહાન પુરુષાર્થ સંપન્ન છે, છ ખંડ અધિપતિ ચક્રવર્તી જેવા જેના ઘેર પુત્ર છે, છતાં પણ પ્રબળ અંતરાયનો ઉદય થતાં લાંબા સમય સુધી જે જે વિધિએ શ્રી વૃષભનાથ જેવા પ્રબળ આત્માને તે વળી માત્ર ભિક્ષા જેવા ક્ષુદ્ર પ્રયોજન અર્થે ઘેર ઘેર પરિભ્રમણ કરાવ્યું; તો પછી અન્ય સામાન્ય મંદ શક્તિવાળા જીવની તો વાત જ શી કરવી? આ ઉપરથી હે જીવ ! તું કર્મના ઉદયથી ઉત્પન્ન થતા ઉપસર્ગ પરિષદને ધીરજથી સહન કર. એ ઉપસર્ગ કાંઈ નિરંતર રહેતા નથી, તેની પણ અવધિ હોય છે, એમ વિચારી ધીરજ રાખી જેમ બને તેમ એ અનાદિ સંસારદશા આત્માને વિષેથી પરિક્ષીણપણાને પામે તેમ તું પ્રવર્ત ! નિશ્ચય કરી એ જ સમ્યક્ સાધનાને તું સાધ્ય ! એમાં જ તારું સર્વોત્તમ શ્રેય છે.

હવે એ સમ્યગ્દર્શન, ચારિત્ર અને એ તપ ત્રણે આરાધના જીવને જિનાગમના શ્રવણ—મનન—નિદિધ્યાસન અને તત્ત્વ નિર્ણયની પ્રધાનતા પૂર્વક થાય છે, અન્યથા વાસ્તવિક થતી નથી; તેથી ગ્રંથકાર જ્ઞાન આરાધનાનું સ્વરૂપ દર્શાવતાં તેની સમ્યક્ પ્રકારે ઉપાસના કરવા શિષ્યને પ્રેરણા કરે છે.

પ્રાક્ પ્રકાશપ્રધાનઃ સ્યાત્ પ્રદીપ ઇવ સંયમી ।

પશ્ચાત્તાપપ્રકાશામ્યાં ભાસ્વાનિવ હિ ભાસતામ્ ॥૧૨૦॥

પ્રથમ દશામાં સંયમી પુરુષોમાં દેદીપ્યમાન તેજસ્વી દીવા જેવો જ્ઞાન પ્રકાશ હોય છે, અને તે જ પ્રકાશ ક્રમાનુસાર સ્વાભાવિક સૂર્ય સમાન દેદીપ્યમાન થાય છે.

મોક્ષ સાધક પુરુષો પ્રથમ અવસ્થામાં તેજસ્વી દીપક જેવા હોય છે, જેમ દીપક તેલાદિ સામગ્રીના બળથી ઘટ પટાદિને પ્રકાશે છે, તેમ મોક્ષ સાધક આત્મા જિનાગમના બળથી જીવાદિ પદાર્થોને જાણતો થાય છે. પછી તે જ સાધક આત્મા ક્રમે કરીને સૂર્ય સમાન તેજ અને પ્રભાનો ધારણ કરનાર સ્વાભાવિકપણે થાય છે. જેમ સૂર્ય અનુપમ પ્રતાપી અને સર્વ પદાર્થોનો સ્વાભાવિક પ્રકાશક છે, તેમ તે સાધકમુમુક્ષુ જ્ઞાન, તપશ્ચરણાદિનો ધારક સ્વાભાવિકપણે થાય છે.

સમ્યગ્જ્ઞાન આરાધનાના આરાધક આત્માને પ્રથમ દશામાં દીપકની ઉપમા કેમ આપી તે ગ્રંથકાર કહે છે :—

ભૂત્વા દીપોપમો ધીમાન્ જ્ઞાનચારિત્રભાસ્વરઃ ।

સ્વમન્યં ભાસયત્યેષ પ્રોદ્ધમન્કર્મકઞ્જલમ્ ॥૧૨૧॥

જ્ઞાની આત્મા દીવાની માફક જ્ઞાન-ચારિત્રથી પ્રકાશતો કર્મરૂપ કાજળને વમન કરતો સ્વ-પરનો સ્વાભાવિક પ્રકાશક થાય છે. એ જ્ઞાન આરાધનાનો કોઈ અદ્ભૂત મહિમા છે.

જેમ દીપક પોતાની દીપ્તિથી પ્રકાશતો કાજળને વમે છે, અને વળી ઘટપટાદિ પદાર્થોને પ્રકાશે છે, તેમ જ્ઞાની આત્મા જ્ઞાન-ચારિત્રરૂપ દીપ્તિથી દેદીપ્યમાન થતો અનાદિ કર્મરૂપ કાજળની નિર્જરા કરે છે, અને વળી આત્મા તથા અન્ય શરીરાદિ પરપદાર્થોનો ભેદપૂર્વક પ્રકાશક થાય છે.

શરીર અને જીવ એ બંનેમાં જ્યાં સુધી ભેદબુદ્ધિ થઈને શરીરથી ભિન્ન યથાવત્ આત્મસ્વરૂપ પ્રતીતિમાં ન આવે ત્યાં સુધીનું જ્ઞાન અજ્ઞાનરૂપ છે. એક ક્ષેત્રાવગાહપણે પરિણામેલા અનાદિ સંબંધવાળા એ બંને પદાર્થોમાં ભેદ ભાસવો એ જ જ્ઞાનનો મહિમા છે. પૂર્વોક્ત જ્ઞાન આરાધનાના આરાધક જીવો શ્રી વીતરાગ પ્રણીત શ્રુતજ્ઞાનના અભ્યાસથી ઉત્પન્ન થયેલ વિવેક વડે ક્રમથી અશુભ પરિણામને છોડી શુભ પરિણામનો આશ્રય કરી અંતે તથારૂપ પુરુષાર્થે કરી શુદ્ધ થાય છે. એમ ગ્રંથકાર કહે છે :—

અશુભાચ્છુભમાયાતઃ શુદ્ધઃ સ્યાદયમાગમાત્ ।

રવેરપ્રાપ્ત સંધ્યસ્ય તમસો ન સમુદ્ગમઃ ॥૧૨૨॥

સંધ્યાને નહિ પ્રાપ્ત થયેલા સૂર્યથી જેમ અંધકાર પ્રસરતો નથી, પણ ઉલટો પ્રકાશ વિસ્તરે છે, તેમ શ્રુતજ્ઞાન વડે જીવ અશુભથી છૂટી શુભને પ્રાપ્ત થઈ તથારૂપ પુરુષાર્થે ક્રમે કરી શુદ્ધ થાય છે. શ્રી જિનેન્દ્ર વીતરાગ પ્રણીત શ્રુતજ્ઞાનનો કોઈ અકથ્ય મહિમા છે. સદાશય પૂર્વક અને વિનય ભક્તિ સહિત તેના સેવનથી અજ્ઞાનનો સંચાર તો થાય જ નહિ, પણ ઉલટ સમ્યક્જ્ઞાનની પ્રાપ્તિ થાય છે. અનંત મહાપુરુષોએ એ શ્રુતજ્ઞાન અને સત્સંગનો અપૂર્વ મહિમા મુક્ત કંઠે ગાયો છે.

અશુભમાંથી છૂટી શુભોપયોગ દશા પ્રાપ્ત થવા અર્થે શ્રી વીતરાગ પ્રણીત પ્રવચન એક અમોઘ ઔષધ છે. માત્ર વિધિપૂર્વક તેનું સેવન થવું જોઈએ. એથી ક્રમે કરી જીવ શુદ્ધોપયોગ દશાને પ્રાપ્ત થાય છે.

પ્રબોધાય વિવેકાય હિતાય પ્રશમાયચ ।

સમ્યક્ તત્ત્વોપદેશાય સતાં સુક્તિઃ પ્રવર્તતે ॥

(જ્ઞાનાર્ણવ)

સત્પુરુષોની વાણી જીવને પ્રકૃષ્ટ જ્ઞાન, વિવેક, હિત, પ્રશમ અને તત્ત્વોપદેશ દાતા થાય છે.

આમ સર્વ પ્રકારે અનંતર અને પરંપરા પરમ સુખના અનન્ય વીતરાગ પ્રવચનનું સેવન સર્વદા નિયમીતપણે સદાશય પૂર્વક અને ભક્તિ સહિત જીવને કર્તવ્ય છે.

શ્લોકમાં “રવેરપ્રાપ્ત સંધ્યસ્ય” એ પદ સૂચવે છે કે—જેમ સૂર્ય સંધ્યાને પ્રાપ્ત થતો નથી ત્યાં સુધી અંધકાર પ્રવેશ પામતો નથી—તેમ આત્મામાં જ્યાં સુધી પૂર્વ મહાપુરુષોની પવિત્ર આગમ વાણી કર્ણગોચર થઈ હૃદયમંદિરમાં પ્રસર્યા કરે ત્યાં સુધી અજ્ઞાન અને અસંયમરૂપ નિબિડ અંધકાર જીવમાં પ્રવેશ પામતો નથી. પરંતુ નિરંતર વિવેકજ્ઞાનરૂપ પ્રખર સૂર્ય પ્રકાશતો રહે છે.

કોઈ પ્રશ્ન કરે કે—જ્ઞાન આરાધના કરનાર જીવને તપ શાસ્ત્રાદિ પ્રત્યેના શુભ અનુરાગ વડે સરાગી દશા થાય છે, જે મોક્ષ માર્ગે પ્રવર્તતા મુમુક્ષુને પૂર્વ મહાપુરુષોએ હેય ગણી છે તેનો ઉત્તર :—

વિદ્યૂતતમસો રાગ સ્તપઃશ્રુતનિબંધનઃ ।

સંધ્યારાગ ઇવાર્કસ્ય જંતોરભ્યુદયાય સઃ ॥૧૨૩॥

હે ભવ્ય ! જેમ પ્રભાત સમયની સૂર્યની રક્તતા તેના ઉદયને સૂચવે છે, તેમ જે મહાભાગ્ય આત્માનો અજ્ઞાન અંધકાર દૂર થયો છે, તેનો તપ શાસ્ત્રાદિ પ્રત્યેનો રાગ એ પણ તેના કલ્યાણને જ અર્થે છે.

સૂર્યાસ્ત સમયના સૂર્યની લાલાશ જેવી લાલાશ પ્રભાતે ઉદય પામતા સૂર્યની પણ હોય છે. પરંતુ સંધ્યા સમયની લાલાશ આગામી અંધકાર વિસ્તારવાનું ચિહ્ન છે, ત્યારે પ્રભાત સમયની લાલાશ આગામી પૂર્ણ પ્રકાશ વિસ્તારવાનું ચિહ્ન છે, કારણ પ્રભાત સમયની લાલાશ રાત્રિના અંધકારને નાશ કરીને પ્રગટી છે.

તેમ જીવને જેવો વિષયાદિ ભાવો પ્રત્યે રાગ છે, તેવો તપ શાસ્ત્રાદિ

પ્રત્યે પણ રાગ છે, પરંતુ તપ શાસ્ત્રાદિ પરત્વે જે રાગ છે, તે મિથ્યાત્વાદિ અંધકારનો નાશ કરી ઉદ્ભવ્યો છે. તેથી તે રાગ ભાવિમાં જીવને કેવળદશારૂપ શુદ્ધ પ્રકાશને પ્રકાશવાનો હેતુ છે. વળી જેને શુદ્ધોપયોગની પ્રાપ્તિ નથી, તેણે શુભોપયોગરૂપ સરાગપણું છોડીને શું અશુભમાં પ્રવર્તવું? શુભોપયોગને તથારૂપ દશા પ્રાપ્ત થવા અગાઉ છોડી દેવાથી તો માત્ર સ્વચ્છંદતાની જ વૃદ્ધિ થશે. પરિણામે સંસારીક શાતાના કારણો પણ નિર્મૂળ થઈ જીવ કેવળ નિર્ધ્વંશ પરિણામી થશે—હા સરાગ પરિણામ જરૂર હેય છે, ત્યાગવા યોગ્ય છે, પણ તે ક્યારે? તથારૂપ વીતરાગ પરિણતિ જાગ્રત થયે તે પહેલાં શ્રદ્ધાનમાં હેય અને પ્રવૃત્તિમાં ઉપાદેય રાખવાં એમાં જ આત્મહિત છે.

અંતઃકરણમાં રાગના સંસ્કારો અને આવેશો ક્ષીણ થયા ન હોય—અને સરાગ ભાવ હેય છે એમ કહી જીવ યથેચ્છ પ્રવર્તે તો શું સ્થિતિ થાય?

વીતરાગ ભાવરૂપ આધ્યાત્મિક વિકાસના સાધક તરીકે અમુક અવસ્થા સુધી એ તપ—શાસ્ત્રાદિરૂપ સરાગ ભાવ ઉપાદેય છે, અને સામુદાયિક જીવનની એટલે તીર્થની આરોગ્યતા માટે પણ એ ઈષ્ટ છે.

વીતરાગ દશા પ્રગટ થઈ ન હોય—અરે ! બહુ દૂર હોય, છતાં એ તપ શાસ્ત્રાદિરૂપ સરાગ પરિણામથી પણ ઘણી વાર સ્થૂલ સુખ-શાંતિ આત્મામાં વર્તે છે, તેથી પણ એ તપ શાસ્ત્રાદિ સરાગ ભાવ ઉપાદેય છે.

હવે અશુભ રાગ સર્વથા હેય છે, એમ ગ્રંથકાર પ્રતિપાદન કરે છે :—

વિહાય વ્યાપ્તમાલોકં પુરસ્કૃત્ય પુનસ્તમઃ ।

રવિવદ્રાગમાગચ્છન્ પાતાલતલમૃચ્છતિ ॥૧૨૪॥

જેમ સૂર્ય પોતાના વ્યાપ્ત પ્રકાશને છોડી અસ્તની લાલીને પ્રાપ્ત થઈ અંધકાર ફેલાવી પાતાળમાં ચાલ્યો જાય છે, અર્થાત્ અસ્ત થઈ જાય છે, તેમ સંસાર રાગી આત્મા પોતાના વ્યાપ્ત જ્ઞાનભાવને છોડી અજ્ઞાનભાવને આગેવાન કરી રાગને પ્રાપ્ત થતો અધોલોકમાં ચાલ્યો જાય છે. ભ્રષ્ટ થતો આત્મા પોતાના વ્યાપક જ્ઞાનભાવને છોડી અજ્ઞાનને આગળ કરી હિંસાદિ પાપરૂપ બની નિગોદાદિ પર્યંત જઈ પહોંચે છે.

જો કે શુભ કે અશુભ એ બંને વસ્તુતાએ રાગ ભાવ જ છે, પરંતુ નીચેની દશામાં શુભરાગ શુદ્ધતાના સાધકને કથંચિત્ શુદ્ધતાનું કારણ છે.

નીચેની દશામાં શુભરાગ થોડો થાય છે પણ અધોગતિના કારણરૂપ અશુભરાગ વધારે થાય છે. તો પ્રયત્ન પૂર્વક પણ તે અશુભ રાગનો ત્યાગ કરી શુભ રાગમાં આવવું એ ઈષ્ટ છે.

પૂર્વોક્ત ચાર આરાધનામાં નિષ્કપટ પરિણામે વર્તતા મુમુક્ષુ જીવોને મોક્ષપ્રાપ્તિ નિર્વિઘ્નપણે થાય છે. એમ ગ્રંથકાર કહે છે:—

જ્ઞાનં યત્ર પુરઃસરં સહચરી લજ્જા તપઃ સંવલમ્
 ચારિત્રં શિબિકા નિવેશનભુવઃ સ્વર્ગાઃગુણા રક્ષકાઃ ।
 પથાશ્ચ પ્રગુણં શમામ્બુબહુલઃચ્છાયા દયા ભાવના
 યાનં તન્મુનિમાપયેદભિમતં સ્થાન વિના વિપ્લવૈઃ ॥૧૨૫॥

જ્ઞાન જેને માર્ગ દર્શકપણે આગળ આગળ ચાલે છે, લજ્જા જેની સાથમાં છે, તપ જેને વાટ ખર્ચી છે, ચારિત્રરૂપ જેને શિબિકા છે, સ્વર્ગાદિ વચ્ચે વચ્ચે જેને ઉત્તમ વિશ્રામ સ્થાન છે, સમ્યક્ ગુણો જેની સાથમાં રખવાલ છે, ઉપશમ જળના ઇંટકાવ સહિત જેને સ્વચ્છ માર્ગ છે, દયારૂપ રસ્તાની બંને તરફ શાંત છાયા છે, અને સમ્યક્ભાવનારૂપ જેનું ગમન છે, આવી આવી સર્વોત્તમ પ્રવાસની સામગ્રી જરૂર તે પ્રવાસી મુનિને વિના ઉપદ્રવે પોતાને ઈષ્ટ સ્થાનકે પહોંચાડે છે.

હવે મોક્ષમાર્ગના પ્રવાસીને વચ્ચે વચ્ચે જે ઉપદ્રવો આવવા સંભવિત છે તેને ગ્રંથકાર પાંચ બાબત કહે છે :—

મિથ્યા દૃષ્ટિ વિષાન્વદંતિ ફણિનો દૃષ્ટ તદા સુસ્ફટં
 યાસામર્હ્ધવિલોકનૈરપિ જગદ્દન્દહ્યતે સર્વતઃ ।
 તાસ્ત્વચ્ચેવ વિલોમવર્તિનિ ભૃશં ભ્રામ્યન્તિ બદ્ધક્રુધઃ
 સ્ત્રીરુપેણ વિષં હિ કેવલમતસ્તદ્ગોચરં માસ્મગાઃ ॥૧૨૬॥

સર્પ લોકોમાં દષ્ટિ વિષપણું બતાવે છે, પણ તે બરાબર નથી, અમે તો સ્પષ્ટપણે સ્ત્રીમાં જે દષ્ટિ વિષયપણું અનુભવ્યાં છે તેવું સર્પમાં જોયું નથી. સ્ત્રીના કટાક્ષ માત્રથી આખો લોક સર્વાંગે બળી ઉઠે છે. કહો ! આથી બળવાન દષ્ટિવિષયપણું ક્યું છે ? તું એ સ્ત્રીનો ત્યાગ કરી તેનાથી પ્રતિકૂળ થયો, જેથી તારા પ્રત્યે ક્રોધયુક્ત થયેલી તે સ્ત્રીઓ તને જ ભ્રષ્ટ કરવા ઠામ

ઠામ જગતમાં ભમે છે, સ્ત્રીના રાગરૂપ ભયંકર વિષની લેહેરોમાં તું ન સપડાય માટે હવે તું તેણીના ભણી દષ્ટિ પણ ન કર.

જગતમાં કેટલાક એવા પણ સર્પો છે કે જેની દષ્ટિ પડવા માત્રથી ભયંકર વિષની લહેરો ચઢે છે, ગ્રંથકારે એ વાતને ઘણાના અનુભવ બહારની જાણી બરાબર માન્ય રાખી નહિ. સ્ત્રીઓની આંખના ઝેરનો તે સર્વને અનુભવ છે. સ્ત્રીજાત પોતાના કટાક્ષ માત્રથી તરત જ વિષ કરતાં પણ ભયંકર કમાગ્નિ સળગાવી મૂકે છે; અને તેથી પુરુષો વ્યાકુળ બની સર્વ ભાન ભૂલી જાય છે, બેહોશ બંની જાય છે. કામની અતિ તીવ્ર અગ્નિમાં શેકાઈ જાય છે; અને મહા મહા પ્રયાસે મેળવેલા અમૂલ્ય સદ્ગુણોને સહજ માત્રમાં બાળી ભસ્મ કરી નાખે છે. પરિણામે જીવ પોતાપણું પણ સાવ વિસરી જાય છે. કામની એ જ્વલંત ભઠ્ઠીમાં સાતે ધાતુ, પ્રાણ, આયુષ્ય, યશ સર્વ બળીને ખાખ થઈ જાય છે.

આચાર્ય મુનિજનોને શિક્ષા આપે છે કે—દેવ, દાનવ અને સમસ્ત ચર—અચર જગત જેને નિરંતર વશ વર્તે છે, તેવી સમર્થ સ્ત્રીનો તેં ત્યાગ કર્યો હોવાથી ક્રોધી થઈ તે સ્ત્રીઓ તેને ભ્રષ્ટ કરવા તારા પવિત્ર માર્ગમાં ઠામ ઠામ ભમે છે, પણ તું સાવધાન રહી એવી રીતે પ્રવર્તે કે તેની દષ્ટિએ પણ તું ન પડે, અને તારી દષ્ટિ તેના ઉપર ન પડે. મોક્ષમાર્ગમાં સ્ત્રીવશ બની જવું એ એક ભયંકર ઉપદ્રવ છે. તેથી સાંગોપાંગ નિર્વિઘ્નપણે કોઈક જ મહાભાગ્ય બચે છે; જે બચે છે તેને ધન્ય છે.

ક્રુદ્ધાઃ પ્રાણહરા ભવન્તિ ભુજગા દષ્ટ્વૈવ કાલે ક્વચિ

તેષામૌષધયશ્ચ સન્તિ બહવઃ સદ્યોવિષવ્યુચ્છિદઃ ।

હન્યુઃ સ્ત્રીભુજગાઃ પુરેહ ઇ મુહુઃ ક્રુદ્ધા પ્રસન્નાસ્તથા

યોગીન્દ્રાનપિ તાન્નિરૌષધવિષા દૃષ્ટાશ્ચ દૃષ્ટ્વાપિ ચ ॥૧૨૭॥

સર્પ તો ક્રોધવેશમાં આવે ત્યારે કોઈક પ્રસંગે જ ડસે અને પ્રાણ હરણ કરે, પણ તેના વિષને નિવારવા એવી ઘણી ઔષધીઓ જગતમાં છે, કે જેથી વિષ દૂર થાય. પરંતુ સ્ત્રીરૂપ સર્પ તો ક્રોધ દશામાં કે પ્રસન્ન દશામાં, આલોકમાં કે પરલોકમાં, તેને દેખવાથી કે તેણીના દેખવાથી મહાન યોગીશ્વરોને પણ ક્ષણ માત્રમાં હણે છે. એ સ્ત્રીરૂપ દષ્ટિવિષસર્પોના ડસનો પ્રતિકાર કરવા

જગતમાં કોઈ ધન્વંતરિ સબળ ઔષધી આજ સુધી શોધી શક્યો નથી.

લોકો સર્પને અતિ અનિષ્ટ જાણી તેનાથી ડરે છે, પણ સ્ત્રીઓને અતિ ઈષ્ટ જાણી તેનો વિશ્વાસ કરે છે. સ્ત્રી પ્રત્યેનો રાગ છોડાવવા અર્થે સર્પથી પણ સ્ત્રીઓની અધિક ભયંકરતા બતાવી. કારણ સર્પ ક્રોધી થાય ત્યારે જ દંશ મારે છે, પણ સ્ત્રી ક્રોધી થાય ત્યારે હરકોઈ ઉપાય કરીને પણ અને પ્રસન્ન થાય ત્યારે આકુલતા વધારીને પ્રત્યેક ક્ષણે જીવને હણે છે. સર્પ દંશ દઈ પ્રાણ હરણ કરે છે, ત્યારે આ સ્ત્રીઓ દેખતાં માત્રમાં વા તેના દેખવા માત્રમાં. અરે સ્મૃતિપટ ઉપર આવીને પણ જીવનો ઘાત કરે છે. સર્પ વિષના પ્રતિકારની જગતમાં અનેક ઔષધીયો છે, પરંતુ સ્ત્રીઓથી ઉત્પન્ન થએલા વિષમ કામજ્વરના વિષને દૂર કરવા માટે કોઈ ઔષધી જ નથી. એ પ્રમાણે એ સ્ત્રીરૂપ ભયંકર સર્પો વિશેષે કરીને મોક્ષમાર્ગે વિચરતા મુમુક્ષુના માર્ગમાં ઠામ ઠામ જ્યાં ત્યાં ભમે છે. તેઓ મોક્ષમાર્ગે જતા પંથીને માર્ગથી પતિત કરે છે, મુમુક્ષુએ તેનો ક્ષણ માત્ર પણ વિશ્વાસ કરવો ઈષ્ટ નથી.

एतामुत्तमनायिकामभिजनावर्ज्या जगत्प्रेयसीं

मुक्तिश्रीललनां गुणप्रणयिनीं गन्तुं तवेच्छा यदि ।

तां त्वं संस्करु वर्जयान्यवनितावार्तामपि प्रस्फुटं

तस्यामेव रतिं तनुष्व नितरां प्रायेण सेर्ष्याः स्त्रियः ॥૧૨૮॥

એ મોક્ષલક્ષ્મીરૂપ મનોહર ઉત્તમ નાયિકા સામાન્ય પુરુષોને વર્જ્ય છે (અપ્રાપ્ત છે) અર્થાત્ જેને તેને તેની પ્રાપ્તિ હોતી નથી. એ નાયિકા એવી તો સર્વાંગ સુંદર અને પરમ સુખપ્રદ છે કે જેને તેના વાસ્તવિક સ્વરૂપની યથાર્થ પિછાન થાય તે તેને જરૂર મેળવવા ઈચ્છે પરંતુ તે ગુણો પ્રત્યે પ્રેમ કરવાના સ્વભાવવાળી હોવાથી ગુણીજનને જ તે પ્રાપ્ત થાય છે.

હે ભવ્ય ! તે મોક્ષલક્ષ્મીરૂપ ઉત્તમ નાયિકાને ચરવાની તારી અનન્ય ઈચ્છા હોય તો તું રત્નત્રયાદિ ઉત્તમ ગુણરૂપ આભૂષણોથી અલંકૃત થા. પ્રત્યક્ષપણે લૌકિક સ્ત્રીઓની વાર્તા સરખી પણ તું છોડી દે. અને એ મોક્ષલક્ષ્મીરૂપ મનોહર નાયિકામાં જ તારો દિન પ્રતિદિન વધાર. કારણ ઘણા ભાગે સ્ત્રીઓ ઈર્ષા યુક્ત સ્વભાવવાળી હોય છે. અન્ય સ્ત્રી ઉપરનો પોતાનો

નાયકનો પ્રેમ તે જરાપણ સાંખી શકતી નથી. જેમ કોઈ પુરુષ કોઈ સ્ત્રીને વશ કરવા ઈચ્છતો હોય તો તેણે બીજી સ્ત્રીઓથી વાર્તા સરખી પણ છોડવી યોગ્ય છે. અને સુંદર આભૂષણાદિથી તેને પ્રસન્ન કરી તેના પ્રત્યેનો અનુરાગ વધારવાથી તે સ્ત્રી તેને વશ વર્તે છે. તેમ હે ભવ્ય ! તું જો મોક્ષલક્ષ્મીરૂપ નાયિકાને ચાહતો હોય તો અન્ય લૌકિક સ્ત્રીઓની વાર્તા સરખી પણ છોડી મોક્ષલક્ષ્મીમાં જ તારો અનુરાગ વધારી રત્નત્રયાદિ સર્વોત્તમ અલંકારોથી તેને તું સાધ્ય કર. અને એ જ માત્ર તે સર્વોત્તમ નાયિકાને વરવાનો સાચો ઉપાય છે.

વચનસલિલૈર્હાસસ્વચ્છૈસ્તરઙ્ગસુખોદરૈ-

ર્વદનકમલૈર્બાહ્યોરમ્યાઃ સ્ત્રિયઃ સરસીસમાઃ ।

इह हि बहवः प्रास्तप्रज्ञास्तटेऽपि पिपासवो

विषयविषमग्राहग्रस्ताः पुनर्न समुद्गताः ॥૧૨૬॥

ખરેખર એ સ્ત્રીઓ એક વિસ્તીર્ણ સરોવરની ઉપમાને યોગ્ય છે. સરોવરમાં જેમ નિર્મળતા, તરંગો, જળ અને કમળ દેખાય છે, તેમ એ સ્ત્રીઓમાં હાસ્યરૂપી નિર્મળતા વકોક્તિ (ઠણા) રૂપ સુખકારી તરંગો, વચનરૂપ જળ, અને મુખરૂપી કમળ એ આદિ વડે એ સ્ત્રીઓ બાહ્યથી બહુ રમ્ય ભાસે છે. તેમાં કેટલાક મોહમૂઢ જીવો તૃષાતુર (કામાતુર) થઈ માત્ર કિનારે જતાં જ વિષયાકાંક્ષારૂપ ભયંકર મગરમચ્છથી પકડાઈ તે અગાધ જળમાં બૂડી પ્રાણહીન થઈ ગયા—જીવિતવ્ય ખોઈ બેઠા—જેઓ ફરી બહાર નીકળી શક્યા નહિ.

જેમ સરોવર નિર્મળતા, તરંગો, જળ અને કમળોથી રમ્ય ભાસે છે, પણ તેના મધ્ય ભાગમાં મગરમચ્છ જળચર જીવો રહે છે, ત્યાં કોઈ મૂર્ખ પુરુષ તૃષાતુર થવાથી જળપાન કરવા માટે સરોવરના કિનારે જઈ ઊભો રહ્યો. બિચારાને પાણી પીવું તો દૂર રહું પણ ઉલટું તે સરોવરની અંદરના મગર મચ્છાદિ હિંસક પ્રાણીઓ તેને એકાએક પકડી ખેંચી ગળી ગયાં, જેથી ફરી તે મૂર્ખ મનુષ્ય બહાર નહિ નીકળી શકતાં અંદરનો અંદર મરણને શરણ થયો. તેમ એ સ્ત્રીઓ હાસ્ય અને યુક્તિવાળાં મધુર પણ વક વચન, અને મુખની શોભા વડે, બાહ્યથી રમ્ય ભાસે છે, પણ કામરૂપ અગાધ જળથી તે પૂર્ણ છે ત્યાં કોઈ અજ્ઞાની મદોન્મત્ત મોહ મૂઢ જીવ વિષયની

તૃષ્ણાથી આતુર થઈ તે સ્ત્રીની પાસે જઈ નિરખવા લાગ્યો. બિચારો પોતાની ચાહ મટાડવા ગયો હતો. ત્યાં તો કામના ઉદ્રેકથી અને વિષય સામગ્રીથી વિહ્વલ બની ત્યાં ને ત્યાં ભ્રષ્ટ થઈ અચેત થઈ ગયો. પરિણામે સ્થાવરાદિ પર્યાયને પ્રાપ્ત થયો. તે ફરી પાછો સચેત પડ્યો નહિ. એમ એ સ્ત્રીરૂપ અગાધ અને અમર્યાદિત ઊંડા અને ઘેરા જળમાં કેટલાય જીવોને વિષયરૂપ મગરમચ્છો પકડી પકડીને ગળી ગયા જેનો ફરી પત્તો પણ લાગવો મુશ્કેલ થઈ પડ્યો. કોઈ ઊંડા અને લપસી જવાય એવા જળાશય આગળ એકલદોકલ અનાયાસે જઈ ચડેલો બુદ્ધિમાન મનુષ્ય પૂરી સાવધાનતાથી ત્યાં ઊભો રહે છે, પણ તેનો નિમેષમાત્ર વિશ્વાસ કરતો નથી—જેમ એ જળાશય આગળ એકલદોકલ મનુષ્યની સલામતીનો સંશય અને ભય છે, તેમ સ્ત્રીરૂપ અગાધ જળાશય પાસે પણ કોઈ એકલદોકલ મનુષ્યની ચૈતન્યજાગ્રતિ માટે પૂરે પૂરો ભય છે, જોખમ છે. માટે એ સ્ત્રીઓનો વિશ્વાસ કરવો યોગ્ય નથી.

પાપિષ્ટૈર્જગતી વિધીતમભિતઃપ્રજ્વાલ્ય રાગાનલં

ક્રુદ્ધૈરિન્દ્રિયલુબ્ધકૈર્ભયપ્રદૈઃ સંત્રાસિતાઃ સર્વતઃ ।

હન્તૈતે શરણૈષિણોજનમૃગાઃ સ્ત્રીછન્નના નિર્મિતમ્

ઘાતસ્થાનમુપાશ્રયન્તિ મદનવ્યાધાધિપસ્યાકુલાઃ ॥૧૩૦॥

હાય ! ઘણા દુઃખની વાત છે કે સંસારરૂપ કતલખાનામાં પાપી અને ક્રોધી એવા ઈન્દ્રિય વિષયરૂપ ચંડાળોએ ચારે બાજુ રાગરૂપ ભયંકર અગ્નિ સળગાવી મૂક્યો—જેથી ચારે તરફથી ભય પામેલાં અને અત્યંત વ્યાકુલ થયેલાં પુરુષરૂપી હરિણો પોતાના બચાવ માટે અંતિમ શરણ ચાહતાં શોધતાં કામરૂપી ચંડાળે ગોઠવી રાખેલાં સ્ત્રીરૂપ કપટસ્થાનમાં (પાસલામાં) જઈ જઈને ભરાઈ પડે છે.

જેમ કોઈ હોશિયાર આહેડી કિંકરો સહિત શિકાર કરવાનો અર્થે જ્યાં હિરણ્યોનો સમૂહ હોય તેવા વનમાં જઈ ચોતરફ અગ્નિ સળગાવે, અને પોતાને શિકાર કરવાનું ઈલાયદું સ્થાન રાખી પોતે ત્યાં રહે. ત્યાં અગ્નિના ભયથી નાસતાં એવાં એ રંક હરિણો ચારે તરફ દોડાદોડ કરતાં ભાગતાં શરણની ઈચ્છાએ બિચારાં પહેલાં શિકારીએ ગોઠવેલા સ્થાનમાં જઈ પહોંચ્યા. જાણે અમે અહીં સુરક્ષિત રહીશું, પણ ત્યાં તો પહેલો દુષ્ટ આહેડિ બેઠો જ છે, તે નિઃશસ્ત્ર નિરાધાર રંક હરિણોને શસ્ત્રથી મારી પ્રાણ રહિત કરે

છે. તેમાં વિકારરૂપ પ્રધાન કામ મોહ અને તેના ઈન્દ્રિયરૂપ કિંકરો જીવરૂપ હરિણોને ભ્રષ્ટ કરવા, વણાદિ વિષયોમાં રાગાદિરૂપ અગ્નિ સળગાવી જીવરૂપ હરિણોને પકડવા સ્ત્રીરૂપ કપટ સ્થાન લોકમાં ગોઠવી રાખ્યું છે. રાગરૂપ અગ્નિથી અતિ વ્યાકુળ થયેલા બળી રહેલા જીવરૂપ હરિણો-જાણે અહીં અમને રક્ષણ મળશે એવી બુદ્ધિથી આવી ત્યાં પ્રાપ્ત થાય છે, પણ ત્યાં તો પહેલો પ્રધાન કામ આહેડિ લાગ જોઈ બેઠો છે-જે શરણની ઊંશ ભરી આશાએ આવેલા જીવોને પોતાનાં કુચેષ્ટારૂપ બાણોથી ભ્રષ્ટ કરે છે, અચેત કરે છે, ઊલટો બિચારો તે જીવ પરમ આકુળતારૂપ ભયંકર દાહને પ્રાપ્ત થાય છે. ગ્રંથકાર કહે છે કે-તેથી જ એ સ્ત્રીઓનો વિશ્વાસ કોઈને કોઈ પ્રકારે પણ કર્તવ્ય નથી.

અપત્રપતપોગ્નિના ભયજુગુપ્સયોરાસ્પદં

શરીરમિદમર્ધદગ્ધશવવન્ન કિં પશ્યસિ ।

વૃથા વ્રજસિ કિં રતિં નનુ ન ભીષયસ્યાતુરો

નિસર્ગતરલાઃ સ્ત્રિયસ્તદિહ તાઃ સ્ફુટં વિભ્યતિ ॥૧૩૧॥

હે નિર્લજ્જ ! તારું શરીર તપરૂપ અગ્નિ વડે અર્ધબળ્યા મુડદા જેવું ભય અને જુગુપ્સાનું સ્થાન રહ્યું છે, એ શું તું દેખતો નથી ? નિરર્થક કેમ આસક્તિને પ્રાપ્ત થઈ રહ્યું છે. હે ભ્રષ્ટ અને મૂર્ખ આત્મા આતુરતારૂપ રોગને પ્રાપ્ત થયેલો તું સ્ત્રીઓને ડરાવતો નથી, પણ ઊલટો તેમનો સંગ કરવા ચાહે છે, પરંતુ સ્વભાવથી ચંચળ અને કાયરતાવાળી તે સ્ત્રીઓ તને જોઈને ડરે છે, તારી ભયાનક મૂર્તિ દેખી ભાગે છે, અને એમ છતાં તું ફરી ફરી તેના સંગને ઈચ્છે છે !

ગ્રંથકાર આ ઠેકાણે મુનિજનોને સંબોધે છે કે-હે નિર્લજ્જ ! તારું આ શરીર તપ વડે ભયાનક અને ઘૃણાયુક્ત થઈ રહ્યું છે, જાણે અડધું બળેલું મુડદુ, અને છતાં તું સ્ત્રીઓનો સંગ ઈચ્છે છે ! ભાઈ ! એ સ્ત્રીઓનો સ્વભાવ તું જાણે છે ? જેનું શરીર બળવાન પુષ્ટ અને સુંદર દેખાય તેનાથી જ તે રાગ કરે, હાસ્ય કરે. પરંતુ જેનું શરીર અશક્ત, કૃષ, અને અશોભનીક દેખાય તેનાથી તે દૂર ભાગે છે. એ શું તું નથી જાણતો ? હે નિર્લજ્જ ! તું આવી અવસ્થામાં તેનો સંગ પામે એ અશક્ય છે. જ્યારે આમ છે ત્યારે

વ્યર્થ આત્મશ્રેયને તું કેમ ભૂલે છે ? સ્વરૂપ વિસ્મરણતાને કેમ પ્રાપ્ત થાય છે ? આવું અલભ્ય મુનિપદ પામીને હે ભલ્ય ! તને ઉચિત છે કે—નિજ કલ્યાણને વિષે અપ્રમત્ત થવું.

જે સ્થાનમાં તું રતિ કરે છે તે સ્થાન કેવું છે તે ગ્રંથકાર ત્રણ શ્લોક દ્વારા વર્ણન કરે છે :—

ઉત્તુઙ્ગસંગતકુલાચલદુર્ગદૂર-

મારાદ્વલીત્રયસરિદ્વિષમાવતારમ્ ।

રોમાવલીકુસૃતિમાર્ગમનઙ્ગમૂઢાઃ

કાંતાકટીવિવરમેત્ય ન કેઽત્ર ચિન્નાઃ ॥૧૩૨॥

કામ વિકારથી ઉન્મત્ત થયેલા એવા ક્યા જીવો છે કે જેઓ સ્ત્રીઓના યોનિ સ્થાનને પ્રાપ્ત થઈને ખેદખિન્ન ન થાય ? અર્થાત્ તત્કાલ અને ભાવિમાં તેઓ મહા ખેદને જ પામે છે. કેવું છે તે સ્થાન પરસ્પર ભીડાયલા ઊંચા અને કઠિન એવા સ્તનોરૂપ બે પર્વતો એ જેના માટે ઉત્તંગ કિલ્લાની ગરજ સારે છે, જેથી તે સ્થાન અતિ દુઃખે પામવા યોગ્ય છે. વળી ત્રિવલીરૂપ વિસ્તીર્ણ નદી વડે વિષમ છે પાર ઉતરવું જેનું, તથા આગળ વિસ્તીર્ણ રોમ પંક્તિરૂપ ઘેરી વૃક્ષ ઘટાએ કરીને જેનો માર્ગ પણ ખરાબ થઈ રહ્યો છે.

જગતમાં પ્રત્યક્ષ દેખાય છે કે—જે સ્થાનના માર્ગમાં ઊંચા અને પરસ્પર મળેલા વિસ્તીર્ણ પહાડો પડ્યા હોય, કઠિનતાથી પાર ઉતરાય એવી મોટી વિશાળ નદી હોય, અને વૃક્ષોની સઘનતાથી માર્ગ પણ દુર્ગમ્ય થઈ રહ્યો હોય, એવા પહાડી કોતરોથી ભરેલા ભયંકર સ્થાનકે પહોંચવામાં ખેદ જ હોય. તેમ સ્ત્રીના યોનિ સ્થાનકે રમવા પહેલાં ઊંચા અને પરસ્પર મળેલા બે કુચથી ખેદખિન્ન થઈ જેમ તેમ અતિ કષ્ટે છૂટવું થાય ત્યાં તો આગળ ત્રિવલીરૂપ વિશાળ નદી અને તેની આગળ રોમની સઘન વિસ્તીર્ણ વૃક્ષ પંક્તિથી દુર્ગમ્ય અને ભયંકર સ્થાનકે પહોંચતા અવશ્ય ખેદ ખિન્ન જ થવાય. એટલે પ્રયત્ન કરતાં તે યોનિ સ્થાનકે તો કોઈક જ પહોંચી શકે. આવા પ્રત્યક્ષ ખેદને જીવ સુખ માને છે એ જીવની મૂઢતા નહિ તો બીજું શું ? ગ્રંથકાર કહે છે કે—જેમ એક અતિ દુઃખીયો મનુષ્ય દુઃખથી કંટાળી માથું ફોડતાં સુખ માને તેમ કામની ભયંકર વ્યાધિથી નિરંતરનો પીડિત જીવ

બેદખિન્ન થવા છતાં પણ સુખ કલ્પે છે. કામરૂપી અંધાપો જ એવો છે.

વર્ચોગૃહં વિષયિણાં મદનાયુધસ્ય
નાડીવ્રણં વિષમનિર્વૃત્તિ પર્વતસ્ય ।
પ્રચ્છન્નપાદુકમનઙ્ગમહાહિરંધ્ર
માહુર્બુધા જઘનરંધ્રમદઃ સુદત્યાઃ ॥૧૩૩॥

ઉત્તમ દંત પંક્તિવાળી સ્ત્રીનું જઘન રંધ્ર જે યોનિછિદ્ર તેને પુરુષો વિષયી પુરુષોનું વિષાગૃહ (પાયખાનું) અથવા કામરૂપી શસ્ત્રનો ભયંકર ઘા, અથવા બે ભયંકર પર્વતોથી ઢંકાયેલો ઊંડો ખાડો, અથવા કામરૂપ ભયંકર નાગનું બિલ સમજે છે.

વિષા ફેંકવાના સ્થાનની માફક યોનિછિદ્ર કામી પુરુષોને વીર્યરૂપ વિષા ફેંકવાનું એક સ્થાન છે, અથવા કામદેવના ભયંકર શસ્ત્રનો એક 'ઘા' છે, અથવા વિસ્તીર્ણ પહાડોથી ઢંકાયેલી ઊંડી અને ભયંકર એક ખેઈ છે, કે જે મોક્ષ નગરે જતા પથિકને આડે આવે છે. તે ખાઈ અવ્યક્તપણે સૂચવે છે કે—હે પંથિજનો અમને ઓળંગવાનું સાહસ ખેડીને કોઈ આગળ જશો નહિ. તો તમારી જીવન સ્થિતિ તમે ગુમાવશો. એ ખાઈ એવી તો દુર્ગમ્ય છે કે જે વમન યોગ્ય પણ નથી અને તેથી તો તે પર્વતોથી ઢંકાયેલી રહી છે—માટે જ મોક્ષાર્થી જીવો એ ખાઈને દૂરથી જ ત્યજે છે. વળી એ કામરૂપ ભયંકર નાગને રહેવાનું બિલ છે, તેમાં જે મોહમૂઢ આત્મા રતિ માને છે તેને એ કામરૂપી સર્પ પોતાના વિષમ દંશથી તુરત મૂર્છિત કરે છે—અચેત કરે છે. એમ અનેક ઉપમાઓથી એ યોનિછિદ્ર અનિષ્ટ છે. તેથી તે પ્રત્યેનો રાગ હે જીવ ! તું નિવાર—નિવાર !

અધ્યાસ્યાપિ તપોવનં બત પરે નારીકટીકોટરે

વ્યાકૃષ્ટા વિષયૈઃ પતંતિ કરિણઃ કૂટાવપાતે યથા ।

પ્રોચે પ્રીતિકરીં જનસ્ય જનનીં પ્રાગ્જન્મભૂમિં ચ યો

વ્યક્તં તસ્ય દુરાત્મનો દુરુદિતૈર્મન્યે જગદ્વંચિતમ્ ॥૧૩૪॥

જેમ હાથી કપટથી બનાવેલા ભયંકર ખાડામાં મોહમુગ્ધ થઈ અસાવધ બની પડે છે, તેમ કેટલાય જીવો ઉત્તમ તપોવનને પ્રાપ્ત થઈને પણ ધર્મ

વિમુખ બની સ્ત્રીના ભયંકર કટીછિદ્ર વિષે પડી મરે છે. પ્રથમ તો એ યોનિ મનુષ્યની જન્મભૂમિ હોવાથી માતા સમાન છે. પણ માત્ર મૂઠ્ઠા કવિઓએ તેની પ્રીતિ કરવા યોગ્ય વર્ણવી છે. એવા પંડિત મૂર્ખ કવિઓના મોહોત્પાદક વચનવિલાસથી ખરેખર આ જગત ઠગાઈ રહ્યું છે.

જેમ કોઈ એક હાથી જંગલમાં સ્વાધીનતા પૂર્વક વિચરતો હતો, તેને પકડવા માટે હાથિણીનું રૂપ બનાવી તેની નીચે કપટ પૂર્વક તેને ન સમજાય તેવો ખાડો બનાવ્યો—વિષયાંધ થયેલો હાથી હાથિણીની લાલચે તે ખાડામાં પડી ઝૂરી ઝૂરી નિર્બળ થયો, અને પૂર્ણ પરાધીન બન્યો. તેમ મુનિ તપોવનમાં એકાંત સ્વાધીનપણે વિચરતા હતા, તેમને ભ્રષ્ટ કરવાના—તપથી પતિત કરવાના કારણરૂપ એ સ્ત્રીનું યોનિછિદ્ર છે. ત્યાં વિષય સેવનના લોભે મુનિ જો ભાન ભૂલી તે યોનિછિદ્રરૂપ ખાડામાં પડે તો ઘણા કાળનો ઉપાસિત તપ સંયમ ગુમાવવા અનેક પ્રકારનાં કષ્ટો સહન કરે.

ગ્રંથકાર કહે છે કે—મૂળમાં કામવિકાર તો પ્રથમથી હતો જ, તેમાં વળી ઉપરથી મૂર્ખ કવિઓએ અનેક કુયુક્તિઓ વડે સ્ત્રીના અંગોપાંગની રમ્યતા બતાવી કામ વિકારનો વધારો થાય તેવાં કાવ્યો—છંદો રચ્યા. જે વચનોથી ઠગાએલા એવા જીવો પછી તેથી બચી શકતા નથી. જુઓ તો ખરા ! એ કુકવિઓની ધીટતા કે—જે યોનિસ્થાન પોતાનું જન્મ સ્થાન છે તેને જ રમવા યોગ્ય વર્ણવ્યું ! એ કુકવિઓનાં બહેકાવનારાં વચનોથી અનુરંજિત થઈ—ઉત્તેજિત થઈ હે જીવ ! તું તેથી ઠગાઈને એ સ્ત્રીની યોનિ વિષે જરાએ રાગી થઈશ નહિ. પણ તારી સાવધાનતા પૂર્ણ જાળવજે. કારણ યોનિ જેમ દેહધારી પ્રાણીઓનું જન્મ સ્થાન છે, તેમ જગતના પ્રાયે બધાય દુઃખોનું ઉત્પત્તિસ્થાન પણ છે. જગતના ત્રિવિધ દુઃખથી છૂટવું હોય તો તે પ્રત્યેનો મોહ—અનુરાગ છોડ !

આગળ વિષને અમૃતના આકારમાં ખપાવી દેનારને જગત ઠગ કહે છે, પરંતુ એ સ્ત્રી મહાન પુરુષોને પણ ઊંઘા પાટા બંધાવી દઈ પરમ દુઃખનું કારણ થાય છે, તેથી જગતના સર્વ વિષમ વિષો કરતાં એ જ મોટું ભયંકર વિષ છે. એમ ગ્રંથકાર વર્ણન કરે છે :—

કંઠસ્થઃ કાલકૂટોઽપિ શમ્ભોઃ કિમપિ નાકરોત્ ।

સોપિ દંદહ્યતે સ્ત્રીભિઃ સ્ત્રીયો હિ વિષમં વિષમ્ ॥૧૩૫॥

રિદ્ર (મહાદેવના)ના કંઠમાં કાળકૂટ વિષ રહે છે, તે વિષ મહાદેવજીને કાંઈ પણ અસર કરી શક્યું નહિ. કાળકૂટને પચાવી શકે તેવા મહાદેવજી પણ સ્ત્રીઓની માયામાં ફસાઈ યોગક્ષેમ હારી ગયા, તેથી નિશ્ચય થાય છે કે—સ્ત્રી એ જ સર્વ વિષમ વિષોથી પણ ભયંકર વિષ છે.

લોકમાં મનાય છે કે—કાળકૂટ વિષ જેવું બીજું કોઈ નિરૂપાય અનિષ્ટકારક વિષ નથી. પણ અમને લાગે છે કે સ્ત્રીઓ એ તેનાથી પણ વિષમ અર્થાત્ અનિવારિત અનિષ્ટકારક ભયંકર વિષ છે. જુઓ મહાદેવજી કાળકૂટ વિષને કંઠમાં જ ધારણ કરે છે, પણ તે તેમને કાંઈ પણ અનિષ્ટ કરી શક્યું નહિ. પરંતુ માત્ર સ્ત્રીની કામનાના ભયંકર આતાપથી પીડિત થઈ સહજ માત્રમાં પરાભવ પામ્યા. તેથી નિશ્ચય થાય છે કે—સ્ત્રી એ કાળકૂટ વિષથી પણ ભયંકર વિષ છે.

વિષમાં અમૃત સ્થાપન કરે છે એવા ઠગો કરતાં પણ જેઓ સ્ત્રી વિષે અમૃત બતાવી અનુરાગ કરાવે છે, તે મહા ઠગ છે એવા કુકવિઓની કુયુક્તિથી મૂઠ ન થતાં સ્ત્રી પ્રત્યેનો અનુરાગ છોડવો એ જ સર્વ પ્રકારે સુખનું કારણ છે.

તવ યુવતિ શરીરે સર્વદોષૈકપાત્રે

રતિરમૃતમયૂષાઘર્થસાધર્મ્યતચ્ચેત્ ।

નનુ શુચિષુ શુભેષુ પ્રીતિરેષ્વેવ સાધ્વિ

મદનમધુમદાન્ધે પ્રાયશઃ કો વિવેકઃ ॥૧૩૬॥

હે પ્રાણી ! સર્વ દોષના પાત્રરૂપ સ્ત્રીના શરીર વિષે ચંદ્ર આદિ પદાર્થોના જેવા ગુણો કલ્પી તું એ સ્ત્રીના શરીર ઉપર પ્રીતિ ધરી રહ્યો છે, પણ એ ચંદ્રાદિ પદાર્થો તો શુચિ અને શુભ છે, એમાં પ્રીતિ કરવી ભલી (ઠીક) છે, પણ કામરૂપ મદિરાના મદ વડે અંધ થઈ મહા અશુચિના ભાજનરૂપ એ સ્ત્રીના કલેવર પ્રત્યે તું અનુરાગ ધારી રહ્યો છે, એ શું તારો સદ્વિવેક છે !

મૂર્ખ કુકવિઓ સ્ત્રીના મુખ આદિ અંગ વિષે ચંદ્ર અને કમલ આદિ

૧. પન્નગવેણી ચદ્ર મુ આનન કચનકલસ યુગલકુચભાર ।

લટ્ટ કવિ સબ હૂણ જગતકે દેખ મેરા યહ રુપ અપાર ॥

શુભ પદાર્થોની ઉપમા દઈ પ્રીતિ કરાવે છે, વિવેકથી જોતાં સ્ત્રીનું શરીર મહા અશુચિનો ભંડાર છે; છતાં કામમદથી અંધ થવાથી તને તેમાં યોગ્ય અયોગ્ય કાંઈ સૂઝતું નથી. હાડ માંસ રુધીર શ્લેષ્મ-પરુ અને ધાતુ ઉપધાતુ આદિ સર્વ મહા જુગુપ્સા યોગ્ય અશુચિના ભંડાર રૂપ સ્ત્રીના ક્લેવરમાં ચંદ્રાદિ શુભ પદાર્થોની કલ્પના તું તેથી રતિ પામે છે, તે કરતાં એ ચંદ્રાદિ પદાર્થો પ્રત્યે અનુરાગી કેમ થતો નથી ?

જેમ કીડો વિષ્ટામાં રતિ માની રહ્યો છે, તેમ તું કામથી અંધ થઈ સ્ત્રીના ગંધાતા સડી રહેલા ક્લેવર વિષે રતિ માની રહ્યો છે. કારણ કામાંધ પુરુષને ભલા બુરાનો વિવેક જ હોતો નથી. હે ભવ્ય ! મહા અંધકાર સમ એ કામાંધપણું છોડી હવે તો કાંઈક વિવેકી થા !

સ્ત્રીના ક્લેવર ઉપર પ્રીતિ થાય છે તે મનની પ્રેરણાથી થાય છે. મન એ નપુસંક છે. નપુસંક મન જગતનાં માત્ર જ્ઞાની પુરુષોને પરાભવ પમાડી શકતું નથી. એમ ગ્રંથકાર કહે છે:—

પ્રિયામનુભવત્સ્વયં ભવતિ કાતરં કેવલં
પરેષ્વનુભવત્સુ તાં વિષયિષુ સ્ફુટં હ્લાદતે ।
મનો નનુ નપુંસકં ત્વિતિ ન શબ્દતશ્ચાઽર્થતઃ
સુધીઃ કથમનેન સન્નુભયથા પુમાન્ જીયતે ॥૧૩૭॥

મન એ કેવળ શબ્દથી નપુસંક નહિ પરંતુ અર્થથી પણ નપુસંક છે. કારણ કે મન પોતે વિષય ભોગવવામાં આસક્ત હોય છે, પરંતુ જ્યારે બીજી સ્પર્શાદિક ઈન્દ્રિયો સ્ત્રી આદિને ભોગવે છે ત્યારે તે બિચારું દૂર રહ્યું માત્ર હર્ષાયમાન થાય છે, સમ્યક્ બુદ્ધિના ધારક જ્ઞાની પુરુષો જ શબ્દથી અને અર્થથી એમ બંને પ્રકારે પુરુષ લિંગી છે. તેઓને એ નપુસંક રાંકડું મન કેમ પરાભવ પમાડી શકે ? નહિ જ.

શબ્દ શાસ્ત્રમાં મનને નપુસંક લિંગી કહ્યું છે. પરંતુ એ કેવળ શબ્દથી જ નપુસંક નથી, પણ અર્થથી પણ નપુસંક છે. જગતમાં નપુસંક પુરુષ પોતે તો સ્ત્રીનો ભોગવી શકતો નથી, પોતાને બળવાન ભોગતૃષ્ણા હોવા છતાં બીજાં સ્ત્રી પુરુષની કીડા જોઈને ખુશી ખુશી થાય છે. તેમ એ મન, સ્ત્રીના ભોગને બહુ જ ઈચ્છે છે, પરંતુ પોતે ભોગવી શકતું નથી, બીજી

સ્પર્શાદિક ઈન્દ્રિયો ભોગ કરે ત્યારે તે બિચારું તેમની કીડા માત્ર જોઈ ઉર્ષ કર્યા કરે છે. એટલે આ વાત યુક્તિ સંગત છે કે મન એ પોતે શબ્દ અને અર્થથી નપુસંક છે. જે સુવિવેકવાન પુરુષ છે (સુવિવેક એ શબ્દને વ્યાકરણ શાસ્ત્રકારોએ પુરુષ લિંગી દર્શાવ્યો છે, કારણ સ્ત્રીને ઘણી પુરુષ હોય પણ સ્ત્રી કે નપુસંક ન હોય—એ દષ્ટિએ સુવિવેક શબ્દ શબ્દથી તેમ અર્થથી બંનેની પુરુષ લિંગી છે) તે પોતાના પુરુષાર્થને ન સાંભળે તો તે નપુસંક એવા મનથી પણ હારી જાય—પરંતુ નપુસંક મન તે સદ્વિવેકવાન પુરુષને ક્યાંથી પરાભવ પમાડી શકે ? ગ્રંથકાર કહે છે કે:—હે પ્રિય ભવ્યો ! મનને બળવાન માની લઈ તમે સ્વપુરુષાર્થને ન ગુમાવો, પુરુષાર્થ વડે નપુસંક મનનો જય કરવો એ જ તમને યોગ્ય છે.

રાજ્યં સૌજન્યયુક્તં શ્રુતવદુરુપતઃ પૂજ્યમત્રાપિ યસ્માત્
ત્યક્વા રાજ્યં તપસ્યન્નલઘુરતિલઘુઃ સ્યાત્તપઃ પ્રોહ્ય રાજ્યમ્ ।
રાજ્યાત્તસ્માત્રપૂજ્યં તપ હતિ મનસાલોચ્ય ધીમાનુદ્રગ્
કુર્ષ્યાદાર્યઃ સમગ્રં પ્રભવભયહરં સત્તપઃપાપભીરુઃ ॥૧૩૮॥

મનને જીતવા માટે તપ કરવું યોગ્ય છે તપ વડે પરમ પૂજ્ય પદની જીવને સિદ્ધિ થાય છે. એમ ગ્રંથકાર ઉપરના શ્લોકથી પ્રતિપાદન કરે છે.

સુજનતા અર્થાત્ નીતિ સહિત રાજ્ય, અને શાસ્ત્રજ્ઞાન સહિત સમ્યક્ તપ એ બંને જગતમાં પૂજ્ય છે. તેમાં પણ જે રાજ્યને છોડીને સમ્યક્ તપ આચરે છે તે સર્વોત્કૃષ્ટપણાને પ્રાપ્ત થાય છે—તેથી ઉલટું જે તપને છોડીને રાજ્ય ધારણ કરે છે. તે જગતમાં પણ અત્યંત લઘુપણાને પામે છે, તેથી આ વાત સુયોગ્ય છે કે તપ એ રાજ્યથી પણ અધિક પૂજ્ય છે. બુદ્ધિમાન આર્ય પુરુષો પાપથી ભયભીત થઈ અનંત સંસારભયને સર્વથા દૂર કરવાવાળા ઉત્તમ તપને ઉલ્લાસિત ચિત્તે આચરે છે.

રાજ્યથી પણ તપ અધિક પ્રધાન છે કારણ રાજા પણ તપસ્વીને વંદન કરે છે. પરંતુ તપસ્વી રાજાને વંદન કરતો નથી. એ આપણે પ્રત્યક્ષ જોઈએ છીએ.

તપગુણના નાશથી જગતમાં લઘુપણું પ્રાપ્ત થાય છે એ વાત ગ્રંથકાર દષ્ટાંતપૂર્વક સિદ્ધ કરે છે:—

પુરા શિરસિ ધાર્થ્યન્તે પુષ્પાણિ વિબુધૈરપિ ।

પશ્ચાત્ પાદોઽપિ નાસ્પ્રાક્ષીત્ કિં ન કુર્યાદ્ગુણક્ષતિઃ ॥૧૩૬॥

જે પુષ્પ પહેલાં સુગંધાદિ ગુણોના વિદ્યમાનપણામાં દેવના શિરોભાગે શોભતું હતું, તે પાછળથી સુગંધાદિ ગુણોના નષ્ટ થવાથી ચરણ સ્પર્શને પણ યોગ્ય રહેતું નથી. અને એ ન્યાય છે. કારણ ગુણનો નાશ જગતમાં લઘુતા જ પ્રાપ્ત કરાવે છે.

લોકમાં પણ ગુણનો જ મહિમા છે. ઉપરોક્ત દૃષ્ટાંતથી નિશ્ચિત છે કે—જ્ઞાન સહિત સમ્યક્તપના અસ્તિત્વમાં જે પુરુષને દેવો પણ પરમ પ્રેમે ઉપાસે છે, તપથી ભ્રષ્ટ થયા પછી તે જ પુરુષનું જગતમાં કોઈ નામ યાદ કરતું નથી. તેનું નામ યાદ કરવામાં પણ પાપ સમજે છે. અને એ ન્યાય છે. કારણ ગુણોનો નાશ લઘુપણું જ પ્રાપ્ત કરાવે છે. તેથી સુયોગ્ય છે કે જે તે પ્રકારે ગુણોની રક્ષા કરવી શ્રેષ્ઠ છે. સાથે આ વાત પણ ધ્યાન રાખવા જેવી છે કે—કુલના, પદના, કે વેષના સંબંધથી માત્ર ઉંચપણું કલ્પવું એ નિતાંત ભ્રમ છે. કારણ એક જ જીવ જે પ્રથમ ગુણોના અસ્તિત્વમાં વંદનીય હતો તે જ પુરુષ ગુણોના નાશથી નિંદ્યપણાને પ્રાપ્ત થયો. તો પછી પૂર્વ મહાપુરુષોના ગુણવાનપણાથી વર્તમાન ગુણહીન પુરુષ માત્ર ગુણીનું નામ અને વેષ ધારણ કરવાથી ક્યાંથી વંદનીય હોય ? કુલ પરંપરાએ કે લોક પ્રવાહે વંદનીકપણું ઘટતું નથી, પણ ગુણોથી જ પૂજ્યપણું પ્રાપ્ત થાય છે.

ઉજ્જવળ ગુણોના સમુદાયમાં દોષની કાળાશનો અંશ પણ ન શોભે. એ વાત અન્યોક્તિ અલંકાર પૂર્વક ગ્રંથકાર નીચેના શ્લોકથી પ્રતિપાદન કરે છે:—

હે ચંદ્રમઃ કિમિતિ લાંચ્છનવાનભૂસ્ત્વં

તદ્વાન્ ભવેઃ કિમિતિ તન્મય એવ નાભૂઃ ।

કિં જ્યોત્સ્નયા મલમલં તવ ઘોષયન્ત્યા

સ્વર્માનુવન્નનુ તથા સતિ નાસિ લક્ષ્યઃ ॥૧૪૦॥

હે ચંદ્ર ! તું કાલિમારૂપ કલંક સહિત કેમ થયો ? અગર કલંક સહિત થવું હતું તો સર્વ પ્રદેશે કલંકમય કેમ ન થયો ? રે ચંદ્ર ! અવશેષ મલ દર્શાવતી (લાંછન યુક્ત) ચાંદનીથી તને શું સિદ્ધિ છે ? અગર તું રાહુવત્

શ્યામ રહ્યો હોત તો જગતમાં કોઈની પણ ટીકાને પાત્ર ન થાત. તારું રહ્યું સહ્યું એક અંશ પણ શ્યામપણું જગતમાં તને લાંછન યુક્ત કહેવરાવે છે. તારી નિર્મળ, શાંત અને મધુરી ચાંદનીમાં એટલી પણ શ્યામતા તારા સ્વરૂપથી જુદી પડી જઈ તને લજાવે છે. અહીં ચંદ્રને ઠપકો આપવાના બહાને અન્યોક્તિ અલંકાર પૂર્વક ગ્રંથકાર મુનિજનોને સંબોધે છે કે હે ચંદ્રસ્વરૂપ નિર્મળ, શાંત અને આનંદદાતા મુનિ ! ઉજ્જવળ પદનો ધારક ચંદ્ર જેમ કિંચિત્ કાલિમાથી જગતમાં અન્ય જનોથી ટીકાને પાત્ર થાય છે. અગર જો તે સર્વ પ્રકારે રાહુવત્ શ્યામ હોત તો તને કોઈ પણ ટોકત નહિ. તેમ તું નિર્મળ સર્વોત્કૃષ્ટ પદધારી મુનિ થયો છે, તો તારામાં કિંચિત્ પણ દોષ દેખી તને કલંકી સમજી લોક ટોકશે. અગર તું નીચેના ગૃહસ્થ પદમાં હોત તો ત્યાં તને સર્વ પ્રકારે મલ યુક્ત જોઈને પણ “એ તો ગૃહસ્થ છે” એમ સમજીને તને કોઈ પણ ટોકત નહિ. મુનિપણામાં આમ કલંક યુક્ત રહેવું તેના કરતાં તો નીચેની ગૃહસ્થાવસ્થા જ રાખવી યોગ્ય હતી. હે મુનિ ! ઊંચી મુનિપદ યોગ્ય ક્રિયાઓનો દોષયુક્તપણે સાધવામાં તને શું સિદ્ધિ છે ? એથી તો ઉલટો તારા છતાં ગુણો દબાઈ જઈ દોષો બહાર આવે છે. તથા પંડિત જનોથી તું જગતમાં ટીકાને પાત્ર થાય છે. આમ દોષયુક્તપણે મુનિપદને સેવતાં તારું તો નહિ પણ મુનિપદનું સન્માન જગતમાં તું ઘટાડે છે, અને વળી પ્રભુનો દ્રોહ કરે છે. એથી અમારી તને શિક્ષા છે કે સર્વોત્કૃષ્ટ મુનિપદને ધારણ કરી મુનિને ન છાજે એવા કિંચિત્ દોષને પણ ન સેવ. અગર મુનિપદને અણછાજતા દોષો જ સેવવા હોય તો એ જગતપૂજ્ય મુનિપદને છોડી દે. સાંભળ ! ભગવાન આદીશ્વર સ્વામીની સાથે ચાર હજાર રાજાઓએ મુનિદીક્ષા ધારણ કરી પાછળથી મુનિઓના સમ્યક્ આચાર અજાણપણાના યોગે (નહિ કે સ્વ ઈરાદે—) કષ્ટ નહિ સહી શકવાથી ભ્રષ્ટ થયા ત્યારે દેવો આકાશવાણીથી તેમને કહે છે કે—“આમ સર્વોત્કૃષ્ટ પદ ધારણ કરી ભ્રષ્ટ આચરણ કરશો તો અમે તેમને દંડ દીશું. આમ ભ્રષ્ટપણે જ જો રહેવું હોય તો આ જગતવંદ્ય પદને છોડી દો. (મુનિ સમાચરીના અજાણતે રાજાઓએ પોતાની કષ્ટ સહવાની શિથિલતાના કારણથી તે દશા છોડી યથેચ્છ મનોકલ્પિત વેષ ધારણ કરી લીધો.)

શિષ્યના દોષને છુપાવનારા ગુરુ કરતાં થોડા પણ દોષ જોઈ તેને ઘણા

પ્રકારે પ્રગટ કરનારા દુર્જનો સારા છે કે જેથી ધર્મર્થી પુરુષો પોતાનો દોષ જાણી તેનો ક્ષય કરવાના ઉદ્યમ ભણી પ્રવર્તે; તેથી દોષ પ્રગટ કરનારા દુર્જનો કોઈ અપેક્ષાએ ગુરુ સમાન કાર્યકારી છે. ધર્માત્મા પુરુષો પોતાના દોષ છુપાવવાવાળા ગુરુઓ કરતાં દોષ પ્રગટ કરવાવાળા દુર્જનોને ભલા સમજે છે. વળી દોષને પ્રગટ કરનાર જગતમાં જો ન હોત તો જીવની સ્વચ્છંદ દશા ક્યા મલિન છેડે જઈ અટકત એની કલ્પના પણ અગત્ય છે. કારણ અનાદિ અભ્યાસરૂપ મોહી જીવનો એવો સ્વભાવ છે. જગતમાં બીજા જીવોની ચોકી વિના આત્મગુણો ધરનાર જીવો બહુ અલ્પ છે. બહુધા જગતવાસી જીવો લોકનિંદાના ભયથી જ પૂર્વ મહાપુરુષોએ યોજેલી સુંદર બાહ્ય મર્યાદામાં પ્રવર્તે છે. અને તે પણ હિતકારક છે. ભગવાનનો અને આત્મમલિનતાનો જીવને ભય નથી, એટલો જગતનો ભય જીવોને મર્યાદામાં રાખી રહ્યો છે; બાકી સર્વ જીવો મનોયોગ પ્રમાણે કામયોગને જો મોકળો મૂકે તો જગતની અને જગતવાસી જીવોની કેટલી અકથ્ય અંધાધૂંધી થાય ? દુર્જનો એક રીતે સજ્જનોની સજ્જનતાના દરમાયા વિનાના રખવાળ છે, તેથી જ મહાપુરુષો કહે છે કે :—“જગત એ રીતે ગુરુની ગરજ સારે છે.”

પ્રશ્ન—દોષ પ્રગટ કરવાથી ધર્મનો છેદ થાય, અને તેથી પાપ થાય.

ઉત્તર—ઈર્ષાપૂર્વક અન્યનું બુરું કરવાને અર્થે જો સામાના દોષ પ્રગટ કરવામાં આવે તો પાપ થાય; પરંતુ દયાબુદ્ધિપૂર્વક દોષ છોડાવવાના હેતુથી દોષ કહેવામાં આવે તેથી તો ખરેખર પુણ્ય થાય.

પ્રશ્ન—દુર્જનો તો પાપી છે, તેમને ગુરુ કેમ કહેવાય ?

ઉત્તર—દુર્જનો તો ખરેખર પાપી જ છે, પરંતુ દોષ છુપાવવાવાળા ખુશામતિયા ગુરુઓ દુર્જનોથી પણ અધિક બૂરા છે તેથી અહીં પ્રયોજનવશાત્ અલંકાર યુક્તપણે તેમને ગુરુ કહ્યા છે; પરમાર્થથી તેઓ ગુરુ નથી.

વિકાશયન્તિ ભવ્યસ્ય મનોમુકુલમંશવઃ ।

રવેરિવારવિંદસ્ય કઠોરાશ્ચઃ ગુરુક્તયઃ ॥૧૪૧॥

જેમ સૂર્યના આકરાં કિરણો કમળની નાજુક કલિઓને પ્રફુલ્લિત કરે છે તેમ શ્રી ગુરુનાં કઠોર શિક્ષા વચનો પણ ભલ્લ જીવોના અંતઃકરણને પ્રફુલ્લિત કરે છે.

દોષ છોડાવવાને અને ગુણ ગ્રહણ કરવાને અર્થે શ્રી ગુરુ કઠણ વચન કહે પણ તેથી ભવ્ય જીવોનું હૃદય આનંદિત થાય છે, પરંતુ તેથી તેમને શોક કે ખેદ થતો નથી. જેમ સમસ્ત જગતને આતાપ ઉપજાવનારાં સૂર્યના પ્રખર ઊષ્ણ કિરણો પણ નાજુક કમળોને પ્રકુલિત કરે છે. શ્રી ગુરુ જ્યારે ધર્માત્મા જનોને વારંવાર પ્રેરણા કરી કરીને ધર્મોપદેશ કરે છે, ત્યારે ત્યારે તેઓ પોતાને ધન્ય અને કૃતાર્થ સમજે છે, અને એમાં જ તેઓ પોતાનું શ્રેય સમજે છે.

વળી ઉપવાસી જીવ અન્નનો એક કણ પણ ભક્ષણ કરે તો તે પાપી છે, જ્યારે ઊનોદરી તપ વિષે વિશેષ અન્ન ભક્ષણ કરે તોપણ તે ધર્માત્મા જ છે. કારણ પ્રથમ પુરુષ ઉપવાસ તપ માટે વીતરાગે પ્રરૂપણ કરેલી મર્યાદાનું તેની આજ્ઞા ઉપર પગ દઈ ઉલ્લંઘન કરે છે, અને એ જ તેનો જ્ઞાની પુરુષની સમ્યક્ આજ્ઞા ઉલ્લંઘનરૂપ તીવ્ર કષાય તેને તીવ્ર પાપબંધનું કારણ થાય છે. જ્યારે બીજો પુરુષ ઊનોદરી તપ માટે વીતરાગે પ્રરૂપણ કરેલી મર્યાદારૂપ આજ્ઞાના સાપેક્ષપણને લઈને પાપબંધ કરતો નથી. ઊલટો મંદ કષાય વડે પુણ્યબંધ કરે છે, અને તેથી તે ધર્માત્મા છે.

દોષયુક્ત ઊંચી પદવી કરતાં નીચી પદવી શ્રેષ્ઠ છે. અહીં ગ્રંથકાર ઊંચી સ્થિતિ છોડવાનું કહેતા નથી; પણ દોષ યુક્ત થઈ સર્વોત્કૃષ્ટ પદને મલિન કરવું યોગ્ય નથી એમ શિક્ષા આપે છે. સાધુ નામ ધરાવી આકાર ફેર કરી એના એ જ આરંભ પરિગ્રહાદિમાં ફસાયા હોય, ત્યાગને નામે ઈન્દ્રિયાર્થ, માનાર્થ અને સંસારાર્થ સાધી રહ્યા હોય, એવા જીવો પ્રત્યે અનુકંપા લાવી શ્રી ગુરુ ઉપરોક્ત સમ્યક્ શિક્ષા આપે છે.

શિષ્યના વિદ્યમાન દોષને પ્રકાશવાવાળા દુર્જનો હિતકારી અને આરાધ્ય છે. પણ વિદ્યમાન દોષને ઢાંકપિછોડો કરનાર આચાર્ય હોય તોપણ તે અહિતકારી અને અનારાધ્ય છે. એ વાત ગ્રંથકાર સ્વયં વર્ણન કરે છે :—

दोषान् कांश्चन तान् प्रवर्तकतया प्रच्छाद्य गच्छत्ययं
सार्द्धं तैः सहसा म्रियेद्यदि गुरुः पश्चात् करोत्येष किम् ।
तस्मान्मे न गुरुर्गुरुर्गुरुतरान कृत्वा लघूश्च स्फुटम् ।
ब्रूते यः सततं समीक्ष्य निपुणं सोऽयं खलः सद्गुरुः ॥१४२॥

અગર જો કોઈ ગુરુ પોતાની પાટ સાચવી રાખવાને અર્થે, પરંપરા જેમ તેમ નિભાવવા અર્થે શિષ્યના દોષને છુપાવી રાખે, અને તે શિષ્ય એવા દોષ સહિતપણે મરણ પામે તો તે ગુરુ શિષ્યના મરણ પછી તેનું શું ભલું કરવાના હતા ? શિષ્યની જીવન સ્થિતિમાં જે ગુરુ શિષ્યને દોષમુક્ત ના કરી શક્યા તે પરગતિ પરવરેલા શિષ્યને શું દોષ મુક્ત કરવાના હતા ? એવા ગુરુ તે અમારા ગુરુ નથી, પણ દોષ દેખવામાં પ્રવીણ અને સમ્યક્ ગુણોને ગ્રહણ કરવામાં નિરંતર દક્ષ હોય તે જ સાચા ગુરુ છે. એમ ન હોય તો પહેલા ખુશામતિયા સ્વાર્થી ગુરુઓ કરતાં તો કોઈ અપેક્ષાએ થોડા પ્રમાણમાં પણ દોષને દેખીને તેને ઘણા પ્રકારે પ્રગટ કરવાવાળા દુર્જનો ગુરુ સમાન કાર્યકારી છે—ઠીક છે.

પૂર્વ સૂત્રમાં દોષવાનની નિંદા કરી હતી, તે સાંભળી કોઈ એમ કહે કે—“અવગુણ ગ્રાહી થવું એ યોગ્ય નથી, પણ ગુણગ્રાહી થવું એ જ યોગ્ય છે” તે પ્રત્યે ગ્રંથકાર કહે છે કે—પોતે દોષ સહિત હોય, ને તે છોડવા ગમે નહિ, અને વળી લોકોમાં ઉચ્ચ પદ રાખવું ઇચ્છે; તે પણ છોડવું ગમે નહિ તેવાને દોષ પ્રગટ કરનાર બૂરો જ લાગે. પરંતુ જેને પોતાનું લઘુપણું હિતકારી ભાસ્યું છે, પોતાની જરા પણ ઊચ્ચતા જગતમાં પ્રગટ કરવા જે ઇચ્છતો નથી, વ્યર્થ આડંબરને જે પ્રગટ ઝેર સમજે છે, અને નિરંતર દોષમુક્ત થવાની જેની તીવ્ર કામના વર્તે છે, એવા ધર્માત્માને દોષ પ્રગટ કરવાવાળો બૂરો લાગતો નથી. ધર્માત્મા મુમુક્ષુ જીવ તો વિચાર કરે છે કે ગુણ દોષનું યથાર્થ ભાન તો શ્રી સદ્ગુરુના ઉપદેશથી જ થાય છે, એ વાત સત્ય છે, પણ જે ગુરુ માત્ર સંપ્રદાય વધારવાના અને સાચવવાના લોભથી માત્ર પરંપરા ચાલુ રાખવા અર્થે શિષ્યના છતા દોષને કહે નહિ, તો તે શિષ્ય દોષના વાસ્તવિક ઓળખાણ સિવાય શી રીતે દોષ મુક્ત થાય ? પહેલો ગુરુ વિચારે છે કે પાછલથી દોષ જણાવી દોષ મુક્ત કરીશું, પણ આયુકર્મ યોગે તે શિષ્ય દોષને સેવતો સેવતો વચ્ચે જ મરણ પામી કુગતિમાં જાય તો પછી ગુરુ તેને ક્યાંથી દોષ મુક્ત કરવાના હતા ?

પ્રશ્ન—કડવી શિક્ષાથી પાપી હોય તેનું અંતર તો દુભાય ને ?

ઉત્તર—જે તીવ્ર કષાયી અને પાપી જણાય તેને તો કઠોર શિક્ષા નહિ આપતાં મધ્યસ્થ રહેવું એ જ ઉચિત છે. કવિવર શ્રી બનારસીદાસ

પણ તેવાઓના માટે કહે છે કે—“इनको विलोक के दयालरूप रहिए” એવા તીવ્ર કષાયી અને પાપ અનુરક્ત જીવો કે જેમને સત્પુરુષનો ઉપદેશ પરિણામ પામે તેમ નથી, તેવાઓને જોઈને તેમની તો દયા ખાવી જ યોગ્ય છે. નહિ તો વાંદરાને શીખામણ દેવા જતાં સુગરીનો માળો ભાગવા જેવું થાય. ત્યાં તો મધ્યસ્થ ભાવના ચિંતવવા યોગ્ય છે.

શ્રી ગુરુ માત્ર શિષ્યના ભલા માટે જ કઠોર વચન યુક્ત ધર્મોપદેશ આપે છે. પરંતુ તેમને કંઈ પણ ઈર્ષારૂપ કે સ્વાર્થરૂપ પ્રયોજન નથી. એમ સમજી એ કઠોર પણ નિર્મળ ધર્મોપદેશ સાંભળીને તે પ્રત્યે પરમ આદર કરવા યોગ્ય છે.

હવે ગ્રંથકાર કહે છે—कल्याणस्पद कठोर वचनोत्थी धर्मोपदेश देनारां, અને તેનો અંગીકાર કરવાવાળા જીવો આ કાળમાં બહુ થોડા છે.

लोकद्वयहितं वक्तुं श्रोतुं च सुलभाः पुरा ।

दुर्लभा कर्तुमद्यत्वे वक्तुं श्रोतुं च दुर्लभाः ॥१४३॥

પહેલાંના વખતમાં તો આલોક પરલોકમાં હિતકારી સમ્યક્ધર્મ કહેવાવાળા અને સાંભળવાવાળા અને પ્રેમથી સાંભળવાવાળા જીવો ઘણા હતા. માત્ર આદરવાવાળા જીવો દુર્લભ હતા. જ્યારે આ નિઃકૃષ્ટ કાળમાં તો કહેવાવાળા પણ અતિ દુર્લભ છે, ત્યાં આદરવાવાળા તો ક્યાંથી સંભવે ?

આલોક અને પરલોક ઉભયમાં આત્માનું પરમ હિત કરનાર એવો ધર્મોપદેશ કરવાવાળા—તેમ તેને ભક્તિ પૂર્વક સાંભળવાવાળા જીવો ચતુર્થાદિ કાળમાં ઘણા હતા; પણ અંગીકાર કરવાવાળા જીવોની તો તે કાળે પણ દુર્લભતા હતી. કારણ સંસારમાં ધર્માત્મા જીવો બહુ થોડા હોય છે. પરંતુ આ નિઃકૃષ્ટ હુંડાવત્સર્પીણી કાળમાં તો સત્ય ધર્મને સમ્યક્ પ્રકારે કહેવાવાળા તેમ સાંભળવાવાળા જીવો જ બહુ થોડા જણાય છે, ત્યાં અંગીકાર કરવાવાળા જીવોની હીનતાનું તો પૂછવું જ શું ? આ કાળમાં ધર્મોપદેશકો પોતાના માન—લોભાર્થીપણાને લીધે સત્ય ધર્મ પ્રરૂપી શકે નહિ, ત્યારે સાંભળવાવાળા જડ અને વક્રપણાને લીધે સત્ય અસત્ય વચનની તુલના વિના માત્ર હઠગ્રાહીપણાને લઈને સમ્યક્ ધર્મોપદેશ સાંભળે નહિ. એમ જ્યારે કહેવા અને સાંભળવાવાળા જીવો જ્યાં આ કાળમાં દુર્લભ છે તો પછી ત્યાં

સમ્યક્ધર્મોપદેશ અંગીકાર કરવાવાળા જીવોની દુર્લભતા હોય, એમાં આશ્ચર્ય શું? એ રીતે આ કઠણ કળીકાળમાં ધર્મ વસ્તુ દુર્લભ થઈ પડી છે. કારણ આ કાળમાં ઉત્તમ વસ્તુઓની ઉત્તરોત્તર હીનતા જ થતી ચાલી આવે છે. તો પછી ધર્મ જેવી સર્વોત્તમ વસ્તુની અધિકતા ક્યાંથી હોય? ખરેખર આ નિષ્કૃષ્ટ કાળમાં સમ્યક્ધર્મની પ્રાપ્તિ જે કોઈ વિરલ જીવોને કવચિત્ થાય છે, તેમને ધન્ય છે.

અહીં કોઈ સંદેહ કરે કે ઉભય લોકમાં હિતકારી સમ્યક્ પણ કઠોર, અને શિષ્યના દોષ પ્રગટ કરતો ધર્મોપદેશ શિષ્યને અરુચિકર થઈ આર્તધ્યાનનું કારણ થાય, અને આર્તધ્યાનને તો મોક્ષમાર્ગમાં સર્વથા હેય ગણ્યું છે! ઉક્ત શંકાનું ગ્રંથકાર નીચેના કાવ્યથી સમાધાન કરે છે :—

ગુણાગુણવિવેકિભિર્વિહિતમપ્યલં દૂષણં

ભવેત્સદુપદેશવન્મતિમતામઽતિપ્રીતયે •।

કૃતં કિમપિ ધાષ્ટર્યતઃ સ્તવનમપ્યતીર્થોષિતૈ-

ર્ન્ તોષયતિ તન્મનાંસિ ખલુ કષ્ટમજ્ઞાનતા ॥૧૪૪॥

ગુણ દોષના વિચાર યુક્ત વિવેકી સત્પુરુષનાં પોતાનાં અત્યંત દૂષણ પ્રગટ કરનારાં નિર્મળ પણ કઠોર વચનો—“જેમ ભલો ઉપદેશ જીવને પ્રીતિ ઉપજાવે છે” તેમ સુશિષ્યના હૃદયમાં તે સત્પુરુષ પ્રત્યે અત્યંત પ્રેમ ઉપજાવે છે. પરંતુ ધર્મતીર્થને નહિ સેવનારા ધીટ ગુર્વાભાસોનો ધીટતાયુક્ત ગુણાનુવાદ બુદ્ધિમાનોના હૃદયમાં જરાય સંતોષ ઉપજાવતો નથી.

જે પુરુષ પરનું ભલું ઈચ્છે તે જેમ પરનું ભલું થાય તેમ જ પ્રવર્તે, જીવને અકલ્યાણ ભણી લઈ જનારા ઓવા દોષને છોડાવવા અર્થે સત્પુરુષ તે જીવના દોષને જણાવે તેમાં ખોટું શું? સત્પુરુષ જો દોષને પ્રગટ ન કરે તો જીવ દોષને દોષરૂપે જાણે પણ ક્યાંથી? અને દોષને દોષરૂપે જાણ્યા વિના જીવ દોષમુક્ત પણ ક્યાંથી થાય?

માન, પૂજા, ખ્યાતિ અને લોભાદિના ઈચ્છક ગુરુઓ પોતાનું ઉક્ત પ્રયોજન સાધવા શિષ્યને જેમ પોતાથી પ્રસન્ન થાય તેમ જ પ્રવર્તે. શિષ્યને પ્રસન્ન કરવા અર્થે તેના છતાં દોષણાં પણ ધીટતાપૂર્વક ગુણ ઠરાવી તેની મિથ્યા પ્રશંસા કરે છે; અને એમ જો તે ન કરે તો જગતમાં અજ્ઞાની અને

મૂર્ખ એવા એ કુગુરુઓનું માન પણ ક્યાંથી વધે ? ગભરુ ગાડરનાં ટોળાં તેના ભણી વળે પણ ક્યાંથી ? તેથી આ વાત સુસિદ્ધ છે કે—અધર્મી કુગુરુઓ શિષ્યની બડાઈ કરે, મિથ્યા પદવીઓથી તેને શણગારે; જ્યારે સત્પુરુષો દોષ પ્રગટ કરે તેમાં સંસાર રસિક શિષ્યને દોષ સાંભળવા અનિષ્ટ ભાસે અને ગુણ સાંભળવા ઈષ્ટ ભાસે, ત્યાં તે અવિવેકી શિષ્યને રુચે પણ કેમ ? પરંતુ સદ્વિવેકવાન શિષ્ય તો એમ વિચારે કે—પરમ દુઃખના કારણરૂપ એવા મારા દોષો પ્રગટ કરી મને દોષ મુક્ત કરવા પરમ ગુરુ મને ભલી શિક્ષા આપે છે, જે મને રોમ રોમ અતિ પ્રિય છે. એ સમ્યક્શિક્ષા જો મને આવા અનુપમ અવસરે પ્રાપ્ત ન લઈ હોત તો મારી શું સ્થિતિ થાત ? હું કેવા મિથ્યા ભાવોમાં વહ્યો જાત ? તત્ત્વ નિર્ણય થઈ અપૂર્વ શાંતિ ક્યાંથી પ્રાપ્ત થાત ? હેય ઉપાદેયનો સદ્વિવેક મને ક્યાંથી જાગ્રત થાત ? આવા આવા વિચારોથી તે સુશિષ્યને સદ્ગુરુ પ્રાપ્ત કઠોર અને દોષને પ્રગટ કરનારી શિક્ષા પણ ઈષ્ટરૂપ ભાસે છે. સ્વપ્રયોજન સાધક કુગુરુઓ દોષમાં ગુણ ઠરાવી દે છે તેઓ ખરેખર પોતાનો ખગે વેષ છુપાવી અનુકૂલ વેષે રહી જગત્ને ઠગનારા ઠગ છે. એમની બડાઈ સાંભળવી એ પણ મને અહિતનું જ કારણ છે. તેઓની છતા દોષને આચ્છાદક અને અછતા ગુણોની પ્રકાશક પ્રશંસા કે શિક્ષા કલ્યાણ રુચિ જીવને અતિશય અનિષ્ટ ભાસે છે. સારાંશ એ છે કે—દોષ પ્રગટ કરવાથી વિવેકી જીવોને આર્તધ્યાન થઈ અનિષ્ટ ભાસશે એ ભ્રમ મિથ્યા છે. કલ્યાણ અભિરુચિ જીવને તેથી આર્તધ્યાન થાય જ નહિ. પરંતુ સ્વપરિણતિ અનુપ્રેક્ષારૂપ ધર્મ ધ્યાન જ જાગ્રત થાય.

હવે ગ્રંથકાર દોષને દોષરૂપ જાણી ત્યાગ કરવા તથા ગુણને ગુણરૂપ જાણી ગ્રહણ કરવા સુબુદ્ધિમાન જીવોને પ્રેરણા કરે છે:—

ત્યક્તહેત્વન્તરાષેક્ષૌ ગુણદોષનિબંધનૌ ।

યસ્યાદાનપરિત્યાગૌ સ એવ વિદુષાં વરઃ ॥૧૪૫॥

જેને અન્ય કોઈ પણ પ્રયોજનની અપેક્ષા—જરૂરીઆત મટી ગઈ છે, માત્ર ગુણ દોષને વિષે જ ગ્રહણ ત્યાગ વર્તે છે, તે જ પુરુષ જ્ઞાનીઓમાં પ્રધાન શ્રેષ્ઠ છે.

ગ્રહણ ત્યાગરૂપ પ્રવૃત્તિ જગતવાસી સર્વ જીવો અનાદિ કાળથી કરી જ રહ્યા છે. એ પ્રવૃત્તિ તો જીવોમાં છે જ. પરંતુ જે વડે સમ્યક્દર્શનાદિગુણો

પ્રાપ્ત થાય તે તે સાધનોને ગ્રહણ કરવાં, અને મિથ્યાત્વાદિક દોષ જેથી નીપજે તે તે કારણોને ત્યાગ કરવાં, એવા ગુણ દોષના સાપેક્ષપણા સહિત જે પુરુષને ગ્રહણ ત્યાગ વર્તે છે, અને જેમાં કોઈ પ્રકારે વિષય કષાયાદિનું પ્રયોજન નથી તે જ જીવ ઉત્કૃષ્ટ જ્ઞાની છે, કારણ કે તે પોતાનું આ અલભ્ય અવસરે સ્વહિત સાધી રહ્યો છે; અને સ્વહિતને હરકોઈ તથારૂપ પ્રયત્ને સાધ્ય કરવું એ જ બુદ્ધિમાનોનું કાર્ય છે. હિત અને અહિતને વિચાર્યા વિના અથવા અન્યથા વિચારીને આખું જગત ગ્રહણ ત્યાગ કરી રહ્યું છે પણ એ વિવેક નથી. તેથી શું વાસ્તવિક ઈષ્ટ સાધ્ય થાય ?

ગ્રંથકાર અન્યથા પ્રકારે થતા ગ્રહણ ત્યાગમાં દૂષણ બતાવે છે :—

હિતં હિત્વાઽહિતે સ્થિત્વા; દુર્ધોર્દુઃખાયસે ભૃશં ।

વિપર્યયે તયો રે ધિ ત્વં સુખાયિષ્યસે સુધીઃ ॥૧૪૬॥

હે જીવ ! તું હિતને છોડી અહિતમાં પ્રવર્તે છે તેથી જ તું ખરેખર મૂર્ખ છે. તેથી તો તું તને પોતાને દુઃખી કરે છે હવે તે કંઈક સદ્વિવેકી થઈ એ અનાદિ ક્રમથી ઉલટો પ્રવર્ત અર્થાત્ અહિતને છોડી હિતને આદર, જેથી તું વાસ્તવિક વૃદ્ધિને પ્રાપ્ત થઈ તને પોતાને સુખી કરીશ.

સમ્યક્દર્શનાદિ હિતકારી ગુણોનો અને તેનો કારણોનો તો તેં ત્યાગ કર્યો, અને મિથ્યાદર્શનાદિ અહિતનાં કારણો તેં ગ્રહણ કર્યા; પણ એવા ગ્રહણ ત્યાગથી તો તું અનાદિ કાળથી દુઃખી થઈ રહ્યો છે. તારા અંતઃકરણમાં તું સ્થિર ચિત્તે વિચાર તો ખરો કે—હું કેવો બની રહ્યો છું, અને શું ફળ અનુભવું છું ! અગર હવેથી પણ એ અનાદિ ક્રમથી ઉલટો પ્રવર્ત અર્થાત્ સત્સુખના કારણરૂપ સમ્યક્દર્શનાદિક ગુણોને ગ્રહણ કરે, અને અનાદિ સંસાર દુઃખના હેતુભૂત મિથ્યાત્વાદિક દુર્ગુણોને છોડે તો અવશ્ય સુખી થાય. કારણ ચાલુ ચાલથી ઉલટા ફરવાથી કાર્ય પણ એ અનાદિ પદ્ધતિથી ઉલટું જ થશે. જેમ કોઈ પુરુષ અગ્નિનું સેવન કરે તો તેથી આતાપ, અને જળનું સેવન કરે તો તેથી શીતળતા અનુભવે, તેમ અહીં પણ જે અનાદિ સંસાર પરિણામોથી તું દુઃખ અનુભવી રહ્યો છે, તેથી ઉલટો પરિણામે તો અવશ્ય સુખને જ અનુભવે. હે જીવ ! ગુણને છોડી દોષનું સેવન તો તું અનાદિકાળથી કરી રહ્યો છે, અને તેથી જ તું આજ સુધી વાસ્તવિક શાશ્વત્ સુખને પામ્યો નથી, ક્યાંથી પામે ? કારણ વિપરીત હોય ત્યાં કાર્ય પણ વિપરીત જ થાય.

હવે તો તને ઉચિત છે કે—દોષને છોડી ગુણોને જ ગ્રહણ કરવા. જેથી તું પરમ સુખી થાય. ફરી આવો સુખવસર પ્રાપ્ત થવો અતિ અતિ દુર્લભ છે.

ગુણ દોષને કારણ સહિત જાણીને બુદ્ધિમાનો શું કરે છે :—

इमे दोषास्तेषां प्रभवनममीभ्यो नियमितो

गुणाश्चैते तेषामपि भवनमेतेभ्य इति यः ।

त्यजंस्त्याज्यान् हेतून् झटिति हितहेतून् प्रतिभजन्

स विद्वान् सद्वृतः स हि स हि निधिः सौख्ययशसो ॥૧૪૭॥

અમુક કારણોથી દોષ, અને અમુક કારણો સેવવાથી ગુણ ઉત્પન્ન થાય છે, એમ સમ્યક્ પ્રકારે જાણીને જે પુરુષ દોષના ઉત્પાદક કારણોનો તુરત ત્યાગ કરે, અને હિતરૂપ ગુણોના ઉત્પાદક કારણોને તુરત ગ્રહણ કરે તે જ પુરુષ જ્ઞાની, તે જ ચારિત્રવાન, અને તે જ સુખ અને યશનું નિશાન છે.

વિવેકી પુરુષ ગુણ દોષને વિચારપૂર્વક ઓળખે, તો મિથ્યાત્વાદિક તેને ખરેખર દોષ જ ભાસે. કારણ એ જ આત્માને પરમ દુઃખના હેતુ છે, અને સમ્યક્ત્વાદિક ગુણ ભાસે છે કે જે આત્માને વાસ્તવ્ય સુખના અનન્ય હેતુ છે. વિપરીત તત્ત્વાર્થ પ્રતીતિ એ જ મિથ્યાત્વ છે. જીવ અનાદિ સંસાર દશામાં જગત્ના સઘળા બનાવો ભાવો અને પ્રવૃત્તિઓનો નિર્ણય કરતો છતો પણ માત્ર પોતાના વાસ્તવ્ય સ્વરૂપ સ્વરૂપ સંબંધી અનિર્ણય અર્થાત્ વિપરીત શ્રદ્ધાન વડે જ દુઃખી થઈ રહ્યો છે; અને એ જ અનંત સંસારદશાનું બીજ છે, સર્વ દુઃખોનું મૂળ છે. જન્મ—મરણાદિ, શત્રુ—મિત્રાદિ ભાવ કલ્પનાનો હેતુ છે. અને એ જ આત્માના વાસ્તવ્ય સુખનું પ્રતિપક્ષી છે. જેને જૈન પરિભાષામાં મિથ્યાદર્શન એ સંજ્ઞાએ ઓળખવામાં આવ્યું છે.

વિચારવાન વિવેકી પુરુષને કુદેવ, કુગુરુ અને વિષયાદિ સામગ્રી એ સર્વ મિથ્યાત્વાદિ પરમ દોષના કારણરૂપ છે. એમ પ્રત્યક્ષ ભાસે છે. અને સત્દેવ, સદ્ગુરુ, સત્શાસ્ત્ર અને વ્રત સંયમાદિ સદ્અનુષ્ઠાન એ સર્વ સમ્યક્ત્વાદિ ઉત્તમ ગુણોના કારણરૂપ સ્વાભાવિકપણે સ્પષ્ટ ભાસે છે. આમ તેનો નિશ્ચય હોવાથી તજવા યોગ્ય દોષના કારણોને શીઘ્ર તજે છે તથા ગ્રહણ કરવા યોગ્ય ગુણના કારણોને તુરત ગ્રહણ કરે છે. ગુણ દોષ અને તેનાં કારણોનો સમ્યક્ વિવેક થઈ આત્મામાં તથારૂપ દશાપૂર્વક નિશ્ચય વર્તવો

એ જ સમ્યક્દર્શન સહિત સમ્યક્જ્ઞાન છે. તથા દોષના કારણોને છોડી ગુણના કારણોને (હેયોપાદેય વિવેકપૂર્વક) પરમ આદર ભાવે ગ્રહણ કરવાં એ જ સમ્યક્ચારિત્ર છે. એ ત્રણેની વાસ્તવિક એક્યતારૂપ આત્મદશા વર્તવી તે મોક્ષમાર્ગ છે, અને તેથી અખંડ અવ્યાબાધ શુદ્ધાત્મસ્વરૂપમાં તલ્લીનતા થવી એ તેનું ફળ છે, અર્થાત્ મોક્ષ છે, કે જે દશામાં નિજ અનંત અવ્યાબાધ સ્વાધીન સુખને તે નિરંતર અનુભવે છે. એ જ દશા પ્રાપ્ત થયે જીવની ખરેખરી મહત્તા થશે. તેથી સુબુદ્ધિમાન વિવેકી પુરુષને ઉચિત છે કે—ગુણ દોષ અને તેના કારણોને પ્રથમ જાણી લેવાં.

હિતની વૃદ્ધિ અને અહિતનો પરિહાર એ બંને કાર્યો વિવેકવાન જીવને કર્તવ્ય છે. અવિવેકી જીવને વૃદ્ધિ અને નાશ સમાન છે. એમ ગ્રંથકાર કહે છે :—

સાધારણૌ સકલજંતુષુ વૃદ્ધિનાશૌ
જન્માન્તરાર્જિતશુભાશુભકર્મયોગાત્ ।
ધીમાન્સો યઃ સુગતિસાધનવૃદ્ધિનાશ-
સ્તદ્વ્યત્યયાદ્વિગતધીરપરોભ્યધાયિ ॥૧૪૮॥

પૂર્વોપાર્જિત શુભાશુભ કર્મ સંયોગથી શરીરાદિ પર પદાર્થોની હાનિ વૃદ્ધિ તો સર્વ સંસારી જીવોને થાય છે, એમાં જીવનું નાના—મોટાપણું ખરી રીતે જરાય નથી, પરંતુ બુદ્ધિમાન પુરુષ તો એ જ કે જે સુગતિના કારણોની વૃદ્ધિ અને દુર્ગતિના કારણોની હાનિ કરવાના પ્રયત્નમાં નિરંતર સાવધાનપણે પ્રવર્તે છે. જ્યારે દુર્બુદ્ધિ જીવ દુર્ગતિના સાધનોની વૃદ્ધિ અને સુગતિના સાધનોની હાનિ કરી રહ્યો હોય છે.

ધનાદિની વૃદ્ધિ અને નિર્ધનાવસ્થાનો નાશ કરનાર જીવને લોકો ચતુર (બુદ્ધિમાન) કહે છે. તથા નિર્ધનાવસ્થાની વૃદ્ધિ અને ધનાદિનો નાશ થવાથી તેને મૂર્ખમાં ગણે છે. લોકની ઉપરોક્ત માન્યતા નિતાંત ભૂલ છે. કારણ એ તો પૂર્વોપાર્જિત શુભાશુભ પ્રારબ્ધોદયથી થાય છે. સર્વ જીવોને એવી હાનિ વૃદ્ધિ તથારૂપ પ્રારબ્ધોદય વડે સ્વયમેવ થઈ રહી છે. એવી હાનિ વૃદ્ધિમાં જીવનું કાંઈ પણ અવિશેષ કે વિશેષપણું નથી. જગતમાં પ્રત્યક્ષ જોવામાં આવે છે કે કોઈ કોઈ બુદ્ધિમાન પુરુષો સરસાઈપૂર્વક પૂરો પ્રયત્ન

કરવા છતાં પણ નિર્ધન રહે છે. જ્યારે કોઈ કોઈ મૂર્ખ જીવો વિના પ્રયત્ને, થોડા પ્રયત્ને, વા વિપરીત પ્રયત્ને પણ ધનવાન થતા જોવામાં આવે છે. વળી એક જ જીવ બુદ્ધિ વડે ધનવાન થયો હોય, તે જ જીવ તે જ બુદ્ધિ વડે ઘડીભરમાં નિર્ધન થતો દેખીએ છીએ. એટલે એવા વૃદ્ધિ, નાશમાં બુદ્ધિનું કાંઈ ખાસ પ્રયોજન લાગતું નથી. એમાં જીવનો પુરુષાર્થ માનવો એ નિરર્થક જેવું છે.

પરંતુ જે બુદ્ધિ વડે સમ્યક્ત્વાદિ નિજ સુખદ ભાવોની વૃદ્ધિ થાય, તે બુદ્ધિને ધન્ય છે, સત્ય છે, કારણ નિજ ગુણોની વૃદ્ધિ હાની થવામાં ખાસ કરીને જીવનો પુરુષાર્થ જ કાર્યકારી થાય છે. જેવો પોતાની બુદ્ધિ અર્થાત્ વિચાર પરિણામે તેવું કાર્ય પ્રાયે જીવ કરે છે. પ્રત્યક્ષ જોવામાં આવે છે કે તિર્યચાદિક પ્રાણીઓ પણ સદ્બુદ્ધિથી ધર્મ સાધન કરી સ્વર્ગાદિકને પ્રાપ્ત થાય છે. જ્યારે કોઈ ચક્રવર્તી જેવો મહારાજા કેવળ દુર્બુદ્ધિનો પ્રેયો અધર્મ સાધન કરી નરકાદિક દુર્ગતિને પ્રાપ્ત થાય છે. માટે ઉત્તમ ગતિના સાધનભૂત વૃદ્ધિ નાશ પ્રત્યે બુદ્ધિનું ખાસ પ્રયોજન જાણી જીવે એ તરફ જ પુરુષાર્થ કરવો યોગ્ય છે.

સુગતિના સાધનભૂત ધર્મ પરિણામની વૃદ્ધિ કરવાવાળા જીવો જગતમાં બહુ થોડા છે, એમ ગ્રંથકાર કહે :—

કલૌ દંડો નીતિઃ સ ચ નૃપતિભિસ્તે નૃપતયો
 નયન્ત્યર્થાર્થં તં ન ચ ધન મદોસ્ત્યાશ્રમવતામ્ ।
 નતાનામાચાર્યા ન હિ નતિરતાઃ સાધુચરિતા-
 સ્તપસ્તેષુ શ્રીમન્મળય ઇવ જાતાઃ પ્રવિરલાઃ ॥૧૪૬॥

આ નિષ્કૃષ્ટ કળિકાળમાં રાજા પણ મુનિજનોને ન્યાય માર્ગમાં પ્રવર્તાવી શકે નહિ, તેમ આચાર્ય પણ તેમને ન્યાયમાર્ગમાં પ્રવર્તાવી શકે નહિ. અને તેથી જ આ કાળમાં મુનિજનોમાં ઉત્તમ આચરણના ધારક શોભાયમાન ઉત્કૃષ્ટ મુનિરૂપ રત્નો બહુ થોડાં છે.

કળિકાળમાં નીતિ એ જ દંડ છે. દંડથી ન્યાયમાર્ગ ચાલે છે, રાજા વિના તે દંડ દેવાને કોઈ સમર્થ નથી. પણ રાજા ધનને અર્થે ન્યાય કરે છે—ધન પ્રાપ્તિરૂપ પ્રયોજન વિના રાજા ન્યાય પણ કરે નહિ. એમ ન્યાય

આટલો બધો આ કાળમાં મોંઘો થઈ પડ્યો છે. મુનિજનો પાસે તે ધન નથી, કારણ તેમના બાહ્ય વેષ જ ધનાદિ રહિત છે તેથી તેમાંના કોઈ બ્રહ્મ મુનિઓને રાજા પણ ન્યાય માર્ગમાં પ્રવર્તાવી શકતા નથી.

વળી આચાર્યો વિનય, માન, પૂજા, સત્કારાદિના લોભી થયા, તેથી તેઓ પોતાના લોભરૂપ પ્રયોજનવશે મુનિજનોને ન્યાય માર્ગમાં પ્રવર્તાવી શકતા નથી.

આ કળિકાળમાં જીવો બહુધા જડ અને વક હોય છે, જેઓ ઉચિત દંડ વિના ન્યાય પુરઃસર પ્રવર્તતા નથી. તે દંડ આપવાવાળા લોક પદ્ધતિમાં તો મુખ્ય રાજા છે. અને ધર્મ પદ્ધતિ વિષે મુખ્ય આચાર્ય છે. પણ રાજા ધન પ્રાપ્તિરૂપ સ્વપ્રયોજન સાધ્ય થતું હોય તો ન્યાય કરે, તે ધન મુનિજનો પાસે નથી, તેથી રાજા પણ તેમને ન્યાય માર્ગમાં વર્તાવી શકે નહિ. જેમ તેમની ઈચ્છા દોડે તેમ સ્વછંદે પ્રવર્તે અને વિનય આદિના લોભી આચાર્ય પણ તેમને દંડ આપે નહિ, જેથી બંને તરફથી નિર્ભય થયેલ એવા તે બ્રહ્મ મુનિઓ જેમ પોતાની ઈચ્છામાં આવે તેમ સ્વછંદે પ્રવર્તે છે, તેમને કોણ પૂછનાર છે? એટલે આ દુષ્ટમ કળિકાળમાં સત્યાર્થ ધર્મ સાધન કરવાવાળા કોઈક જ વિરલ મુનિજન દેખાય છે.

એવા સ્વછંદી મુનિની સંગતિ કરવી ધર્મર્થી જીવને કોઈ રીતે યોગ્ય નથી, એમ ગ્રંથકાર કહે છે :—

एते ते मुनिमानिनः कवलिताः कान्ताकटाक्षेक्षणै—

रङ्गालग्नशरावसन्नहरिणप्रख्या भ्रमन्त्याकुलाः ।

संधर्तुं विषयाटवीस्थलतले स्वान्क्वाप्यहो न क्षमा-

मात्राजीन्मरुदाहताभ्रचपलैः संसर्गमिभिर्भवान् ॥૧૫૦॥

હે ભલ્ય ! સ્ત્રીઓનું કટાક્ષ દષ્ટિરૂપ તીક્ષ્ણ બાણોથી જેમનું સંયમરૂપ અંગ ભગ્ન થયું છે, વિકાર વેગના દુઃખથી દુઃખી થતાં એવા મુનિવેષધારીઓ વિષયરૂપી મહાન વનમાં હરિણોની માફક સ્વરક્ષણ કરવાને સર્વથા અશક્ત બની વાયુથી ઉડાવેલા વાદળોથી માફક ચંચળ અને વ્યાકુળ ચિત્તે જ્યાં ત્યાં ભ્રમતા ફરે છે, છતાં વળી તેઓ પોતાને મુનિ મનાવે છે, એવા એ બ્રહ્મ મુનિઓની સંગતિ પણ તું ન કર ! કારણ યથાર્થપણે તેઓ મુનિ જ નથી.

જેમ હરિણના અંગમાં બાણ વાગ્યું હોય તેની પીડાથી બિચારું વ્યાકુળચિત્ત થતું જંગલમાં ઠામ ઠામ દોડતું ભાગતું ફર્યા કરે, તેમ મુનિવેષધારી પતિત જીવોનું અંતઃકરણ સ્ત્રીઓના કટાક્ષરૂપ તીક્ષ્ણ કામબાણથી ઘવાયું છે, તેની તીવ્ર પીડાથી વ્યાકુળ ચિત્ત થઈ તે ઠામ ઠામ વિષયની શોધમાં ભમે છે, અને વ્યર્થ પોતાને મુનિ માને છે, મનાવે છે. કારણ કામની તીવ્રતામાં ધર્મ સાધન કરવું તો દૂર રહ્યું; પરંતુ દેખવા, સૂંઘવા, સાંભળવા આદિ વિષયોમાં પણ મન સ્થિર થતું નથી; એ કામની પીડા જ કોઈ એવી વિચિત્ર છે. જેમ પવનથી વિખરાતાં વાદળ અતિ ચંચળ હોય છે, તેમ વિકાર ભાવથી ભ્રષ્ટ થએલા એવા એ મુનિવેષધારીઓ પણ અતિ ચંચળ ચિત્તવાળા હોય છે આચાર્ય શિક્ષા આપે છે કે—હે ભલ્ય ! તેમનું તો હોનહાર (ભાવી) જ એવું છે; પણ તું જો જરા પણ ધર્મ બુદ્ધિ ધરાવતો હોય, અને તને સ્વકલ્યાણ ભણી જો જરા પણ અભિરુચિ હોય તો એવા ભ્રષ્ટ મુનિઓની સંગતિ પણ તું ન કર ! એમની સંગતિ માત્રથી પણ તું તેમનો સાથી થઈ દુર્ગતિને પ્રાપ્ત થઈશ, માટે એવા ભ્રષ્ટ મુનિઓની સંગતિ કરવી પણ યોગ્ય નથી.

એવા ભ્રષ્ટ મુનિઓની સંગતિ દૂર કરી છે જેણે એવા સુબુદ્ધિમાન સાધુને ગ્રંથકાર સંબોધે છે કે—હે મહા ભાગ્ય ! તું પૂરો સ્વતંત્ર છે. તને કોઈ પણ વસ્તુની એવી જરૂર નથી કે જેના વિના તને આ સંયમી સ્થિતિમાં ન જ ચાલે ! અને તારી આ પરમ નિઃશ્ચેયસ સાધક પ્રવૃત્તિ અટકી પડે, સાંભળ:—

गेहं गुहा परिदधासि दिशो विहाय

संयानमिष्टमशनं तपसोऽभिवृद्धिः ।

प्राप्तागमार्थं तव सन्ति गुणाः कलत्र

मप्रार्थ्यवृत्तिरसि यासि वृथैव याञ्चाम् ॥૧૫૧॥

હે ગીતાર્થ ! ગુફા તારું મંદિર છે, દિશાઓ એ તારાં વસ્ત્ર છે, આકાશ એ તારું વાહન છે, તપવૃદ્ધિરૂપ ઉત્તમ ભોજન છે, ગુણલક્ષ્મીરૂપ સ્વામિભક્ત તારી સ્ત્રી છે, એમ સર્વ પ્રકારે સાધન સંપન્ન તું છે, તો પછી તને યાચના કરવાનું શું પ્રયોજન છે ? આવી સર્વોત્તમ દશામાં કોઈ પાસે કંઈ પણ યાચવાની તને આવશ્યકતા જ નથી. હવે યાચના કરવી એ કેવળ વ્યર્થ છે.

જગતમાં લોક ધન, ગૃહ, વસ્ત્ર, વાહન, ભોજન, સ્ત્રી, આદિ તુચ્છ જરૂરીયાતોને આધીન થઈ પોતાનું પરમ મહત્વ ભૂલી જઈ દીનવત્ બની જાય છે. આત્મગૌરવને વિસારી તને દીન થવું ન ઘટે. સાંભળ ! આગમના અર્થરૂપ સર્વ મનોરથને વિના પરિશ્રમે સાધ્ય કરવાવાળું અતૂટ જ્ઞાન-ધન તારી પાસે છે. તો પછી પરમ ખેદરૂપ અને તે પણ ક્ષણિક ધનને અર્થે યાચના કરી દીનપણું અનુભવવું એ શું તને ઉચિત છે ? વળી લોક ઘર, મંદિરાદિને અર્થે યાચના કરે છે, પણ પ્રાકૃતિક (સ્વાભાવિક) મંદિર તારે માટે સ્થળે સ્થળે છે, તો પછી અન્ય લૌકિક ઘર મકાનાદિનું તારે શું પ્રયોજન છે ? દિશાઓરૂપ નિર્મળ વસ્ત્રના બદલે બીજું સુતરાદિનાં આત્માને ખેદ અને વ્યર્થ બોજો લાઘનાર વસ્ત્રોને અર્થે યાચકવૃત્તિ કરવાનું તારા જેવા સ્વાતંત્ર્યવૃત્તિમાન પુરુષને શું પ્રયોજન ? યથેચ્છ વિહારી ઉત્તમ આકાશરૂપ નિર્મળ સ્વારી તારી પાસે છે, જ્યાં ઈચ્છામાં આવે ત્યાં ગમન કર ! એ સિવાય બીજાં વાહનાદિની યાચના તારા જેવાને ન ઘટે. સમ્યક્તપની અભિવૃદ્ધિરૂપ નિર્મળ અને આત્મપરિસંતુષ્ટતાજન્ય ભોજનને છોડી મહા ગ્લાનિયુક્ત સપ્તઘાતુની અભિવૃદ્ધિ કરનાર ભોજનની વાંચ્છના અર્થે દીન થવું એ શું તને ઉચિત છે ? ક્ષમા આદિ સુખદ નિજગુણોમાં રમણ કરાવાવાળી નિજ પરિણતિરૂપ અખંડ અને એકનિષ્ઠ રમણીને છોડી ભય, ત્રાસ, અને ખેદના કારણરૂપ જગતની ચપળ વૃત્તિમાન સ્ત્રીઓને ક્યો બુદ્ધિમાન પુરુષ ઈચ્છે ? એ રીતે ધન, મંદિર, વસ્ત્ર, વાહન, ભોજન અને સ્ત્રી આદિ સર્વ જરૂરી સામગ્રી તારી પાસે છે. હવે તારે બીજી એવી કઈ વસ્તુની આવશ્યકતા છે ? કે જેના અર્થે તું આત્મગૌરવ અને વીર્યને હણનારી એવી લૌકિક યાચના કરે છે ? હવે તો અયાચક વૃત્તિપૂર્વક સ્વગુણો વિષે અખંડ રમણ કર ! ત્યાં જ પરિસંતુષ્ટ થા, એ મહાપુરુષોની તને શિક્ષા છે.

જગતમાં પણ યાચક છોટો અને અયાચક મોટો મનાય છે : સાંભળ :—

પરમાણો: પરં નાલ્પં નભસો ન પરં 'મહત્ ।

इति ब्रुवन् किमद्रાક્ષીન્નેમૌ દિનાભિમાનિનૌ ॥૧૫૨॥

૧. “મહત્-પર” એવો પણ પાઠ છે.

પરમાણુથી કોઈ નાનું અને આકાશથી કોઈ મોટું નથી, એમ કહેનારા પુરુષોએ જગતમાં દીન અને સ્વાભિમાની પુરુષોને જોયા નથી. દીન અને સ્વાભિમાની જનોને જો તેઓએ જોયા હોત તો તેઓ દીનને છોડી પરમાણુને નાનો અને સ્વાભિમાની પુરુષને છોડી આકાશને મોટું કહેત નહિ. કારણ દીન (યાચક) જન પરમાણુથી પણ હલકો છે, તથા સ્વાભિમાની મનુષ્ય આકાશથી પણ મહાન છે.

ધર્મ અને સ્વગૌરવને હીન કરનારી એવી યાચના કરનારો મનુષ્ય એ જ સર્વથી દીન છે, આત્મગૌરવની અભિવૃદ્ધિ અયાચક વૃત્તિમાન પુરુષ સર્વથી શ્રેષ્ઠ છે.

પ્રશ્ન—શાસ્ત્રકારોએ તો માનાદિની વૃદ્ધિમાં પાપ અને તેની હાનીમાં ધર્મ કહ્યો છે. તો પછી દીન (યાચક) પુરુષને ધર્મ અને અભિમાની જનને અધર્મ કેમ ન ઘટે? કારણ કષાય તથા ધર્મને તો પ્રતિપક્ષપણું છે.

ઉત્તર—કોઈ કષાયની તીવ્રતાના કારણે કોઈ કષાય ઘટે તો ત્યાં ધર્મ નથી. લોભ તીવ્રતાના કારણે યાચક જન માનાદિને આઘું કરે છે. પરંતુ વાસ્તવિકપણે તેને કષાયનો અભાવ નથી. અને જ્યાં કષાયનો અભાવ નથી પરંતુ કષાયની જ વૃદ્ધિ અર્થે કોઈ કષાય ઘટાડે તો ત્યાં કષાયવૃદ્ધિરૂપ અંતરંગ હેતુ હોવાથી ધર્મ નથી, પરંતુ સાથે સાથે તે માયારૂપ પાપને પણ સેવે છે. ત્યાં તો હેતુમાં જ વિપર્યાસપણું છે.

સ્વાભિમાની પુરુષમાં સર્વ કષાય ઘટવા છતાં તેની કોઈ અવસ્થા તને ભ્રમથી કષાયી જેવી ભાસે છતાં ધર્મ જ છે. એટલે જે પુરુષ આત્મગૌરવના રક્ષણને અર્થે યાચના નહિ કરતાં અદીનવૃત્તિને અનુસરે તે અભિમાની નહિ, પરંતુ લોભ પરિણામ આત્મામાં દુઃખ આપતો છતાં મિથ્યા અકડાઈમાં રહી સીધી માગણી નહિ કરતાં આડાટેડા માયાયુક્ત ઘાટ ઘડે તે જ અભિમાની છે.

વળી સર્વ કષાય મંદ થયા હોય એવો પુરુષ અવ્રતી જનોને નમે નહીં; કારણ તેને નમવાનું કાંઈ પ્રયોજન નથી. જ્યાં લોભ નથી ત્યાં જગતની તુચ્છ અને ક્ષણિક વસ્તુઓને અર્થે તે બીજાને કેમ નમે? અને તેથી તે કોઈ વેળા બીજાને અભિમાની જેવો ભ્રમથી ભાસે પરંતુ તે ખરેખર અભિમાની નથી. દીનતા કરવા છતાં પણ કોઈ આપી દેતું નથી. લાભ—અલાભનું ઉપાદાનકારણ માત્ર અંતરાય કર્મનો ક્ષયોપશમ અને તેના ઉદયની તીવ્રતા છે. તો પછી

અણમૂલ્યરૂપ નિજ ગૌરવને વિસ્મરણ કરી તે યાચના કેમ કરે ?

અહીં કોઈ કહે છે કે—યાચકનું ગૌરવ ક્યાં ગયું ? કે જેથી તેનામાં લઘુપણું પ્રાપ્ત થયું ?

યાચિતુર્ગૌરવં દાતુર્મન્યે સંક્રાન્તમન્યથા ।

તદવસ્થૌ કથં સ્યાતામેતૌ ગુરુલઘૂ તદા ॥૧૫૩॥

હું એમ સમજું છું કે—યાચનું ગૌરવ દાતાર પુરુષમાં મળી ગયું, કારણ જો એમ ના હોય તો યાચનાના સમયમાં યાચવારૂપ અને દેવારૂપ છે દશા જેની એવા તે બંનેમાં નાના મોટાપણું ક્યાંથી હોય ?

અહીં ઉત્પ્રેક્ષાલંકારપૂર્વક ગ્રંથકાર કહે છે કે—અમને ભાસે છે કે—પ્રથમ એ યાચક અને દાતાર બંને સમાન હતા, પણ જે વેળા યાચકભાવ ઉગી યાચક કરવા સન્મુખ થયો તે વેળા તે યાચકનું મહત્વ દાતારમાં મળી ગયું જેથી યાચક લઘુ અને દાતાર મહાન ગણાયો. અને વાસ્તવ્યમાં પણ એમ જ છે. કારણ જો એમ ન હોય તો તે વેળા યાચકમાં સંકોચાદિ ભાવ ઉગી તે લઘુત્વ પરિણામી કેમ જણાય ? અને દાતાર પ્રકૃલ્લિતાદિ આત્મવિકાસી ભાવોમાં કલ્લોલ કરતો મહાન કેમ ભાસે ? એટલે યુક્તિ અને આગમ સંગત આ વાત સત્ય છે કે—દીનપણું સર્વથા નિષેધ્ય અને વર્જનીય છે.

પ્રશ્ન—મુનિજનો આહારાદિ દાન ગ્રહણ કરે છે તો તેમનામાં પણ દીનપણું કેમ ના ઘટે ?

ઉત્તર—જેમ કોઈ રાજભક્ત પુરુષ રાજાની આગળ ભેટ ધરે, પરંતુ તેમાં રાજાની ઈચ્છા નથી, તેમ આત્મગુણ રસીક જનો આત્મગુણ વિકાસી મુનિજનોને તેમના વિના યાચે પણ ભક્ત વિનયાદિ સદ્ભાવપૂર્વક આહારાદિ દાન આપે અને તે મહાપુરુષ લોભ કે આસક્તિ રહિત ગ્રહણ કરે તો તેથી તે દીનપણાને અનુભવતા નથી. અને એવી નિસ્પૃહવૃત્તિ જે મહાપુરુષમાં વર્તે છે તે જ મહાન છે. પરંતુ લોભથી દીનતા સહિત લેવા ઈચ્છે તે જ ખરેખર દીનતાને પ્રાપ્ત થાય. મુનિજન યાચનાપૂર્વક દીનતાથી ગ્રહણ કરતા નથી જેથી તેઓ અયાચક, અદીન અને સર્વશ્રેષ્ઠ છે.

આગળ ગ્રંથકાર યાચક અને દાતારની ગતિ વિશેષતા બતાવતાં કહે છે :—

અધો જિઘૃક્ષવો યાન્તિ યાન્ત્યૂર્ધ્વમજિઘૃક્ષવઃ ।

इति स्पष्टं वदन्तो वा नामोन्नामौ तुलान्तयोः ॥१५४॥

ત્રાજવાનાં બંને પલ્લાં શું કહે છે ? તેઓ પોતાની કૃતિથી કહે છે કે—“જેમને ગ્રહણ કરવાની ઈચ્છા છે તેઓ કમે કરી અધોગતિને પામે છે તથા જેઓને ગ્રહણ કરવાની ઈચ્છા નથી તેઓ ઊર્ધ્વગતિને પામે છે.”

ત્રાજવાનાં બંને પલ્લાં પ્રથમ સમાન હોય છે, ત્યાં જે પલ્લું અન્ય વસ્તુને ગ્રહણ કરે છે તે સ્વયં નીચું જાય છે, તથા જે પલ્લું અન્ય વસ્તુને ગ્રહણ કરતું નથી તે સ્વાભાવિક ઊંચું જાય છે. એ બંને પલ્લાં તેના પ્રેક્ષકને સ્પષ્ટ દર્શાવી રહ્યાં છે કે—“એ પર વસ્તુના ગ્રહણ ત્યાગના યોગે જેવી હમારી દશા થઈ રહી છે. તેમ જે જીવો લોભાદિ પરિણામે પર વસ્તુને ગ્રહણ કરશે તે તત્કાલ અધોગતિને પામશે, તથા જે જીવો પરવસ્તુને લોભાદિ પરિણામ રહિત ગ્રહણ નહિ કરે તે સ્વયં ઊર્ધ્વગતિને પ્રાપ્ત થશે. ગ્રંથકાર કહે છે કે—દીનતા ત્યાં હીનતા અને દુર્ગતિનો વાસ છે; માટે મુમુક્ષુને કોઈ પ્રકારે દીનતા કર્તવ્ય નથી.

પ્રશ્ન—દીનતામાં તે વળી એવું શું પાપ છે ? તેમાં નથી હિંસા કે નથી ચોરી આદિ.

ઉત્તર—ત્યાં લોભ કષાયની એટલી બધી તીવ્રતા છે કે જેથી અન્ય કષાયો તેને નિર્બળ કરવા પડે છે, લોક લજ્જા મૂકવી પડે છે, ધર્માદિ સદ્ અનુષ્ઠાનને પણ તે ગણતો નથી, કવચિત્ કરે છે તો અંતરંગમાં; તે લોભ હેતુને ઊભો રાખીને કરે છે. વધારે શું કહીએ, પોતાના પૂજ્ય અને વડીલાદિ માનનીય પુરુષોનું પણ અપમાન કરી—કરાવીને પણ પોતાના ઈચ્છિત પ્રયોજનને સાધવા પ્રયત્ન કરે છે. લોભાદિને અર્થે વિવેક હિતાહિત હેયોપાદેયને ભૂલી ચૈતન્ય જેવા ચૈતન્યને જડવત્ બનાવી મૂકે છે; અને એ જ મહા પાપ છે.

“યાચકોના મનોવાંછિત અર્થની સિદ્ધિ થતી નથી એવા એ ઐશ્વર્યપણા કરતાં તો પહેલી દરિદ્રાવસ્થા ભલી છે.” એમ ગ્રંથકાર નીચેના કાવ્યથી સંબોધે છે :—

सस्वमाशासते सर्वे न स्वं तत्सर्व्वतर्पियत् ।

अर्थिवैमुख्यसंपादि सस्वत्वान्निः स्वत्तावरम् ॥१५५॥

જગતમાં ધનવાન પુરુષને સર્વ યાચે છે. પણ એટલું ધન કોઈ પાસે સંગ્રહિત નથી કે જે વડે સર્વ યાચકોને તૃપ્ત કરી શકાય. યાચકોને વિમુખ કરવાવાળા ધન સહિતપણા કરતાં એ ધન રહિતપણું જ ભલું છે.

કેટલાક મનુષ્યો કહે છે કે ધન વડે યાચકોના મનોરથ પૂર્ણ કરાય છે, તેથી ધનવાન થવું એ ઈષ્ટ છે. ગ્રંથકાર કહે છે કે સર્વ મનોરથ પૂર્ણ થાય એવું ધનવાનપણું જગતમાં કોઈને પણ પ્રાપ્ત થતું નથી. વળી ધનવાનપણું એ એની પોતાની મહદ્ અને વિશાળ ઈચ્છાનું એક બિંદુ માત્ર પણ નથી. તો પછી એની વિશાળ ઈચ્છા આગળ સ્વલ્પ જેટલા ધન વડે તે અને યાચકોની શી રીતે પૂર્ણ કરી શકશે ? પોતાની ઈચ્છા પૂર્ણ થાય નહિ, તથા અન્ય યાચકો વિમુખ થાય, પોતે પણ દાનથી વિમુખપણે વર્તે તેવા ધનવાનપણા કરતાં તો એ નિર્ધનપણું જ રૂઠું છે; કે જેમાં તેની પાસે કોઈ મનુષ્યાદિ પ્રાણી આશા તો ન કરે ! પ્રત્યક્ષ જુઓ કે—ધનવાનની પાછળ રાજા, મિત્ર, સ્ત્રી, પુત્ર, અને યાચકાદિ સર્વ લાગ્યાં છે. નિર્ધન પુરુષને એ ભણીની એક રીતે નિરાંત છે. ફલિતાર્થ એ છે દાતાર થવાની ઈચ્છાથી પણ ધનવાન થવા ચાહવું એ જીવની માત્ર અણસમજણ છે, લોભ અને માનની તીવ્રતા છે. કોઈ પ્રારબ્ધ કર્મ યોગથી લાભાંતરાય કર્મના ક્ષયોપશમથી સહેજે સ્વમેવ ધનવાનપણું પ્રાપ્ત થયું હોય અને તે સર્વસંગ પરિત્યાગ ન કરી શકે તો તેવા જીવને દાન દેવામાં જેટલો ત્યાગ અવિષમ ભાવે તે કરી શકે તેટલો ત્યાગ કરવા પૂર્વ મહાપુરુષોએ ઉપદેશ્યું અર્થાત્ દાન ધર્મનું પ્રતિપાદન કર્યું. પણ એનો અર્થ એમ નથી કે દાન દેવાના બહાને પણ લોભ અને માનના વેગે તણાઈ માત્ર ધન જ રળ્યા કરી જીંદગીને પૂરી કરવી. એમ કષાયની વ્યાકુળતામાં નિરંતર દુઃખી થવા કરતાં તો નિર્લોભ પરિણામને દૃઢ કરી અનાકુળતારૂપ પરમ શાંત પદને—નિજ પદને અનુભવવું એ જ શ્રેષ્ઠ છે.

ધન પ્રાપ્ત કરી તેનો વળી દાન દઈ ત્યાગ કરવો તે પણ લોભ કોષાયને ઉપશમાવવા અર્થે જ છે, તો પછી પ્રથમથી જ તેને પ્રાપ્ત કરવાની કડાકૂડ કરવા કરતાં એ નિર્લોભ પરિણામને કાં ન દૃઢ કરવો ? એ તો ઉલટું પ્રથમના કરતાં વધારે સહેલું કાર્ય છે. હાથ બગાડીને પછી ધોવાની માથાફોડામાં પડવું તે કરતાં પ્રથમથી હાથને સ્વચ્છ રાખવાની સાવચેતીમાં રહેવું એ શું વધારે ઈષ્ટ નથી !

તું કહે છે કે “દાન દેવા માટે ધન મેળવવું” પણ હજુ તને એ આશારૂપ ગંભીર ખાઈની અગાધતા અને અથાહતાની ગમ જ નથી. સાંભળ :—

આશાખનિરતીવાભૂદગાધા નિધિભિશ્ચ યા ।

સાપિ યેન સમીભૃતા તત્તે માનધનં ધનમ્ ॥૧૫૬॥

આશારૂપ ખાણ નિધિઓથી પણ અતિશય અગાધ છે. વળી એ એટલી બધી ગહન અને વિશાળ છે કે જે ત્રૈલોક્યની સમસ્ત વિભૂતિથી પણ ભરાવી અસંભવ છે, માત્ર એક આત્મગૌરવ—આત્મ મહત્તારૂપ ધનવડે સહજમાં તે ભરાય છે કે જે હજારો પ્રકારની તૃષ્ણારૂપ દુઃખદ વ્યાકુળતાનો શમાવવામાં એક અદ્વિતીય અમોઘ ઔષધ છે.

ધનાદિની વાંચ્છા એ જ આશા છે. આશારૂપ ખાણ નવનિધિઓથી પણ અથાહ છે. કારણ નિધિઓમાં ધનાદિ ઈષ્ટ સામગ્રી કાઢતાં પણ નિધાન ખૂટતું નથી, દૈવવશાત્ કદાચિત્ તે પણ ખૂટી જાય, પરંતુ એ આશારૂપ ખાણમાં એટલી બધી અત્રુટક ધનાદિની વાંચ્છા વર્તે છે કે જેનો થાહ પણ પમાતો નથી અર્થાત્ નવનિધિ મળવા છતાં પણ તે તો વધુ ને વધુ પ્રજ્વલિત થાય છે, ઊંડી જાય છે. તેથી સુનિશ્ચિત છે કે નિધિઓથી પણ તેનું અથાહ અને અગાધપણું ઘણું ઊંડું છે. એક આશા પૂરી થઈ ન થઈ, અને તજજનિત તોષ (તૃપ્તિ) પણું વેઠું ન વઘું એટલામાં તો બીજી સેંકડો આશાઓ ઉત્પન્ન થઈ જાય છે. એ બધી આશાઓની તૃપ્તિ થવી સર્વથા અસંભવ છે.

હે પ્રાણી ! સંતોષ વૃત્તિથી કોઈ કાળે યાચનારૂપ હલકાપણું જીવને થતું નથી, અને એ જ ખરેખરું સ્વાભિમાન છે. જે વડે એ અનાદિ આશારૂપ ગંભીર ખાણ સહજ માત્રમાં ભરાઈ જાય છે, અર્થાત્ આત્મગૌરવ જાગ્રત થતાં આશાની અધિકતાનો—ઉદ્રેકનો સહજ માત્રમાં અભાવ થાય છે. નવનિધિઓ પણ એ સ્વમાનરૂપ ધનને મોટું ધન જાણીને તું હવે તેનો રક્ષણ અર્થે પરમ સંતોષવૃત્તિને ધારણ કર ! ધનાદિ વિનાશી અને તુચ્છ વસ્તુને અર્થે યાચના કરી આત્મગૌરવરૂપ પરમ ધનને લૂટાવાં દેવું એ તને યોગ્ય નથી. સંસાર પરિણામી જીવો તૃષ્ણાવશ બની સ્વમાનને પણ કોરાણે કરી દીનવત્ યાચક બની જાય છે, અને એ આશા તો નવનિધિ મળવા છતાં શમાવી કેવળ અસંભવ છે, ઊલટું વધે છે. તો પછી એ સ્વલ્પ અને

પરિણામે વ્યાકુળતાજન્ય, વિનાશિક, ઈષ્ટ ધંનાદિની પાછળ ઘેલા બની તેને દીનપણું સેવવું એ શું તેને ઉચિત છે ? આમ ચિતંવી જેમ બને તેમ એ આશારૂપ ગ્રાહનો નિગ્રહ કર.

ગ્રંથકાર એ આશારૂપ ખાણને પૂર્ણ કરવાનો ઉપાય બતાવે છે.

આશાખનિરગાધેયમધઃકૃતજગત્ત્રયા ।

ઉત્સર્પ્યોત્સર્પ્ય તત્રસ્થાનહો સદ્ધિઃ સમીકૃતા ॥૧૫૭॥

જેણે ત્રણે ભુવન નીચાં કરી રાખ્યાં છે એવી એ આશારૂપ ખાણ અત્યંત અગાધ છે. સંસાર પરિણામી જીવોને અગાધ દ્રવ્ય આજ સુધી નાખ નાખ કરવા છતાં પણ હજુ સુધી કોઈથી પણ નહિ પૂરાએલી એવી એ આશારૂપ ખાણને સત્પુરુષો તેમાં રહેલા ધનાદિને કાઢી કાઢીને પૂર્ણ કરી, એ એક પરમ આશ્ચર્ય છે.

જગતમાં પ્રત્યક્ષ જણાય છે કે ખાણમાંથી જેમ જેમ માટી પત્થર આદિ ખોદી કાઢવામાં આવે તેમ તેમ ખાણ ઊંડી ને ઊંડી જતી જાય છે. અને તેમાં માટી પત્થર આદિ પૂરવામાં આવે તેમ તેમ તે બીજી સાથની જમીનની સપાટીને મળતી થઈ જાય છે—અર્થાત્ પૂરાય છે. પણ આશ્ચર્ય છે કે આશારૂપ ખાણ એવી કોઈ વિલક્ષણ સ્વભાવવાળી જણાય છે. જેમ જેમ ધન વૈભવાદિ સામગ્રી વધુ નાખવામાં આવે તેમ તેમ તે વધું ઊંડી જતી જાય છે. અને જેમ જેમ સદાશય અને સમ્યક્જ્ઞાન સહિત તેમાંથી એ સામગ્રી કાઢ કાઢ કરવામાં આવે તેમ તેમ તે પૂરાય છે અર્થાત્ ભરાય છે. આત્મપરિણામ સમવૃત્તિરૂપ સપાટી ઉપર મળતા થાય છે. સત્પુરુષો એ જ રીતે એ અનાદિ આશારૂપ ખાણને ભરે છે.

આશારૂપ ગંભીર ખાણમાં અનેક પદાર્થોની વાંચણ ભરેલી છે પણ સત્પુરુષો ત્યાગભાવ વડે સમ્યક્જ્ઞાનબળે સર્વ વાંચણને છોડી અનાદિ આશાને મટાડી સમાનભાવ અર્થાત્ વીતરાગભાવરૂપ પ્રવર્તે છે. અને એમ તૃષ્ણારૂપ પરભાવને કાઢી કાઢી આત્મભૂમિકા સરખી કરે છે. જુઓ નિર્ગ્રંથ મુનિજનો પણ પરિગ્રહાદિનો ત્યાગ કરી અનાદિ આશાનો અભાવ કરે છે.

વિહિતવિધિના દેહસ્થિત્યૈ તપાંસ્યુપબંહય

ન્નશનમપરૈર્ભક્ત્યા દત્તં ક્વચિત્ કિયદિચ્છતિ ।

તદપિ નિતરાં લજ્જાહેતુઃ કિલાસ્ય મહાત્મનઃ

કથમયમહો ગૃહ્ણાત્યન્યાનપરિગ્રહદુર્ગહાન્ ॥૧૫૮॥

તપની વૃદ્ધિ કરતાં શરીર સ્થિતિ અર્થે યોગ્ય વિધિપૂર્વક કિંચિત્ માત્ર ભોજન ક્ષુધાવેદનીયના ઉદયકાળે મુનિજન ગૃહસ્થોથી ગ્રહણ કરે છે, તે પણ કોઈ કોઈ વેળા. વળી ભક્તિપૂર્વક જરાપણ સંકોચ વિના ગૃહસ્થ દે તો ગ્રહણ કરે, નહિ તો નહિ. આમ છતાં પણ તે આહાર ગ્રહણ તે મહાત્માને અતિશય લજ્જાનું કારણ થાય છે. તો પછી અન્ય પરિગ્રહને તો તે કેમ ઈચ્છે ? નહિ જ.

કોઈ અજ્ઞાનીજન મુનિને કિંચિત્ પરિગ્રહ ગ્રહણ માનતો હોય તો તેને શ્રી આચાર્ય સમજાવે છે કે—મુનિજનોને સર્વ આશાનો અંભાવ વર્તે છે, માત્ર એક ક્ષુધાવેદનીય પ્રારબ્ધના ઉદયથી કોઈ કોઈ વેળા આહારની વાંચ્છા થઈ આવે છે. મનુષ્ય શરીર એ જ્ઞાન, ધ્યાન અને તપાદિ સદ્અનુષ્ઠાનની અભિવૃદ્ધિનું નિમિત્તકારણ છે એમ જાણી માત્ર તપ સંયમાદિ સદ્અનુષ્ઠાનની અભિવૃદ્ધિ કે જે આત્મ ઉજ્જ્વળતાના હેતુરૂપ છે તેને અર્થે શરીર રક્ષાની પણ જરૂર છે એમ સમજીને ભોજન વડે શરીરને ટકાવી માત્ર સંયમને જ પોષે છે, પરંતુ પ્રમાદને પોષતા નથી. શાસ્ત્રોક્ત વિધિપૂર્વક નિર્દોષ અને પ્રાસુક આહાર મળી આવે તો અનાસક્ત ભાવે અને અદીનપણે ગ્રહણ કરે. નવધાભક્તિ સહિત ઉજ્જ્વળ અને ઉલ્લાસિત પરિણામે ગૃહસ્થ દે તો લે. પણ પોતે બનાવે નહિ તેમ અદત્ત લે નહિ. યાચના ભાવથી કે દાતારને દબાવીને કે દાતાર ઉપર કોઈ (મુનિપદને) અણશોભતી છાપ પાડીને આહાર ગ્રહણ કરે નહિ. વળી પૂર્ણ ઉદરભર આહાર ન લે પણ અત્ય માત્ર ગ્રહણ કરે. આમ છતાં આત્માના અણાહારી સ્વભાવને ચિંતવી ઉક્ત નિર્દોષ આહાર ગ્રહણ કરતાં પણ જેને લજ્જા ઊપજે છે, તો પછી જેનું તીવ્ર રાગ વિના ગ્રહણ થતું નથી તથા પોતાની વર્તમાન સંયમી અવસ્થાને જે જરાય જરૂરી કે પોષક નથી એવાં એ ધન વસ્ત્રાદિ અન્ય પદાર્થોને તે કેમ ગ્રહણ કરે ? ન જ કરે. વળી :—

દાતારો ગૃહચારિણઃ કિલ ધનં દેયં તદત્રાશનં

ગ્રહ્ણન્તઃ સ્વશરીરતોપિ વિરતાઃ સર્વોપકારેચ્છયા ।

લર્જૈર્ષવ મનસ્વિનાં નનુ પુનઃ કૃત્વા કથં તત્ફલં
રાગદ્વેષવશીભવન્તિ તદિદં ચક્રેશ્વરત્વં કલેઃ ॥૧૫૬॥

સ્વાતંત્ર્ય વૃત્તિના સહચારી આત્માધીન મુનિજન શરીરથી પણ પૂર્ણ વિરક્ત ચિત્તે વર્તે છે. પ્રાણીમાત્રના કલ્યાણની ભાવનાથી એમનું અંતઃકરણ ઓતપ્રોત બની રહ્યું છે, એવી આત્મપરિસ્થિતમાં માત્ર સ્વપર કલ્યાણકારક ભાવનાપૂર્ણ હૃદયે ગૃહસ્થોના ભોજનનો તેઓ સ્વીકાર કરે છે, તે પણ માત્ર ભોજન, અન્ય કંઈ પણ નહિ. ભોજન પ્રતિલાભવાવાળા મહાનુભાવ ગૃહસ્થ છે. જેમણે પોતાના કુટુંબ નિર્વાહ અર્થે હર હમેશના નિયમાનુસાર (અન્ય કોઈના ઉદ્દેશને અર્થે નહિ) તૈયાર કર્યું છે, પરંતુ પ્રવર્જિત પુરુષને અર્થે નહિ વળી તે ભોજન જિનાગમમાં દર્શાવ્યા પ્રમાણે નિર્દોષ છે. આમ છતાં પણ તેવા નિર્દોષ—અનુદૈશિક—સહજ અને લેનાર દેનારના અંતઃકરણમાં જરા સંકોચ પણ નહિ ઉત્પન્ન થવાવાળા ભોજનને ગ્રહણ કરતાં ઉત્તમ મુનિજનોને એક લજ્જાનો વિષય જણાય છે. અણાહારી—સ્વપરપ્રકાશક—શુદ્ધ ચૈતન્યને આ પુદ્ગલોનું ગ્રહણ જરાય શોભતું નથી, છતાં ક્યાં સુધી આમ કરવું પડશે? ઉક્ત ભાવના એમના અંતઃકરણમાં તો ભોજન લેતાં પણ સંકોચ ઉત્પન્ન કરે છે. વાસ્તવિક મુનિના અંતઃકરણમાં કેટલી બધી નિરપેક્ષ દશા વર્તે છે, કે દશા સ્વપર કલ્યાણાસ્પદ છે—આત્માના શુદ્ધ સ્વાતંત્ર્ય માનસને પોષક છે—અંતે આત્મપ્રતિબંધોને દૂર થવામાં અનન્ય સહાયક છે.

કલિકાળના સર્વવ્યાપી અપરિહાર્ય મહાત્મ્યે પોતાની વ્યાપક અસર આ મુનિજનો ઉપર પણ એવી પસારી છે કે ભોજન ગ્રહણ કરતાં પૂર્વ મહાપુરુષોને એક લજ્જાનો વિષય સમજાતો હતો, તે આજ સાધુપદ ધારણ કર્યું કે ગૃહસ્થોનાં મંદિર પોતાને ભોજન કરવાનાં લક્ષ કેન્દ્ર બને છે. વૃત્તિનો પ્રવાહ પણ પ્રાયે ત્યાં જ રોકાયેલો રહે છે. ગૃહસ્થોની સાથે અનેક પ્રકારની ચિત્ર વિચિત્ર લટપટ રાખે છે. આચાર્ય કહે છે કે—વિષયોથી મમત્વ અને રાગ છૂટ્યો નથી તેનું આ પરિણામ છે. આ બાજુ ગૃહસ્થોના પણ એ હાલ છે. તેઓ સાધુજનોને ભોજન દેવાના વિચારમાં ઘેલા બની અનેક જાતના વિચિત્ર ઉહાપોહ પરસ્પર કરે છે. મુનિજનોને પોતાની વૃત્તિનાં રમકડાં માત્ર સમજે છે, ઈરાદાપૂર્વક નહિ તોપણ કૃતિ તો એવી જ વર્તતી હોય કે જે સ્વવિચારની પોતાને ગમ પણ ન હોય! સાધુપદ

લીધું કે ગૃહસ્થના ઘેર ભોજન લેવું જ જોઈએ—ગૃહસ્થ હોય તેણે દેવું જ જોઈએ, ગૃહસ્થો, મુનિજનોને પોતાને આધીન સમજે છે; અને તેમના અભિપ્રાયનો જરાય વિચાર કર્યા વિના માત્ર પોતાના અભિપ્રાયનુસાર દોરે છે અને વળી તેને વાંકા વળીને વંદન કરે છે. કહો, હવે આમાં સાચું શું—કોના જ્ઞાનમાં કોણ ઉત્કૃષ્ટપણે—સેવ્યપણે વર્તતું હશે ? સાધુ પણ ગૃહસ્થોની મુનિપદને અણશોભતી અને જિન આજ્ઞાથી પ્રતિકૂળ સેવા ગ્રહણ કરતાં જરાય અચકાતા નથી છતાં વળી પોતાને શ્રમણ—મુનિ—સાધુ નિર્ગ્રંથ માને છે ક્યાં છે એમના હૃદય મંદિરમાં શુદ્ધ સ્વાતંત્ર્ય વૃત્તિની ગંધ ? આમ પરસ્પર બંનેની આવી પરિસ્થિતિ વર્તે છે. તેથી સ્પષ્ટ સમજાય છે કે—રાગ દ્વેષનો ઉત્કટ પ્રવાહ બંનેના ઉપર પૂર્ણપણે વર્તી રહ્યો છે, વૃદ્ધિગત થતો જાય છે, અને એ જ આ નિઃકૃષ્ટ કલિકાલમાં રાગ-દ્વેષનું અખંડ અને સર્વવ્યાપી સાર્વભૌમ ચક્રવર્તીપણું.

“લોભી ગુરુ અને લાલચું ચેલા” જેવી જ ગુરુ શિષ્યની આ કાળમાં પ્રાયે પરિસ્થિતિ વર્તે છે. ધર્મસૃષ્ટિના આદ્ય ઉપદેષ્ટા જનક અને પોષક ભગવાન તીર્થંકરના વચનોની પણ અવગણના કરી યથેચ્છ પ્રવૃત્તિમાં વર્તી રહેલા વર્તમાન મુનિનામધારી સાધુઓની હૃદયની પરિસ્થિતિ આમ વિચિત્ર પ્રકારે અનંત આત્મગુણોને સ્વપર બાધકપણે પ્રવર્તી રહી છે. પણ તત્ત્વજ્ઞાનીના હૃદયમાં ખરેખર દયા ઉત્પન્ન કરે છે.

કોઈ કહે કે—અગર એ કાળનો જ દોષ છે, તો પછી આ કાળમાં એવા મુનિને આત્મકલ્યાણ અર્થે માનવા એમાં શું અનુચિત છે ?

આ કાળમાં અન્યાય પ્રવર્તે તેને ન્યાય તો ન જ કહેવાય. હા એમ કહી શકાય કે—ઉક્ત અન્યાયની પ્રવૃત્તિ એ કાળ કાળદોષથી વર્તી રહી છે. તેમ આ કાળમાં જે ભ્રષ્ટ વેષધારી પ્રવર્તે છે, તેમને મુનિ તો ન જ કહેવાય પણ આવા ભ્રષ્ટવેષની પ્રવૃત્તિ અને પોષણ માત્ર આ કાળ દોષથી થઈ છે—એમ કહેવું ઠીક છે.

જેમ આ કાર્ય દુષ્ટ નિમિત્તની થયું છે તો ત્યાં તે કાર્યની દુષ્ટવત્ નિંદા કરવામાં આવે છે, તેમ અહીં પણ એવા ભ્રષ્ટ મુનિનામધારી જીવોની કલિકાળવત્ નિંદા કરી તેઓ અસત્ છે, મુમુક્ષુને સંગ કરવા યોગ્ય નથી, એમ સમજાવવાનો ગ્રંથકારનો અભિપ્રાય છે.

ભોજનાદિમાં પ્રીતિ કરવી ઉચિત નથી તો પછી સાધુજનોએ કેમ પ્રવર્તવું? એ પ્રશ્નના ઉત્તરરૂપે કાવ્ય કહે છે :—

આમૃષ્ટં સહજં તવ ત્રિજગતીબોધાધિપત્યં તથા
સૌખ્યં ચાત્મસમુદ્ભવં વિનિહતં નિર્મૂલત કર્મણા ।
દૈન્યાત્તદ્વિહિતૈસ્ત્વમિન્દ્રિયસુખૈઃ સંતુષ્યસે નિસ્ત્રપઃ
સ ત્વં યશ્ચિરયાતનાકદશનૈર્બદ્ધસ્થિતિસ્તુષ્યસિ ॥૧૬૦॥

હે જીવ ! એ દુષ્ટ કર્મોએ ત્રણ જગતના જ્ઞાનનું સ્વામિત્વપણું તારું નષ્ટ કર્યું—શુદ્ધ આત્મીય સુખને મૂળથી નાશ કર્યું, છતાં તું તારા પરમ શત્રુરૂપ એવા એ જ કર્મોએ નીપજાવેલા ઈન્દ્રિયજન્ય સુખોથી તૃપ્ત થાય છે. એ જ આશ્ચર્ય છે ! શત્રુની કૃતિ પ્રત્યે જગતમાં કોઈ જરાય વિશ્વાસ કરે છે ? ના. વળી ચિરકાળ સુધી તપાદિ કષ્ટ સહી હવે કુત્સિત્ આહારાદિથી તું સંતુષ્ટ થાય એ તને ઉચિત છે ?

જેમ કોઈ રાજરાજેશ્વરને કોઈ વૈરી રાજ્યથી પદભ્રષ્ટ કરે, અને તે પદભ્રષ્ટ રાજા પોતાના વિજેતાનો જ આપેલો રુચતો અણરુચતો આહાર દીનતાથી ગ્રહણ કરી પ્રસન્ન થાય તો ત્યાં તેને આપણે હાસ્ય દ્રષ્ટિ જોઈએ છીએ, ઘિક્કારીયે છીએ. તેમ હે જીવ ! તું અનંત જ્ઞાન સુખનો સ્વામી મહાન પદાર્થ છે. તારા અનંત અને અપાર સુખનો નાશ કરી કર્મ વૈરીએ તને પરાજિત કર્યો—

ભ્રષ્ટ કર્યો, છતાં તું તારી અતૂટ સંપદાને ભૂલી જઈ એ જ કર્મ વૈરીથી (કર્મોદયથી) ઉત્પન્ન થયેલા કિંચિત્ વિષયાદિ સુખોમાં સંતુષ્ટ થાય છે, તેથી મને એમ લાગે છે કે—ખરેખર તું નિર્લજ્જ અને શિષ્ટજનોથી ઘિક્કારને પાત્ર છે. હે જીવ ! કર્મોદયજન્ય સુખ તે પૂર્ણ સુખ હોય જ નહિ. પૂર્ણ સુખ કર્મોદયની જરાય અપેક્ષા રાખતું નથી. તે સુખ સ્વતંત્ર અને સ્વાધીન છે. કોઈ ગૃહસ્થના ઘેર જેવો તેવો કિંચિત્ આહાર મળ્યો તેમાં તારી આજીવિકાની સ્થિરતા માની તું સંતુષ્ટ થાય છે તેથી એમ લાગે છે કે તું પણ પહેલા પદભ્રષ્ટ રાજેશ્વરની માફક નિંદાને પાત્ર છે. જેમ તે પદભ્રષ્ટ રાજાનું વાસ્તવ્ય સુખ તેના વિજેતાથી અવરાયું છે, તેમ અનાદિ કાળથી તને પરાજિત કરી રાખેલા તારા કર્મરૂપ વૈરી વિજેતાથી તારું વાસ્તવ્ય સુખ અવરાયું છે. માટે

તે વૈરીનો આત્યંતિક નાશ કરવામાં જ તારું વાસ્તવિક સુખ સમાયેલું છે. હવે તો તારે એ જ ઉચિત છે કે જે તે પ્રકારે એ કર્મરૂપ પ્રબળ વૈરીનો નાશ કરવામાં પ્રયત્નશીલ રહેવું. પણ અલ્પાયુષી આ મનુષ્યદેહરૂપ સાંકડા સમયમાં ખરી અણીના પ્રસંગમાં સ્વાત્મહિત ભૂલી જઈ પ્રમાદવશ વિષયાસક્ત થઈ રહેવું એ અનુચિત છે. એ ઈન્દ્રિયજન્ય વિષયાદિ સુખની અભિલાષાને છોડી દે.

અગર તારી જો ઈન્દ્રિય સુખની જ અભિલાષા હોય—તેમાં જ તું મુગ્ધ બન્યો હોય., તોપણ હે ભાઈ ! તું જરા ધીરજ ધારણ કર ! ખચીત તારી ઈચ્છાથી પણ અધિક ઈન્દ્રિયજન્ય સુખો તને સાંપડશે એમ નીચેના કાવ્યથી કહે છે :—

તૃષ્ણાભોગેષુ ચેન્દ્રિક્ષો સહસ્વાલ્પં સ્વરેવ તે ।

પ્રતીક્ષ્ય પાકં કિં પીત્વા પેયં ભુક્તિં વિનાશયેઃ ॥૧૬૧॥

હે ભિક્ષુ ! અગર વિષયભોગ સામગ્રીની જે તારી વાંચ્છા હોય તોપણ થોડો સહનશીલ સબૂર રાખ ! તું જે ભોગાદિને ઈચ્છે છે તેથી વિપુલ અને ઉત્તમ દેવલોકમાં છે. ઉત્તમ અને પક્વ થતાં ભોજનને જોઈ માત્ર જળાદિ વસ્તુઓ ઠીંચી ભોજનની વાસ્તવ્ય રુચિનો કેમ નાશ કરે છે ?

જેમ કોઈ મૂર્ખ ક્ષુધાતુર મનુષ્ય પરિપક્વ થતાં ભોજનને જોવા છતાં થોડી ધીરજ ધારતાં અર્થાત્ એટલો વખત ક્ષુધાના દુઃખોને નહિ સહેતા અતિ આતુરતામાં ને આતુરતામાં જળાદિ તુચ્છ વસ્તુઓ ઠીંચી ભોજનની રુચિનો નાશ કરે છે, તેમ હે મૂર્ખ ! તું પણ એમ જ કરી રહ્યો છે. જે ધર્મકૃતિનું ફળ સ્વર્ગાદિ અનુપમ અભ્યુદયો છે તેનો થોડો કાળ ધીરજ ધારી વૃત્તિને રોકી આચર અને એથી થોડા વખતમાં તારી ઈચ્છિત ભોગ સામગ્રી તને સ્વયં પ્રાપ્ત થશે. વર્તમાન મનુષ્ય આયુ પૂર્ણ થતાં દેવલોકને તું પ્રાપ્ત થઈશ ત્યાં તને ઈચ્છિત અત્યંત વિષયાદિ સુખ સામગ્રી મોજૂદ છે. વર્તમાન મુનિપદ ધારણ કરી ભોજનાદિ વિષયોનો આસક્ત બની વિવેકને ભૂલી જઈ સદોષ ભોજનાદિ વિષયોને સેવતાં તું માત્ર તને ઈચ્છિત અને ઈષ્ટ સ્વર્ગાદિ જન્ય સુખોનો જ નાશ કરે છે. આવી ભૂલ કરવી એ તને યોગ્ય નથી; મુનિપદ ધારી વિષયાભિલાષી થવું જો કે કિંચિત્ પણ યોગ્ય નથી; તથાપિ ભ્રષ્ટ થતા જીવને લોભ દેખાડી સદ્ધર્મમાં સ્થિર કરવો એ યોગ્ય છે એમ

સમજી આમ ઉપદેશ કર્યો છે અને તે પણ યથા અવસર યોગ્ય છે.

કર્મોદય મુનિજનોને કંઈ પણ અનિષ્ટ કરવા સમર્થ નથી; કારણ:—

નિર્ધનત્વં ધનં યેષાં મૃત્યુરેવ હિ જીવિતમ્ ।

કિં કરોતિ વિધિસ્તેષાં સતાં જ્ઞાનૈકચક્ષુષામ્ ॥૧૬૨॥

જેને મન નિર્ધનતા એ જ ધન છે, મૃત્યુ એ જ જીવન છે, અને જ્ઞાન એ જ નેત્ર છે, એવા સત્પુરુષોને વિધિ અર્થાત્ કર્મ શું કરી શકે એમ છે ? અર્થાત્ કર્મ તેવા વીર પુરુષોને માટે વ્યર્થ છે.

જે મહામુનિ સમ્યક્જ્ઞાનનેત્ર વડે યથાર્થ પદાર્થદર્શન કરી રહ્યા છે, તેમને ધનાદિ રહિત નિર્ગ્રંથપણું એ જ માત્ર ધન છે. જેમ અન્ય જગતવાસી જીવો ધનથી સુખી છે, તેમ મુનિજનો ધનરહિત નિર્ગ્રંથપણાથી સુખી છે. અન્ય સંસાર પરિણામી જીવો દશ પ્રકારે પ્રાણ ધારણપણાથી સુખી છે, તેમ મુનિજનો ઈન્દ્રિયાદિ પરપ્રાણથી છૂટી શુદ્ધ ચૈતન્યરૂપ નિજપ્રાણ પ્રાપ્તિથી સુખી છે. કહો હવે તે નિર્ગ્રંથને કર્મ શું કરી શકે એમ છે ? જગતમાં લોકો મરણ અને નિર્ધનપણાને સર્વ દુઃખોની પરાકાષ્ટા સમજે છે. પણ તેથી તો તે મુનિજનને દુઃખ નથી. કહો હવે વિધિ તેને બીજું શું દુઃખ આપવા સમર્થ છે ? કારણ બ્રાહ્મ ઈષ્ટાનિષ્ટ સંયોગોના આધીન તેમની આત્મવૃત્તિ નથી. એવો અનિષ્ટ સંયોગ પ્રાપ્ત થતાં તેઓ પોતાની શુદ્ધાત્મવૃત્તિના અનુસંધાનમાં ઉપયોગને પ્રેરે છે. એટલે ગમે તેવી વિધિ તેઓ પ્રત્યે નિષ્ફળ જાય છે.

તો વિધાતા પોતાનું વિધાતાપણું કોને દર્શાવે છે ?

જીવિતાશા ધનાશા ચ યેષાં તેષાં વિધિર્વિધિઃ ।

કિં કરોતિ વિધિસ્તેષાં યેશામાશા નિરાશતા ॥૧૬૩॥

જેને જીવન અને ધનની આશા છે, તેને માટે કર્મ વિધાતારૂપ બને છે; પરંતુ જે મહાભાગ્યને આશાનો જ અભાવ વર્તે છે, તેને વિધાતા શું કરી શકે એમ છે ?

અજ્ઞાની જીવો કર્મથી ડરે છે--“રખે મારું મરણ વા ધનહાનિ થાય!” એવા ડરથી સદોદિત તેઓ ભયભીત છે. જીવન અને ધનાદિની આશાના ભયંકર પાશમાં પડેલા અવા એ અજ્ઞાની જીવોને કર્મ-વિધિ દુઃખી કરી શકે છે. કોઈ પણ કાળમાં, એવા જીવો એ આશારૂપ દુઃખથી છૂટી શકતા નથી.

આશાનાં ઘેરાં વાદળ તેઓના શિરપર ઝજૂમ્યા કરે છે. એક જાય અને બીજું આવે જ. પરંતુ જે મહાપુરુષ જીવિતવ્ય કે ધનાદિ પ્રત્યેની સર્વ આશા છોડી સ્વયં તેના કારણો સન્મુખ જઈ બેઠા તેને વિધાતા શું કરી શકે તેમ છે ? મુનિને પર્યાય છૂટવાનો ભય જ નથી, કારણ દ્રવ્યના અખંડ અને અનંત સ્વાભાવિકપણા પ્રત્યે તેને પૂર્ણ વિશ્વાસ છે. વળી નિર્ધનપણું એ તો કોઈ અપેક્ષાએ સાધકને નિરાકુળપણાનું એક કારણ છે. એમ સમજી સ્વાધીનપણે ધનાદિને જેણે છોડ્યાં છે તેને કર્મ ઉદય (વિધાતા) શું કરી શકે ? મોહ હીન થતાં કર્મોદય થવો વા ન થવો બંને સમાન છે. શાતા અને અશાતા-મોહના અસ્તિત્વમાં જીવને સુખ-દુઃખરૂપ વેદક પરિણામે પરિણમાવવા સમર્થ છે. પણ મોહ હીન થતાં કર્મ આત્માને સુખી-દુઃખી કરવારૂપ કાર્યનું કર્તા થતું નથી. વાસ્તવ્યમાં આશા જ પરમ દુઃખનું કારણ છે. એ જો સમ્યક્ પ્રકારે છૂટે તો નર્યુ સુખ જ અનુભવાય.

એ જ ભાવને ગ્રંથકાર નીચેના કાવ્યથી પુષ્ટ કરે છે :-

પરાં કોટિં સમારુઢૌ દ્વાવેવ સ્તુતિનિન્દયોઃ ।

યસ્ત્યજેત્તપસે ચક્રં યસ્તપોવિષયાશયા ॥૧૬૪॥

સર્વથી ઉત્કૃષ્ટ સ્તુતિ અને નિંદાને યોગ્ય પરિસીમાને બે જ મનુષ્યો પામે છે, એક તો ચક્રવર્તીપણું છોડી આત્મકલ્યાણ સાધ્ય કરવાની ઈચ્છાથી વાસ્તવ્ય તપને અંગીકાર કરે છે તે, અને બીજો તપાદિ સંયમ દશાને વિષયોની આશાથી છોડે છે તે.

જગતમાં કેટલાક જીવોની સ્તુતિ તથા નિંદા કરવા યોગ્ય છે, પણ તે બધામાં જે મહાભાગ્ય ચક્રવર્તીપણાને છોડી મુનિપદ ધારણ કરે છે તે સર્વોત્કૃષ્ટ સ્તુતિ કરવા યોગ્ય છે, કારણ જે સંપદાને જગત આખું ઈચ્છી રહ્યું છે, તેને જ અર્થે રાત્રિ-દિવસ તે જ ઈચ્છામાં અને તે મેળવવાના પ્રયત્નમાં નિરંતર ઝૂંચા કરે છે, જાણે તે મેળવીને સુખ અને સન્માન પામીશું-તેવી વિપુલ પ્રાપ્ત ચક્રવર્તીપણાની સંપદા “જાણે પૂર્વે પોતાની કરી જ નથી” એવા પરિણામે “જેમ શરીરનો મળ દૂર કરીએ તેમ” ત્યાગ કરી જે મહાપુરુષ મુનિધર્મરૂપ દુર્ધર સમ્યક્તપને આચરે છે, તે મહાપુરુષનો મહિમા સર્વોત્કૃષ્ટપણે સ્તુતિ કરવા યોગ્ય છે.

વળી જે પુરુષ ધારણ કરેલા મુનિપદને છોડીને વિષયોની વાંચ્છથી રાજ્યપદ અંગીકાર છે, વા આરંભ પરિગ્રહાદિમાં ફસાય છે તે સર્વથી ઉત્કૃષ્ટ નિંદાને પાત્ર છે, અને તે યોગ્ય છે. કારણ એના જેવો બીજો કયો મૂર્ખ હોય કે જે વાસ્તવ્ય આત્મકલ્યાણજન્ય પવિત્ર સન્માર્ગમાં પ્રવેશ કરીને પછી તેથી પરાડ્મુખ થાય. જેને વિવેક નેત્ર નથી તેવો એ વિષયાદિમાં ફસાઈ દુઃખી થાય, એમાં કાંઈ મોટું આશ્ચર્ય નથી. પણ હાથમાં દીવો લઈ ખાડામાં પડે એ પરમ આશ્ચર્ય છે ! જગતમાં નાની સરખી પ્રતિજ્ઞા ભંગ કરવાથી નિંદા થાય છે. તો સર્વોત્કૃષ્ટ પૂજ્ય મુનિ માર્ગને અંગીકાર કર્યા પછી તેનો ભંગ કરવામાં આવે અને તેની જગતમાં નિંદા થાય એમાં શું આશ્ચર્ય ?

પ્રશ્ન :-નિંદા કોઈની પણ કરવી યોગ્ય નથી; કારણ એ એક આત્મશ્રેયસાધક માર્ગમાં દોષ છે.

ઉત્તર :-ઈર્ષ્યા પૂર્વક દ્વેષબુદ્ધિથી બીજાને ઉતારી પાડવાના દુરાશયથી કોઈની પણ નિંદા કરવી યોગ્ય નથી. પરંતુ દોષને છોડાવવાના હેતુ પુરઃસર દોષને દર્શાવતાં નિંદા ગણાય નહિ. શાસ્ત્રમાં પણ પાપી જીવોની નિંદા કરી અન્યને પાપથી વાર્યા છે. અને તેમ થવું એ કાંઈ દોષ નથી કારણ તેમ કરવામાં આશય દૂષિત નથી.

ત્યજતુ તપસે ચક્રં ચક્રી યતસ્તપસઃ ફલં
સુખમનુષમં સ્વોત્થં નિત્યં તતો ન તદદ્ભુતમ્ ।
ઇદમિહ મહદ્ચિત્રં યત્તદ્વિષં વિષયાત્મકં
પુનરપિ સુધીસ્ત્યક્ત ભોક્તું જહાતિ મહત્તપઃ ॥૧૬૫॥

સમ્યક્ પ્રકારે સેવેલાં તપનું વાસ્તવિક ફળ અનુપમ આત્મજન્ય શાશ્વત્ અને નિરાબાધ સુખ છે. તેવા પરમોત્કૃષ્ટ સુખ પ્રાપ્તિના કારણે ચક્રવર્તી મહારાજા પ્રાપ્ત ચક્રવર્તીપદ છોડી દે તો અમાં કોઈ મોટું આશ્ચર્ય નથી પણ મહદ્ આશ્ચર્ય તો એ છે કે—સુબુદ્ધિમાન પુરુષો પણ છોડેલા વિષયરૂપી વિષને ફરી ભોગવવા અર્થે સમ્યક્ તપરૂપી પરમ નિધાનને તજી દે છે.

જે સુખ ચક્રવર્તીપણામાં નથી પ્રાપ્ત થતું તે સુખ સમ્યક્ તપ આચરવાથી સહેજે આત્મામાં અનુભવાય છે. સમ્યક્ તપના ફળની જગતમાં કોઈ ઉપમા જ નથી. જે સુખ શાશ્વત, સ્વાધીન અબાધિત અને આત્માને અપ્રતિબંધક

છે; તે સુખ જે તપથી પ્રાપ્ત થાય છે તે તપના સર્વોત્કૃષ્ટ માહાત્મ્યને શું વર્ણન કરીએ ? એ અનુપમેય અવ્યાબાધ સુખને અર્થે એક તો નહિ પણ સેંકડો ચક્રવર્તીપણાની સંપદા એક સાથે છોડે તો પણ તે કોઈ મોટી વાત નથી; કારણ એ ચક્રવર્તીપણાની સંપદા પણ પરાધીન અને અંતે નાશવન છે. સદ્વિવેકવાન જીવ એ ચક્રવર્તીપણાની સંપદા પામીને પણ આત્મીય અવિનાશી સુખને અર્થે છોડે તો તેમાં શું આશ્ચર્ય છે ? કારણ તેને શુદ્ધ આત્મીય અનુપમેય શાશ્વત્ સુખની મહત્તા થતા દુર્લભતા સમજાઈ છે. જગતમાં પણ જોવામાં આવે છે કે ઘણાં સુખની આશામાં પોતાને પ્રાપ્ત કિંચિત્ સુખ કેટલાક જીવો રાજી થતાં થતાં છોડે છે.

આશ્ચર્ય તો એ છે કે દુઃખના કારણરૂપ વિષય વિષને છોડીને પણ તે જ વિષ ફરી ભોગવવા ઈચ્છા કરવી. વિષ તુલ્ય-વિષયોને દુઃખકારક સમજીને પણ તેને છોડી સર્વોત્કૃષ્ટ જગતપૂજ્ય તપ અંગીકાર કરી ભોગની આશામાં ફરીથી તે તપને છોડી દેવું એ ઓછું આશ્ચર્યકારક નથી. અધિક સુખ પ્રાપ્તિની સંભાવનામાં થોડું સુખ છોડી દેવું એ તો બુદ્ધિમાનપણું છે; પણ થોડા અને તુચ્છ સુખને અર્થે અધિક સુખ તથા અધિક સુખના કારણોને છોડી દેવાં એ મૂર્ખતા જ છે. તપથી ઉપેક્ષિત થઈ વિષયાદિ સન્મુખ થવું એ જીવની મોટામાં મોટી ભૂલ જ છે. તેમાં પણ સમજી બૂઝીને પણ અગર કોઈ જ્ઞાની મનુષ્ય એમ કરે તો તે મહદ્ આશ્ચર્ય છે. દુઃખદાયક એ વિષયોને છોડી ફરી તેને જ સેવન કરવા અર્થે ત્રૈલોક્યપૂજ્ય મુનિપદરૂપ મહાન શિખર ઉપરથી તું વિના સંકોચે નીચે પડે છે. પણ સાંભળ :-

શય્યાતલાદપિ તુ કોઽપિ ભયં પ્રપાતાત્

તુઙ્ગાત્તતઃ ખલુ વિલોક્ય કિલાત્મપીડામ્ ।

ચિત્રં ત્રિલોકશિખરાદપિ દૂરતુઙ્ગાત્

ધીમાન્સ્વયં ન તપસઃ પતનાદ્વિભેતિ ॥૧૬૬॥

પોતાને પીડા થશે એમ સમજીને નાનું સરખું બાળક ઊંચી શૈયાતલથી નીચે પડવાના ભયથી ડરે છે. પરંતુ આશ્ચર્ય થાય છે કે બુદ્ધિમાન પુરુષે ત્રૈલોક્ય શિખર સમાન અતિશય મહાન અને ઊંચા તપથી નીચે પડતાં જરાય ડરતા નથી.

એક નાનું સરખું બાળક કે જે વિચાર રહિત છે તે પણ પોતાની નાની સરખી શૈયા પરથી નીચે પડતાં ભયવાન થાય છે. કારણ તેને એટલો તો વિચાર છે કે આ બિછાનેથી નીચે પડતાં મને પીડા થશે. ત્રણે લોકના મનુષ્યો તપને મહાન અને ઉચ્ચ માને છે. તેથી તપ એ ત્રણે લોકના શિખર સમાન ઉચ્ચ છે. મુનિજન વિચારવાન હોવા છતાં એવા ત્રૈલોક્યપૂજ્ય સર્વોત્કૃષ્ટ ઊંચા તપરૂપ શિખરેથી ભ્રષ્ટ થતાં જરાય ડરતા નથી એ પરમ આશ્ચર્ય છે! સ્વાધીનપણે સ્વેચ્છાપૂર્વક ભ્રષ્ટ થતાં એટલો પણ વિચાર કરતા નથી કે—“આવા નિર્મળ અને ઉત્કૃષ્ટ તપથી ભ્રષ્ટ થતાં લોકમાં મારી હાંસી થશે, સનાતન નિર્ગ્રંથ સન્માર્ગની અવહેલના થશે, અને મારે ચિરકાળ નરક નિગોદાદિનાં ભયંકર દુઃખ ભોગવવાં પડશે. લોકમાં ઉચ્ચપદ પ્રાપ્ત થયા પછી કર્મોદયવશાત્ નીચા થતાં મહાન લજ્જા ઉત્પન્ન થાય છે, કેટલાક તો એવી નીચી સ્થિતિમાં જીવન ગાળી બીજાને મુખ બતાવતાં પણ લજાય છે, કવચિત્ કોઈ કોઈ આપઘાત પણ કરે છે, પણ એ નીચી સ્થિતિમાં જીવવા ઈચ્છતા નથી. તો સર્વસંગપરિત્યાગરૂપ મુનિપદ જેવું સર્વોત્કૃષ્ટ પદ પામીને પોતે જ સ્વાધીનતાપૂર્વક સ્વેચ્છાએ ઉલ્લાસિત ચિત્તે, વિના સંકોચે ભ્રષ્ટ થાય તેની નિર્લજ્જતાનું શું કહેવું! આમ ભ્રષ્ટ થતા મુનિને જોઈ કોને આશ્ચર્ય તથા ખેદ ન વર્તે? મુનિજનોની વીતરાગે પ્રયોજેલી સ્વપર કલ્યાણકારક મર્યાદાનું સ્વેચ્છાપૂર્વક ઉલ્લંઘન કરી સ્વયં મુનિ નિંદાનું સ્થાન બને છે. કારણ પરિણામધર્મ એ કવચિત્ કર્મોદય વશ છે, એટલે તેમાં તો ચળાચળપણું કવચિત્ કવચિત્ થાય. પણ બાહ્યથી વિશુદ્ધ પ્રકારે શાસ્ત્રોક્ત મુનિ ધર્મના સમ્યક્ સમાચરીનું સેવન એ સ્વાધીન છે. તથા તે ચળાચળ થતા પરિણામ ધર્મને સ્થિર થવાનું અમોઘ ઔષધ છે. ઔષધને છોડી સ્વેચ્છાએ પ્રવર્તી આરોગ્યતાને ઈચ્છે તે મૂર્ખશિરોમણી નહિ તો બીજું શું?

વળી જેટલા ઊંચેથી પડાય તેટલી ચોટ લાગે છે. જેને સ્વર્ગ નિવાસી દેવોનો ઈન્દ્ર પણ નમસ્કાર કરે, અતિ અતિ વિનીત પરિણામે જેના ચરણમાં પોતાનું શિર ઝુકાવે તે તપસ્વીના સર્વોત્કૃષ્ટપણાનું શું વર્ણન કરવું? સંસારમાં સર્વથી ઊંચું સ્વર્ગ મનાય છે. પણ એ સ્વર્ગનો સ્વામી ઈન્દ્ર તપસ્વી જનના ચરણને પરમ પ્રેમે પૂજે છે. એથી સિદ્ધ છે કે તપસ્વીનું સ્થાન સ્વર્ગના સ્વામી ઈન્દ્રથી પણ ઊંચું છે. તો એથી અતિ નીચામાં નીચી સંસાર

અવસ્થામાં તપને ભ્રષ્ટ કરી ગરી જવું એ અધિક દુઃખદાયક નથી ? હે મુનિ ! તું કાંઈ અજ્ઞાની નથી, તો પછી તપને છોડી એ તુચ્છ અનંત દુઃખના હેતુભૂત વિષયોની તરફ નીચા નીચા ઝુકવામાં તને જરાયે ભય થતો નથી એ એક પરમ આશ્ચર્ય છે ! સાંભળ :-

વિશુદ્ધિ દુરાચારઃ સર્વોઽપિ તપસા ધ્રુવમ્
કરોતિ મલિનં તદ્દ કિલ સર્વાધરોઽપરઃ ॥૧૬૭॥

મહાન પાતક પણ તપથી સંપૂર્ણ દૂર થાય છે, એવા પરમ મહિમાયુક્ત સમ્યક્તપને કોઈ કોઈ વિષયલુબ્ધ જીવો વિષયાનુરાગથી મલિન કરે છે.

સુખના વાસ્તવિક માર્ગના ભાન વિનાનો જીવ વિષયાદિમાં સુખ કલ્પી વારંવાર તે વિષયાદિ પ્રવૃત્તિમાં ઝંપલાય છે, પણ તેથી જરાયે ઉપરામ પામતો નથી, તે તો નીચ છે; પણ આત્મકલ્યાણની સાચી અભિલાષાવાળો જીવ સમ્યક્તપની એક વાર પ્રતિજ્ઞા કરી તપ કરતાં કરતાં નીચ વિષય વાસનામાં ફસાઈ જાય છે તે અતિ નીચ છે. જે જળ ધણાં મલિન મળને પણ સાફ કરે છે, તેવા જળમાં જે અધર્મ મળ ભેળવે તે ખરેખર નીચ છે તેમ તપ એ પાપને દૂર કરવામાં ઉત્તમ સાધન છે. ધણા પાપી જીવો પણ એ વીતરાગ પ્રણીત સમ્યક્તપના પસાયે સર્વ પાપથી મુક્ત થયા છે. એવા તપને આદરી જે જીવ તેમાં મલિનતા લગાવે તેની નીચતાનું શું કહેવું ? ગ્રંથકાર કહે છે કે—પાપકર્તા તો નીચ છે જ, પરંતુ પાપ મટવાના કારણરૂપ સર્વોત્કૃષ્ટ મુનિલિંગ ધારણ કરી જે જીવ તેમાં દોષ લગાવે તે સર્વથી ઉત્કૃષ્ટ નીચ છે. ગૃહસ્થાવસ્થામાં ઉપાજ્યા પાપ મુનિ અવસ્થામાં દૂર થાય, પરંતુ મુનિ અવસ્થામાં ઉપાજ્યા પાપ ક્યાંથી અને ક્યા સાધને દૂર થાય ? હે ભલ્ય ! મુનિલિંગ ધારણ કરી તેમાં દોષ લગાવવો એ તને યોગ્ય નથી.

જગતમાં આશ્ચર્યતાનાં કારણો અને એવી વાતો ઘણી છે, પણ તે સર્વમાં તપને ધારણ કરી તેને છોડવાવાળા જીવો અતિ આશ્ચર્ય પમાડે છે એમ ગ્રંથકાર કહે છે.

સન્ત્યેવ કૌતુકશતાનિ જગત્સુ કિંતુ
વિસ્માપકં તદલમેતદિહ દ્વયં નઃ ।

पीत्वामृतं यदि वमन्ति विसृष्टपुण्याः

संप्राप्य संयमनिधिं यदि च त्यजन्ति ॥१६८॥

જગતમાં આશ્ચર્યકારી એવી ઘણી વાતો છે, અથવા થયા કરે છે. પરંતુ એ વાતોથી અમને જણાયે આશ્ચર્ય ભાસતું નથી. વાસ્તવ્યમાં એમાં કાંઈ પણ આશ્ચર્ય નથી. કારણને પામીને વસ્તુનું જે પરિણામન થવાનું છે, તે થયા જ કરે છે, એમાં શું આશ્ચર્ય ? પણ આ બે જ કૌતૂહલ અમને અતિ આશ્ચર્ય પમાડે છે. એક તો અતિશય દુર્લભ અમૃતને પી તેને વમી નાખનારા, અને બીજા સંયમ પરમ નિધિને પામી તેને ઉલ્લાસિત ચિત્તે છોડનારા આ બન્ને પ્રકારના જીવો ખરેખર ભાગ્યહીન છે.

એક તો અમૃતની પ્રાપ્તિ જ અત્યંત દુર્લભ છે, કદાચિત્ કોઈ પુણ્યોદયવશાત્ તેની પ્રાપ્તિ થઈ તો પછી તેને પાન કરી વમી નાખનારો મનુષ્ય અત્યંત મૂર્ખ છે. લોકમાં પણ મનાય છે કે—અમૃત પાન કર્યા પછી મૃત્યુ તેની પાસે ફરકતું પણ નથી. બુઢાપો એ એક અર્ધુ મરણ જ છે. મરણ પાસે ન આવે તો વૃદ્ધાવસ્થા ક્યાંથી તેને સ્પર્શે ? અને તેથી અમૃતપાન કરનાર મનુષ્ય નિરંતર આનંદ નિમગ્ન રહે છે. ગ્રંથકાર કહે છે કે—જડ એવા અમૃતની આટલી બધી મહતા છે તો સર્વ દુઃખોના નિર્મૂળ નાશ થવાના પરમ કારણરૂપ સંયમની મહતાનું તો કહેવું જ શું ? એવા અપૂર્વ સંયમરૂપ સર્વોત્કૃષ્ટ અમૃતનું કોઈ મહાભાગ્યોદયે પાન કરી તેને વમે છે, તે જીવ અત્યંત મૂર્ખ શિરોમણી જ છે. મૂર્ખ આત્માની એ અજ્ઞાનપૂર્ણ કૃતિ ઉપર અતિશય ખેદ સહિત આશ્ચર્ય થાય છે. કારણ એના જેવો જગતમાં બીજો ભાગ્યહીન કોણ છે ? સર્વ આશ્ચર્યોમાં અમને તો આ એક મહદ્ આશ્ચર્ય ભાસે છે. સારાંશ એ છે કે કોઈ મહદ્ ભાગ્યોદયને પ્રાપ્ત થયેલા એવા અપૂર્વ સંયમ નિધિરૂપ સર્વોત્કૃષ્ટ અમૃતને પામીને તેને છોડવું એ ઈષ્ટ નથી.

इह विनिहितबह्वारम्भबाह्योरुशत्रो

रुपचितनिजशक्तेर्नापरः कोप्यऽपायः ।

अशनशयनयानस्थानदत्तावधानः

कुरु तव परिरक्षामान्तरान् हन्तुकामः ॥१६९॥

હે ભાઈ ! મુનિપદ ધારણ કરતાં તું બાહ્ય શત્રુઓનો તો ઉચ્છેદ કરી ચૂક્યો છે. પાપકર્મનો સંચય કરવાવાળા વિષય અને પરિગ્રહાદિનો બાહ્ય આરંભ સમારંભ ધારણ કરતાં જ છૂટી જાય છે. અને એ વિષય પરિગ્રહાદિનો આરંભ એ જ બાહ્ય શત્રુ છે. એ બાહ્ય શત્રુના અસ્તિત્વમાં જીવના પરિણામ વિશુદ્ધ દશાને પ્રાપ્ત થતા નથી કારણ એ એક બાહ્ય ઉપાધિ છે. તે આત્મપરિણામને પ્રાયે પોતા ભણી આકર્ષે છે. અને જીવ ઘણા ભાગે ત્યાં જ મુઝાઈ પડે છે. તું એ બાહ્ય શત્રુઓનો અભાવ કરી ચૂક્યો છે. આત્મઉજ્જવળતામાં વિદ્વન્ભૂત એ બાહ્ય શત્રુઓ પરાભવ કર્યા પછી અંતરંગ શત્રુઓ ઉપર વિજય મેળવવા તારી આત્મશક્તિને તેથી પણ અધિક વધારવી પડશે. સંયમના પ્રતિપાલનથી આત્મશક્તિ જરૂર વધે છે. તે શક્તિ પણ ઘણાં દિવસના સંયમાનુષ્ઠાનાથી તને બહુધા પ્રાપ્ત છે. એટલે અંતરંગ શત્રુઓનો સર્વથા નાશ કરવામાં હવે કોઈ વિદ્વન્ ખાસ કરીને દેખાતું નથી. કે જે વિદ્વનો ક્ષુદ્ર સંસાર પરિણામી જીવોને વારંવાર આત્મ ઉજ્જવળતાના માર્ગે જતાં આડે આવે છે. ભોજન, શયન, ગમન, આસન, અને વાણી પ્રયોગ આદિ એવી બીજી કેટલીક નાની પ્રવૃત્તિઓ હજુ તને શેષરૂપ વર્તે છે કે જે એકદમ છૂટી શક્તી નથી કે છોડી શકાતી નથી. જો કે એને પણ છોડવામાં તારે પ્રયત્નશીલ રહેવું એ યોગ્ય છે; તો પણ તે એકાએક છોડવામાં કેટલીક અનિવાર્યતા પણ છે. જ્યાં સુધી એ પ્રવૃત્તિઓ પણ નિરવશેષપણે તારાથી ન છૂટે ત્યાં સુધી તારે તેનાથી સાવધનતા પૂર્ણ રહેવું એ જ યોગ્ય છે; કારણ અંતરંગ શત્રુઓનો નાશ કરવો તારું આવશ્યક ધ્યેય છે. અગર એ ભોજનાદિ પ્રવૃત્તિઓમાં તું વિમુગ્ધચિત થાય તો ધીરે ધીરે મહા પાપ ભણી તને તે ખેંચી જશે. કોઈ પણ બૂરા કાર્યની થોડી આદત પણ પરિપાક કાળમાં દુઃખ જ આપે છે. તેનું કારણ એ છે કે—એક નાની સરખી આદત આગળ જતાં એટલી વધે છે કે—મનુષ્યને પોતાના અંતિમ ધ્યેય સુધી કદી પણ પહોંચવા દેતી નથી. એટલા જ માટે અમે કહીએ છીએ કે એ ભોજનાદિ વિષયોમાં તું વિમોહિત ન થા ! પણ એ પ્રવૃત્તિઓ કરતાં તું નિરંતર સાવધાન રહે. જગતમાં પણ ઠેખાય છે કે—કાર્યનો અર્થી કાર્યમાં આવતા પ્રત્યેક વિદ્વનોથી પોતે નિર્ધારિત કાર્યને સાવધતા પૂર્વક બચાવતો રહે છે. કારણ કોઈ પણ

બાહ્ય તેમ અંતરંગ પ્રવૃત્તિ કરતાં રાગાદિવશ થતાં મુનિત્વપણું આત્મત્વપણું મલિન થાય છે, વિસ્મરણ થાય છે.

રાજા મહારાજાઓને બાહ્ય તેમ અંતરંગ એમ બે પ્રકારના શત્રુઓ હોય છે. અન્ય રાજા કે જે પોતાના સ્થાનથી બહાર છે, તે તો બાહ્ય શત્રુ છે. અને ખાન પાનાદિ સાધક કિંકરાદિ કે જેઓ નિરંતર પોતાની પાસે જ રહે છે, તે અંતરંગ શત્રુ છે. બાહ્ય શત્રુઓનો નાશ કર્યા પછી તે રાજાને પદબ્રષ્ટ થવાનો ભય નથી. પરંતુ ખાન પાનાદિ સાધક કિંકરોથી ખાનપાનાદિ કરતાં તે રાજા સાવધ ન રહે તો કોઈ વેળા મરણને પ્રાપ્ત થાય. તેથી ખાના પાનાદિમાં પૂર્ણ સાવધ રહી અંતરંગ શત્રુઓથી જેમ પોતાની રક્ષા થાય તેમ પ્રવર્તવું એ તેને શ્રેયસ્કર છે. તેમ મુનિજનોને પણ બાહ્ય તેમ અંતરંગ બે પ્રકારના શત્રુઓ છે. હિંસા—બહુ આરંભ આદિ મુનિત્વપણાથી કેવળ વિપરીત એવા કેટલાક બાહ્ય શત્રુઓ છે, તથા ખાનપાનાદિ ક્રિયાઓમાં રાગાદિ પ્રમત્ત ભાવે પ્રવૃત્તિ થવી એ અંતરંગ શત્રુ છે. મુનિને હિંસા—આરંભાદિનો ત્યાગ કરતાં બાહ્ય શત્રુઓથી પરાભવ થવાનું અર્થાત્—મુનિત્વપણું કેવળ નષ્ટ થવાનું કારણ રહ્યું નથી. પરંતુ જો તે ખાનપાનાદિ ક્રિયાઓમાં પ્રમાદિ થાય, અર્થાત્ સાવધાનતા પૂર્વક ના પ્રવર્તે તો અંતરંગ રાગાદિ ભાવોની વૃદ્ધિ થઈ ક્રમે કરી મુનિત્વપણાને મલિન કરે—નાશ કરે. તેથી અંતરંગ રાગાદિ શત્રુઓથી જેમ મુનિત્વ—દશાની રક્ષા થાય તેમ ખાનપાનાદિ પ્રત્યેક સૂક્ષ્મ પ્રવૃત્તિઓમાં સાવધાન રહેવું એ જ યોગ્ય છે કે જેથી આત્મદશા પ્રમત્તભાવને વશ થાય નહિ, મલિન થાય નહિ. પરંતુ ધીરે ધીરે ઉપયોગની નિર્મળતા થઈ વાસ્તવિક આત્મીય સત્ સુખનો અનુભવ થાય.

ગ્રંથકાર એ ભોજનાદિ પ્રવૃત્તિઓમાં પ્રમાદિ નહિ થવાનો ઉપાય દર્શાવે છે :—

अनेकान्तात्मारथप्रसवफलभारातिविनते

वचः पर्णाकीर्णे विपुलनयशाखाशतयुते ।

समुत्तुङ्गे सम्यक् प्रततमतिमूले प्रतिदिनं

श्रुतस्कन्धे धीमान् रमयतु मनोमर्कटममुम् ॥१७०॥

મર્કટનો જાતિ સ્વભાવ અતિશય ચંચળ હોય છે, પણ તે ફળ ફૂલથી હરાભરા વૃક્ષ ઉપર ઝટ રમવા લાગી જાય છે. એવું કોઈ એકાદ વૃક્ષ જો તેને મળી જાય તો તે ત્યાંથી પછી ખસતાં નથી. મન એ પણ મર્કટ જેવું અતિ ચંચળ છે. ફળ, પત્ર, ડાળીઓ અને શાખા પ્રશાખાઓથી ભર્યું વૃક્ષ જો તેને મળી જાય તો તે ત્યાં રમે છે પણ ત્યાંથી ખસતું નથી. એમ વિચારી પૂર્વ મહાપુરુષોએ તેને રમવા યોગ્ય સુંદર વિસ્તીર્ણ વૃક્ષ શોધી કાઢ્યું. તે ક્યું? માત્ર એક જિનાગમ. મનને ઘણો વખત રમવા માટે આપ્ત પુરુષોની પવિત્ર વાણી એ એક સર્વથી સારામાં સારું સુંદર વૃક્ષ છે. તેના ઉપર રમતાં તેની ચંચળતાજન્ય મિથ્યા પ્રવૃત્તિ રોકાઈ તેનો વિનોદ પણ મળે છે. એ શાસ્ત્રરૂપ વૃક્ષમાં વૃક્ષની માફક બધી વસ્તુઓ રહેલી છે. જુઓ :—

એ જિન પ્રવચનમાં અનેકાંતરૂપ જીવાદિ પદાર્થો એ એનાં સુંદર ફળ ફૂલો છે જેના ભારથી એ શ્રુતસ્કંધ ખૂબ ઝૂકી રહ્યું છે. અનેક યુક્તિ-પ્રયુક્તિ પૂર્ણ સંસ્કૃત-પ્રાકૃત વચન તરંગ માળા એ જેનાં સુંદર પત્રો છે, જેથી એ શ્રુતસ્કંધ લહલહી રહ્યું છે. અનેક સાપેક્ષ સત્ય નય-નિક્ષેપ-પ્રમાણાદિ સેંકડો જેની શાખાઓ છે, જેઓ એ શ્રુતસ્કંધનું મંડન છે. અર્થાત્ જેના વડે જગતના કલ્પિત અને મિથ્યા સિદ્ધાંતોનું ખંડન થઈ શ્રી સર્વજ્ઞ વીતરાગ પ્રણીત સત્ય સિદ્ધાંતનું મંડન થઈ રહ્યું છે. જેથી એ નય નિક્ષેપાદિ એ સુંદર વૃક્ષની સેંકડો શાખાઓ છે. વળી એ વડે તત્ત્વનું નિરૂપણ થવાથી એ વૃક્ષ સર્વથી ઉન્નતપણાને ધારણ કરી રહ્યું છે. સત્ય અને વિશુદ્ધ મતિજ્ઞાન એ સુંદર હરિયાળા વૃક્ષની જડ છે, જે વડે એ શ્રુતસ્કંધની ઉત્પત્તિ થઈ છે. એવા સર્વ સુંદર જિન પ્રવચનરૂપ વૃક્ષ ઉપર બુદ્ધિમાન પુરુષોએ પોતાના મનરૂપી ચંચળ વૃત્તિવાળા મર્કટને સદોદિત્ત રમાડવું જોઈએ, જેથી એ મર્કટ ચંચળ વૃત્તિયુક્ત મર્કટપણું ભૂલી વાસ્તવિક માનવપણાને પ્રાપ્ત થાય છે.

વળી એમ કરવાથી વિષયાદિ પ્રવૃત્તિમાં પ્રવેશ કરવાનો એને સમય જ મળતો નથી. ચિત્તવૃત્તિ જિન-પ્રવચન નિધિમાં રમ્યા પછી પાપ પ્રવૃત્તિઓથી આત્માને બચાવી લેવો એ કોઈ કઠણ વાત નથી અને તે યોગ્ય છે કે જે કોઈ મહાભાગ્ય શ્રી સર્વજ્ઞ વીતરાગ પ્રણીત તત્ત્વ ચિંતનમાં પોતાના અંતઃકરણને રોકે છે, તે ક્રમાનુસાર સંપૂર્ણ કલ્યાણને યથાકાળે જરૂર સિદ્ધ કરે છે. સર્વથી ઉત્કૃષ્ટ શુકલધ્યાનમાં પણ એ શ્રુતજ્ઞાનના અવલંબન વડે

મહાપુરુષોને કેવલજ્ઞાન સમુત્પન્ન થાય છે. સાધુઓની એવી કોઈ પ્રવૃત્તિ નથી કે જેમાં તત્ત્વચિંત્વન કે શ્રુતચિંત્વન સર્વથા છૂટી જાય. જે સાધુ અભીક્ષણ જ્ઞાનોપયોગને એક ક્ષણ માત્ર પણ છોડી પ્રમાદી થાય છે તે તત્કાલ સાધુત્વપણાથી પતિત થાય છે. એટલા જ માટે શ્રી જિને સાધુઓને શાસ્ત્રાભ્યાસમાં નિરંતર પ્રવર્તવાનું ઉપદેશ્યું છે.

શ્રુતજ્ઞાનમાં ઉપયોગને લગાવી શું ચિંત્વન કરે ?

તદેવ તદતદ્રૂપં પ્રાપ્તુવન્ન વિરંસ્યતિ ।

इति विश्वमनाद्यन्तं चिन्तयेद्विश्ववित् सदा ॥૧૭૧॥

જગતના સર્વ પદાર્થો કોઈ એક ઈષ્ટ સ્વરૂપની મુખ્યતાથી તે તે મુખ્ય સ્વરૂપને ધારણ કરી રહ્યા છે, તોપણ તે કેવળ એવા જ છે એમ નથી, અન્ય સ્વરૂપોની અપેક્ષાએ અન્ય પ્રકારના પણ છે. જેમ કોઈ પદાર્થ તેની વિશેષ અવસ્થાની તરફ લક્ષ આપતાં પ્રતિક્ષણ નાશવાન સ્વભાવવાળો દેખાય છે, પરંતુ તે જ પદાર્થ તેના સામાન્ય ધર્મે જોતાં સદા અવિનશ્વર જણાય છે. તેથી સ્પષ્ટ સિદ્ધ છે કે જગતના સર્વ પદાર્થો સામાન્યતયા તત્-અતત્ સ્વરૂપી છે. અને એથી જ જગતના સર્વ પદાર્થો અનાદિ અનંતપણાથી પ્રવર્તી રહ્યા છે. પરંતુ કેવળ વિનાશ યુક્ત એક પણ પદાર્થ નથી. એમ વિશ્વના સમસ્ત પદાર્થોને જ્ઞાની પુરુષ સાપેક્ષપણે નિરંતર ચિંત્વન કરે છે. એમ વસ્તુસ્વરૂપને ચિંત્વન કરતાં કરતાં વસ્તુનું યથાર્થ સ્વરૂપ ઉપલબ્ધ થઈ સર્વ ભ્રમ ટળી શુદ્ધ સમ્યક્દર્શન ગુણની નિષ્પત્તિ થાય છે. જે વડે આત્મા અંતે વાસ્તવ્ય સુખને પ્રાપ્ત થાય છે.

એક જ પદાર્થ એક જ સમયે તત્ અતત્ સ્વરૂપ કેમ ઘટે ? શ્રી આચાર્ય તેનું સમાધાન કરે છે :—

एकमेकक्षणे सिद्धं ध्रौव्योत्पत्तिव्ययात्मकम् ।

अवाधितान्यतत्प्रत्ययान्यथानुપપत्तितः ॥૧૭૨॥

એક જ વસ્તુ એક સમયમાં ઉત્પાદ (ઉત્પન્ન થવું) વ્યય (નાશ થવો) અને ધ્રૌવ્ય (સ્વસ્થિતિમાં રહેવું) સ્વરૂપ સાધ્ય થઈ શકે તેમ છે. કારણ અગર એમ ન હોય તો એક જ વસ્તુમાં પ્રત્યક્ષાદિ પ્રમાણોથી અખંડિત એવી બે વિરુદ્ધ પ્રતીતિઓ કે—“આ અન્ય છે અને આ તે જ છે.” એમ ક્યાંથી ભાસે ?

એકાદ વસ્તુ તમે લ્યો, તે પરસ્પર પૂર્વ ઉત્તર કાળવર્તી પરિસ્થિતિના ફેરફારથી એક બીજા સમયથી ભેદ યુક્ત ભાસશે. વળી તે જ પદાર્થ સામાન્ય દષ્ટિએ જોતાં એક સરખો અને અભેદ ભાસશે તેથી માનવું પડશે કે પદાર્થની પરસ્પર સમયવર્તી જુદાઈ વડે પદાર્થ નાના પ્રકારરૂપ અને ભેદયુક્તપણે પ્રતિભાસશે તથા સામાન્ય દષ્ટિએ જોતાં એક સરખો અને અભેદ ભાસશે તેથી માનવું પડશે કે પદાર્થની પરસ્પર સમયવર્તી જુદાઈ વડે પદાર્થ પ્રત્યેક સમયે ઉત્પાદ વ્યયાત્મક છે. અર્થાત્ પૂર્વ પર્યાયનો નાશ અને ઉત્તર પર્યાયની ઉત્પત્તિ પદાર્થમાં પ્રત્યેક ક્ષણે વત્યા કરે છે.

વળી કોઈ પણ પદાર્થના પૂર્વોત્તર પર્યાયો ઉપર વિશેષ લક્ષ દેવામાં ન આવે તો તે પદાર્થ સામાન્ય ધર્મે એક સરખો જ પ્રતિભાસશે, જ્યારે પૂર્વ ઉત્તર સમયોવર્તી પદાર્થની પરિસ્થિતિની ભિન્નતા લક્ષગત થતી નથી ત્યારે પ્રત્યેક પદાર્થ ધ્રુવત્વ (શાશ્વત) ધર્મયુક્ત જણાશે. એ જ સામાન્ય સ્થૂળ અનુમાન પ્રમાણથી પદાર્થ પ્રત્યેક સમયે એ ત્રણે ગુણસ્વભાવરૂપ સ્વયંસિદ્ધ છે.

અન્ય દષ્ટિ નિરપેક્ષપણે કોઈ એકાંત દષ્ટિએ એમ વસ્તુ વિવિક્ષા કરવામાં આવે કે—“વસ્તુ આ જ રૂપે છે, અથવા વસ્તુ આ રૂપ નથી.” તો તે એકાંત કથન એ ખરેખર બુદ્ધિનો વિભ્રમ છે. પરંતુ જુદી જુદી અપેક્ષાએ એમ કહેવામાં આવે તો તેમાં વિરોધ નથી, વસ્તુસ્વરૂપ અનંત ધર્મયુક્ત છે. તેની વિવિક્ષા અન્ય દષ્ટિ સાપેક્ષપણે સત્ય છે. જેમ કોઈ પુરુષને કોઈ એક જ વ્યક્તિનો પિતા તથા પુત્ર કહીએ તો તે કથન મિથ્યા છે, પરંતુ “ફલાણાનો આ પિતા છે, અને ફલાણાનો પુત્ર છે” એમ અન્યના સાપેક્ષપણે કહીએ તો તે સત્ય છે. એમ ઉભય નય સાપેક્ષ કથન સમ્યક્ તથા નિરપેક્ષ કથન મિથ્યા છે.

વળી એક જ પુરુષ પ્રથમ રંક હતો અને હવે તે જ પુરુષ રાજા થયો, ત્યાં અવસ્થા પલટાવારૂપ અપેક્ષાથી તે એક જ પુરુષમાં રંક અને રાજાપણું વિવક્ષિત થાય છે. પરંતુ મનુષ્યપણાની અપેક્ષાએ જોતાં પ્રથમ પણ મનુષ્ય હતો, વર્તમાનમાં પણ મનુષ્ય છે. એમ વસ્તુમાં એકપણું અનેકપણું સ્પષ્ટ ભાસે છે. અને એમ સાપેક્ષ પ્રતિભાસન તે ભ્રાંતિ નહિ પણ સમ્યક્ છે.

એમ સાપેક્ષિત પ્રતિભાસન પ્રત્યક્ષાદિક પ્રમાણોથી પણ ખંડિત થઈ શકતું નથી. કારણ વસ્તુસ્વરૂપ જ એવું છે. જે સમયે તે પુરુષ રંક મટી

રાજા થયો, તે જ સમયે તે જ પુરુષમાં રંક પર્યાયનો વ્યય અને રાજારૂપ પર્યાયનો ઉત્પાદ સુપ્રતીતપણે સિદ્ધ છે. અને મનુષ્યત્વપણું બંનેમાં સ્થિત છે. તેથી વસ્તુસ્વરૂપ એક જ સમયે ઉત્પાદ—વ્યય—દ્વૈવ્યાત્મક છે. વસ્તુસ્વરૂપની પૂર્વ મહાપુરુષ નિદર્શિત આ સમીક્ષા સર્વ પ્રકારે સુસંગત અને અવિરોધરૂપ છે. જેમ કોઈ જીવ મનુષ્ય મટી દેવ થયો, ત્યાં મનુષ્યપણું દેવપણાની અપેક્ષાથી અન્ય છે; પરંતુ જીવત્વ ધર્મની અપેક્ષાએ જોતાં “આ તે જ છે” એમ સ્પષ્ટ પ્રતીતિ થાય છે. એટલે મનુષ્ય મટી દેવ થવાના સમયે જ દેવપણાનો ઉત્પાદ, મનુષ્યપણાનો વ્યય અને ઉભયમાં જીવત્વ ધર્મની સંભાવના એક જ જીવમાં એક જ સમયે થાય છે. સ્થૂળ અને સૂક્ષ્મ પર્યાયો વડે સર્વ જીવાદિ વસ્તુ એમ એક જ સમયમાં ઉત્પાદ, વ્યય અને દ્વૈવ્યાપણાને ધારણ કરી સ્વસ્વરૂપે શોભી રહી છે. યથા :—(ઉત્પાદવ્યયદ્વૈવયુક્તં સત્, શ્રી તત્ત્વાર્થસૂત્ર. અ. પ.) એમ એક જ વસ્તુ એક સમયમાં સ્યાદ્ નિત્યાનિત્યાત્મકપણે સહેજે સિદ્ધ થઈ શકે એમ છે.

વળી બીજું ઉદાહરણ માટીમાંથી ઘડો ઉત્પન્ન થાય છે, તથા ઘડો ફૂટી ગયા પછી તેના કટકા થાય છે. ઘડાના અસ્તિત્વમાં કોઈ એક મનુષ્યને માટીની જરૂર હતી તે ઘડાને જોવા છતાં પણ આ માટી નથી એમ કહે છે. જેને ઘડાની જરૂર છે તે ઘડાને ઘડાપણે પ્રતીત કરે છે. જેને માત્ર મૂલ્ય તરફ દષ્ટિ છે તે ઘડો અથવા ફૂટી માટી બંનેને તુલ્ય સમજી બંનેને માટીપણે જ પ્રતીત કરે છે. આગળ પાછળની અવસ્થાઓ તરફ તે ધ્યાન દેતો નથી. એ ત્રણે ભાવ એક જ ઘડાને દેખતાં ઉત્પન્ન થાય છે.^૧ અગર એ ત્રણે ભાવ એક જ વસ્તુમાં ન હોય તો એક જ પદાર્થને જોતાં ઉક્ત

૧. ઘટમૌલિસુવર્ણાર્થિ નાશોત્પાદસ્થિતિષ્વ્યમ્ ।

શોક પ્રમોદ માધ્યસ્થ જનો યાતિ સહેતુકમ્ ॥ (અષ્ટસહસ્રી)

ભાવાર્થ—સુવર્ણ કળશ, તેના ટુકડા, તથા માત્ર સુવર્ણ એમ ત્રણ વસ્તુઓની કોઈ ત્રણ પુરુષોને જરૂર હતી. તે ત્રણે પુરુષો કોઈ શ્રીમંત શેઠને ત્યાં તે અર્થે ગયા. પરંતુ જેવા તે ત્રણે તે શેઠને ત્યાં પહોચ્યા કે તુરત જ તે શેઠે કોઈ ઊંચા સ્થાનપર મુકેલો સુવર્ણ કળશ પડીને ફૂટી ગયો. તેની સાથે તત્કાલ તે ત્રણે જણાના ત્રણ પ્રકારના ભાવ થઈ ગયા. કળશની જેને જરૂર હતી તે શોકમાં પડી ગયો, સુવર્ણના કકડાની જેને જરૂર હતી. તે ખુશી થયો, તથા માત્ર સામાન્ય સુવર્ણની જરૂર હતી તે મધ્યસ્થ રહ્યો. બસ એ જ રીતે ઉત્પાદ, વ્યય અને દ્વૈવ્ય એ ત્રણે વસ્તુમાં વર્તે છે.

ત્રણ પ્રકારના વિચારો કદી ઉત્પન્ન જ થાય નહિ. તેથી તે વિચાર સમીક્ષાના કારણરૂપ જે—તત્—અતત્ તથા ઉત્પાદ—વ્યય—ઘૌવ્યાદિ ભાવો છે તે પ્રત્યેક પદાર્થોમાં અનિવાર્યપણે પણ માનવા જ પડશે.

સ્વદ્રવ્ય, સ્વક્ષેત્ર, સ્વકાલ અને સ્વભાવ અપેક્ષાએ વસ્તુ અસ્તિરૂપ છે અને તે જ વસ્તુ પરદ્રવ્ય, પરક્ષેત્ર, પરકાલ તથા પરભાવ અપેક્ષાએ નાસ્તિરૂપ છે. જેમ “આ તે જ પુરુષ છે પણ આ ફલાણો નથી.” એમ એક જ પુરુષમાં વિવક્ષિત—અવિવક્ષિત ઉભયસાપેક્ષપણે તે સ્યાદ્ અસ્તિ—નાસ્તિરૂપ ધર્મ પ્રવર્તે છે. એ દ્રવ્ય અપેક્ષાએ અસ્તિ—નાસ્તિપણું કહ્યું. તે પુરુષ આ ક્ષેત્રમાં છે, પણ તે ક્ષેત્રમાં નથી, એ ક્ષેત્ર અપેક્ષાએ અસ્તિ—નાસ્તિપણું કહ્યું. “આ પુરુષ આ કાળમાં છે પણ તે કાળમાં નથી” એ કાળ અપેક્ષા અસ્તિ—નાસ્તિપણું કહ્યું, “આ પુરુષ આવા ગુણ લક્ષણવાળો છે પણ તેવા ગુણ લક્ષણવાળો નથી” એ ભાવ અપેક્ષા અસ્તિ—નાસ્તિપણું કહ્યું એમ એક જ વસ્તુ એક સમયમાં સ્યાદ્ અસ્તિ—નાસ્તિ છે.

અંશનો સમુદાય તે અંશી. અંશીની અપેક્ષા વસ્તુ સ્યાત્ એકરૂપ છે. અને અંશોની અપેક્ષા સ્યાત્ અનેકરૂપ છે. જેમ એક જ પુરુષને સર્વાંગ સાપેક્ષપણે એક કહેવામાં આવે છે; તેમ તેના હસ્ત, પાદ આદિ અંગોની અપેક્ષાથી અનેક પણ કહેવામાં આવે છે. “અનંત ધર્માત્મક શુદ્ધ ચૈતન્યઘન આત્મા, એમ કહેતાં અનંત ધર્મોરૂપ અંશોના સમુદાયરૂપ અંશી એકપણે અનુભૂતિરૂપ થાય છે; જ્યારે જ્ઞાન, દર્શન, ચારિત્ર, વીર્ય, સુખ, સત્તા આદિ ભિન્ન ભિન્ન ધર્મો, ભિન્ન ભિન્ન પ્રકારે અનેકરૂપ તે એક જ આત્મામાં સુપ્રતીતિ ગોચર થાય છે. તેથી વસ્તુ યુગપત્ સ્યાત્ એક—અનેક રૂપ છે. એમ અનેક ભંગ તરંગ રૂપ વસ્તુસ્વરૂપ ભિન્ન ભિન્ન અપેક્ષાએ ભિન્ન ભિન્ન સ્વરૂપ પ્રતિભાસે છે. પરંતુ વસ્તુ તો જે છે તે જ છે. (કોઈ કહે કુછ હૈ નહિ, કોઈ કહે કુછ હૈ; હૈ ઔર નહિ કે બીચમેં, જો કુછ હૈ સો હૈ.) સમ્યગ્જ્ઞાની આત્મા શ્રી નિર્ગ્રન્થ પ્રવચન દ્વારા તથા કોઈ નિરાગી બહુશ્રુતિ મહાપુરુષના તથારૂપ સમાગમ યોગે યથાર્થ વિચાર કરી વાસ્તવિક વસ્તુસ્વરૂપ અવધારણ કરે છે. વળી :—

ન સ્થાસ્તુ ન ક્ષણવિનાશિ ન બોધમાત્રં
નાભાવમપ્રતિહતપ્રતિપ્રભાસરોધાત્ ।

તત્ત્વં પ્રતિક્ષણભવત્તદત્સ્વરુપ-

માઘંતહીનમખિલં ચ તથા યથૈકમ્ ॥૧૭૩॥

વસ્તુસ્વરૂપ કેવળ નિત્ય પણ નથી તેમ કેવળ ક્ષણિક પણ નથી. કેવળ વિજ્ઞાન માત્ર પણ નથી તેમ શૂન્ય પણ નથી. તો કેવું છે ? પ્રતિક્ષણે તત-અતત્ સ્વરૂપને ઉભય સાપેક્ષપણે ધારણ કરવા કરવાવાળું સત્ રૂપ છે. કોઈ પણ તત્ત્વરૂપ પદાર્થની ઉત્પત્તિ વા નાશનો કોઈ નિશ્ચિત સમય જ નથી. પરંતુ જગતમાં જે કોઈ તત્ત્વરૂપ પદાર્થ જણાય છે તે અનાદિ અનંતપણે સદોદિત પ્રવર્તી રહ્યા છે. તેથી તે આદિ-અંતથી રહિત છે, જેવું એક પદાર્થ સ્વરૂપ છે તેવું સર્વ પદાર્થ સ્વરૂપ સમજવા યોગ્ય છે. અર્થાત્ કોઈ પણ એક સત્ રૂપ પદાર્થના વાસ્તવિક સ્વરૂપને યથાવત્ જાણતાં વિશ્વના સમસ્ત સત્ રૂપ તત્ત્વોનું સમ્યક્ ભાન થાય છે.

સાંખ્ય પક્ષ તત્ત્વ સ્વરૂપને સર્વથા નિત્ય માને છે. ૧. બૌદ્ધ દર્શન પક્ષ તત્ત્વ સ્વરૂપને કેવળ ક્ષણવિનશ્વર માને છે. ૨. જ્ઞાનાદ્વૈતવાદી વેદાંત પક્ષ વસ્તુ વિજ્ઞાન માત્ર માને છે, અર્થાત્ બાહ્ય વસ્તુઓનું અસ્તિત્વ તેઓ માનતા જ નથી. તેઓ કહે છે કે-જે કંઈ જગતમાં દેખાય છે તે બધું માત્ર મનનું કલ્પના માત્ર વિજ્ઞાન છે. વાસ્તવ્યમાં વિજ્ઞાન સિવાય બાહ્ય કોઈ વસ્તુ જ નથી. તેના પ્રમાણમાં તેઓ કહે છે કે-જ્યારે કોઈ એક વસ્તુ તરફ કોઈ જીવનો ઉપયોગ પ્રવર્તતો નથી ત્યારે તે વસ્તુની તેને કલ્પના સરખી પણ આવતી નથી, તેથી તે સમયે તે વસ્તુના અસ્તિત્વ માટે કોઈ પ્રમાણ જ નથી. ૩. ચોથો પક્ષ એવો છે કે જે બાહ્ય અભ્યંતર કોઈ વસ્તુના અસ્તિત્વનો સ્વીકાર જ કરતો નથી. તે કહે છે કે-વસ્તુસ્વરૂપ પરસ્પર ન તો ભિન્ન છે, ન અભિન્ન છે. વસ્તુસ્વરૂપ તમે ગમે તેવું નિર્ણય કરશો, પણ સર્વ નિર્ણય દોષયુક્ત જ સમજાય છે. એક પણ નિર્ણય વસ્તુસ્વરૂપ અમને તો નિર્દોષ ભાસતું નથી. અને તેથી સત્ વસ્તુ નામનો કોઈ જગતમાં. પદાર્થ જ નથી. એ ચોથો અભાવવાદી પક્ષ છે.

ઉપરોક્ત ચારે પક્ષમાંથી એક પણ પક્ષકારનું કહેવું સમ્યક્ નથી. કારણ તેમણે નિર્ણય કરેલો વસ્તુસ્વરૂપ સંબંધી નિશ્ચય પ્રમાણભૂત કે અનુભવ સિદ્ધ ઉચિત જણાતો નથી. પ્રત્યક્ષ સમજાય તેવી વાત છે કે-વસ્તુસ્વરૂપ સર્વથા એકરૂપ જણાતું નથી; ક્ષણે ક્ષણે અનેક પરિણામપણાને પામતું તે

અસ્ખલિત વહ્ને જાય છે. ત્યાં તેને સર્વથા નિત્ય કહેવું એ માત્ર બુદ્ધિનો વિભ્રમ નહિ તો બીજું શું ?

વસ્તુ સ્વરૂપમાં ચંચળતા વા પરિણામન બાહ્ય ગમે તેવું અને ગમે તેટલું થાય પરંતુ તેના વાસ્તવિક સ્વરૂપની ધારા કદી તૂટતી જ નથી. પરિવર્તન તેમાં ગમે તેટલું થાય પણ તેનું વસ્તુત્વપણું કોઈને કોઈ રૂપે તેમાં અખંડ બન્યું રહે છે. જેમ અંકુરની ઉત્પત્તિ નિરાધારપણે નહિ થતાં તેના બીજમાંથી જ થાય છે; અગર વસ્તુ માત્ર કેવળ ક્ષણવિનાશિક હોય તો અર્થાત્ નવી નવી ઉત્પન્ન થાય—પ્રથમની પ્રથમની કેવળ નાશ પામી જાય એમ હોય તો બીજ વિના પણ અંકુરની ઉત્પત્તિ થવી જ જોઈએ. પણ એમ તો થતું નથી. તેથી નિશ્ચિત છે કે વસ્તુ કેવળ નાશવાન નથી. વસ્તુને કેવળ નાશવાન માનતાં સર્વ ધર્મ કર્મ આદિ સદ્અનુષ્ઠાન પણ વ્યર્થ છે. વસ્તુને કેવળ ક્ષણિક માનવી એ માત્ર બુદ્ધિનો વિપર્યાસ જ છે.

બાહ્ય પદાર્થોનો સદ્ભાવ મનાવનાર અનેક યુક્તિ અને પોતાનો અનુભવ જ અનુકૂળ પ્રમાણરૂપ છે. જ્ઞાન માત્ર જ વાસ્તવિક વસ્તુ તત્ત્વ જો હોત તો તેમાં અનેક પ્રકારનાં રૂપાંતરો જે અનુભવ ગમ્ય થતાં સ્પષ્ટ દેખાય છે, તે રૂપાંતરો થાત જ નહિ. જેમ કારણ વિના કાર્યનું ઉદ્ભવવું અસંભવિત છે, તેમ કારણોમાં ભેદ ન વર્તતો હોય તો કાર્યની ચિત્ર વિચિત્ર ભેદ દશા હોત જ નહિ. વેદાંત એક જગાએ એમ પણ કહે છે કે—“નાભાવ ઉપલબ્ધેઃ” અર્થાત્ વસ્તુનો સર્વથા અભાવ માનવો એ ઉચિત નથી કારણ બાહ્ય વસ્તુઓ સ્પષ્ટ જોવામાં આવે છે. જેમ વસ્તુઓનો સદ્ભાવ બાહ્યથી જોતાં તેનો અભાવ માનવો યોગ્ય નથી, તેમ વસ્તુ જેવી અને જ્યાં દેખાય છે તેવી અને ત્યાં જ તેને માનવી એ જ સર્વથા ઉચિત છે. અર્થાત્ બાહ્ય રહેલી વસ્તુઓને પણ યુક્તિ અને અનુભવથી માનવી જ પડે છે. તેથી જ્ઞાન સિવાય બાહ્ય પદાર્થો પણ જગતમાં છે, એ નિર્ણય નિશ્ચિત છે અને તે ન્યાયસંગત છે.

જ્યારે બાહ્ય વસ્તુઓને માનવી ન્યાયસંગત ઠરે છે, ત્યારે વસ્તુ માત્રનો સર્વથા અભાવ કહેવો એ કેવળ અસત્ય અને ઉન્માદ પૂર્ણ કથન સહેજે લાગે છે. અગર કદાચિત્ વસ્તુ માત્રનો અભાવ હોય તો વસ્તુને અભાવરૂપ કહેવાવાળાનો પણ અભાવ ઠરે. અભાવતત્ત્વને સિદ્ધ કરે એ તો “મારા

મોંઠામાં જીભ નથી” જેવું વદતા વ્યાઘાતરૂપ અલીક વચન કહેવાય. અભાવ વડે અભાવને સ્થાપિત કરવું એ કેવળ અસંભવિત છે.

ઉપરોક્ત વસ્તુસ્વરૂપે પ્રતિપાદન કરનારા ચારે એકાંત પક્ષો સદોષ છે. અને તેમનું સ્થાપિત કરેલું વસ્તુસ્વરૂપ પણ સદોષ છે. તો વાસ્તવિક વસ્તુસ્વરૂપ કેવું છે ? એ પ્રશ્નનો ઉપર ગ્રંથકારે શ્લોકના પાછળના અર્ધા ચરણમાં જ આપ્યો છે. તત્ત્વસ્વરૂપ પ્રતિક્ષણ પરિણામી તથા સદા સ્થિર પણ છે. અથવા નિત્યાનિત્ય, એકાનેક, ભિન્નાભિન્ન, સત્—અસત્ રૂપ અનેક પ્રકારે છે. સંસારના સર્વ પદાર્થોનું સ્વરૂપ એ જ પ્રકારે છે. વળી તે સ્વરૂપ નિરંતર બન્યું રહેલું એવું ધ્રોવ્ય છે. ટૂંકામાં સમ્યક્જ્ઞાને કરીને જ પદાર્થ જેવો દષ્ટિગત થાય વા જેવો કહેવામાં આવે, તે પદાર્થ તેવો વા તેવા પ્રકારનો માનવો એ જ યોગ્ય છે. વસ્તુસ્વરૂપ ઉપરોક્ત પ્રકારે નિત્યાનિત્ય, ભિન્નાભિન્ન, ભેદાભેદ આદિ ભિન્ન ભિન્ન પ્રકારે જોવામાં તથા સામાન્ય—વિશેષ અપેક્ષા વિવક્ષિત કરવામાં આવે છે તેથી તેને તે-રૂપે માનવું એ જ દષ્ટિ સમ્યક્ છે.

હવે શિષ્ય શ્રી ગુરુને પ્રાર્થના કરે છે કે—હે પ્રભુ ! આત્માનો વાસ્તવિક પરિચય કેમ થાય ?

જ્ઞાનસ્વભાવઃ સ્યાદાત્મા સ્વભાવાવાપ્તિરચ્યુતિઃ ।

તસ્માદચ્યુતિમાકાંક્ષન્ ભાવયેજ્ઞાનભાવનામ્ ॥૧૭૪॥

ઉત્પત્તિ, સ્થિતિ અને વ્યય એ પદાર્થોનું સામાન્ય લક્ષણ છે. સર્વ પદાર્થ અંતર્ગત જીવ પણ એક દ્રવ્ય વા તત્ત્વ છે. તેનો પણ સામાન્ય સ્વભાવ તો એ જ છે. વળી દયા, દાન, ત્યાગ, તપ એ સર્વ કલ્યાણાર્થી જીવો સાધી રહ્યા છે. એ પણ એક સામાન્ય પ્રવૃત્તિ છે. પણ એ સર્વથી કોઈ નિરાલી ઓળખ જીવતત્ત્વની જો જીવને થાય તો તે વાસ્તવિક સત્ય માર્ગે એકનિષ્ઠપણે સમ્યક્ પ્રકારે પ્રવર્તી શકે.

જ્ઞાન એ જીવનો અસાધારણ સ્વભાવ છે. તથા તે નિજ સ્વભાવ વિનાશ રહિત છે. વિવેકી આત્મા એ અવિનાશી દશાને ઈચ્છતાં નિરંતર તે જ્ઞાનભાવના આરાધે તો ક્રમે કરી કેવળ જ્ઞાનમય બની જાય. આત્માના અસ્તિત્વને લક્ષણવેદકપણે સૂચવનારો—જીવની વાસ્તવિક અનુભૂતિ કરાવનારો

એ જ્ઞાનસ્વભાવ છે. તેને હે પ્રિય ભવ્યો ! તમે નિરંતર આરાધો. એથી જ સર્વ પરદ્રવ્યોથી ભિન્ન આત્માના અસ્તિત્વનો નિશ્ચય થાય છે.

વસ્તુના અસ્તિત્વ ગુણને લઈને તેના મૂળ સ્વભાવનો અભાવ થતો નથી. કારણ લક્ષનો જો નાશ થાય તો લક્ષણનું અસ્તિત્વ ક્યાંથી રહે ? વળી કોઈ પુરુષ પોતાના ધનનો માલિક થઈ પ્રવર્તે તો તેની હરહંમેશ એક જ પ્રકારની દશા પ્રવર્તે પરંતુ પરધનનો ધણી થઈ પ્રવર્તે તો તેની સદાય એક જ પ્રકારની દશા ન રહે. તેમ આત્માનો વાસ્તવિક મૂળ સ્વભાવ જ્ઞાન છે, જીવ પોતે પોતાના જ્ઞાનગુણનો સ્વામી થઈ પ્રવર્તે તો પછી બાહ્ય પદાર્થો ગમે તેમ પરિણમે પણ “હું તો માત્ર તેનો ગમે તે સ્થિતિ અને સંજોગોમાં જ્ઞાતા-દેષ્ટા છું” એવી સમ્યક્ પ્રકારે ભાવના રાખે તો તેની અવિનાશી દશા રહે છે. જ્ઞાતાદેષ્ટાપણું એ જીવનો નિજ ભાવ છે. અવિનાશી એવા નિજ ભાવના પરિચયથી જીવ અવિનાશીપણાને પ્રાપ્ત હોય છે, તેમ વિનાશી એવા પર પદાર્થોના પરિચયથી જીવ વિનાશી દશાને અનુભવે છે. નિજ શુદ્ધ સ્વાભાવિક જ્ઞાતાદેષ્ટારૂપ અવિનાશી ભાવનો પરિચય થયે તેની દશા બીજા અન્ય પ્રકારે શી રીતે પલટાય ?

જે જીવ પર દ્રવ્યનો સ્વામી થઈ પ્રવર્તે, શરીર, ધન, સ્ત્રી, પુત્રાદિ સર્વ પોતપોતાના સ્વભાવરૂપ પરિણમે અને આ જીવ તેને પોતાના જાણે. અરે એ જ સર્વ હું છું એમ પ્રતીત કરે તો તેની જ્ઞાનદશા નિરંતર અવિનાશીપણે ક્યાંથી રહે ? પોતે એ શરીરાદિ સર્વ અન્ય પદાર્થોનો સ્વામી છે એમ પ્રતીતિ હોવાથી—તે પર પદાર્થો પલટાતા પોતાની અવસ્થા પણ પલટાય છે ચળ પદાર્થોની પ્રતીતિ ઉપયોગને નિરંતર ચળરૂપ કરે છે પણ એકરૂપ રહેવા દેતી નથી. અચળ પદાર્થોની સમ્યક્પ્રતીતિ ઉપયોગને અચળ કરી વાસ્તવિક શાંતતાનો અનુભવ પમાડે છે. પ્રતીતિ અન્યથા હોવાથી જ્ઞાનદશા પણ નિરંતર ચિત્ર વિચિત્ર પ્રકારે ભમ્યા કરે છે; અર્થાત્ સ્વઉપયોગને અશાંતિ અને દુઃખનો જ અનુભવ કરાવે છે. પ્રતીતિ તેવું જ્ઞાન અને જ્ઞાન તેવું ચરણ (પ્રવૃત્તિ). એ પ્રતીતિને સમ્યક્ થવાનો ઉપાય પણ જ્ઞાન આરાધનાનું સમ્યક્ પ્રકારે આરાધન છે. અવિનાશી પરમ નિઃશ્ચેયસ પદના અભિલાષી જીવોને યોગ્ય છે કે—તેઓ સતત જ્ઞાન આરાધનાને રૂડા પ્રકારે આરાધે; કારણ જ્ઞાન એ જ જીવનો વાસ્તવિક મૂળ સ્વભાવ છે. કોઈ પણ વસ્તુની ચિરંકાળ

૧૬૪]

[આત્માનુશાસન

આરાધના કરવાથી એક દિવસ અવશ્ય તેની પ્રાપ્તિ થાય છે.

જ્ઞાન આરાધનાના ફળને ગ્રંથકાર વર્ણન કરે છે :—

જ્ઞાનમેવ ફલં જ્ઞાને નનુ શ્લાધ્યમનશ્ચરમ્ ।

અહો મોહસ્ય માહાત્મ્યમન્યદપ્યત્ર મૃગ્યતે ॥૧૭૫॥

નિશ્ચયથી જ્ઞાન એ જ જ્ઞાનનું ફળ છે. અર્થાત્ મતિશ્રુતજ્ઞાનની ઉત્તરોત્તર થતી નિર્મળતાથી કેવળજ્ઞાન સમુત્પન્ન થાય છે કે જે સર્વથા આદરણીય—ઉપાસનીય છે. એ જ એક અવિનાશી સત્પદ છે. પરંતુ અહો ! મોહનું કોઈ પ્રબળ માહાત્મ્ય છે કે જીવ એને છોડી કોઈ અન્ય ફળની વાંચ્છા કર્યા કરે છે.

નિર્મળ તત્ત્વજ્ઞાનવડે પદાર્થ સ્વરૂપ યથાર્થ જાણી શકાય છે. પદાર્થ સ્વરૂપને યથાર્થ જાણવું એ શ્રુતજ્ઞાનનું તાત્કાલિક ફળ છે. અને સર્વ ચરાચર પદાર્થને તેના સર્વ ગુણ પર્યાયો સહિત સ્પષ્ટરૂપે જાણવારૂપ કેવલજ્ઞાન એ તેનું પરંપરા ફળ છે. જે સર્વ પ્રકારે પ્રશંસનીય અને આદરણીય છે. પદાર્થના જેમ છે તેમ પ્રતિભાસનથી જીવમાં નિરાકુળતા વર્તે છે. નિરાકુળતા એ વાસ્તવિક સુખનું લક્ષણ છે. વળી પ્રાણી માત્ર પ્રતિસમય સુખને જ વાંચ્છે છે. એ નિરાકુળતાજન્ય સુખમાં પરાધીનતા આદિ કોઈ દોષ નથી અર્થાત્ એ અનુભવ માટે કોઈ અન્ય પદાર્થોનું અવલંબન લેવું પડતું નથી પણ સ્વાધીન સુખ છે. છતાં જગતવાસી જીવો સુખને અર્થે વિષયાદિ સામગ્રી ઈચ્છે છે, એ જ મોહનું કોઈ પ્રબળ માહાત્મ્ય છે ! જેમ ખાજના રોગીને ખંજાળવાની સામગ્રી ભલી ભાસે છે; તેમ અનાદિ સંસ્કાર વશ જીવને કામ—ક્રોધાદિ ભાવરૂપ ખુજલી થવાથી તેને ધન, સ્ત્રી આદિ વિષય સામગ્રી ભલી ભાસે છે; અને તેથી જીવ પ્રતિ સમયે તેને ઈચ્છે છે; અર્થાત્ ચાહની દાહમાં તે નિરંતર બળ્યા કરે છે. જ્ઞાની જીવને જ્ઞાન વિના અન્ય ફળની ચાહના આશ્ચર્ય પમાડે છે. જેમ ભૂતાવિષ્ટ પુરુષની ચેષ્ટા આશ્ચર્યતા યુક્ત ભાસે છે, તેમ મોહી જીવોની ચેષ્ટા જ્ઞાની પુરુષને સખેદ આશ્ચર્યતા યુક્ત પ્રતિભાસે છે.

શ્રુતજ્ઞાનની નિર્મળ આરાધનાથી થતું ફળ :—

શાસ્ત્રાગ્નૌ મણિવદ્ભવ્યો વિશુદ્ધો ભાતિ નિર્વૃતઃ ।

અઙ્ગારવત્ ખલો દીપ્તો મલી વા ભસ્મ વા ભવેત્ ॥૧૭૬॥

ભવ્ય જીવ શાસ્ત્રરૂપ જ્વલંત જ્ઞાનાગ્નિ વિષે પ્રવેશ કરી રત્નવત્ મલ રહિત થઈ નિર્મલ થાય છે, ત્યારે દુષ્ટ જીવ આગના અંગાર, સમાન થોડોક પ્રકાશિત થતો અંતે મલ યુક્ત શ્યામ વા ભસ્મ (રાખ) રૂપ કેવળ નિઃસારવત્ બને છે.

પ્રખર અગ્નિના સંગે જેમ પદ્મરાગ મણિ સર્વ મલ રહિત નિર્મળ થઈ ચમક આદિ અનેક શોભા યુક્તપણે વિશેષ શોભાયમાન થાય છે, તેમ ધર્માત્મા ભવ્ય જીવ શાસ્ત્રાભ્યાસરૂપ પ્રખર જ્ઞાનાગ્નિ વિષે પ્રવેશી યથાર્થ પદાર્થ શ્રદ્ધાનને પામી ક્રમે કરી શુદ્ધ નિર્મળપણાને ધારણ કરી સાતિશયપણે શોભાયમાન થાય છે.

વળી ઈન્દ્રનનો અગ્નિ અગ્નિના સંગે પ્રકાશમાન તો થાય છે, પરંતુ અંતે કોલસારૂપ શ્યામ વા ભસ્મરૂપ નિઃસાર થાય છે, તેમ દુષ્ટ જીવ થોડોક વખત પ્રકાશમાનપણાને ધારણ કરી અંતે કોલસારૂપ શ્યામ વા ભસ્મરૂપ નિઃસાર થાય છે.

તે નિર્મોહી પુરુષોની વિશુદ્ધ જ્ઞાનભાવના કેવી હોય છે :—

મુહુઃ પ્રાસાર્ય સજ્ઞાનં પશ્યન્ ભાવાન્ યથાસ્થિતાન્ ।

પ્રીત્યપ્રીતી નિરાકૃત્ય ઘ્યાયેદધ્યાત્મવિન્મુનિઃ ॥૧૭૭॥

પરમ અધ્યાત્મભાવને જાણવાવાળા પ્રજ્ઞાવંત પુરુષો વારંવાર સમ્યક્-જ્ઞાનરૂપ કલાને વિસ્તારતા પદાર્થ સ્વરૂપને જેમ છે. તેમ યથાર્થ જોતા શ્રદ્ધતા રાગ-દ્વેષને દૂર કરી નિરંતર તત્ત્વનું ચિંતવન કરે છે.

પ્રથમ નિર્ગ્રન્થ પ્રવચન દ્વારા જીવાદિ પદાર્થોનો સમ્યક્ નિશ્ચય કરે, એમ યથાર્થ પદાર્થ શ્રદ્ધાન નિર્મળ કરતાં કરતાં રાગદ્વેષના આત્યંતિક ક્ષયને અર્થે વીતરાગ સર્વજ્ઞ પ્રણીત બાહ્ય યમ નિયમાદિ સમ્યક્ સમાચારીને આદરીને અંતરંગ નિવૃત્ત થઈ ક્રમે ક્રમે રાગદ્વેષનો આત્યંતિક ક્ષય કરે. ધ્યાનની વાસ્તવિક સિદ્ધિ પણ એ જ રીતે થાય છે. ઉપયોગની નિશ્ચળતા એ ધ્યાન છે. રાગદ્વેષના ઉદ્વેગને લીધે ઉપયોગ ઈતસ્તતઃ પરિભ્રમણ કર્યા કરે છે. એવી ચળવિચળ સ્થિતિમાં ધ્યાન ક્યાંથી સંભવે ? જીવાદિ પદાર્થોના યથાર્થ નિશ્ચય વિના જગતના સ્થાવર જંગમાદિ સર્વ ચર અચર પદાર્થો ઈષ્ટ અનિષ્ટરૂપ ભાસ્યા કરે છે. પર પદાર્થો પ્રત્યેની ઈષ્ટાનિષ્ટ ભાવના એ જ

રાગ દ્વેષ છે. તે વાસ્તવિક પદાર્થ શ્રદ્ધાન વિના ક્યાંથી ટળે ?

પ્રથમ સમ્યક્જ્ઞાન દ્વારા પદાર્થનો યથાર્થ નિશ્ચય પામી—રાગદ્વેષને મંદ કરી કોઈ એક સત્પદાર્થને યથાર્થપણે ધ્યાવતાં જીવ અન્ય સર્વ ચિંતવનને રોકી વાસ્તવિક ધ્યાનાવસ્થાને પ્રાપ્ત થાય છે.

રાગદ્વેષ ધ્યાનાવસ્થા પહેલાં ક્યાંથી મંદપણાને કે વિનાશપણાને પામે ?
(ઉત્તર)

સંસારનાં કારણરૂપ કર્મ ઉપાર્જવામાં રાગદ્વેષ કારણરૂપ છે. અને ચિત્તની અતિશય ચંચળતા પણ એના અસ્તિત્વમાં જ થાય છે. રાગ—દ્વેષની માત્રા અમુક અંશે મંદપણાને પામ્યા વિના ધ્યાનમાં વાસ્તવિક સ્થિરતા થતી જ નથી. અર્થાત્ ધ્યાનમુદ્રા માત્ર નાટ્ય પ્રયોગ જેવી જ પ્રવર્તે છે. તેથી ધ્યાનમુદ્રા ધારણ કરતાં પહેલા અપ્રમાણિક રાગદ્વેષના ઉભરા કે અતિ તીવ્રપણે પ્રવર્તતો રાગદ્વેષ પુરુષાર્થપૂર્વક સત્સમાગમયોગે મંદપણાને પમાડવો પરમ આવશ્યક છે. અને તો જ ધ્યાતાનું ચિત્ત નિર્ધારિત ધ્યેય પ્રત્યે સ્થિર થાય છે. ચિત્તની એવી સમ્યક્સ્થિરતા કોઈ શુદ્ધાત્મવેદી વીતરાગ પુરુષના ચરણકમળની યથાવત્ વિનયોપાસના વા તેની વિશુદ્ધ આશ્રય ભાવના વિના થતી નથી.

મોહી જીવો જે પદાર્થને દેખે છે. તેમાં તુરત જ તેમની પરિણતિ પ્રીતિ અપ્રીતિપણાને પામી જાય છે. અને મોહના ચગડોળે ચઢેલા આત્મવીર્યની ચંચળપણાના યોગે આત્મપ્રદેશોથી નિકટવર્તી કાર્મણવર્ગણાઓ કર્મત્વપણાને અર્થાત્ કોઈ તથારૂપ શુભાશુભ ભાવને ધારણ કરી આત્મપ્રદેશોની સાથે ક્ષીરનીરવત્ તત્કાલ નિબદ્ધ થાય છે. એ વાત ગ્રંથકાર નીચેના શ્લોકથી પ્રતિપાદન કરે છે.

વેષ્ટનોદ્વેષ્ટને યાવત્તાવદ્ ભ્રાન્તિર્ભવાર્ણવે ।

આવૃત્તિપરિવૃત્તિભ્યા જન્તોર્મન્યાનુકારિણઃ ॥૧૭૮॥

કોઈ પણ વસ્તુને અપનાવવી અથવા પોતાની તરફ ખેંચવી તેને આવૃત્તિ કહે છે. તથા કોઈ પણ વસ્તુને દૂર કરવી અથવા મનને તેથી હઠાવવું તેને પરિવૃત્તિ કહે છે. પ્રથમના પ્રકારને રાગ કહે છે અને બીજા પ્રકારને દ્વેષ કહે છે એ બંને પ્રકારના રાગદ્વેષ સમ્યક્ પ્રકારે જ્યાં સુધી છૂટતા નથી ત્યાં સુધી વસ્તુઓના ગ્રહણ કરવાથી તથા તેના ત્યાગ કરવાથી એમ બંને

પ્રકારે કર્મોનો બંધ તથા તેનો યથાકાળે ઉદય થયા જ કરે છે. કારણ અજ્ઞાન અને બુદ્ધિના વિભ્રમ યોગે વસ્તુઓના ગ્રહણ અને ત્યાગ બંનેમાં રાગદ્વેષ જાજવલ્યમાન બનેલો પ્રવર્તી રહ્યો છે.

વેષ્ટન એટલે બંધાવું, ઉદ્વેષ્ટન એટલે છૂટવું. એ બંને વાતો ત્યાં સુધી બની રહે છે કે જ્યાં સુધી ચિત્તમાં રાગદ્વેષ વા ઈષ્ટાનિષ્ટ ભાવના પૂર્વક વસ્તુઓનો ગ્રહણ ત્યાગ થયા કરે. અને એને જ જ્ઞાની પુરુષો સંસાર પરિભ્રમણ કહે છે. પ્રત્યેક વસ્તુઓના છોડવા ધરવાની ચિંતામાં નિમગ્ન રહેવું, મૂઠ બની કર્મ બંધનથી જકડાવું, ઉદય કાળ પ્રાપ્ત થતાં અત્યંત મોહમુગ્ધ ઉન્મત્ત બની દુઃખી થવું અને ઈતસ્તતઃ ભવના પ્રકારે વહ્યા કરવું અર્થાત્ જન્મમરણાદિ ધારણ કર્યા કરવાં એનું જ નામ ભવપરિભ્રમણ છે.

જેમ દહીં મંથન કરવાની ગોળીમાં રહેલા વાંસની રસ્સીના બંને છેડામાંથી એકને પોતા ભણી ખેંચે છે, ત્યારે બીજાને ઢીલો મૂકે છે. જ્યાં સુધી એ પ્રકારે કરવામાં આવ્યા કરે ત્યાં સુધી ચક્કરે ચઢેલો તે વાંસ કદી પણ સ્થિરપણાને પામતો નથી. એને ખેંચવામાં તેમ ઢીલા કરવામાં બંને પ્રકારે બળ ખર્ચવું પડે છે. છતાં વાંસ તો સ્થિર થતો જ નથી. તેમ અજ્ઞાન અને મૂઠતા પૂર્વક વસ્તુને ગ્રહણ કરવામાં તેમ તેને ત્યાગ કરવામાં એમ બંને પ્રકારે આત્મવીર્ય ખર્ચવું પડે છે. છતાં આત્મપરિણામ કદી સ્થિર કે શાંત થતાં નથી. ખરી વાત તો એ છે કે જો તે વાંસને સ્થિર કરવો હોય તો તેને બાંધેલી બંને છેડાવાળી રસ્સીને છોડી દૂર કરવામાં આવે, અને તો જ તે વાંસ સ્થિર થાય. તેમ જીવ જેટલી એ પરવસ્તુના ગ્રહણ ત્યાગની સાવધાનતા રાખે છે તેટલી પોતે રસપૂર્વક ગ્રહણ કરી રાખેલા રાગદ્વેષમય વિકલ્પોના ત્યાગની સાવધાનતા રાખે તો સહેજે આત્મપરિણામ સ્થિર અને શાંત થાય.

એ જ વાત ગ્રંથકાર આગળ કહે છે :—

મુચ્યમાનેન પાશેન ભ્રાન્તિર્બન્ધશ્ચ મન્થવત્ ।

જન્તોસ્તથાસૌ મોક્તવ્યો યેનાભ્રાન્તિરબન્ધનમ્ ॥૧૭૬॥

રાગદ્વેષની માત્રા આત્મામાં જ્યાં સુધી બની રહે છે. ત્યાં સુધી કર્મબંધન છૂટવાના અવસરે પણ રાગદ્વેષ વશીભૂત થઈ તે બંધાયા જ કરે છે. અર્થાત્ કર્મબંધન છૂટવા માત્રમાં વાસ્તવિક કલ્યાણ નથી કારણ બંધનું

મૂળ કારણ રાગદ્વેષ, મોજૂદ છે. એક બંધનની નિવૃત્તિ ટાણે બીજાં ચિત્રવિચિત્ર બંધનો તુરત તેને જકડી લે છે તેથી બંધનની ચિર શ્રંખલા કદી તૂટતી જ નથી. એમ છૂટવું એ કર્મબંધથી વાસ્તવિક છૂટકારો નથી. કર્મબંધનથી વાસ્તવિક છૂટવું હોય તો ઈતસ્તતઃ આત્મપરિણામનું ભ્રમણ વા તેમાં કારણરૂપ રાગદ્વેષને સમ્યક્ પ્રકારે રોકવામાં આવે તો જ કર્મબંધન સર્વથા રોકાઈ જાય. અને તેનો સર્વથી પ્રબળ અને સમ્યક્ ઉપાય યથાર્થ જ્ઞાનપૂર્વક રાગદ્વેષ રોકી પૂર્વ કર્મની નિર્જરા કરવામાં આવે; અર્થાત્ કર્મઉદયને જ્ઞાનપૂર્વક સમપરિણતિમાં સ્થિર થઈ નિઃસત્ત્વ કરવામાં આવે. એને જ સાચી નિર્જરા ભગવાને કહી છે. સિવાયની બંધસહભાવિની નિર્જરા તો જગત આખું કરી રહ્યું છે.

ગોળીનો વાંસ એક તરફથી છૂટે, ત્યારે બીજી તરફથી બંધાય છે. તેનું છૂટવું તે પણ બંધાવા માટે જ વર્તે છે. પણ જો તે વાંસને રસ્સીથી સર્વથા છોડવામાં આવે તો ફરી બંધાતો નથી. તેમ મોહી જીવ એક તરફથી પ્રબળ યમ નિયમાદિ આચરી છૂટવા માટે પ્રવૃત્તિ કરે છે, ત્યારે વ્યક્ત કે અવ્યક્ત રાગદ્વેષાદિ પરિણામે કરી બીજી તરફથી બંધાતો જાય છે. બંધનની નિવૃત્તિના એક નિમિત્તકારણરૂપ એવા એ યમ નિયમાદિ પ્રવર્તન કાળે પણ રાગદ્વેષની માત્રા જીવને કયા પ્રકારે ઉન્માદે ચઢાવી રહી છે તેનું તેને ભાન નથી. એટલા જ માટે ગ્રંથકારે ઉપર કહ્યું છે કે—મૂઢ અને અજ્ઞાની જીવનો ગ્રહણ અને ત્યાગ બંને બંધનરૂપપણે પ્રવર્તે છે. અર્થાત્ તેનો ત્યાગ એ પણ ગ્રહણને અર્થે છે. અને તેનું ગ્રહણ તે પણ પ્રત્યક્ષ ગ્રહણ જ છે. સારાંશ કર્મબંધનથી છૂટવાનો સર્વથી પ્રધાન અને વાસ્તવિક ઉપાય રાગદ્વેષની સમ્યક્ પ્રકારે નિવૃત્તિ કરવી એ છે. નહિ તો “તદન્ધરજ્જુવલન સ્નાનં ગજસ્યાથ વા” એ કહેવત પ્રમાણે જીવ નિરંતર દુઃખી અને કર્મપરતંત્ર બન્યો રહેશે.

ઉપરોક્ત વાતને ગ્રંથકાર સમર્થન કરે છે :—

રાગદ્વેષકૃતાભ્યાં જન્તોર્બન્ધઃ પ્રવૃત્ત્યવૃત્તિભ્યામ્ ।

તત્ત્વજ્ઞાનકૃતાભ્યાં તાભ્યામેવેક્ષ્યતે મોક્ષઃ ॥૧૮૦॥

રાગદ્વેષ યુક્ત ભાવોથી કરેલી પ્રવૃત્તિ અને નિવૃત્તિ બંને બંધનનું કારણ થાય છે, ત્યારે તત્ત્વજ્ઞાન પૂર્વક કરેલી પ્રવૃત્તિ અને નિવૃત્તિ બંને નિર્જરા તથા મોક્ષનું કારણ થાય છે.

જ્યાં સુધી રાગદ્વેષ મુખ્યપણે આત્મામાં પ્રવર્તે છે. ત્યાં સુધી જીવની સઘળી પ્રવૃત્તિ તેમ નિવૃત્તિ સંસારાર્થપણે જ થયા કરે છે. અને ત્યાં સુધી નવીન કર્મબંધ પણ થયા જ કરે છે, માત્ર એક સમ્યક્ તત્ત્વજ્ઞાન પ્રધાનપણે કરેલી પ્રવૃત્તિ તથા નિવૃત્તિ બંને આત્માને ઉપલક્ષીને થાય છે. તેથી તેવી પ્રવૃત્તિ તથા નિવૃત્તિ એમ બંને પ્રકારે કર્મબંધની નિર્જરા થાય છે.

મોહના ઉદયથી રાગદ્વેષરૂપ પરિણામ જીવને થયા કરે છે જેથી કોઈ વખત અશુભ કાર્યોની પ્રવૃત્તિ તથા શુભ કાર્યોની અપ્રવૃત્તિ (નિવૃત્તિ) આત્માને વર્તે છે. અને કદાચિત્ અશુભ કાર્યોની અપ્રવૃત્તિ (નિવૃત્તિ) જીવ કરે છે. પણ એવી મોહ ગર્ભિત પ્રવૃત્તિ નિવૃત્તિ વડે શુભાશુભ બંધનની વૃદ્ધિ-હાનિ જીવ અનંત કાળથી કરતો આવ્યો છે, મોહોદય ક્ષીણ થવાથી વા અત્યંત મંદ થવાથી તત્ત્વજ્ઞાન નિર્મળપણાને પામે છે. તથા એ સમ્યક્ તત્ત્વજ્ઞાનના પ્રસાદથી આત્મ-ઉપયોગ મોહોદય પ્રત્યે આળસે છે—નીરસપણાને ભજે છે. જેથી વિજ્ઞાનરૂપ શુદ્ધોપયોગની પ્રવૃત્તિ તથા શુભાશુભ ભાવોની અપ્રવૃત્તિ અર્થાત્ નિવૃત્તિ સહેજે થાય છે. અને એવી પ્રવૃત્તિ—અપ્રવૃત્તિ વડે સર્વ કર્મસંસ્કારના આત્યંતિક ક્ષયરૂપ નિર્વાણ દશાને જીવ સંપ્રાપ્ત થાય છે.

હે ભવ્ય ! પ્રથમ તો બંધ તથા આત્મા ઉભયની વાસ્તવિક સમજણ વિના તથા બંધ દશામાં દુઃખ છે અને આત્મામાં સુખ છે એવી સમ્યક્ પ્રતીતિ પૂર્વક બંધ દશાની વિરક્ત ચિત્ત થયા સિવાય એ અનાદિ બંધનની આત્યંતિક નિવૃત્તિ થતી નથી. યથા :—

“બંધાનાં ચ સ્વભાવં વિજ્ઞાયાત્મનઃ સ્વભાવં ચ ।

બંધેષુ યો વિરજ્યતે સ કર્મ વિમોક્ષણં કરોતિ” ॥

(શ્રી અમૃતચંદ્રાચાર્ય)

પ્રથમ બંધ અને આત્મા ઉભયમાં અનાદિ કાળથી તેના સ્વરૂપની વાસ્તવિક પ્રતીતિ પૂર્વક જીવને ભેદ જ પડ્યો નથી. છતાં માત્ર અનુપયોગ પરિણામે બંધ અને આત્મા જુદા છે, એમ કથન માત્ર જીવ ગાયા કરે છે, અને એવી અજ્ઞાન મનોદશાયુક્તપણે કરેલી પ્રવૃત્તિ—અપ્રવૃત્તિ વડે બંધનની વાસ્તવિક નિવૃત્તિ ક્યાંથી હોય ? બંધ, બંધહેતુ, બંધ્યમાન, બંધ ફળ, અને બંધસ્વામી એના વાસ્તવિક સ્વરૂપને સમજ્યા સિવાય તથા બંધ અને બંધફળથી

વિરક્ત ચિત્ત થઈ સ્વસ્વરૂપને વિષે અપૂર્વ પ્રેમ ઉલસ્યા સિવાય અનાદિ બંધનની આત્યંતિક નિવૃત્તિ હોય જ નહિ. તેથી જ ગ્રંથકાર કહે છે કે અજ્ઞાન અને રાગદ્વેષયુક્ત પરિણામે કરેલી પ્રવૃત્તિ તો બંધનું કારણ થાય એ તો નિશ્ચિત છે, પણ તેવા પરિણામે કરેલી નિવૃત્તિ પણ બંધનું કારણ થાય છે. જ્યારે સમ્યક્ જ્ઞાન પરિણામે કરેલી પ્રવૃત્તિ તથા નિવૃત્તિ બંને મોક્ષનું કારણ થાય છે. એ એક તત્ત્વજ્ઞાન પૂર્વક આત્મદેશાનું અપૂર્વ માહાત્મ્ય છે.

ઉપરોક્ત વાતને ગ્રંથકાર ફરી સમર્થન કરે છે. :—

દ્વેષાનુરાગબુદ્ધિર્ગુણદોષકૃતા કરોતિ ખલુ પાપમ્ ।

તદ્વિપરીતા પુણ્યં તદુભયરહિતા તયોર્મોક્ષમ્ ॥૧૮૧॥

જગતવાસી જીવોની માનસિક ભાવના રાગદ્વેષપૂર્વક તથા રાગદ્વેષ રહિત તત્ત્વજ્ઞાન પૂર્વક વર્ત્યા કરે છે. રાગદ્વેષપૂર્વક કોઈ કોઈની સ્વાર્થ—અન્યાય ભરિત અને પક્ષપાત પૂર્ણ હોય છે. ત્યારે કોઈકની પક્ષપાત રહિત મંદકષાયપણે ન્યાયાનુકૂલ પ્રવર્તે છે. પ્રથમની અશુભ છે. તથા બીજી શુભ છે. એ બંનેથી વિલક્ષણ સર્વ રાગદ્વેષથી રહિત તત્ત્વવિજ્ઞાન પૂર્ણ ત્રીજી શુદ્ધ તથા મોક્ષના અનન્ય કારણરૂપ છે.

ગુણ, સન્માર્ગ, સજ્જન અને ન્યાયાનુગામી જીવો પ્રત્યે દ્વેષ; તથા દોષ, દોષાનુગામી અને અન્યાયી જીવો પ્રત્યે રાગ નિયમથી પાપબંધનું કારણ થાય છે. એથી ઉલટું ગુણ વા ગુણીજનો પ્રત્યે અત્યંત પ્રીતિ અને દોષ વા દોષી જીવો પ્રત્યે દ્વેષ એ શુભ પ્રવૃત્તિરૂપ છે અને તેથી પુણ્યબંધ થાય છે. એ બંનેમાં મધ્યસ્થ વીતરાગવિજ્ઞાન પૂર્ણ રાગદ્વેષ રહિત બુદ્ધિ મોક્ષનું કારણ છે. એવી પરમ કલ્યાણસ્પદ બુદ્ધિ જે જીવને વર્તે છે તે જીવ અનાદિ સંસાર પરિણામથી સર્વથા મુક્ત થઈ સદા સર્વદા પવિત્ર તથા સંપૂર્ણ સુખી થાય છે.

વિશેષાર્થ—જે જીવને મોહના તીવ્ર ઉદયથી ગુણ પ્રત્યે દોષ વિષે અનુરાગ વર્તે, અથવા એવા દૂષિત અભિપ્રાયથી ગુણી પુરુષ પ્રત્યે વા ગુણના કારણ પ્રત્યે દ્વેષ થાય તથા દોષયુક્ત જીવ પ્રત્યે વા દોષના કારણો પ્રત્યે અનુરાગ થાય તે જ અશુભોપયોગ છે જે વડે જીવ નિરંતર આત્મગુણોને નિબિડ આવરણ કર્યા કરે છે.

મોહના મંદ ઉદયથી જે જીવને ગુણ વિષે અનુરાગ તથા દોષ વિષે

દ્વેષ વર્તે અથવા તેવા રૂડા અભિપ્રાયથી જેમાં ગુણ હોય વા જે ગુણનું કારણ હોય તેવા પુરુષ પ્રત્યે અનુરાગ વર્તે તથા જેમાં દોષ હોય વા જે દોષનું કારણ હોય તેવા પુરુષ પ્રત્યે દ્વેષ વર્તે તે જીવને શુભોપયોગ વર્તે છે. જેનું ફળ પુણ્યપ્રકૃતિનો બંધ છે.

ઉપરોક્ત બંને પ્રકારના ગુણ દોષનાં કારણો પ્રત્યે વા ગુણ દોષમય પરિણત થયેલા ચિત્ર વિચિત્ર પ્રકૃતિવશ જીવાત્માઓ પ્રત્યે સમ્યક્ સમજણ પૂર્વક ઉપેક્ષિત—મધ્યસ્થ દષ્ટિ રહી આત્મા નિજ શુદ્ધ સ્વગુણને વિષે રમણ કરે તે શુદ્ધોપયોગ છે. જેમાં રાગદ્વેષની કિંચિત્ કાલિમા વર્તતી નથી તથા જેનું ફળ દ્રવ્યકર્મ, ભાવકર્મ અને નોકર્મથી રહિત પરમ શુદ્ધ વીતરાગ વિજ્ઞાનઘનરૂપ મોક્ષ છે.

પ્રશ્ન—દ્વેષ બુદ્ધિથી પુણ્યબંધ થાય એમ આપ કહો છો પણ એ વાત વિરોધ યુક્ત માસે છે. કારણ દ્વેષ એ તો બૂરામાં બૂરો પરિણામ ગણાય.

ઉત્તર—પોતાના કષાયરૂપ પ્રયોજનની સિદ્ધિ અર્થે અન્ય ભલા બૂરા જીવો પ્રત્યે દ્વેષ કરે તે તો ખચિત પાપબંધ કરે છે. પરંતુ જેમ કોઈ પુરુષ મિત્રના શત્રુ પ્રત્યે દ્વેષ કરે તેમ ધર્મ કે જે જીવનો પરમ મિત્ર અર્થાત્ હિતસ્વી છે, તેના વિરોધી જીવો પ્રત્યે દ્વેષ કરે તો ત્યાં તેના અભિપ્રાયમાં ધર્મરૂપ પરમ મિત્ર પ્રત્યે અનુરાગ તથા તેનું રક્ષણ કેમ કરવું એ ભાવના વર્તાતી હોવાથી તે જીવને પુણ્ય પ્રકૃતિનો બંધ થાય છે. અંતરંગમાં માત્ર મુનિરક્ષાના અભિપ્રાયથી સિંહના પંજામાં સપડાયેલા મુનિની રક્ષા કરવા સિંહની સાથે લડતાં બીજા હરકોઈ ઉપાયો વ્યર્થ છે એમ સમજી તીક્ષ્ણ તલવારથી સિંહને મારવા જતાં જેમ શૂરવીર પુરુષ સિંહના પંજામાં સપડાઈ અંતે મરણ પામી પાંચમા દેવલોક જાય છે—તથા સિંહ મરી પાંચમા નરકે સીધાવે છે. તેમ ગુણ અને ગુણીની પ્રભાવના કરતાં દોષ અને દોષી પુરુષને નિંદવામાં આવે વા તેના પ્રત્યે દ્વેષ પરિણામ વર્તી જાય તો તેથી અભિપ્રાય સમ્યક્ હોવાથી તે નિંદા વા દ્વેષ પાપબંધનું કારણ થતાં નથી, પણ પુણ્ય બંધનું કારણ થાય છે.

એમ એ બંને શુભ અને અશુભ ઉપયોગને રાગદ્વેષ સહિતપણાને લઈને અશુદ્ધોપયોગ કહેવામાં આવે છે.

મોહના અભાવથી જે જીવમાં આ બંને પ્રકારના શુભાશુભ ઉપયોગ

અર્થાત્ રાગદ્વેષ સહિત પરિણામ વર્તતા નથી તે જીવ તે કાળે શુદ્ધોપયોગ યુક્ત પરિણત છે એમ સમજવું. કે જેનું ફળ અનુક્રમે સર્વ કર્મ અને કર્મસંસ્કારોથી રહિત નિર્વાણ છે.

રાગદ્વેષનો આત્યંતિક નાશ શી રીતે થાય ? :—

મોહબીજાદ્રતિદ્વેષૌ બીજાન્મૂલાઙ્કુરાવિવ ।

તસ્માજ્ઞાનાગ્નિના દાહ્યં તદૈતૌ નિર્દિધિક્ષુણા ॥૧૮૨॥

જેમ બીજ વડે વૃક્ષની જડ અને અંકુરો થાય છે, તેમ મોહરૂપી બીજથી આત્મામાં સંસારરૂપ વિસ્તીરણ વૃક્ષની અતત્ત્વ શ્રદ્ધાનરૂપ જડ અને રાગદ્વેષરૂપી અંકુરો થાય છે. જે જીવ એ અનાદિ અતત્ત્વશ્રદ્ધાન તથા રાગદ્વેષને સર્વથા ક્ષીણ કરવા ઈચ્છે છે તેણે પ્રખર જ્ઞાનરૂપ અગ્નિનું સમ્યક્ પ્રકારે નિયમિત સેવન કરવું.

અતત્ત્વશ્રદ્ધાનરૂપ મિથ્યાત્વ પરિણામ તે જ મોહ છે. તથા પદાર્થ ઈષ્ટ અનિષ્ટ ભાસી તે પ્રત્યે પ્રીતિ—અપ્રીતિ થવી તે રાગ-દ્વેષ છે. વાસ્તવ્યમાં અતત્ત્વશ્રદ્ધાનથી પદાર્થ ઈષ્ટ—અનિષ્ટરૂપ પ્રતિભાસે છે. તેથી જડ અને અંકુરનું કારણ જેમ બીજ જ તેમ રાગદ્વેષનું મૂળ કારણ એ અતત્ત્વશ્રદ્ધાનરૂપ મોહ છે. જડ અને અંકુરને દગ્ધ કરવા ઈચ્છતા મનુષ્યે પ્રથમ જેમ બીજને દગ્ધ કરવું પડે છે, તેમ રાગદ્વેષનો સર્વથા નાશ કરવા ઈચ્છતા જીવે પ્રથમ એ અનાદિ અતત્ત્વશ્રદ્ધાનરૂપ મોહ પરિણતિનો ક્ષય કરવો પડે છે. અને એ અતત્ત્વશ્રદ્ધાનરૂપ મોહનો નાશ થતાં એ રાગદ્વેષ ક્રમે કરી અંતે સહેજે નાશ પામે છે. કારણ નિરાધાર થયેલા રાગદ્વેષ પછી શા આધારે ટકે?

પ્રશ્ન :—અતત્ત્વશ્રદ્ધાનરૂપ મોહનો નાશ થવા છતાં સમ્યક્ દૃષ્ટિને રાગદ્વેષ વર્તે છે તેનું શું કારણ ?

ઉત્તર :—ભૂમિમાંથી મૂળથી ઉખાડી નાખેલા વૃક્ષની જડઅંકુર તથા પત્રાદિ કેટલાક વખત સુધી લીલાં રહે છે. પરંતુ અંતે તે સુકાઈ જવાનાં જ છે, તેમ નાશ થયો છે અતત્ત્વશ્રદ્ધાનરૂપ મોહ જેનો એવા એ સમ્યક્ દૃષ્ટિ જીવમાં વર્તતા રાગ દ્વેષ અંતે ક્રમે કરી ક્ષય થવાના જ.

વળી કોઈ મિથ્યાદૃષ્ટિ જીવમાં મોહનો સદ્ભાવ છતાં બાહ્યથી રાગદ્વેષ અલ્પ દેખાય છે, પરંતુ તે તો બીજને રાખી ઉપરથી કાપેલા વૃક્ષનાં ડાળ

અને અંકુરાદિની માફક કમે કરી એથી પણ વિશેષ વર્ધમાન થવાના જ તેમ અતત્ત્વશ્રદ્ધાનરૂપ મોહમુગ્ધ જીવમાં રાગદ્વેષ પૂર્વ સંસ્કારવશ બાહ્યથી થોડા વર્તતા જોવામાં આવે, પરંતુ કમે કરી આગળ જતાં તે જરૂર વધવાના જ. રાગદ્વેષનું મૂળ કારણ એ અતત્ત્વશ્રદ્ધાનરૂપ મોહ છે. એમ જાણી તેનો સર્વથા નાશ કરવો એ જ યોગ્ય છે. વળી બીજનો આત્યંતિક નાશ કરવાનું કારણ જેમ અગ્નિ છે, તેમ અનાદિ સંસારરૂપ વિસ્તીર્ણ વૃક્ષના બીજ રૂપ એ અતત્ત્વશ્રદ્ધાનમય મોહ પરિણતિનો નાશ થવાનો વાસ્તવિક ઉપાય એક સમ્યક્જ્ઞાન છે. અને તેનો પણ પ્રધાન ઉપાય સમ્યક્જ્ઞાન સહિત પ્રજ્ઞાવંત નિર્દોષ પુરુષનો ભક્તિ સત્સંગ છે. જ્ઞાન વડે જીવાદિ તત્ત્વોના વાસ્તવિક સ્વરૂપને જીવ યથાર્થપણે જાણે તો અતત્ત્વશ્રદ્ધાનરૂપ મોહનો જરૂર નાશ થાય. તેથી કલ્યાણના ઈચ્છુક ભવ્ય જીવાત્માઓએ તત્ત્વજ્ઞાનના અભ્યાસમાં નિરંતર અપ્રમત્ત રહેવું એ જ યોગ્ય છે. જેથી સર્વ સિદ્ધિ સ્વયમેવ સહેજે પ્રાપ્ત થાય છે. વળી :—

પુરાણોગ્રહદોષોત્થો ગમ્भीરઃ સગતિઃ સરુક્ ।

ત્યાગજાત્યાદિના મોહવ્રણઃ શુદ્ધયતિ રોહતિ ॥૧૮૩॥

જીવને મોહરૂપ ફોલ્લો (ગુમડું) ઘણો પુરાણો છે. કોઈ વિષમ ગ્રહદોષથી ઉત્પન્ન થયો છે. અર્થાત્ ગુમડાને ઉત્પન્ન થવામાં મંગળ આદિ હલકા ગ્રહો એ એક નિમિત્તકારણ છે તેમ પરદ્રવ્યના ગ્રહણરૂપ પરિગ્રહના નિમિત્તયોગે કરીને એ મોહરૂપ ફોલ્લો ઉત્પન્ન થયો છે. ફોલ્લો જો ઘણા દિવસનો હોય તો અત્યંત પીડા ઉત્પન્ન કરે છે, તેમ તેથી પણ અનાદિ કાળનો પુરાણો એ મોહરૂપ ફોલ્લો આત્માને અત્યંત વિષમ અને ભયંકર દુઃખ આપી રહ્યો છે. વળી એ ગુમડાની વેદના વેદવા છતાં જીવને સચેતતા બની રહે છે. પણ એ મોહરૂપ ભયંકર ગુમડાની વેદના જીવની સાવધાની સુદ્ધાંત નષ્ટ કરે છે. ફોલ્લો જેમ જેમ પુરાણો થતો જાય છે તેમ તેમ પોતાના પ્રદેશ વિસ્તારને વધારે છે તેમ મોહ પણ કાળ જતાં સમયે સમયે પોતાના આસક્તિ આદિ વિસ્તારને વધારે છે.

ગુમડું જેમ પરું, દૂષિત રુધિર અને દુર્ગંધતા આદિ નરકરૂપ પદાર્થોને ઉત્પન્ન કરે છે તેમ એ મોહરૂપ અનાદિ કાલીન ગુમડું જીવને અસહ્ય નરક નિગોદાદિ ગતિઓ ઉત્પન્ન કરે છે.

ગુમડામાંથી નિકળતા પૃ-દૂષિત દુર્ગંધતાયુક્ત રુધિર-સડેલું માંસ આદિ પદાર્થો કાઢી; ધોઈ સાફ કરવામાં આવે અને ઉપર મલમ લગાવવામાં આવ્યા કરે તો તે ગુમડું રૂઝાઈ જાય છે, તેમ એ મોહરૂપ ગુમડામાંથી આરંભ-પરિગ્રહાદિ હટાવી-સત્શાસ્ત્ર, સત્સંગ અને આત્માનુભવરૂપ મલમ દરરોજ નિયમિત લગાવવાથી એ અનાદિ કાલીન મોહરૂપી ગુમડું રૂઝાય છે.

જગતની જે જે વસ્તુઓ ઉપર જીવ મોહ કરે છે, તે તે વસ્તુઓ તેના પરિપાક કાળમાં જીવને દુઃખની જ સાધક થાય છે. એથી મોહયુક્ત બનવું કેવળ વ્યર્થ અને દુઃખના હેતુરૂપ છે. સાંભળ :—

સુહૃદઃ સુખયન્તઃ સ્યુર્દુઃખયન્તો યદિ દ્વિષઃ ।

સુહૃદોઽપિ કથં શોચ્યા દ્વિષો દુઃખયિતું મૃતાઃ ॥૧૮૪॥

જે પોતાને સુખી કરે તે જ મિત્ર છે અને જો દુઃખી કરે તે શત્રુ એમ આબાલ વૃદ્ધ સૌ કોઈ સમજે છે. મિત્ર થઈને પોતાને દુઃખી કરવા મર્યા તે તો શત્રુવત્ ઠર્યા તેમનો મરવાનો શોક શો કરવો ?

સ્ત્રી, પુત્રાદિ સંબંધીજનોને તું મિત્ર ગણે છે. પરંતુ તેઓ જ્યારે મરણને પ્રાપ્ત થાય છે, ત્યારે તને અત્યંત દુઃખ થાય છે. તેથી તેઓ ખરેખર તારા શત્રુ છે. એવા શત્રુનો મરવાનો શોક શો કરવો ? કે જેનું સ્મરણ માત્ર પણ આત્મ ઉપયોગને દુખી કરે છે. મરેલાં એવાં એ સ્ત્રી, પુત્રાદિના મરણનું સ્મરણ માત્ર પણ જીવને અત્યંત દુઃખી કરે છે, એવો સૌ કોઈને પ્રત્યક્ષ અનુભવ થાય છે, છતાં વળી તેઓ જ પાછા મોહની ઘેલછામાં વિવેકને ભૂલી જઈ સંભારી-સંભારીને શોક કરવા લાગી જાય છે. આગમ અને અનુભવ ઉપરથી સિદ્ધ થાય છે કે-સ્ત્રી, પુત્ર, બંધુ આદિ સર્વ કુટુંબીજનો સ્વઆત્માને કદી પણ વાસ્તવ્ય ઉપકારી નથી. તેમને હિતસ્વી માની તેમના મરણ પાછળ શોક કરવો એ જ જીવનો મોહ છે. અનિત્ય, એકત્વ, અન્યત્વાદિ ભાવનાને સમ્યક્ પ્રકારે વિશેષ વિશેષ ચિંતવન કરી આત્માને વિષે દૃઢ કરતાં ક્રમે કરી મોહ ક્ષય થાય છે. પણ શોક કરવાથી વાસ્તવ્ય સિદ્ધિ શું થાય એમ છે ?

આ જગત ઈન્દ્રજાળ તથા કેળના સ્તંભ સમાન કેવળ નિઃસાર છે. એ શું તું નથી જાણતો ? નથી સાંભળ્યું ? વા પ્રત્યક્ષ નથી દેખાતું ? હે

જીવ ! આપ્તજનોના મરણ પાછળ શોક કરવો એ નિર્જન અરણ્યમાં પોક મૂકવા સમાન વ્યર્થ છે. જે ઉત્પન્ન થયો છે તે મરશે જ. મરણના સમયે તેને કોણ બચાવી શકે એમ છે ? છતાં મૂર્ખ મનુષ્ય સંબંધીજનોના મરણ પાછળ શોક કરે છે. એ જ અનાદિકાલીન મોહની ઘેલછા છે. દિનપ્રતિદિન પોતાના આયુષ્યનો ક્ષય થઈ રહ્યો છે, એ જ યમરાજનું ભયંકર મુખ છે. તે વિસ્તીર્ણ મુખમાં જગત આખું ચવાઈ રહ્યું છે. ત્રણે લોક એ કાળની ભયંકર દાઢમાં પકડાઈ રહ્યો છે. આપણાં દેખતાં દેખતાં કેટલાય પોતાનો બળવાન અને બુદ્ધિમાન સમજતા મનુષ્યો તેના વિસ્તીર્ણ ખોળે સદાને માટે સૂઈ ગયા. કોઈનાં ઔષધ, સારવાર, લાગણી કે ભાવભીનાં આંસુઓની ધાર પણ એ અનિવાર્ય મરણથી બચાવવા જરાય શક્તિવંત નથી. છતાં પોતાને જરાય વિચાર નહિ કરતાં બીજા સંબંધીજનોના મરણ પાછળ લોકો કેમ વ્યર્થ શોક કરતા હશે ? એ નથી સમજાતું.

સંબંધીજનોના શોકથી ઘેલો બનેલો મનુષ્ય શું શું કરે છે :—

અપરમરણે મત્વાત્મીયાનલઙ્ઘ્યતમે રુદન્

વિલપતિતરાં સ્વસ્મિન્ મૃત્યૌ તથાસ્ય જડાત્મનઃ ।

વિભયમરણે ભૂયઃ સાધ્યં યશઃ પરજન્મ વા

કથમિતિ સુધીઃ શોકં કુર્યાન્મૃતેપિ ન કેનચિત્ ॥૧૮૫॥

મરણ અતિશય અલંઘ્ય, અમીટ અને અનિવાર્ય છે. પોતાથી પ્રત્યક્ષ ભિન્ન સ્ત્રી પુત્રાદિનું મરણ થતાં તેમને પોતાનાં માની તે અર્થે જે જીવો રડે છે, વિલાપ અને અતિ આકંદ કરે છે, શોકમાં ગરકાવ થાય છે, તે જીવો પોતાને મરણ સમય આવતાં તેવી જ રીતે અતિશયતા પૂર્વક રોતા રોતા અને આકંદ કરતા મરણ પામવાના. શાંતિ અને નિર્ભયતા પૂર્વક થતા મરણથી આ લોકમાં યશ અને ઉત્કૃષ્ટ પરલોકની પ્રાપ્તિ થાય છે, પણ શાંતિ અને નિર્ભયતાયુક્ત મરણ એવા મૂર્ખ જીવોને ક્યાંથી થાય ? સદ્બુદ્ધિમાન જીવને ઉચિત છે કે—માત, પિતા, સ્ત્રી, પુત્રાદિ કુટુંબીજનોના મરણ પાછળ મોહઘેલા બની શોક નિમગ્ન ન થાય. હે જીવ ! એક ઈષ્ટ જનના વિયોગથી તને શોક, કલેશ અને કલ્યાંત થાય છે, તો પછી પોતાના મરણ સમયે તો સર્વ ઈષ્ટજનો અને મહેલ, મહાલય, દ્રવ્ય આદિ પ્રિય પદાર્થોનો સર્વસ્વપણે વિયોગ થવાનો

છે, તે કાળે નિર્ભયતાયુક્ત પરમ શાંતિ તને ક્યાંથી રહેશે ? આ લોકમાં યશ અને પરલોકમાં ઉત્કૃષ્ટ પદની પ્રાપ્તિનું કારણ તો તે નિર્ભયતાયુક્ત વાસ્તવિક શાંતદશા છે. હે મૂર્ખ ! એક ઈષ્ટજનની ખાતર પરમ સમાધિ મરણરૂપ અમૂલ્ય સર્વ શ્રેય કેમ ગુમાવે છે ? તું જે શોક અને આકંઠ કરે છે, એથી શું તને તે ઈષ્ટ જનની પ્રાપ્તિ થઈ શકે એમ છે ? અવિશ્રાંત નિયમની સતત ધારાપ્રવાહે વહી રહેલા આ અનાદિ અનંત વિશ્વરૂપી ગહન વનમાં તારું રુદન અને આકંઠ કોણ સાંભળે છે ? સ્વકર્મ પારધી કાલરૂપી બલથી પ્રેરિત થઈ જ્યાં કોઈ રક્ષક નથી એવા સંસારરૂપી ભયંકર વનમાં આવી પહોંચે છે, ત્યારે શક્તિહીન મોહલો મૂર્ખ મનુષ્ય મારું ઘર (મેં....) મારો પુત્ર (મેં....) મારું દ્રવ્ય (મેં....) મારું માન—સન્માન (મેં.....) એમ અસ્ત-વ્યસ્ત વ્યાકુળચિત્ત થયો થકી પશુની માફક મેં—મેં—મેં કરતો મૃત્યુશૈયામાં ચિરકાળને માટે સૂઈ જાય છે. ^૧ પ્રત્યક્ષ મૃત્યુથી ક્ષીણ થતા આયુષ્યના મોટા મોટા ટુકડા રાત્રિ—દિવસના રૂપકમાં ખંડ ખંડ થઈ હમેશાં નજર ઉપર આવે છે છતાં મૂર્ખ મનુષ્ય પોતાને સ્થિર સમજી અન્ય સંબંધી જનોનો વ્યર્થ ખેદ કલ્યાંત કરે છે એ ઘટના સખેદ આશ્ચર્ય પમાડે છે.

એ દુઃખને દૂર થવાનો વાસ્તવિક ઉપાય શો હશે ? ગ્રંથકાર કહે છે, સાંભળ :—

હાને: શોકસ્તતો દુઃખં લાભાદ્રાગસ્તત: સુખમ્ ।

તેન હાનાવશોક: સન્ સુખી સ્યાત્ સર્વદા સુધી: ॥૧૮૬॥

ઈષ્ટ વસ્તુની હાનિથી શોક અને તેથી દુઃખ થાય છે, તથા પ્રાપ્તિથી હર્ષ અને તેથી સુખ થાય છે. પણ સુબુદ્ધિમાન વિવેકી જીવ એ ઈષ્ટ વસ્તુના હાનિ તથા લાભમાં હર્ષ-શોક રહિત થતો નિરંતર સુખને જ અનુભવે છે.

આ જગતમાં પ્રાણીમાત્ર વ્યક્ત કે અવ્યક્તપણે સુખને જ ઈચ્છે છે. સુખનો ઘાત દુઃખથી થાય છે. દુઃખના અનુભવકાળે જીવ શોક, ઉદ્વેગ અને કલ્યાંતાદિ કરે છે. તે શોકનું નિમિત્તકારણ ઈષ્ટ સામગ્રીનો વિયોગ છે. કારણ

૧. મોહમગન આતમગુન ભૂલત, પરી તોહિ ગલજલા ।

મેં.... મેં....કરત ચહૂગતિ ડોલત, બોલત જૈસે છેલા ।

(કવિવર—બનારસીદાસ)

તેમાં જીવે સુખની કલ્પના ઘડી રાખી છે. જ્ઞાની આત્મા વિચાર કરે છે કે—અહો ! હું મોહથી પર વસ્તુને ઈષ્ટાનિષ્ટ કલ્પું છું, પણ એ પર વસ્તુ ખરેખર ઈષ્ટાનિષ્ટ નથી. વળી એ કોઈ કાળે પણ મારી થઈ શકે, કે મારી રાખી રહી શકે એમ નથી. તો પછી તેના વિયોગકાળે શોક કરવો એ શું મને ઉચિત છે ? આમ વિચારી ઈષ્ટાનિષ્ટ પર વસ્તુઓમાં સમ્યક્ પ્રકારે હર્ષ—શોક રહિત થાય તો પછી તેનો દુઃખ ક્યાંથી થાય ? વળી દુઃખ વિના સુખનો અભાવ પણ ક્યાંથી થાય ? જેથી વિવેક સહિત જ્ઞાની સદાકાળ સુખી છે. જે જીવ સુખી રહેવા ઈચ્છે તેણે ઉચિત છે કે—એ પર વસ્તુની હાનિ થતાં વસ્તુસ્વરૂપ વિચારી શોક રહિત રહેવું. ઈષ્ટ પર વસ્તુના આશ્રયી જીવો તેની કોઈ કાળ હાનિ ન થાય તેવા ઉપાયો કરી સુખી રહેવા ઈચ્છે છે. પરંતુ સંસારમાં કોઈને કોઈ ઈષ્ટ સામગ્રીની હાનિ થયા જ કરે છે. જે ઈષ્ટ સામગ્રીમાં સુખની કલ્પના કરી તેની રક્ષા અને પ્રાપ્તિના પ્રયત્નમાં રાત્રિ—દિવસ જીવ પ્રવર્તિ રહ્યો છે, તે ઈષ્ટ સામગ્રી તો ખરેખર દેડકાંની પાંચશેરીના ઘડા જેવી છે, જેમ ત્રાજવામાં એક દેડકું નાખે અને બે ભોંય પડે, એ ને એ કડાકુટમાં આખો દિવસ ગાળે પણ દેડકાં વડે પૂરો ઘડો કદી થાય જ નહિ. તેમ જીવની ઈચ્છાનુસાર એ ઈષ્ટ સામગ્રીની પૂર્ણતા થાય એમ બનવું સર્વથા અસંભવિત છે. તેથી એ પરવસ્તુરૂપ ઈષ્ટ સામગ્રીના વિયોગનો શોક કરવો વ્યર્થ છે. ઈષ્ટ સામગ્રીની આશાની ઝૂરણાથી રહિત થવું એ જ વાસ્તવિક સુખી થવાનો એક ઉપાય છે. ઈષ્ટ સામગ્રીના વિયોગના શોક જન્ય દુઃખ કરતાં તેના સંયોગની ચાહના આત્મામાં ઓછી બળતરા કરતી નથી. મોહ મૂઢ જીવ સદોદિત ઉપરોક્ત ભાવોમાં બળી રહ્યો છે, અનાદિ કાળથી દુઃખી દુઃખી થઈ રહ્યો છે, પણ મોહ મૂઢ દશાને લઈને તે દુઃખ તેના ખ્યાલમાં આવતું નથી. અને નિરંતર અનાદિ મૂઢ પરિણામોમાં સતત વહ્યો જાય છે. પર વસ્તુ પ્રત્યેની ઈષ્ટાનિષ્ટ કલ્પના જ એ સઘળા દુઃખોનું મૂળ છે. કારણ એથી જ હાનિ—લાભાદિ પરિણામ જીવને થયા કરે છે. જે સર્વ દુઃખનું મૂળ છે. એ પર વસ્તુ પ્રત્યેના હાનિ—લાભાદિ મિથ્યા પરિણામ વિચારી વિચારીને વિવેકપૂર્વક જીવ ક્ષીણ કરે તો સહેજે સુખી થાય.

જે આ લોકમાં સુખી વા દુઃખી હોય છે તે પરલોકમાં પણ સુખી વા દુઃખી થયા કરે છે :—

સુખી સુખમિહાન્યત્ર દુઃખી દુઃખં સમશ્નુતે ।

સુખં સકલસંન્યાસો દુઃખં તસ્ય વિપર્યયઃ ॥૧૮૭॥

આ લોક વિષે જે સુખી છે, તે પરલોકમાં પણ સુખને જ પ્રાપ્ત થાય છે. તથા આ લોક વિષે જે દુઃખી છે તે પરલોકમાં પણ દુઃખને જ પ્રાપ્ત થાય છે. સર્વ પર વસ્તુના ગ્રહણનો ત્યાગ એ જ વાસ્તવિક સુખનું કારણ છે. અને પર વસ્તુનું કિંચિત્ માત્ર પણ ગ્રહણ તે જ દુઃખ છે.

કોઈ જીવ એમ ભ્રમ કરે કે—પ્રાપ્ત વર્તમાન સુખ છોડી પરલોકના સુખની ઈચ્છાએ દુઃખ સહન કરવું એ શું યોગ્ય છે? પરલોક તો પરોક્ષ છે, ન માલૂમ ત્યાં શું હશે? અપ્રાપ્ત અને વળી પરોક્ષ સુખની આશામાં પ્રાપ્ત અને પ્રત્યક્ષ સુખ છોડી દુઃખ શા માટે વેઠવું? એવા ભ્રમબુદ્ધિ જીવને દયાળુ ગુરુ સમજાવે છે કે—હે જીવ! જે અહીં દુઃખી છે, તે પરલોકમાં પણ દુઃખને જ પામશે. તથા જે આલોકમાં સુખી છે, તે પરલોકમાં પણ સુખી જ થશે.

પ્રશ્ન :—જો એમ જ હોય તો પછી વિષયાદિ સુખને સેવન કરવાવાળા પરલોકમાં દુઃખને પામે છે અને તપશ્ચરણાદિ દુઃખ સહન કરવાવાળા જીવો પરલોકમાં સુખને પ્રાપ્ત થાય છે એમ શાસ્ત્ર વિષે વારંવાર પ્રતિપાદન કરવામાં આવે છે, તેનું શું કારણ?

ઉત્તર :—હે ભલ્ય! તું બાહ્ય સામગ્રીથી સુખી—દુઃખી થવાપણું માને છે, એ જ તારો અનાદિ ભ્રમ છે. વાસ્તવિક તો એમ છે કે—આકુળતા સહિત પરમ શાંત પરિણામ એ જ સુખ અને આકુળતા સહિત પરિણામ એ જ દુઃખ. મોહયુક્તપણે પરદ્રવ્ય ગ્રહણ કરવામાં જીવને વ્યાકુળતા થાય છે; કારણ મોહી જીવ પરદ્રવ્યને ગ્રહણ કરી પોતાનાં કરવા મથે છે. પણ સ્વસ્વભાવે પરિણમન કરી રહેલાં એ પરદ્રવ્યો કોઈ કાળે ગમે તેટલા વિપુલ પ્રયત્ને પણ જીવનાં થતાં નથી. અને તેથી મોહમૂઢ વિવેકશૂન્ય જીવના ચિત્તમાં વ્યાકુળતા ઉત્પન્ન થાય છે. પરિણામની વ્યાકુળતા એ જ દુઃખ છે. તેથી અનંત આકુળતાના કારણરૂપ એ સમસ્ત પરદ્રવ્યો તથા તેના ઈચ્છા માત્ર છોડી વાસ્તવ્ય નિરાકુળ થવું એ જ સુખ છે. આવી દશા પ્રાપ્ત થયે જીવ વર્તમાનમાં પણ સુખી છે. તેમ આગામી કાળમાં પણ તેનું ફળ સુખ જ છે. વળી પર પદાર્થોના ગ્રહણથી વા ગ્રહણને અર્થે વ્યાકુળતા થવી એ

જ દુઃખ છે. અને એવી દશા થયે જીવ વર્તમાનમાં પણ દુઃખી છે તથા ભાવીમાં પણ તેનું ફળ પરમ દુઃખ જ છે.

વિષયાદિ સુખોને સેવવાવાળા જીવો પરલોકમાં દુઃખી થાય છે, એમ શાસ્ત્રકારો ત્યારે શાથી કહેતા હશે ? કારણ તમે કહો છો તેમ સુખને સેવન કરવાવાળા જીવો સુખી જ થવા જોઈએ.

હે ભાઈ ! એ જીવો ખરેખર સુખને સેવતા જ નથી. પણ એમ કરી માત્ર દુઃખને જ ઉદ્દેરે છે—અનુભવે છે. તૃષ્ણા અને વ્યાકુળતા પૂર્વક વિષય સેવન થાય છે ત્યાં દુઃખ જ છે. ભોગભૂમિયા અને ઈન્દ્રાદિ દેવોને આલોકની અપેક્ષાએ ઘણાં વિષય સુખો છે. પરંતુ તેઓને પ્રાયે તૃષ્ણા થોડી હોવાથી વ્યાકુળતારૂપ દુઃખ પણ પ્રાયે થોડું થાય છે. અને તેથી ભાવીમાં પણ તેઓ કુગતિને પ્રાપ્ત થતા નથી. પણ એક રંક મનુષ્ય વિષય સુખ નથી ભોગવતો છતાં તૃષ્ણા અને તજજન્ય વ્યાકુળતારૂપ દુઃખ અતિશય અનુભવતો ભાવીમાં પણ નરકાદિ અત્યંત દુઃખને પ્રાપ્ત થાય છે.

વળી તપશ્ચરણાદિ કષ્ટને સહવાવાળા જીવો પરલોકમાં સુખી થાય છે, એમ શાસ્ત્રકારો શાથી કહેતા હશે ? કારણ દુઃખનું ફળ દુઃખ જ હોય એમ આપ કહો છો.

તપશ્ચરણાદિ કષ્ટનું ફળ સુખ છે એમ કહ્યું હોય ત્યાં કષ્ટનું ફળ સુખ છે એમ ના સમજવું. કષ્ટનું ફળ તો કષ્ટ જ હોય એ સિદ્ધાંત છે. પણ કષ્ટ કહેવું કોને ? એ જ વિચારણીય પ્રશ્ન છે. સાંભળ—“વ્યાકુળતા એ કષ્ટ અને નિરાકુળતા એ અકષ્ટ અર્થાત્ સુખ” એ સ્વાનુભવી નિર્ગ્રંથ પુરુષોની પ્રધાન વ્યાખ્યા શું તું ભૂલી જાય છે ? તપશ્ચરણાદિ કષ્ટનું ફળ સુખ કહ્યું—ત્યાં જરા સૂક્ષ્મદૃષ્ટિથી તું વિચારે તો સમજાશે કે—કષ્ટનું ફળ સુખ નહિ પણ સુખનું ફળ જ સુખ કહ્યું છે. સંસાર દશામાં ઈષ્ટાનિષ્ટ પરદ્રવ્યોના ગ્રહણ ત્યાગની અનંત ઈચ્છાઓ બ્રાંતિગત પરિણામે ઉદ્ભવ થઈ જીવને અનંત વ્યાકુળતારૂપ દુઃખ અનુભવ કરાવી રહી હતી. તે તે ઈચ્છાઓ ખરેખર દુઃખ જ છે એવી વાસ્તવિક સમજણ થતાં વિવેક જ્ઞાની આત્મા ઈચ્છાનિરોધરૂપ પરમ સુખને અનુભવવા—અભ્યાસવા લાગ્યો. શ્રી જિને કહેલા દ્વાદશ પ્રકારનાં બાહ્યાભ્યંતર તપ ઉક્ત “ઈચ્છાનિરોધ”નાં રૂપક તથા દશા વિશેષતાઓ છે. શાસ્ત્રકારોએ યથાર્થ તપશ્ચરણ પણ એને જ કહ્યું છે. (ઈચ્છાનિરોધસ્તપઃ)

શાસ્ત્રમાં “ચરણ” એ શબ્દ ઈચ્છાના નિરોધમાં આત્મપરિણામનું અવ્યાકુળપણે રમણ થવાના વાસ્તવ્ય અર્થમાં પ્રયોજ્યો છે. તપશ્ચરણ કરતાં પણ જેના ચિત્તમાં અંતરંગ વિષે સંકલેષાદિ પરિણામજન્ય દુઃખ નથી થયું, અર્થાત્ વર્ધમાન પરિણામે સંયમજન્ય અનંત અતીન્દ્રિય સુખનો ક્રમે ક્રમે અનુભવ થતો જાય છે, તેને તો એવા તપનું ફળ અનંતર પરંપર સુખ જ છે. પરંતુ જે તપશ્ચરણ કરતાં અન્ય મિથ્યા ભ્રાંતિગત પરિણામજન્ય આર્તધ્યાનથી આત્મા દુઃખને અનુભવે છે, તેનું ફળ તપશ્ચરણ કરવા છતાં પણ અનંતર પરંપર દુઃખ જ છે. તેથી આ સિદ્ધાંત છે કે—જે જીવો મોહને હણીને વર્તમાનમાં વાસ્તવ્ય સુખને અનુભવે છે તે જ ભાવીમાં પરલોકાદિમાં પણ સુખને જ અનુભવશે. તથા જે જીવો મોહ બંધનથી જકડાયા વર્તમાનમાં દુઃખને અનુભવે છે તે ભાવીમાં પણ દુઃખને જ અનુભવશે. દુઃખ અને સુખની જીવને વાસ્તવિક સમજણ જ નથી. કારણ તેનાં જ્ઞાનેત્ર મોહની ઘૂમીએ કરી વિપરીત પ્રકારે પદાર્થ દર્શન કરી રહ્યા છે.

જુઓ ! શાસ્ત્રમાં પણ દુઃખ અને શોકાદિથી અશાતા વેદની કર્મનો બંધ કહ્યો છે. (દુઃખશોકતાપાક્રન્દવધપરિદેવનાન્યાત્મપરોભયસ્થાનાન્યસદ્દેઘસ્ય' તત્ત્વાર્થસૂત્ર, અ. ૬ સૂ. ૧૧) અને તે અશાતાના ઉદયથી દુઃખનો જ અનુભવ થાય છે. અર્થાત્ દુઃખ પૂર્ણ કૃતિ અને પરિણામોથી દુઃખ તેમ સુખપૂર્ણ કૃતિ અને પરિણામોથી સુખ થાય છે એ સિદ્ધાંત સમ્યક્ છે.

હે જીવ ! દુઃખનું ફળ સુખ છે, એમ સમજી ભ્રાંતિથી આલોક—પરલોકાદિના વાસ્તવિક સુખના ઉપાયથી પરાંડુમુખ ન થા ! સાકરનો રસાનુભવ થયા પછી ગોળનો સ્વાદ જોમ અસંતોષરૂપ ભાસે છે, તેમ અનંત અતીન્દ્રિય શાંતરસનો સાક્ષાત્ અનુભવ થયા પછી વિષયિક સુખો ખરેખર વિરસ ભાસે છે; તેથી વિષય સુખથી ઉપેક્ષિત—ઉદાસીન થઈ તેને નહિ અનુભવતાં વિવેકી જ્ઞાની જીવ અત્યાગ પરિણામે (ત્યાગના અભિમાનથી રહિતપણે) ત્યાગ કરે છે. અને એવો ત્યાગ કરવામાં તેને દુઃખનો અનુભવ નહિ થતાં યથાર્થ સુખનો અનુભવ વર્તે છે. વિષયની રક્ષા અને તેની પ્રાપ્તિની અનંત વ્યાકુળતારૂપ પરમ દુઃખથી તે જીવ મુક્ત થાય છે, સુખી થાય છે. વિષયાદિ સુખ છોડવામાં કષ્ટ છે, એવો ભય તું ન કર ! સત્ય ધર્મના અનંતર પરંપર સુખ જ છે. અને એમ જ પ્રવર્તવું એ જ સુવિચાર દષ્ટિ છે.

હવે જન્મ એ પણ મરણ તુલ્ય છે એમ આગળ ગ્રંથકાર કહે છે :—

મૃત્યોર્મૃત્યવન્તરપ્રાપ્તિરુત્પત્તિરિહ દેહિનામ્ ।

તત્ર પ્રમુદિતાન્મન્યે પાશ્ચાત્યે પક્ષપાતિનઃ ॥૧૮૮॥

આ સંસારમાં દેહધારી પ્રાણીઓને એક મરણથી અન્ય મરણની પ્રાપ્તિનું નામ જન્મ માનવામાં આવે છે, તેનો જેઓને હર્ષ થાય છે તેઓને હું મૃત્યુના જ પક્ષપાતી સમજું છું.

પુત્રાદિના જન્મથી હર્ષ કરીએ છીએ અને તેમના મરણથી શોક કરીએ છીએ. હર્ષના કારણરૂપ એ પુત્રાદિનો જન્મ તે પણ ખરેખર તેમનું મરણ જ છે. કારણ આયુષ્ય નાશનું નામ મરણ છે, તે આયુષ્ય સમય સમય વિષે ઘટે છે. તેથી નિરંતર આયુષ્યનો સમયે સમયે થતો વ્યય તે જ મરણ છે. ફેર માત્ર એટલો કે તે પૂર્વ પર્યાય સંબંધી મરણ છોડી નવીન પર્યાય સંબંધી મરણ ધારણ કરે છે. એવા મરણયુક્ત જન્મનો હર્ષ માનવો એ ખરેખર મરણનો જ પક્ષપાત છે, અનુરાગ છે. જેમના પ્રતિપળે થતા મરણનો તથા મરણયુક્ત જન્મનો મૂઠ દષ્ટિ જીવને અનુરાગ છે, તો પછી એ પુત્રાદિથી પ્રેમ છે, હિત સંબંધ છે એમ કેમ મનાય ?

દીર્ઘ આયુષ્યધારી ઈન્દ્ર ચંદ્રાદિ દેવો પણ મરણને શરણ થાય છે, તો પછી કીટક તુલ્ય અશક્ત અલ્પાયુષી મનુષ્ય પ્રાણી મરણને શરણ થાય એમાં શું આશ્ચર્ય ! પ્રિય જનના મરણ પાછળ વ્યર્થ દુઃખ નહિ કરતાં જેથી એ વારંવાર થતું અનાદિ મૃત્યુ ટળે એવો કોઈ પ્રયત્ન કર ! મરણ યુક્ત જન્મનો હર્ષ અને જન્મ યુક્ત મરણનો શોક એ બંને ખરેખર ભ્રાંતિ છે. એવી ભ્રાંતિ યુક્ત પ્રવૃત્તિ હે ભલ્ય ! તને ન શોભે.

એવી મિથ્યા ભ્રાંતિ જેની નથી તૂટી તેનું જ્ઞાન સંયમાદિ અનુષ્ઠાન આત્માર્થે પ્રવર્તતું નથી.

અધીત્ય સકલં શ્રુતં ચિરમુપાસ્ય ઘોરં તપો

યદિચ્છસિ ફલં તયોરિહ હિ લાભપૂજાદિકમ્ ।

છિનત્સિ સુતપસ્તરોઃ પ્રસવમેવ શૂન્યાશયઃ

કથં સમુપલપ્સ્યસે સુરસમસ્ય પક્વં ફલમ્ ॥૧૮૯॥

હે મુનિ ! સર્વ શાસ્ત્રાભ્યાસ કરીને તથા ચિરકાળ સુધી ઘોર અને વિકટ તપ કરીને તેના ફળમાં આ લોકનાં માન, પૂજા, ખ્યાતિ અને લાભાદિને તું ઈચ્છે છે, તેથી મને તો સમજાય છે કે તું વિવેક શૂન્ય નિબુદ્ધિમાન છે. કારણ તપરૂપી સુંદર ફળાઉ વૃક્ષનાં ફળોને કુમળાં ફૂલને છેદી તું રાજી થાય છે. પણ એથી મધુર રસયુક્ત સ્વર્ગાદિ અભ્યુદયરૂપ પકવ ફળને ક્યાંથી પામીશ ?

જેમ કોઈ ઘણા કાળ સુધી અતિ કષ્ટ વેઠી ઘણી મહેનતે સુંદર વૃક્ષને ઉછેરે. સૃષ્ટિક્રમના નિયમાનુસાર પુષ્પ પત્રાદિ થઈ પછી ક્રમે કરી તેમાંથી સુંદર ફળો નીપજે, પણ જે મૂઠબુદ્ધિ તે પુષ્પ પત્રાદિને છેદી અંગીકાર કરે—ખુશી થાય તેને એ વૃક્ષનાં મધુર અને મિષ્ટ ફળોની પ્રાપ્તિ ક્યાંથી થાય ? ન જ થાય.

શાસ્ત્રાભ્યાસ તથા તપશ્ચરણનું ઈલલૌકિક ફળ લાભ, પૂજા, ખ્યાતિ, માન આદિ છે ભક્ત જીવો તેના મનોરથ સાધે અથવા રિદ્ધિ ચમત્કારાદિ ઉત્પન્ન થાય, લોકોમાં મહંતતા, પૂજ્યપણું એ આદિ પૂજા પ્રતિષ્ઠા વધે એ આદિ ફળ તો આલોકમાં સહેજે પ્રાપ્ત થાય છે. કેટલોક સમય વીત્યે એથી સ્વર્ગાદિ અભ્યુદયની પણ વિના પ્રયાસે કે વિના ઈચ્છાએ સ્વયં પ્રાપ્તિ થાય છે. પણ જે સાધુ પોતાની પૂજા, ખ્યાતિ, લાભાદિ ઈચ્છાપૂર્વક—અનુરંજિતચિત્ત અંગીકાર કરે, રિદ્ધિ—ચમત્કારાદિ ઈચ્છે, પોતાના અનુયાયીઓ પાસેથી કંઈ પણ મેળવવા ઈચ્છે, તેમનાં આપેલા ધનાદિને—અંગીકાર કરે, અથવા એ મળતાં સંતુષ્ટ ચિત્ત થાય, માનપૂર્વક મહંતપણું લોકોમાં ગણવા ઈચ્છે, વા પોતાનું મહંતપણું લોકોમાં પ્રસિદ્ધિમાં આવતાં હર્ષચિત્ત થાય તેવા વિવેકશૂન્ય વિકલચિત્ત સાધુ તથારૂપ પ્રારબ્ધોદય હોય ત્યાં સુધી માત્ર સંસારિક કિંચિત્ સુખરૂપ ફળને પામીને પરમ શાશ્વત સુખરૂપ વાસ્તવ્ય ફળથી વંચિત રહે છે. હે મુનિ ! શાસ્ત્રાભ્યાસ તથા તપશ્ચરણાદિ પરમ સાધન કરીને તું લાભ, પૂજા આદિનો અભિલાષી ન થા ! અને સર્વોત્કૃષ્ટ પ્રાપ્ત મુનિપદને મલિન ન કર ! એ લાભ પૂજા આદિ તો વિના ઈચ્છાએ કે વિના વ્યાકુળતાએ સ્વયમેવ પ્રાપ્ત થાય છે. તો પછી આત્મપરિસંતુષ્ટ મુનિ તેને કેમ વાંચે ? વળી ઈચ્છા એ જ મૂળમાં દુઃખ છે, અમૃતસાગરના અવલોકન સુખને મૂકી અનંત વ્યાકુળતાના સ્થાનરૂપ એવા એ ઈચ્છારૂપ દુઃખને બુદ્ધિમાન વિવેકી સાધુ તો ન વ્હોરે.

જ્ઞાન અને તપનું વાસ્તવિક ફળ :—

તથા શ્રૂતમધીષ્વ શશ્વદિહ લોકપંક્તિ વિના
શરીરમપિ શોષય પ્રથિતકાયસંક્લેશનૈઃ ।

કષાય વિષયદ્વિષો વિજયસે યથા દુર્જયાન્

શમં હિ ફલમામનન્તિ મુનયસ્તપઃ શાસ્ત્રયોઃ ॥૧૬૦॥

હે ભવ્ય ! તું લોક સહવાસ છોડી નિરંતર જિન પ્રવચનનો અભ્યાસ કર ! વિસ્તાર પૂર્વક કાયકલેષાદિ તપ વડે શરીરને કૃષ કર, પરંતુ સાથે સાથે જે અતિશય દુર્જય છે એવા વિષય કષાયરૂપ પ્રબળ વૈરીને જીત. મુનિશ્વરોએ તપ અને શાસ્ત્રાભ્યાસનું વાસ્તવ્ય ફળ ઉપશમ ભાવ છે એમ કહ્યું છે.

કેવળ શાસ્ત્રાભ્યાસ કે તપ આત્માર્થે કાર્યકારી નથી, પરંતુ કાર્યકારી તો ઉપશમ ભાવ છે. શાસ્ત્રાભ્યાસથી તત્ત્વજ્ઞાન અને હેયોપાદેયનો બોધ થાય છે. તથા સમ્યક્તપશ્ચરણથી ઈચ્છાનો જય થાય છે. તત્ત્વાવબોધથી કષાયને ઘટાડે, તથા તપ વડે ઈષ્ટ—અનિષ્ટ સામગ્રીની પ્રાપ્તિ-અપ્રાપ્તિમાં રાગદ્વેષ પરિણામે નહિ પરિણમતાં કષાયનો ક્ષય કરે છે, તથા ઉપશમ ભાવમાં પ્રવર્તે છે, તેઓનાં શાસ્ત્રાભ્યાસ અને તપ સફળ છે, આત્માર્થે છે.

શાસ્ત્રાભ્યાસ વા તપશ્ચરણાદિ વડે જેઓ માત્ર વિષય કષાયને જ પોષે છે, ઐહિક પ્રયોજનાદિ સાધે છે, તેઓ શાસ્ત્રાભ્યાસ તથા ઉગ્ર તપશ્ચરણાદિ કરવા છતાં લોકપંક્તિમાં જ રહ્યા છે. જેમ વ્યાપારાદિ કરી અન્ય સંસારી જીવો લક્ષ્મી—વિષયાદિ સાધે છે, તેમ શાસ્ત્રાભ્યાસ તપશ્ચરણાદિ કરીને પણ એ જ કર્યું. બંનેનું સાધ્ય તો (માન, પૂજા, ખ્યાતિ અને લોભાદિ) એક જ છે. સાધન ભલે ભિન્ન રહ્યાં, તેથી શું ? ઉપશમ ભાવની પ્રાપ્તિ વિના, અથવા આ અનુષ્ઠાન કરીને પરિણામે મારે ઉપશમ ભાવરૂપ પરમશાંત નિજપદનો અનુભવ કરવો છે એ હેતુ વિના થતો શાસ્ત્રાભ્યાસ વા કાયકલેષાદિ ઉગ્ર ઉગ્ર તપશ્ચરણ એ પણ માત્ર સંસાર જ છે. પછી તેને ગમે તે આકારમાં ફેરવો. પણ હેતુના સમ્યક્પણા સિવાય આત્માર્થ તો નથી, એવી લૌકિક પ્રવૃત્તિ કરી જીવ અલૌકિક પદને ક્યાંથી સાધી શકે ?

પ્રશ્ન :— વ્યાપારાદિ પ્રવૃત્તિ સાથે શાસ્ત્રાભ્યાસ અને તપની સરખામણી

કરી એ ઠીક નથી. કારણ વ્યાપારાદિ વિષે હિંસાદિ પાપ થાય છે, પણ ઉક્ત ધર્મ પ્રવૃત્તિઓમાં એ હિંસાદિ પાપ તો નથી, તેથી એ વ્યાપારાદિ પ્રવૃત્તિઓથી તો એ તપ શાસ્ત્રાદિ ભલાં છે ?

ઉત્તર :—ના. વ્યાપારાદિ વિષે બાહ્ય દષ્ટિથી જોતાં વિશેષ પાપ દેખાય છે, એ વાત ખરી, પણ આવા હેતુવિપર્યાસરૂપ કુત્સિત માયાયુક્ત અભિપ્રાયથી થતા શાસ્ત્રાભ્યાસ અને તપમાં તો કેવળ અંતરંગ પાપની વિશેષતા છે. બાહ્ય કરતાં અંતરંગની વિશેષતા છે—પ્રબળતા છે, તેથી વ્યાપારાદિ કરતાં તેને અતિશય નિંદા ગણ્યાં.

અલ્પ પણ વિષયાભિલાષપણું સુખનું વિઘાતક છે :—

દષ્ટ્વા જનં વ્રજસિ કિં વિષયાભિલાષં
સ્વલ્પોપ્યસૌ તવ મહઙ્ગનયત્યનર્થમ્ ।
સ્નેહાદ્યુપક્રમજુષો હિ યથાતુરસ્ય
દોષો નિષિદ્ધચરણં ન તથેતરસ્ય ॥૧૬૧॥

જેમ રોગીને સચ્ચીકક્ષ ધૃતાદિ અલ્પ પણ કુપથ્ય સેવન માત્ર રોગીની જ અભિવૃદ્ધિ કરે છે, પરંતુ એ કુપથ્ય વર્જી યોગ્ય ઔષધીનું સેવન કરે તો રોગ ઉપશાંત પામે. તેમ હે ભલ્ય ! અલ્પ પણ વિષયાભિલાષપણું અનર્થકારક ભયંકર વ્યાકુળતારૂપ રોગની વૃદ્ધિ કરે છે. પરંતુ એ વિષયાભિલાષપણારૂપ કુપથ્યને છોડી નિર્ગ્રન્થ પુરુષોના પવિત્ર વચનામૃતરૂપ પરમૌષધને તથારૂપ પ્રકારે તું ગ્રહણ કરે તો એ અનાદિ આકુળતારૂપ રોગ ઉપશાંત પામે. અનાદિ સંસાર રોગથી છૂટવાના કામી જીવને વિષયાદિ પ્રત્યેનો થોડો પણ સ્નેહ મહા અનર્થકારક અને દુઃખરૂપ થાય છે. વિષયાદિ પ્રત્યેનો કિંચિત્ મોહ જ્ઞાનજઠરાગ્નિને મંદ કરે છે. જેથી કર્મબંધનરૂપ ત્રિદોષ ઉત્પન્ન થઈ અનાદિ સંસાર રોગ વધે છે, પુષ્ટ થાય છે. વિષય અને વિષયના સાધક ચેતન અચેતન પદાર્થોને જોઈને તેમાં તારી બુદ્ધિને ફસાવીશ નહીં, રાગી દ્વેષી કરીશ નહિ.

વળી એ વિષયાદિ ચાહ્ય તેટલી અભિલાષા રાખો પણ તેથી શું તેની પ્રાપ્તિ થાય છે ? ના. પ્રારબ્ધાધીન એવા એ વિષયાદિ સાધક પદાર્થોની પ્રાપ્તિ પરાધીન અને વિનાશક છે. તો પછી સ્વાધીન અને શાશ્વત્ આત્મસુખને

વિસ્મરણ કરી વાટે જતું એ અભિલાષારૂપ પ્રત્યક્ષ દુઃખ કેમ વહોરી લેવું ! સુબુદ્ધિમાન વિવેકી જીવ એમ ન જ કરે.

દુઃખદાયક વસ્તુઓ પ્રત્યે પ્રાણીમાત્રને સહેજે અરુચિ વર્તે છે, તો પછી અનંત દુઃખના હેતુરૂપ વિષયોની અભિલાષા સદ્વિવેકવાન જીવને કોઈ પ્રકારે કરવા ન ઘટે.

એ જ ભાવને ગ્રંથકાર સમર્થન કરે છે :—

અહિતવિહિતપ્રીતિઃ પ્રીતં કલત્રમપિ સ્વયં
સકૃદપકૃતં શ્રુત્વા સદ્યો જહાતિ જનોપ્યયમ્ ।
સ્વહિતનિરતઃ સાક્ષાદ્દોષં સમીક્ષ્ય ભવે ભવે
વિષયવિષવદ્ગ્રાસાભ્યાસં કથં કુરુતે બુધઃ ॥૧૬૨॥

જગતમાં અજ્ઞાની મનુષ્યો પણ પોતાને અહિતકારી વસ્તુઓમાં પ્રેમ ધરાવતાં નથી. જેઓ વિષય ભોગાદિમાં ફસાઈ રહ્યા છે; તેવા વિષયાદિમાં ફસાઈ રહેલા મનુષ્યો પણ જે વસ્તુઓને અહિતકર સમજે છે તેને તુરત જ છોડી દે છે. જુઓ, સ્ત્રી એ તેમને અત્યંત પ્રિય વસ્તુ છે, પણ જો એક વખત જાણવામાં આવે કે આ સ્ત્રી મને છોડી કોઈ અન્યને ચાહે છે, અન્યથી રમે છે, તો તે જ વખતે તેને તે છોડી દે છે. પણ તું તો વિષયોની ભયંકરતા સાક્ષાત્ અનુભવ કરી ચૂક્યો છે, એકવાર નહિ પણ વારંવાર અનેક ભવોમાં એ જ કડવો અનુભવ કરતો આવ્યો છે, તો પણ તેથી તું કેમ વિરક્તચિત્ત થતો નથી ? ભોજનમાં વિષ છે એમ માલૂમ પડ્યા પછી ક્યો વિવેકી મનુષ્ય તેને ગ્રહણ કરે ! વિષયો એ વિષથી પણ ભયંકર દુઃખપ્રદ છે, છતાં તું એ જ વિષયફંદમાં પડવા ઈચ્છે છે. સાંભળ :—

આત્મનાત્મવિલોપનાત્મચરિતરૌસીદ્દુરાત્મા ચિરં
સ્વાત્માસ્યાઃ સકલાત્મનીનચરિતૈરાત્મીકૃતૈરાત્મનઃ ।
આત્મેત્યાં પરમાત્મતાં પ્રતિપતન્નત્યાત્મવિદ્યાત્મકઃ
સ્વાત્મોઽત્યાત્મસુખો નિષીદસિ લસન્નધ્યાત્મમધ્યાત્મના ॥૧૬૩॥

હે આત્મન્ ! આત્મબોધનો વિનાશ કરવાવાળા એ વિષય કષાયાદિમાં પ્રવૃત્ત થઈ તું અનંત કાળથી દુરાચારી બની રહ્યો છે. અગર આત્મકલ્યાણને

સાધ્ય કરવાવાળા સમ્યક્જ્ઞાન વૈરાગ્યાદિને પ્રીતિપૂર્વક અંગીકાર કરે તો તું અંતરાત્મદશાને પ્રાપ્ત થઈ પરમાત્મદશારૂપને પામી સહજ સ્વાભાવિક પરમ અતીન્દ્રિય શુદ્ધાત્મસ્વભાવરૂપ શાશ્વત્ સુખને પામીશ કે જે સુંખ અન્ય અવલંબનોથી રહિત—સ્વાધીન છે.

હે જીવ ! તને તારા સ્વરૂપનો પણ એ વિષય કષાયાદિ યોગે કરીને બોધ નથી, કે હું કોણ છું ? કેમ પ્રવર્તુ છું ? હવે તો કંઈક એવી રીતે પ્રવર્તે કે જેથી તું વાસ્તવિક સુખી થાય, અને તને તારા યથાર્થ સ્વરૂપની ઓળખ થાય. જ્યાં સુધી બહિરાત્મદશા વર્તે છે, ત્યાં સુધી તું વિષય કષાયાદિમાં અનુરક્ત થઈ દુશ્ચારિત્રી બની રહ્યો છે. પરંતુ સર્વ કલ્યાણદાતા એવા સમ્યક્જ્ઞાન વૈરાગ્યાદિને પ્રીતિ સહિત સેવન કરે તો તું અંતરાત્મદશાને પામી પરમાત્મપદનો અનુભવી થાય.

जो पद भवपद भय हरे, सो पद सेव्य अनूप;

जिस पद फरमत और पद, लगे आपदारूप ।

(ભાષા સમયસાર)

જન્મ—મરણરૂપ અનંત દુઃખપ્રદ અનાદિ ભવ પરિભ્રમણનો ભય હરનાર એવા અનુપમ પદનું પ્રીતિ પૂર્વક સેવન કર ! જે પદનો જીવને સહજ માત્ર સ્પર્શ થતાં જગતનાં બીજાં વિનાશી અને પરાવલંબી પદો કેવળ આપદારૂપ અનુભવાશે અને અંતે ક્રમે કરી કેવળ વિશુદ્ધ જ્ઞાનાનંદરૂપ સ્વસ્વભાવનો શાશ્વત્ અનુભવ કરતો અનંત અતીન્દ્રિય સુખમાં તું નિમગ્ન થઈશ.

એ આનંદ ત્યાં સુધી તને નથી મળી શકતો કે જ્યાં સુધી તું તારા શરીર ઉપર પ્રીતિ કરી મૂઠ બની રહ્યો છે. શરીર ઉપરનો રાગ એ પરમાનંદ દશાનો વિઘાતક છે. અને શરીર ઉપર જ્યાં સુધી જીવને રાગ વર્તે છે ત્યાં સુધી તે (શરીર) આત્માને અબાધિત રાખીને ક્યાંથી છૂટે ?

अनेन सुचिरं पुरा त्वमिह दासवद्वाहित-

स्ततोऽनशनसामिभक्तरशवर्जनादिक्रमैः ।

क्रमेण विलयावधि स्थिरतपोविशेषैरिदं

कदर्थय शरीरकं रिपुमिवाद्य हस्तागतम् ॥१६४॥

એ શરીરે જ તને અનંત કાળ સુધી આ જગતમાં ગુલામની માફક ભમાવ્યો છે. ઉપવાસ, અલ્પાહાર, રસ પરિત્યાગાદિ વિધિરૂપ તપમાં પ્રવર્તી નિરંતર ક્રમે ક્રમે હવે તો એને ક્ષીણ કર ! જેમ કોઈ ઘણી મહેનતે અને અચાનક હાથમાં આવેલા શત્રુને ક્ષીણ કરે, તેમ તું પણ ઘણી મહેનતે અને અચાનક હાથમાં આવેલા મનુષ્ય શરીરને સમ્યક્ પ્રકારે ક્ષીણ કર ! કારણ એના સંબંધથી જ તું અનેક ભવોમાં કદર્શિત થયો છે—દુઃખી દુઃખી થયો છે. અને વર્તમાનમાં પણ એના સંગજનિત દુઃખને તું પ્રત્યક્ષ અનુભવી રહ્યો છે. જ્યાં સુધી એ શરીરનો સર્વથા નિર્બીજ નાશ ન થાય, ત્યાં સુધી તેને તું ક્ષીણ કરી તારો એ દુષ્ટ શરીર ઉપરનો પૂરો બદલો લઈ લે; અથવા તું એને એવું ક્ષીણ કર કે જેથી એ તારા કરતાં અધિક બળવાન ન થાય. અગર જો તે તારાથી વિશેષ બળવાન થયું તો ઈન્દ્રિય તથા મન દ્વારા એ દુષ્ટ શરીર તને વિષય કષાયોદિમાં ફસાવી નષ્ટ ભ્રષ્ટ કરી નાખશે. તારી અમૂલ્ય સ્વાધીનતાને લૂંટી અનંતકાળને માટે તને પરાધીન બનાવી મૂકશે.

તું નિશ્ચયથી માન કે આ શરીર એક દુષ્ટ શત્રુના જેવું છે. શત્રુ જેમ હાથમાંથી છૂટ્યા પછી ફરી કાબુમાં આવવો અત્યંત મુશ્કેલ છે, તેમ એ મનુષ્ય શરીર પણ એકવાર અબોધ પરિણામે છૂટ્યા પછી હાથમાં આવવું મુશ્કેલ છે, આત્મબોધ શરીરને કાબુમાં રાખવાનો એક અમોઘ મંત્ર છે. વળી આ શરીર તે આત્મબોધથી વંચિતપણે છૂટ્યા પછી એટલું જ્ઞાનબળ તારી પાસે નહિ રહે કે જેથી તું ફરી એને તારે વશ કરી શકે ! તેથી જ આ અમૂલ્ય અવસરે તેની તારા ઉપરની સત્તાને નિર્બળ કર !

જે કાંઈ દુઃખની પરાકાષ્ટા જોવામાં આવે છે, તેનું મૂળ શરીર જ છે. સાંભળ :—

આદૌ તનોર્જનનમત્ર હતેન્દ્રિયાણિ

કાઙ્ક્ષન્તિ તાનિ વિષયાન્ વિષમાશ્ચ માનઃ ।

હાનિપ્રયાસભયપાપકુયોનિદાઃ સ્યુ-

મૂલં તતસ્તનુનર્થપરમ્પરાણામ્ ॥૧૬૫॥

સર્વથી પ્રથમ શરીરની ઉત્પત્તિ થાય છે, શરીરની ઉત્પત્તિ થતાં દુષ્ટ ઈન્દ્રિયો પ્રગટ થાય છે. ઈન્દ્રિયો વિષયોની તરફ ઝૂંટે છે. એ ઈન્દ્રિયો

૧૮૮]

[આત્માનુશાસન

વિષયાદિ તરફ ઝૂકતાં જીવને અનેક પ્રકારનાં કષ્ટ, અપમાન અને ભય નિરંતર સહજ કરવાં પડે છે. જે અસહ્ય વ્યાકુળતામાં આત્મબોધનું વિસ્મરણ થવાથી જીવ અજ્ઞાની મૂઢ સદૃશ બની જાય છે; તથા અનેક પ્રકારનાં ચિત્ર વિચિત્ર પાપોનો સંચય કરી દુર્ગતિનું પાત્ર બને છે. તેથી સિદ્ધ થાય છે કે જગતમાં અનેક પ્રકારની આપત્તિ-વિપત્તિનું તથા સર્વ અનર્થ પરંપરાનું મૂળ માત્ર શરીર જ છે.

શરીર જો ન હોય તો ઈન્દ્રિયો પણ ક્યાંથી? ઈન્દ્રિયોના અભાવમાં જીવને વિષયાદિ તરફ કોણ ઝૂકાવત? તેથી તે ન વિષયાદિમાં ફસાત કે ન તેને અનેક પ્રકારનાં અપમાન ભય અને ક્લેશાદિ સહન કરી દુર્ગતિના કારણરૂપ પાપ સંચય થઈ દુર્ગતિગામી બનવું પડત. તેથી આ વાત સિદ્ધ છે કે જગતની સઘળી આપત્તિ અને અનર્થ પરંપરાનું મૂળ કારણ પ્રાયે શરીર જ છે. ફલિતાર્થ એ છે કે—શરીરથી એક વખત જો સમ્યક્પ્રકારે રાગ છૂટી જાય તો એક દિવસ શરીરની સોબતનો જ સર્વથા જીવને અભાવ થાય અને શરીરનાં અભાવમાં સર્વ અસહ્ય દુઃખોનો અભાવ થાય.

જુઓ, શરીરને પોષણ કરી મૂઢ અને અજ્ઞાની જીવો શું કરી રહ્યા છે:—

શરીરમપિ પુષ્ણન્તિઃ સેવન્તે વિષયાનપિ ।

નાસ્ત્યહો દુષ્કરં નૃણાં વિષદ્વાચ્છન્તિ જીવિતમ્ ॥૧૬૬॥

અહો ! જગતમાં મૂર્ખ જીવોને શું મુશ્કેલ—છે ? તેઓ જે અનર્થ કરે તેનું આશ્ચર્ય નથી, પણ ન કરે તે જ ખરેખર આશ્ચર્ય છે. શરીરને પ્રતિદિન પોષે છે, સાથે સાથે વિષયોને પણ તેઓ સેવે છે. એ મૂર્ખ જીવોને કાંઈ પણ વિવેક નથી કે વિષપાન કરી અમરત્વ ઈચ્છે છે ! સુખ વાંચ્છે છે ! અવિવેકી જીવોને કાંઈ પણ વિવેક કે પાપનો ભય નથી. તેમ વિચાર પણ નથી. વિના વિચારે ઝટ તેઓ અકાર્યમાં પ્રેરાય છે. પણ પંડિત અને સદ્વિવેકવાન જીવો શરીર પ્રત્યે અધિક પ્રેમ કરતા નથી, નાના પ્રકારની ભોજન સામગ્રી વડે તેને યદ્વા તદ્વા પોષતા નથી. વિષયો સેવતાં કે અકાર્ય સન્મુખ થતાં તેઓ ડરે છે—સંકોચાય છે. પણ મોહ મૂઢ જીવો તે વિષયાદિને વિના સંકોચે ઉલ્લાસ પૂર્વક સેવે છે. તથા સાથે શરીરને પણ અત્યંત પ્રેમ પૂર્વક પોષ્યા કરે છે. અને નહીં કરવા યોગ્ય પાપકર્મ યોગ્યાયોગ્ય કે

હિતાહિતનું ભાન ભૂલી અશક્તિપણે કરે છે. આશ્ચર્ય છે કે તેઓ હળાહળ વિષપાન કરી આરોગ્ય અને જીવન ઈચ્છે છે ! એવા જીવો ખરેખર નિતાંત મૂર્ખ છે.

અહો તપસ્વી પુરુષો પણ શરીર નાશથી નિરંતર ડરે છે, એ આ નિષ્કૃષ્ટ કળિકાળનું માહાત્મ્ય છે !

इतस्ततश्च त्रस्यन्तो विभावर्या यथा मृगाः ।

बनाद्विषन्त्युपग्रामं कलौ कष्टं तपस्विनः ॥१६७॥

મૃગ સર્વ જાનવરોમાં બીકણ પ્રાણી છે. આખો દિવસ જંગલમાં જ્યાં ત્યાં ભ્રમણ કરી અનેક કષ્ટ સહન કરી રાત્રિ સમય થતાં વનચર હિંસક પ્રાણીઓના ડરથી ગામની આસપાસ આવી છુપાય જાય છે. બસ એવી જ દશા આ કળીકાળના તપસ્વી મહાત્માઓની વર્તી રહી છે. તેઓ દિવસમાં ચાહે જંગલોમાં રહે, અનેક પ્રકારના ઉગ્ર કાયકલેષાદિ સહન કરે, પરંતુ રાત્રિ સમય થતાં ગામની સમીપ સ્થાનમાં આવી વાસ કરે છે. પશુઓમાં પણ જે કાયર છે તે જ બિચારા ડરે છે—છુપાય છે. પરંતુ સિંહાદિ બળવાન પ્રાણીઓ તો સદા નિર્ભયપણે જ જંગલમાં વિચરે છે. નિર્ભય મનુષ્યોમાં મુનિજનો અત્યંત નિર્ભય ગણાય, પણ અહો કળિકાળ ? એમને પણ અતિશય દુઃખપ્રદ અને નાશવાન શરીર ઉપર આટલો બધો પ્રેમ ! શરીરનું મમત્વ ભૂલી આત્મઐશ્વર્યને સ્પષ્ટ વ્યક્ત કરનાર, નિઃશંકતા અને નિર્ભયતાદિ ગુણોની સિદ્ધિમાં સહાયક ગિરિકંદરા, વિષમ વન, નદીતટ અને એવાં નિર્જન પ્રદેશોમાં એમણે વસવું એ જ યોગ્ય છે.

શરીર પ્રત્યેની અનુરાગ ભરી મૂઢતા સાથે બીજી પણ તેમની દુર્દશા બની રહી છે તે તો જુઓ :—

वरं गार्हस्थ्यमेवाद्य तपसो भावि जन्मनः ।

सुस्त्रीकटाक्षलुण्टाकैर्लुप्तवैराग्यसंपदः ॥१६८॥

સૌંદર્યમાન સ્ત્રીઓના કટાક્ષરૂપ લૂંટારાઓ વડે જેમની જ્ઞાનવૈરાગ્ય સંપદા લૂંટાઈ રહી છે અને તેથી જેમના ભાવીમાં સંસારપરિભ્રમણ જ નિમિત્ત થયું છે, એવા તપ કરતાં તો ગૃહસ્થાશ્રમ શ્રેષ્ઠ છે.

આજ તો વૈરાગ્યપૂર્વક મોટી ધામધૂમથી દીક્ષિત બન્યા, તપસ્વી પણ

સવાર થતાં જ તેઓ સ્ત્રીકટાક્ષરૂપ લૂંટારાઓથી સહજ માત્રમાં વૈરાગ્યરૂપ સંપદાથી લૂંટાઈ ગયા. એવા તપસ્વી કરતાં તો ગૃહસ્થાશ્રમ જ શ્રેષ્ઠ છે. જેમનો તપ અને વૈરાગ્ય એટલો બધો શિથિલ છે કે પૂરો દિવસ બે દિવસ પણ ટકી શકતો નથી તેઓથી સંસારનો ઉચ્છેદ થવો કેવળ અસંભવિત છે. એવા તપ વૈરાગ્ય કે જે વાસ્તવ્ય આત્મબોધ વાસિત નથી, તથા પ્રકારે આત્મદશાએ પરિણત નથી. તે માત્ર સંસાર વૃદ્ધિના હેતુરૂપ થાય છે. તેથી એવા મલિન તપાદિ કરતાં નિર્મળ ગૃહસ્થાશ્રમ શ્રેષ્ઠ છે. જુઓ :—

ગૃહસ્થો મોક્ષમાર્ગસ્થો નિર્મોહી નૈવ મોહવાન્ ।

અનગારો ગૃહી શ્રેયાન્ નિર્મોહો મોહિનો મુનેઃ ॥

(સ્વામી સમંતભદ્ર)

અવિરત—વિરત સમ્યક્ મોક્ષમાર્ગમાં સ્થિત એક ઉજ્જવળ વૃત્તિમાન ગૃહસ્થ પેલા મોહ મૂઢ કરતાં નિર્મોહ પરિણામી છે. પણ એ નિર્મોહ ગૃહસ્થ કરતાં અનગાર વેષને ધારણ કરી રહેલો મોહી મુનિ કોઈ રીતે કલ્યાણનું કારણ નથી.^૧

હે જીવ ! જે શરીરના યોગથી તું વારંવાર સ્ત્રી આદિનો અનુરાગી થઈ દુઃખી થઈ રહ્યો છે, તે શરીરાદિ તો તારી સાથે એક ડગલું પણ જતાં નથી. તો એ શરીરાદિનો સ્નેહ તું ત્યજ :—

સ્વાર્થભ્રંશં ત્વમવિગણયં ત્યક્તલજ્ઞાભિમાનઃ

સંપ્રાપ્તોઽસ્મિન્ પરિભવશતૈર્દુઃખમેવતત્કલત્રમ્ ।

નાન્વેતિ ત્વાં પદમપિ પદાદ્વિપ્રલબ્ધોઽસિ ભૂયઃ

સખ્યં સાધો યદિ હિ મતિમાન્માગ્રહીર્વિગ્રહેણ ॥૧૬૬॥

હે મુનિ ! આત્મીય કલ્યાણ સાધ્ય કરવું એ તારું મુખ્ય પ્રયોજન છે. પણ શરીરના રાગે એ હેતું વિસ્મરણ થવાથી વાસ્તવિક આત્મકલ્યાણ પણ

૧. વર દારિદ્ર્યમન્યાયપ્રભવાદ્વિભવાદિહ ।

કૃષતાભિમતાદેહે પીનતા ન તુ શોકતઃ ॥

અર્થ—અન્યાય પૂર્વક ધનવાન બનવા કરતાં એ દરિદ્રાવસ્થા જ ભલી છે, જેમ સુજનપુરુષને અન્યાય પ્રવૃત્ત સ્થૂલશરીરી બનવા કરતાં કૃષશરીર ઠીક લાગે છે.

નષ્ટ થયું. છતાં તે નુકશાન તારા ધ્યાનમાં આવતું નથી. ઉલટો લજ્જા અને અપમાનને પણ નહિ ગણકારતાં રમણાય સ્ત્રીની શોધખોળમાં તું લાગ્યો; ક્વચિત્ તે સ્ત્રી મળી ગઈ તો પણ તેના અર્થે અનેક પ્રકારનાં લજ્જા—અપમાનાદિ વિપુલ કષ્ટ સહન કરવા છતાં તે સ્ત્રી એક પગલું પણ તને સાથ આપવાની નથી. એમ હોવા છતાં તું એનાથી વિમુગ્ધ ચિત્ત બની રહ્યો છે, એનું શું કારણ ? તારી આટલી બધી આત્મીય દુર્દશા શાથી થઈ ? એ તને ખ્યાલમાં આવે છે ? અમને તો સ્પષ્ટ લાગે છે કે માત્ર એક શરીરના રાગથી. જો તારામાં થોડો પણ સદ્બુદ્ધિનો અંશ હોય તો તું શરીરનો કિંચિત્ પણ રાગી ન થા.

શરીર ઉપરનો અનુરાગ ધીરે ધીરે ક્ષીણ કરવાથી એ અનુરાગજન્ય પાપ કર્મો પણ ધીરે ધીરે ક્ષીણ થશે. અંતે ક્રમે કરીને શરીરનો સંબંધ પણ આત્યંતિકપણે નષ્ટ થઈ સર્વ આપત્તિનો નાશ થશે.

જ્યાં સુધી અજ્ઞાન—મોહ વર્તે છે, ત્યાં સુધી શરીર, લક્ષ્મી તથા સ્ત્રી, પુત્રાદિ પ્રત્યે રાગ રહ્યા કરે છે. કારણ જીવે મોહમુગ્ધ બની તેને પોતાનું સ્વરૂપ માની રાખ્યું છે. એટલે તે શરીર, લક્ષ્મી, સ્ત્રી, પુત્રાદિની સાર—સંભાળમાં આખી જિંદગી નિષ્ફલપણે વ્યતીત કરે છે. શું તારો તે જડ પદાર્થોની સાથે એકત્વપણારૂપ મેળ કદી પણ થવો સંભવિત છે ?

न कोऽप्यन्योऽन्येन ब्रजति समवायं गुणवता

गुणी केनापि त्वं समुपगतवान् रूपिभिरसौ ।

न ते रूपं ते यानुपब्रजसि तेषां गतमति-

स्ततच्छेद्यो भेद्यो भवसि बहुदुःखे भववने ॥૨૦૦॥

કોઈપણ પદાર્થ કોઈ બીજા પદાર્થની સાથે કદીપણ તદ્દ્રૂપતન્મય પરિણામી બની શકતો નથી. પોતપોતાની નિરનિરાળી સત્તાને ધારણ કરી પ્રત્યેક વસ્તુ પોતપોતાના સ્વભાવ પરિણામે શાશ્વત પરિણામી રહી છે એ નિયમાનુસાર બે મૂર્તિક મૂર્તિક પદાર્થોનો આપસમાં કદીપણ એકત્વરૂપ મેળ થઈ શકતો નથી. તો તું તો અમૂર્તિક વિજ્ઞાનઘન ચૈતન્યસ્વભાવ યુક્ત છે અને એ શરીરાદિ મૂર્તિક જડત્વધર્મ યુક્ત છે. તારો તથા તેનો એકત્વરૂપ સંબંધ કેમ થશે ? એમ થવું ત્રિકાળે અસંભવિત છે. છતાં પણ શરીરાદિની સાથે

૧૮૨ /

[આત્માનુશાસન

તારી પરાધીન દશા બની રહી છે, એનો કોઈ હેતુ હોવો જોઈએ. એ હેતુ આનુપૂર્વીકમે અજ્ઞાન દશા યોગે તેં ઉપાર્જેલાં શુભાશુભ કર્મો છે. એનો અને તારો અનાદિકાળથી સંયોગ સંબંધ ધારાપ્રવાહપણે ચાલ્યો આવ્યો છે. એથી જ શરીરરૂપ ભયંકર જંજીરથી તું જકડાયો છે. એ શરીરાદિ પર પુદ્ગલો કિંચિત્ પણ તારું સ્વરૂપ નથી. તોપણ તું એનો અત્યંત પ્રેમી બન્યો છે. અને એ અનિવાર્ય રાગે કરીને તેને તારું સ્વરૂપ માની એ શરીરાદિની સાથે તું તન્મય પરિણામી બની રહ્યો છે. એ જ અજ્ઞાન ગર્ભિત મોહ વડે કરીને આ સંસારરૂપ ભયંકર વન તારા માટે પરમ દુઃખનું કારણ થઈ રહ્યું છે. અને એ ભયંકર સંસારવનમાં તારા પરિણામે કરીને અનેક પ્રકારે છેદન—ભેદન—મારણ—તાડન—શૂલારોપણ આદિ ભયંકર કષ્ટને તું અનુભવી રહ્યો છે. અગર તું કોઈ તથારૂપ પરમ પુરુષના બોધને પામીને શરીરાદિ પરત્વેનો રાગ વા આત્મીય ભાવના છોડી દે તો સહજ માત્રામાં એ સઘળાં વિપુલ દુઃખો નિવૃત્ત થાય. તારા દુઃખનો ઉત્પાદક તું જ છે, સાંભળ :—

સદ્ગુરુ કહે ભવ્ય જીવનિસોં તોડહુ તુરત મોહ કી જેલ
સમકિતરૂપ ગહો આપનો ગુણ કરહુ શુદ્ધ અનુભવકો खेल ।
પુદ્ગલપિંડ ભાવરાગાદિ ઇનસેં નહિ તુમ્હારો મેલ
ए जड प्रगट गुप्त तुम चेतन जैसे भिन्न तोय अरु तेल ॥

(ભાષા સમયસાર)

આટલું કહેવા છતાં અજ્ઞાની મોહ મૂઠ જીવોનો પ્રેમ એ જડ શરીરાદિ ઉપરથી જરાય હઠતો નથી કે મંદપણાને પામતો નથી.

माता जातिः पिता मृत्युराधिव्याधी सहोद्गतौ ।

प्रान्ते जन्तोर्जरा मित्रं तथाप्याशा शरीरके ॥२०१॥

જન્મ, મરણ એ જેનાં માતા પિતા છે, આધિ—વ્યાધિ એ બે જેના સહોદર ભાઈ છે, અને વૃદ્ધાવસ્થા જેનો પરમ મિત્ર છે એવા શરીરમાં રહીને તું અનેક પ્રકારની ચિત્ર વિચિત્ર આશામાં વહી રહ્યો છે એ એક આશ્ચર્ય છે !

શરીરધારી પ્રાણીઓને માતા, પિતા, ભાઈ, મિત્ર એ આપ્ત વર્ગ હોય

છે—તેમ જન્મ—મરણ, આદિ વ્યાધિ તથા વૃદ્ધાવસ્થા એ પણ શરીરનાં અતિ નિકટ અને પ્રબળ આપ્તજનો છે, અર્થાત્ તરફદાર છે. આવા દુઃખપૂર્ણ શરીરમાં કયા પ્રકારની અવસ્થા બાંધી જીવ નિરાંત વાળી બેસી રહ્યો હશે ! તથા નાના પ્રકારના આશાના ઊંડા વમળમાં ખેંચાયા કરતો હશે ! શરીર ક્ષણભંગુર છે, મોતની કોઈપણ પણ નિશ્ચિંત નથી, તથા એ ક્ષણભંગુર શરીર પણ અનેક પ્રકારના આધિ વ્યાધિઓથી સદોદિત ઘેરાયેલું છે, એવા ક્ષણિક અને દુઃખપૂર્ણ શરીરમાં સ્નેહ કરવા કરતાં અજર, અમર, અવ્યાબાધ, તથા શાશ્વત સુખના ધામરૂપ નિજ શુદ્ધ ચૈતન્યને વિષે પ્રેમ કર ! એ તો તું પોતે જ છે. તો પછી એને છોડી એ શરીરના અનુરાગી થવું હે ભવ્ય ! તને ઘટતું નથી.

ઉત્તમ વિવેકવાન પુરુષો તો આ શરીરને હાડ, માંસ, રુધિરાદિ મહા નિંદા અને અત્યંત ગ્લાનિયુક્ત પદાર્થોનો ભરેલો એક કોથળો સમજે છે, પણ એમાં રતિ પામતા નથી. ગંદી અને પ્રતિપળે માત્ર દુઃખની જ જન્મદાતા એવી કાયાનો મોહ વિવેકવાન ઉત્તમ પુરુષો કરતા નથી.

હે આત્મા ! તું તો શુદ્ધ બુદ્ધ સ્વરૂપ છે; પણ જડ શરીરના સંબંધથી ઉલટો અશુદ્ધતાને પ્રાપ્ત થઈ રહ્યો છે. સાંભળ :—

શુદ્ધોઽપ્યશેષવિષયાવગમોઽપ્યમૂર્તોઽ-

પ્યાત્મન્ ત્વમપ્યતિતરામશુચિકૃતોઽસિ ।

મૂર્ત સદાઽશુચિ વિચેતનમન્યદત્ર

કિં વા ન દૂષયતિ ઘિઘ્ધિગિદં શરીરમ્ ॥૨૦૨॥

હે ચિદાનંદ ! તું શુદ્ધ, અમૂર્તિક અને સ્વપરનો જ્ઞાતા—દૃષ્ટા છે. પણ આ જડ અને કેવળ અશુચિમય શરીરે ઉલટો તને અપવિત્ર કર્યો. જો તો ખરો કે આ જડ, મૂર્તિ કેવળ અશુચિમય, અચેતન શરીરના સહજ માત્ર સંગથી અન્ય કેસર કપૂરાદિ પરમ સુગંધ યુક્ત પદાર્થો અશુચિપણાને પામી જાય છે, તો પછી એનો સંગ અને રાગ આત્માને આત્મબોધથી આત્મચારિત્રથી પતિત કરે એમાં શું આશ્ચર્ય ! ઘિક્કાર છે, ઘિક્કાર આ શરીરને કે જેના અનાદિ સંગથી જીવ અશુદ્ધતાને જ નિરંતર ભજી રહ્યો છે. એ જડ શરીરે તને અજ્ઞાની અને જડવત્ બનાવી મૂક્યો અથવા તારી નિર્મળ શુદ્ધતાનો

નાશ કરી તને મલિન કરી મૂક્યો. એ ચૈતન્ય શક્તિ રહિત, મૂર્ત અને કેવળ અશુચિ શરીર તારા ઉપર પોતાનો પૂર્ણ અધિકાર જમાવી બંધું છે. અગર તું શ્રી ગુરુકૃપાથી જાગૃત થાય—સાવધાન થાય તો શરીરની શું શક્તિ છે કે તારા ઉપર આમ પોતાનો જરાપણ પ્રભાવ વર્તાવી શકે ! તું એમ પણ ન માની બેસીશ કે “હું શરીરથી ભિન્ન થઈ શકીશ જ નહિ” એ શરીર જ વાસ્તવ્યપણે તારાથી કેવળ ભિન્ન છે. પોતાની શક્તિ વડે બે જુદી જુદી વસ્તુઓને જુદી પાડવી, તથા નિજ સ્વાભાવિક સહજ શુદ્ધ ચૈતન્યદશાને પ્રાપ્ત કરવી એ કોઈ મોટી વાત નથી; પરંતુ શક્તિનો પ્રયોગ વાસ્તવિકપણે અને બોધયુક્ત દશાએ થવો જોઈએ. “દેહ અને હું બંને એક જ છીએ” એવી આત્મદુર્દશા તારી જ્યાં સુધી બની રહેશે ત્યાં સુધી તું એનાથી કોઈ કાળે જુદો થઈ શકે એમ નથી. ઘિક્કાર છે આ શરીરને કે જે શરીરના સહજ માત્ર રાગયુક્ત પ્રસંગથી વિભ્રમને પામી અન્ય અન્ય ચેતન—અચેતન પદાર્થોમાં સ્વપણાની કલ્પના કરી એ નિજ મિથ્યા કલ્પનાના ઘોડે, સ્વાર થઈ આ ભયંકર સંસારરૂપ વિષમ અટવીમાં સુખને ઢૂંઢતો અનાદિ કાળથી તું પરિભ્રમણ કરી રહ્યો છે ! છતાં આજ સુધી તું વાસ્તવિક સુખને પ્રાપ્ત થયો નથી.

આ શરીરમાં અનુરાગ બુદ્ધિ કરી કરી તું નષ્ટ થયો. મહા નિંદા શરીરને અનિંદા જાણ્યું. પણ સાંભળ :—

હા હતોઽસિતરાં જન્તો યેનાસ્મિંસ્તવ સાંપ્રતમ્ ।

જ્ઞાનં કાયાઽશુચિજ્ઞાનં તત્ત્યાગઃ કિલ સાહસમ્ ॥૨૦૩॥

હે પ્રાણી ! એ અશુચિ શરીરથી મમત્વ કરી તું દુઃખી થઈ રહ્યો છે, હાય ! ઠગાઈ રહ્યો છે, નષ્ટ થઈ રહ્યો છે. પરાધીનતાજન્ય અપાર ભયંકર દુઃખને અનુભવી રહ્યો છે. પણ હવે તો તેને અનંત દુઃખની ખાણ અને મહા અપવિત્ર સમજ, તો જ તારું જ્ઞાન સત્ય જ્ઞાન કહેવાશે. તથા તે પ્રત્યેનું અનાદિ મમત્વ છોડવું એ જ વાસ્તવિક મહાન સાહસ છે.

અનાદિ કાળથી સ્વરૂપને નહિ જાણતાં માત્ર પરને પોતાનું સ્વરૂપ માની તું નષ્ટ ભ્રષ્ટ થઈ રહ્યો છે. શરીર એ કેવળ અશુચિની ખાણ છે, જ્યારે તું તો મહા પવિત્ર વસ્તુ છે. શરીર પ્રત્યક્ષ જડ છે. પણ તું તો શુદ્ધ—બુદ્ધ ચૈતન્યઘન અને અનંત આનંદનું ધામ છે. તારો અને એ શરીરનો પરસ્પર

શો સંબંધ છે ? જરાય નહિ. તો હવે તો એ અશુચિ દેહથી સ્નેહ તજી નિર્મમત્વ થા. કે જેથી ફરી શરીર જ ધારણ કરવું પડે નહિ પરિણામે અશરીરી થઈ વાસ્તવિક સ્વાધીન સુખને તું પ્રાપ્ત થાય. શરીરની તું સમ્યક્ પ્રકારે ઉપેક્ષા કરે અને કોઈ વેળા એનો સર્વ ત્યાગ આત્મામાં પરિણમિત થાય તો જ તું ખરેખરો સાહસિક ગણાય.

પણ પ્રબળ રોગના ઉદય કાળે વ્યાકુળતા થાય તો શું કરવું ? એ પ્રશ્નના ઉત્તરરૂપ ગ્રંથકાર નીચેનું કાવ્ય કહે છે :—

અપિ રોગાદિભિર્વૃદ્ધેર્ન મુનિઃ ખેદમૃચ્છતિ ।

ઉદ્ગુપ્તસ્થસ્ય કઃ ક્ષોભઃ પ્રવૃદ્ધેઽપિ નદીજલે ॥૨૦૪॥

જેમ દેહ નૌકામાં બેઠેલા મનુષ્યને વિસ્તીર્ણ નદીમાં જલ વધવા છતાં પણ મુસાફરી કરતાં ભય થતો નથી, તેમ જે પુરુષ શરીરના ક્ષણિક અને અપવિત્ર સ્વભાવને તથા પ્રકારે સમજ્યો છે, તથા વાસ્તવિક આત્મશાંતિનો કોઈ અંશે અનુભવ થયો છે, તે પુરુષ રોગાદિની વૃદ્ધિમાં પણ ખેદ પ્રાપ્ત થતો નથી.

સંસારરૂપ વિસ્તીર્ણ નદી ઉતરતાં પણ જે પુરુષ સમ્યક્જ્ઞાન શાંતિરૂપ નૌકામાં બેઠો છે તેને રોગાદિની વૃદ્ધિ થઈ જવા છતાં પણ ભય ઉત્પન્ન થતો નથી, કે જે ભયે કરી તેને સ્વરૂપ વિસ્મરણ થાય. નદીમાં ગમે તેટલું પ્રબળમાં પ્રબળ જળ વધી જવા છતાં દેહ નૌકામાં બેઠેલા પુરુષને “હું આ નૌકાના અવલંબને સામે કિનારે કુશળપણે પહોંચીશ.” એવો દેહ વિશ્વાસ છે તેમ સંસારરૂપ ભયંકર અને અતિ વિસ્તીર્ણ નદી ઉતરતાં સમ્યક્જ્ઞાન—શાંતિરૂપ બળવાન નૌકાના પ્રબળ અવલંબને તેને દેહ વિશ્વાસ છે કે હું આ સંસારરૂપ ભયંકર અને વિસ્તીર્ણ નદી જરૂર પાર પામીશ. અર્થાત્ આત્મવિસ્મરણ થવામાં પ્રબળ નિમિત્તરૂપ એવા ગમે તેવા રોગાદિ ઉપદ્રવ આવે તો પણ કુશળપણે આત્મશાંતિ જળવી એ અનાદિ સંસારરૂપ ભયંકર નદી પાર પામીશ. હા—કદાચિત્ સમ્યક્જ્ઞાન નૌકાને તે સુદેહ ન રાખે અર્થાત્ તેમાં સંશય વિપર્યાસાદિ છિદ્ર પાડે તો જરૂર તે નાવ અગાધ સંસાર જળમાં ડૂબી જાય.

એ રોગાદિ ઉપદ્રવના ઉદય કાળે શરીરથી આત્માનું પ્રત્યક્ષ ભિન્નપણું

છે, એ દષ્ટિ વિશેષ અનુભવ સાધ્ય કરી ઉલટો તે પુરુષ નિજ સ્વભાવને વિષે વધારે અપ્રમત્ત થાય છે. એટલે રોગાદિ ઉપદ્રવ તેને અતિ વ્યાકુળતાવશ કરતા નથી. શરીરમાં ઉત્પન્ન થતાં રોગાદિ ઉપદ્રવો પણ તેને તો આત્મસિદ્ધિ સાધક થવાના નિમિત્ત કારણપણે પરિણમે છે. પણ બાધકપણે પરિણમતા નથી તો પછી તેનો તે પુરુષને તેવા પ્રકારનો ભય કે ક્લેશ ક્યાંથી થાય ? કે જે ભયકલેશ વડે પોતે પોતાને ભૂલી જાય !

પ્રબળ રોગની ઉત્પત્તિ કાળે મુનિ શું કરે ? :—

જાતામયઃ પ્રતિવિધાય તનૌ વસેદ્વા

નો ચેત્તનુ ત્યજતુ વા દ્વિતયી ગતિઃ સ્યાત્ ।

લગ્નાગ્નિમાવસતિ વન્હિમપોહ્ય ગેહં

નિર્હાય વા વ્રજતિ તત્ર સુધીઃ કિમાસ્તે ॥૨૦૫॥

રોગ ઉત્પન્ન થતાં તેના પ્રતિકારનો ઉપાય બની શકે તેમ હોય તો તે નિર્દોષ ઉપાય કરે. અને શાંતિપૂર્વક સ્થિર રહે. તથા ઉપાય થવો અસંભવિત લાગે અર્થાત્ ગમે તેટલા ઉપાયની આ રોગ ઉપર કાંઈ પણ અસર નહિ થાય એમ જણાય તો શરીરથી નિર્મમત્વ થઈ આત્મશાંતિને જાળવી શરીરનો ત્યાગ કરે. આ બે સિવાય ત્રીજો કોઈ રસ્તો તેના હાથમાં છે જ નહિ. આ બેમાં જે સુસાધ્ય અને ઉચિત માર્ગ હોય તે અંગીકાર કરવો એ દષ્ટિ સમ્યક્ છે. પણ ઉદ્વેગ કે ક્લેશ કરવાથી શું રોગ મટે છે ? કે રોગ જન્ય દુઃખનો કડવો અનુભવ જરાય પણ ઓછો થાય એમ છે ? ના.

જેમ કોઈ ઘરને આગ લાગે તો તેને યોગ્ય ઉપાય કરી બૂઝાવવાનો પ્રયત્ન કરે અને તેને બૂઝાવીતે ઘરમાં શાન્તિપૂર્વક રહે, પણ કોઈ પણ ઉપાયે આગ બૂઝાય એમ નથી એમ જણાતાં તે ઘરનો માલિક પોતાનું કુટુંબ ધનાદિ ઈષ્ટ વસ્તુઓ જાળવી લઈ બીજા યોગ્ય ઘરમાં જઈ વાસ કરે, તેમ શરીરને રહેતું જાણે તો યોગ્ય ઔષધાદિ ઉપાયો વડે રોગની નિવૃત્તિ કરી તેમાં રહે, પણ રોગ કેવળ અસાધ્ય છે એમ જણાય તો શરીરથી નિર્મમત્વ થઈ તેને આત્મશાંતિની જાળવણી પૂર્વક છોડે આ સિવાય ત્રીજો તો કોઈ માર્ગ નથી. ખેદ તો કેવળ વ્યર્થ છે. ઘણો ઘણો ખેદ અને કલેષ

કરનારાઓમાંના કોઈ પણ આજ સુધીમાં તે ખેદ અને કલેશાદિ કરવા છતાં પણ શરીરને રાખી શક્યા છે ?^૧ ના.

નિર્ગ્રંથ મહાત્માને વેદનાનો ઉદય પ્રાયે પ્રારબ્ધ નિવૃત્તિરૂપ હોય છે, પણ નવીન કર્મબંધ હેતુરૂપ હોતો નથી. દેહમાં આત્મબુદ્ધિ અને આત્માને વિષે દેહબુદ્ધિ નહિ હોવાથી તેઓ તીવ્ર રોગના ઉદયકાળે પણ ભય કે ક્ષોભને પામતા નથી. ગમે તેટલો ખેદ કે કલેશ કરવા છતાં પણ થવાનું તો એ જ છે કે જે ભાવિમાં નિકાચિતપણે સર્જિત થયું છે. તો પછી ખેદ કલેશાદિ કરી આત્માને દુઃખી કરવો વા સ્વરૂપ વિસ્મરણ પમાડવો એ શું યોગ્ય છે ? જે મમત્વ વશે કરી અનંત કાળથી આજ સુધી જીવ દુઃખનો જ કડવો વિપાક અનુભવતો આવ્યો છે, તેવું મમત્વ મુનિજનો કરતા નથી.

અજ્ઞાની જીવો મરણનો નિરંતર ભય કર્યા કરે છે. કારણ તેઓ શરીરથી સુખ કલ્પી રહ્યા છે.

શિરસ્થં ભારમુત્તાર્ય સ્કન્ધે કૃત્વા સુયત્નતઃ ।

શરીરસ્થેન ભારેણ અજ્ઞાની મન્યતે સુખમ્ ॥૨૦૬॥

જેમ કોઈ માથા ઉપરનો બોજો કાંધ ઉપર મૂકી સુખ માને, તેમ જગતવાસી સંસારી જીવો રોગનો ભાર ઉતારી શરીરના ભારથી સુખ માને છે.

મોહમૂઢ સંસારી જીવો રોગ ઉપશમ પામ્યા પછી શરીરથી સુખ માને છે, ત્યારે જ્ઞાની જીવ શરીર સંબંધને રોગ જાણે છે. જેમ શિર ઉપર મૂકેલા અતિ બોજના ભારથી દુઃખી થતો મનુષ્ય તે ભારને પોતાની કાંધ ઉપર મૂકી સુખ માને પણ વાસ્તવ્યપણે જોતાં તે સુખ નથી. ખરેખરું સુખ તો તે બોજાને શરીરથી વેગળો પટકે તો જ અનુભવાય. તેમ રોગ જન્ય દુઃખ તેવું. અરે ! તેથી અનંતગણું દેહ ધારણપણાનું દુઃખ જ્ઞાની આત્મા સાવ સ્પષ્ટ જાણે છે તેથી શરીર જાય એવા પ્રબળ રોગના ઉદય કાળે પણ તે આત્મવિવેક ચૂકી અતિ વિષાદવશ બની જતા નથી. રોગ ઉપશમ થવાનો ઉચિત ઉપાય વિવેકપૂર્વક કરવા છતાં પણ રોગ અસાધ્ય જણાય તો શરીરથી

૧. અહન્યહનિ ભૂતાનિ ગચ્છન્તિ યમમંદિરમ્ ।

શેષામરત્વમિચ્છનિ કિમાશ્ચર્યમતઃ પરમ્ ॥

૧૯૯]

[આત્માનુશાસન

ઉપેક્ષિત થઈ આત્મદશાને સમ્યક્સમાધિ પરિણામમાં સ્થિત કરે, પણ વ્યામોહને પામતા નથી.

શરીર જ્યાં સુધી વર્તે છે, ત્યાં સુધી રોગ મટવા છતાં પણ ભાવી રોગ ઉત્પન્ન થવાની શંકા સદોદ્દિત રહેવાની, અને એ દુઃખે આત્મા નિરંતર દુઃખને જ અનુભવવાનો. મોહમૂઢ જીવને સ્વઉપયોગ ભણી જરા પણ લક્ષ નહિ હોવાથી વર્તમાન રોગ નિવૃત્ત થતાં તે પોતાને સુખી માને છે. પણ ખરેખરું સુખ અનુભવતો નથી. માથા ઉપરનો બોજો કાંધે મૂકી સુખ માનનાર મનુષ્ય જેમ મૂર્ખ અને હાસ્યાસ્પદ છે, તેમ રોગ મટાડવાની પ્રવૃત્તિ અને તત્સંબંધી તીવ્ર ઉદ્વેગ પણ હાસ્યજન્ય અને નરી મૂર્ખતા છે. વાસ્તવિક તો એ છે કે—જેના યોગે રોગ ઉત્પન્ન થાય છે, વા થવાની કાયમ શંકા બની રહે છે, તેનો તું નિર્મૂળ નાશ કર ! શરીરથી રોગ ઉત્પન્ન થાય છે, અને તે દુઃખે નિરંતર દુઃખી રહેવું પડે છે, તો હવે કંઈ એવું કર કે જેથી એ શરીર જ ફરી ઉત્પન્ન ન થાય. સુગમપણે અને નિર્દોષ ઔષધિથી રોગ દૂર થયો તો ઠીક, નહિ તો શરીર છૂટવા જેવા અણીના પ્રસંગે પણ સમ્યક્ સામ્યભાવને અનુસરવું એ પણ રોગનો સર્વથી પ્રબળ પ્રતિકાર જ છે એમ તું સમજ.

આ બે સિવાય ત્રીજો કોઈ જગતમાં ઉપાય જ નથી. સુસાધ્ય, સુગમ, અને ઉચિત હોય તે કર. પણ ઉદ્વેગવશ થવાથી શું વળે ?

એ જ ભાવને વધુ દૃઢ કરે છે :—

યાવદસ્તિ પ્રતિકારસ્તાવત્કુર્યાત્પ્રતિક્રિયામ્ ।

તથાપ્યનુપશાન્તાનામનુદ્વેગઃ પ્રતિક્રિયા ॥૨૦૭॥

જ્ઞાની આત્મા જ્યાં સુધી બની શકે ત્યાં સુધી યોગ્ય ઔષધાદિકનું ગ્રહણ કરી રોગને પ્રતિકાર કરવા પ્રયત્ન કરે, તેમ છતાં પણ રોગ અસાધ્ય જણાય તો શાંત રહે, પણ અતિ ઉદ્વેગ વશ તો ન જ થાય. શરીરથી વાસ્તવિક ઉપેક્ષિત રહી આત્મશાંતિને જાળવવી એ જ એક અનાદિ રોગનો સર્વથી શ્રેષ્ઠ પ્રતિકાર છે. શરીરની સ્થિતિ આયુ પ્રમાણ છે, આયુસ્થિતિ પૂર્ણ થતાં હજારો ગમે ઉપાયો કરતાં પણ શરીર કદી ન રહે એવા સ્વભાવવાળું છે. તો પછી નાશનો કિંચિત્ પણ ભય કે શોક નહિ કરતાં તેથી ઉદાસીન રહેવું એ જ શ્રેયસ્કર છે, પણ આત્મ મર્યાદા મૂકી સંયમથી

બેપરવા બની જે તે રીતે પ્રવર્તવું એ વિચાર હે મુનિ ! તું સ્વપ્નમાં પણ ન ચિંતવ. એ તો કેવળ સ્વચ્છંદ છે. સંયમ ભ્રષ્ટ કરી શરીર રહ્યું—ન રહ્યું બંને સરખું જ છે. હવે તો અનંત દુઃખના હેતુભૂત એ શરીર જ ફરી ન ધારણ કરવું પડે એવું કંઈ કર. સાંભળ :—

यदा यदा भवेज्जन्मी त्यक्त्वा मुक्तो भविष्यति ।

शरीरमेव तत्त्याज्यं किं शेषेः क्षुद्रकल्पनैः ॥૨૦૮॥

જેના રાગે જીવ અનાદિકાળથી સંસારી બની અનંત દુઃખને અનુભવી રહ્યો છે, તથા જેના અત્યંત ક્ષયથી અનંત સંસાર દુઃખોથી મુક્ત થવાય છે, એવો કોઈ મુખ્ય પદાર્થ હોય તો માત્ર શરીર જ છે. તો હવે એ શરીરને એક વખત એવું છોડવું જોઈએ કે જેખી ફરી તે ઉત્પન્ન જ થાય નહિ. બાકી બીજી નાની નાની નહિ જેવી ક્ષુદ્ર વાતો તરફ એકાંત ધ્યાન આપવાથી શું સિદ્ધિ છે ?

શરીરનો સ્વીકાર કરવાથી જીવ નવાં નવાં શરીર ધારણ કરે છે, અને તેથી ઉપેક્ષિત રહેવાથી શરીરથી સહેજે મુક્ત થાય છે. શરીરથી કેવળ મુક્ત થવું એ જ સર્વ દુઃખોથી મુક્ત થવા તુલ્ય છે. તો પછી એ અનાદિ દુઃખના એક મુખ્ય નિમિત્તભૂત શરીરનો સંબંધ જ ફરી ન થાય એમ કાં ન પ્રવર્તવું ?

શરીરથી ઉદાસીન થવું—ઉપેક્ષિત થવું, અપ્રયત્ન દશાએ પ્રવર્તવું એમાં ગુપ્તિ, સમિતિ, અનુપ્રેક્ષા અને પરિષહજય આદિ સર્વ સાધન સમાય છે. ગ્રંથકાર કહે છે કે—“કિં શેષેઃ ક્ષુદ્ર કલ્પનઃ” ક્ષુદ્ર કલ્પના માત્રથી શું લાભ છે ? એ ગુપ્તિ, સમિતિ, અનુપ્રેક્ષા અને પરિષહ જ્યાદિરૂપ પ્રવર્તવું કે શરીરથી સમ્યક્પ્રકારે ઉપેક્ષિત થવું એ બંને વાતોનો આશય એક જ છે. એટલે બીજી ધ્યાન દેવા યોગ્ય પ્રવૃત્તિને ગૌણ કરી અને શરીરથી વાસ્તવ્ય ઉદાસીનતાને મુખ્ય કરી પ્રબળ રોગના ઉદયકાળે સ્વરૂપસ્થ દશાએ રહેવું એ જ શરીરથી છૂટવાનો સુગમ ઉપાય છે. કારણ જીવને કેવળ પરતંત્ર થવાનું મુખ્ય નિમિત્ત શરીર ઉપરનો રાગ છે. અને તેમ છતાં શરીર તો રાખ્યું ન જ રહે એવા સ્વભાવવાળું છે. વળી આત્મરોગથી બેદરકાર રહી—તેને ઊભો રાખી, શરીરનો રોગ મટાડવાની ભાવના—પ્રવૃત્તિ કેવળ સંકુચિત ક્ષુલ્લક અને રાગ મૂઠ મનોદશાનું પરિણામ છે. શાશ્વત સુખી થવાની ભાવના અને કૃતિ એ જ જીવને પરમ હિતકારી છે.

શરીરની કૃતઘ્નતા તો જુઓ !

નયત્સર્વાશુચિપ્રાયં શરીરમપિ પૂજ્યતામ્ ।

સોઽપ્યાત્મા યેન ન સ્પૃશ્યો દુશ્ચરિત્રં ધિગસ્તુ તત્ ॥૨૦૬॥

સર્વ અશુચિના મૂળરૂપ શરીરને આ જીવ જ્યારે પૂજ્ય પદને પ્રાપ્ત કરાવે છે, ત્યારે શરીર આત્માને ચંડાળાદિ નીચ કુળમાં જન્મ કરાવી અસ્પૃશ્ય કરે છે.

વાસ્તવિકપણે શરીર એ અત્યંત નિંદ્ય વસ્તુ છે. હાંડ, માંસ, રુધિર, પરુ, શ્લેષ્મ, મૂત્ર, મળ આદિ અત્યંત અપવિત્ર ધૃણા યોગ્ય વસ્તુઓનો ભંડાર છે. શરીરનો કોઈ પણ ભાગ એ ધૃણા યોગ્ય અતિ દુર્ગંધમય વસ્તુઓથી ખાલી નથી. કહો કે નિંદ્યમાં નિંદ્ય મેલની એક સાક્ષાત્ મૂર્તિ છે. એને તો કોઈ વિવેકી છેટેથી જોવા પણ ઈચ્છે નહિ તો પણ આત્માએ એના ઉપર કેટલો મહદ્ ઉપકાર કર્યો છે ? કે એવી નિંદ્ય અને તુચ્છ વસ્તુને પણ પોતાનો સાથ આપી આદર યોગ્ય બનાવી રહ્યો છે ? અર્થાત્ આત્માના સંબંધથી જ એ શરીરનો જગતમાં ભાવ પુણ્ય છે, નહિ તો એને કોઈ સ્પર્શવું કે દેખવું પણ પસંદ કરતું નથી.

વળી શરીર એટલું બધું કૃતઘ્ન છે કે આટલો બધો જીવની સાથે તેને ઘનિષ્ઠ સંબંધ હોવા છતાં તેને ચંડાળાદિપણે બનાવી લોકોમાં સ્પર્શવા યોગ્ય પણ રાખતું નથી. અર્થાત્ ભલાઈના બદલામાં પોતાના જાતિસ્વભાવાનુસાર માત્ર બુરાઈ કરી પોતાના પરમોપકારી તરફ જરાપણ સહાનુભૂતિ નહિ ધરાવતાં ઉલટું વિમુખ જ રહ્યા કરે છે એ શું એની ઓછી નીચતા છે ? ધીક્કાર છે એ કૃતઘ્ન શરીરને !

એના સંગે જરાય લાભ નહિ થતાં જીવને માત્ર હાનિ જ થાય છે. તો પછી એવા કૃતઘ્ન શરીર તરફ ઉપેક્ષિત રહેવું એ જ યોગ્ય છે. વધારે શું કહેવું ?

તો એ કૃતઘ્ન શરીરનો કેવી રીતે ત્યાગ કરવો ? ગ્રંથકાર કહે છે કે:—

રસાદિરાઘો ધાગઃ સ્યાજ્ જ્ઞાનાવૃત્ત્યાદિરન્વિતઃ ।

જ્ઞાનાદયસ્તૃતીયસ્તુ સંસાયેવં ત્રયાત્મકઃ ॥૨૧૦॥

भागत्रयमिदं नित्यमात्मानं बन्धवर्तिनम् ।

भागद्वयात् पृथक्कर्तुं यो जानाति स तत्त्ववित् ॥२११॥

સપ્ત ધાતુમય શરીર, જ્ઞાનાવરણાદિ કર્મ અને જ્ઞાનાદિ નિજ પરિણામ એ પ્રમાણે ત્રણ ભાગમાંથી પ્રથમના બે ભાગ આત્મપરિણામથી પૃથક્ (જુદા) કરવાની વિધિ જે પુરુષ જાણે છે, તે જ તત્ત્વજ્ઞાની છે.

શરીર અને શરીરનું મૂલ કારણ કર્મ એ બંનેથી જે જીવ આત્મપરિણામથી જુદો થઈ નિજ જ્ઞાનાદિ સમ્યક્ ભાવોમાં રમે છે, તે જ તત્ત્વજ્ઞાની છે. અને એ બંનેમાં તદાકાર ભાવે પરિણમી રહેલો જીવ અજ્ઞાની છે.

હાડ માંસાદિ અત્યંત જુગુપ્સિત્ જડ વસ્તુઓનો પિંડ જે જીવની સાથે સંલગ્ન થઈ રહ્યો છે, એ તો સર્વ પ્રસિદ્ધ પ્રત્યક્ષ જુદો વિભાગ છે કે જે જ્ઞાને કરીને સુગમતાથી જીવથી જુદો સમજી શકાય છે. વળી સંસાર દશાબદ્ધ જીવપર્યાયનો બીજો વિભાગ એ છે કે—જે શરીરનું મૂળ કારણ ઈન્દ્રિય પરોક્ષ પરંતુ આત્માને સર્વથી અધિક રોકી રાખનાર વા તેને મલિન અને દુઃખી દશાયુક્ત બનાવી રાખનાર જ્ઞાનાવરણાદિ કર્મ પ્રકૃતિઓ છે. તથા ત્રીજો વિભાગ જ્ઞાનલક્ષણરૂપ પોતે જ છે. જ્ઞાન, દર્શન, ચારિત્રાદિ નિજ ગુણો દ્વારા સ્વસંવેદન પ્રત્યક્ષથી પ્રથમના બે વિભાગથી પ્રગટ જુદો અનુભવમાં આવી શકે એવો એ ત્રીજો વિભાગ છે. એમ એક તો ઈન્દ્રિય પ્રત્યક્ષગોચર શરીર, બીજો—સંસારના બીજભૂત સૂક્ષ્મ જ્ઞાનાવરણાદિ કર્મવર્ગણા અને ત્રીજો જ્ઞાનદર્શનાદિરૂપ પોતે એમ સંસાર દશાયુક્ત જીવમાં ઉપરોક્ત ત્રણ પ્રકારના વિભાગ ઘટે છે. એ ત્રણ વસ્તુઓના ઐક્યયુક્ત પિંડને સંસારી જીવ કહેવામાં આવે છે. અને અનાદિ કાળથી એ ત્રણે વિભાગ એકભૂતપણે પરિણમી રહ્યા છે.

બહિરાત્મકદશા યુક્ત જીવ તો પૂર્ણ અજ્ઞાની છે, કારણ તે તો શરીરને જ નિજ સ્વરૂપ માની રહ્યા છે, વા માનવા જેવી દશાએ પ્રવર્તી રહ્યા છે. કંઈક આગળ જતાં કાર્યકારણનો સ્વમતિ અનુસાર વિચાર કરી અનુભવ વિના અર્થાત્ તથારૂપ આત્મદશા રહિતપણે આત્માને શરીરથી સંકલ્પ માત્ર જુદો માની રાખ્યો છે જેણે, એવા જીવો પણ બહિરાત્મા જ છે. શાસ્ત્રકારોએ તેમને દ્રવ્યલિંગી કહ્યા છે. ઉપરોક્ત બંને પ્રકારના જીવો વાસ્તવિક તત્ત્વવિજ્ઞાનને પામ્યા નથી. સાચો તત્ત્વજ્ઞાની એ છે કે શરીર અને કર્મ ઉભયથી જ્ઞાનાદિ

૨૦૨ /

[આત્માનુશાસન

ગુણયુક્ત નિજ સ્વરૂપને સમ્યક્ પ્રકારે જુદું શ્રદ્ધી રહ્યો છે. જે શ્રદ્ધાનના બળે તે જીવ પોતાને અનાદિ સંસારદશાથી પલટાવી અસંસારદશા યુક્ત કરી વિના કષ્ટે સર્વ દ્વંદ્વથી છૂટો કરી શકશે. જુઓ :—

કરોતુ ન ચિરં ઘોરં તપ ક્લેશાસહો ભવાન્ ।

ચિત્તસાધ્યાન્ કષાયારીન્ ન જયેદ્યત્તદજ્ઞતા ॥૨૧૨॥

હે ભવ્ય ! અગર જો તું ચિરકાળ સુધી દુર્ધર તપ કરવા તથા કાયક્લેષાદિ સહન કરવા અસમર્થ છે તો માત્ર મનથી જે જીતી શકાય એવા ક્રોધ, માન, માયા અને લોભાદિ અનાદિ વૈરીને તો જીત ! એમાં કાંઈ કષ્ટ સહવું પડતું નથી. એમાં તો માત્ર અંતઃકરણને જ સુલટાવવાનું છે. કષાયાદિ જય કરવામાં કાયક્લેષાદિ કષ્ટ સહન કરવાં પડતાં નથી છતાં તું એ કષાયાદિ અનાદિ વૈરીનો જય ન કરે તો તારી મોટી અજ્ઞાનતા જ છે.

બાહ્યતપથી અનેક મનુષ્યો ડરે છે. કારણ તેમાં ભૂખ, તરસ આદિ અનેક કષ્ટ સહવાં પડે છે એમ સમજી તપથી તેઓ વિમુખ રહે છે. પણ આત્માભિમુખ ઉત્તમ આત્મા સમ્યક્ પ્રકારે જેમ જેમ બાહ્યતપમાં આગળ વધે છે, તેમ તેમ તેમાં તેને જરાપણ ખેદ નહિ થતાં ઉલટું વિષયોથી અંતઃકરણ ઉપરામ પામવાથી વાસ્તવિક આત્માનંદ વધતા જાય છે. પણ કોઈ નવદીક્ષિત આત્મા તપમાં ખેદ માની ડરી તપથી પરાડ્મુખ રહે તો તેવા તપભીરુ આત્માને પ્રકારાંતરપણે સમજાવી સદ્ધર્મમાં સ્થિર કરવા ગ્રંથકાર ઉપરોક્ત શ્લોક દ્વારા કહે છે કે જો તારાથી એ વિકટ તપ સમ્યક્પ્રકારે ન થાય તો અંતઃકરણમાં ઉત્પન્ન થતા કષાયોને તો તું જીત ! વાસ્તવમાં તપશ્ચરણ કરવું કે કષાયવશ ન થવું એ બંનેનો આશય અને પ્રકાર એક જ છે.

વળી ઘણા જીવો સ્વકષાય જય કરવા ભણી કેવળ દુર્લભ્ય રહી માત્ર બાહ્યતપ કરવામાં જ ધર્મ સમજી પ્રવર્તી રહ્યા છે. તેમને ગ્રંથકાર સમજાવે છે કે હે ભવ્યો ! તમે કષાય જય કરવા ભણી સતત જાગ્રત રહો, સકષાયીપણે તમે જે જે તપાદિ પ્રવૃત્તિ કરશો તે તે માત્ર સંસાર છે તથા ભાવી સંસારનું કારણ છે.

પૂર્વે કષાયવશ થઈ ઘણા ઘણા વિકટ તપ આચરનાર પુરુષોએ સહજમાત્રમાં પોતાના અણમૂલાંચારિત્ર—રત્નને ધૂળ ભેગાં કરી નાખ્યા છે.

માટે કષાય એ જ જીવનો ભયંકર અપરાધ છે. તેને વશ ન થવું એ જ ઉચિત છે. જીવ એ સ્વામી છે. અને કષાય તેના અપરાધી(ગુન્હેગાર) છે. અપરાધીને વશ થવું સ્વામીને શોભતું નથી.

હે મુનિ ! જ્યાં સુધી તું એ અનાદિ કષાયરૂપ વેરીને નહિ જીતે ત્યાં સુધી મોક્ષના કારણરૂપ ઉત્તમ ક્ષમાદિ ગુણોની પ્રાપ્તિ તને અત્યંત દુર્લભ છે. સાંભળ :—

હૃદયસરસિ યાવન્નિર્મલેષ્યત્યગાધે
વસતિ ખલુ કષાયગ્રાહચક્રં સમન્તાત્ ।
શ્રયતિ ગુણગણોઽયં તન્ન તાવદ્વિશઙ્કં
સયમદમશમવિશેષૈસ્તાન્ વિજેતું યતસ્વ ॥૨૧૩॥

જ્યાં સુધી તારા નિર્મળ અને અગાધ હૃદય સરોવર વિષે કષાયરૂપી લૂંટારાઓનો સમૂહ રહે છે, ત્યાં સુધી તારા એ હૃદય સરોવરમાં સદ્ગુણોનો સમૂહ કદી પણ પ્રવેશ કરી શકશે નહિ. હવે તો તું શમ દમ યમાદિ સાધનો વડે એ અનાદિ કષાયરૂપ લૂંટારાઓને જીતવાનો કાંઈક પ્રયત્ન કર ! શાંત પરિણામ તે શમ, ઈન્દ્રિયોને દમન કરવી—વિષય સન્મુખ થતાં રોકવી તે દમ, તથા હિંસા, ચોરી, જૂઠ, અબ્રહ્મચર્ય અને પરિગ્રહ લુબ્ધતાનો નિરોધ તે યમ કહેવાય છે.

જ્યાં સુધી તારા હૃદયમાં એ અનાદિ કષાય વેરીનો સંચારમાત્ર પણ રહેશે ત્યાં સુધી શમ—દમાદિ ઉત્તમ ગુણો તારાથી લેશમાત્ર પણ અંગીકાર થઈ શકશે નહિ. માટે હે આત્મન્ ! તારા પોતાના શ્રેયને અર્થે પણ એ અનાદિ કષાય વેરીને નિર્મૂલ કરવા તું અપ્રમત્ત થા.

કષાય આધીન પુરુષોની હાંસી કરતાં ગ્રંથકાર કહે છે કે :—

હિત્વા હેતુફલે કિલાત્ર સુધિયસ્તાં સિદ્ધિમામુત્રિકીં
વાંચ્છંતઃ સ્વયમેવ સાધનતયા શંસન્તિ શાન્તં મનઃ ।
તેષામાખુબિડાલિકેતિ તદિદં ધિગ્ધિક્ કલેઃ પ્રાભવં
યેનૈતેઽપિ ફલદ્વયપ્રલયનાદ્દૂરં વિપર્યાસિતાઃ ॥૨૧૪॥

નિશ્ચયથી પરલોકાદિ સુખ સિદ્ધિનાં કારણરૂપ એવા પરિગ્રહ ત્યાગ

અને અંતઃકરણની શાંતતાને તજીને પરલોકાદિ સિદ્ધિને જે અકલમંદ જીવો ઈચ્છે છે, તથા સાથે સાથે નિજ સ્વચ્છંદે વિકલ્પી સાધનો કરી કહે છે કે:—“અમારું અંતઃકરણ શાંત છે” આમ અન્યને કહેવું, મનાવવું, મનાવવા વૃત્તિ રહેવી એ તેમનો નયો દંભ છે. તેમનું ઉપરોક્ત કથન બિલ્લીએ ઉંદરને ઉપદેશવા તુલ્ય છે. ક્રોધાદિ ભાવ અને ઉપશમાદિ પરિણામને પરસ્પર વિરોધ છે. અરેરે ! ઘિક્કાર છે આ કળીકાળના પ્રભાવને કે જેના પ્રભાવથી સુબુદ્ધિમાન જીવ પણ આ લોકમાં બંને પ્રકારનાં (લૌકિક તેમ પારલૌકિક) ફળોના નાશથી અત્યંત ઠગાઈ રહ્યા છે.

એ અનાદિ કષાય વિજય કરતાં જીવ ક્યાં ચૂકે છે, ઠગાય છે, તે સ્થળ ગ્રંથકાર દર્શાવે છે કે જે પ્રાયે અત્યાર સુધી જીવના ધ્યાનમાં જ નથી.

उद्युक्तस्त्वं तपस्यस्यधिकमभिभवं स्वामगच्छन्कषाया
 प्राभूद्बोधोप्यगाधो जलमिव जलधौ किंतु दुर्लक्ष्यमन्यैः ।
 निर्व्युढेऽपि प्रवाहे सलिलमिव मनागनिम्नदेशेष्ववश्यं
 मात्सर्यते स्वतुल्यैर्भवति परवशादुर्जयं तज्जहीहि ॥૨૧૫॥

હે ભવ્ય ! તું તપ વિષે ઉચુક્ત થયો છે, તેથી એ અનાદિ કષાય વૈરી તારાથી અતિ અપમાનિત થયા છે, સમુદ્રના અગાધ જળની માફક તારામાં અગાધ જ્ઞાન છે, તોપણ જેમ તે જળ વહી ગયા પછી કોઈ કોઈ નીચાણ ખાડાવાળા ભાગમાં તે જલ ભરાઈ રહે છેતાં દૂરથી જોનારને જમીન પાણી વિનાની સાફ સપાટ લાગે અર્થાત્ કોઈ કોઈ નિમ્ન (નીચી) જગ્યામાં ભરાઈ રહેલા પાણીથી જોનાર દુર્લક્ષ્ય રહે, તેમ તારાથી અતિ અપમાનિત થયેલા એ કષાયો તારા હૃદય સરોવરના કોઈ નિમ્નભાગમાં આકાર ફેર કરીને પણ પોતાનું કાર્ય કરી રહ્યા છે. જે અન્યને અગમ્ય છે. અરે ! તારા પોતાથી પણ તે દુર્લક્ષ્ય છે. સાંભળ આજે એક અપૂર્વ શિક્ષાભરી વાત તને કહીએ છીએ કે—તારાથી અપમાનિત થયેલા કષાયો માત્સર્યતાને પામી કર્મોદયવશાત્ પોતાનો અનાદિ આકાર ફેર કરી હજુ પણ તારા જેવા તપસ્વી, તારા જેવા જ્ઞાની, અને તારા જેવા વિરતિ આદિ ગુણી પુરુષો પ્રત્યે સૂક્ષ્મ અદેશક (અન્યનો ઉત્કર્ષને નહિ સહન થવો તે) ભાવરૂપે પોતાનું કામ કરી રહ્યા છે. જે અતિ

દુર્જય છે, તેને વિચારી વિચારીને તું ક્ષીણ કર. જે મહાન દોષ કોઈ વિરલ પુરુષો જ ઈએડી શક્યા છે.

કર્મોદય હજુપણ તને વર્તી રહ્યો છે, અને તેથી થોડો પણ કષાય છુપાતો છુપાતો તારામાં મોજૂદ છે. સરોવરમાં પાણી સુકાઈ ગયું હોય પણ કોઈ કોઈ ખાડામાં થોડું થોડું પાણી રહી જાય તેમ તારા હૃદયમાંથી કષાયનો મોટો પ્રવાહ નીકળી જવા છતાં તારા જેવા પુરુષો પ્રત્યે મત્સરતાની શેષ તારામાં હજુપણ વર્તી રહી છે. એ શેષ એટલી બધી સૂક્ષ્મ છે કે એની સત્તા એકાએક પામતી નથી, અર્થાત્ સમજાતી નથી. એ નિર્મૂળ થવી એ અત્યંત કઠણ છે. છતાં એની ક્ષીણ કરવાનો તું પ્રયત્ન કર.

કષાયો ઘણા પાતળા થવા છતાં પોતાના જ સાથીઓ સાથે મત્સરતા પ્રાયે સર્વના હૃદયમાં વહ્યા કરે છે. એ માત્સર્ય ભાવ સહેજમાં છૂટી શક્તો નથી. તેથી ગ્રંથકારે તેને દુર્જય કહી વર્ણવ્યો છે. સહાધ્યાયી—સહધર્મી પ્રત્યેની મત્સરતાનો અદેશકતાનો વિજય એ જ એક મહાન કષાય દાવાનળનો વિજય છે. નથી સમજાતું કે પોતાના જ સહાધ્યાયી—સહધર્મી મિત્રો પ્રત્યે આવો માત્સર્ય અર્થાત્ અદેશક ભાવ કેમ વર્તતો હશે ? પણ અહો અજ્ઞાન ! તારું માહાત્મ્ય કોઈ અકથ્ય છે.

હે ભવ્ય ! તું તપસ્વી છે, મંદ કષાયી છે, અને ગંભીર ચિત્ત યુક્ત છે, તોપણ તને કહીએ છીએ કે પોતાના બરોબરી જીવો પ્રત્યેનો મત્સર ભાવ—અદેશક ભાવ તું ત્યજ, વાસ્તવ્ય ઈષ્ટ સાધ્યમાં એ એક મહાન વિઘ્ન છે.

હવે ગ્રંથકાર ક્રોધના આવેશથી થતા અકલ્યાણને દર્શાવે છે.

ચિત્તસ્થમપ્યનવબુદ્ધ્ય હરેણ જાડયાત્

ક્રુદ્ધ્વા બહિઃ કિમપિ દગ્ધમનઙ્ગબુદ્ધ્યા ।

ઘોરામવાપ સ હિ તેન કૃતામવસ્થાં

ક્રોધોદયાદ્ભવતિ કસ્ય ન કાર્યહાનિઃ ॥૨૧૬॥

ચિત્તમાં રહેલા કામને વાસ્તવ્યપણે નહિ જાણતાં બાહ્ય કોઈ બીજા પદાર્થને કામ સમજી ક્રોધપૂર્વક મહાદેવે તે બાહ્ય પદાર્થને ભસ્મ કર્યો. એમ કરવા છતાં કામ તો ન મર્યો પરંતુ પોતે વિશેષ સરાગ દશાને પ્રાપ્ત થયા. અર્થાત્ એ અનાદિ કામજન્ય ઘોર વેદના સહી. શું ક્રોધથી બીજાના કાર્યની

જરા પણ હાની કરી શકાય એમ છે ? ના, ઉલટું પોતાના પ્રારંભિત કાર્યનો એથી નાશ થાય છે.

કોઈ બાહ્ય મૂર્તિને કામનું સ્વરૂપ સમજીને શીવજીએ તે બાહ્ય મૂર્તિને ક્રોધથી ભસ્મ કરી, પરંતુ કામનું મુખ્ય સ્થાન જે ચિત્તમાં છે તેને તેઓ ન સમજ્યા. ક્રોધ કરતાં કામ તો ન મર્યો પણ કામને મૂળથી ભસ્મ કરવાનું સ્વકાર્ય ક્રોધના આવેશમાં ભૂલી ગયા. અર્થાત્ કામ બાહ્ય પદાર્થ કે બાહ્ય મૂર્તિ આદિ આધીન સર્વથા નથી, પણ એનું મૂળ ઉત્પત્તિ સ્થાન ચિત્તમાં છે. એ વાત વેગમાં આવી જઈ તેઓ ભૂલી ગયા. એ જ રીતે ક્રોધથી કોઈ પણ કાર્યની સિદ્ધિ નહિ થતાં ઉલટું સર્વ કાર્યનો નાશ થાય છે.

કામ વાસના અંતઃકરણમાં અનાદિ સંસ્કાર યોગે ઉત્પન્ન થતો એક વિકાર પરિણામ છે, મન એ તેનું ઉત્પત્તિ સ્થાન છે, તેથી એ કામને જ્ઞાની પુરુષો મનોભૂ પણ કહે છે. સત્સંગ અને તજજન્ય પ્રખર જ્ઞાનાગ્નિ વડે એને ત્યાંથી જ નષ્ટ કરવો જોઈએ કે જેથી વિકારી મન ઉપરામ પામી તે બાહ્યથી પણ સતાવી કે અપમાનિત કરી શકે નહિ.

સારાંશ—ક્રોધના આક્રોશમાં જીવ કાર્યાકાર્યનો વિચાર ભૂલી કેવળ અંધ બની જાય છે. કાર્યનો વાસ્તવિક ઉપાય નહિ સૂજતાં કાર્યની હાની જ તે કરે છે.

માન કૃત હાનિ—

ચક્રં વિહાય નિજ દક્ષિણ બાહુસંસ્થં
યત્ પ્રાવ્રજન્નનુ તદૈવ સ તેન મુક્તઃ ।
ક્લેશં તમાપ કિલ બાહુબલી ચિરાય
માનો મનાગપિ હતિં મહતીં કરોતિ ॥૨૧૭॥

શ્રીમાન્ બાહુબલીના તપમાં એટલી બધી શક્તિ વર્તતી હતી કે પોતાના જમણા હાથમાં આવી સ્થિત થવાવાળા અત્યંત વેગમાન ગતિ યુક્ત ચક્રને તથા સર્વ પરિગ્રહને છોડતાંની સાથે જ તેઓ મુક્તદશાને અર્થાત્ કેવળજ્ઞાનને પ્રાપ્ત થાય, પરંતુ જેજ બંધુ ભરત તરફનું થોડુંક માન તેઓ વેગળુ કરી શક્યા નહિ. અને તેથી ઘણા કાળ સુધી તપ જન્ય કષ્ટ ઉઠાવવા છતાં મુક્ત દશાને પામ્યા નહિ. અલ્પ માન પણ મહાન હાનિ કરે છે.

તન, ધન, રૂપ, સંપદા, યૌવન, અધિકાર, રાજ્ય, લક્ષ્મી અને મહત્તા આદિ ક્ષણભંગુર સંપદાનો ગર્વ કરવો એ મુમુક્ષુને યોગ્ય નથી. કારણ સત્તા ગુણે સિદ્ધ સમાન અને ત્રૈલોક્યના આભૂષણ રૂપ આત્માને તુચ્છ અને ક્ષણિક એવી વસ્તુ પામીને ગર્વ કરવો શોભતો જ નથી. માન એ જ મોક્ષ સુખમાં પરમ વિઘ્નભૂત છે. મહાન તપસ્વી, પરમ વિવેકી અને અતિ બળવાન એ બાહુબલી જેવા પુરુષને પણ એ સૂક્ષ્મ માનના ઉદયે એક વર્ષ જેટલા લાંબા કાળ પર્યંત નિરાવરણ આત્મસુખ અખંડિતપણે અનુભવવા દીધું નહિ. તો પછી અન્ય અલ્પ શક્તિ ધારક જીવો માનને સેવી ક્યાંથી મોક્ષલક્ષ્મીને વરે? મોક્ષ સુખ પ્રાપ્તિમાં માન એ પ્રબળ અંતરાયરૂપ છે.

જેઓ આત્માના વાસ્તવિક ગુણોની થોડીક પણ મહત્તા યથાર્થપણે જાણે છે. તેઓ સ્વલ્પ પણ માન સેવતા નથી.

सत्यं वाचिमतौ श्रुत हृदि दया शौर्यं भुजे विक्रमो

लक्ष्मिर्दानमनूनमर्थिनिचये मार्गे गतिर्निर्वृते ।

येषा प्रागजनीह तेपि निरहङ्कराः श्रुते गौचरा—

श्चित्रं संप्रति लेशतोऽपि न गुणास्तेषां तथाप्युद्धताः ॥૨૧૮॥

હે ભલ્ય ! પૂર્વ કાળમાં એવા ઘણાય સત્પુરુષો થઈ ગયા છે કે—જેમના વચનમાં સત્ય, બુદ્ધિમાં શાસ્ત્ર, હૃદયમાં દયા, ભુજામાં શૌર્ય નિરંતર વસી રહ્યાં હતાં. વળી યાચક સમૂહને તૃપ્ત થતાં સુધી અસ્ખલિતપણે જેઓ દાન વર્ષાવી રહ્યા હતા, તથા જેઓ કલ્યાણ માર્ગના સતત અનુગામી હતા. અને એવા મહદ્ ગુણવાન હોવા છતાં તેમનામાં અહંકારનો લેશ પણ સંપર્ક નહોતો. એ મહાન પુરુષોની અપેક્ષા આ કળીકાળમાં જેમનામાં તેઓમાંનો લેશ પણ ગુણ નહિ હોવા છતાં પોતાને ગુણી મનાવી અતિ ઉદ્દતતાને પામી રહ્યા છે, એ આશ્ચર્ય છે !

ગર્વ કરવો એ જ જૂઠ છે, કારણ જગતમાં કોનાથી ગર્વ કરવો ? એક એકથી અધિક ઘણી વસ્તુઓ છે. સાંભળ :—

वसति भुवि समस्तं सापि संधारितान्यै—

रुदरमुपनिविष्टा सा च तेचापरस्य ।

તદપિ કિલ પરેષાં જ્ઞાનકોણે નિલીનં
વહતિ કથમિહાન્યો ગર્વમાત્માધિકેષુ ॥૨૧૬॥

જે પૃથ્વી ઉપર સર્વ ચર-અચર, ચેતન-અચેતન પદાર્થો વાસ કરી રહ્યા છે તે પૃથ્વી ઘનોદધિ, ઘન અને તનુ વાતવલયના આધારે છે. તથા એ ત્રણે વાતવલય મહાન આકાશનાં ઉદરમાં એક બિંદુ સમાન સ્થાનમાં સમાઈ રહ્યા છે, તથા એ અનંત આકાશ ભગવાન કેવળીના જ્ઞાનના એક અંશ માત્રનાં વસી રહ્યું છે—પ્રકાશી રહ્યું છે. એમ જગતમાં એકથી એક અધિક ઘણા પદાર્થો છે. પોતાથી અધિક ઘણા પદાર્થો છે એમ જાણવા છતાં ક્યો વિવેકી પુરુષ ગર્વ કરે? અર્થાત્ વિવેકી પુરુષ તો ન જ કરે. સંસારી જીવોમાં પણ વિભૂતિ આદિથી એક એકથી અધિક ઘણા જીવો છે. અને સામાન્ય જીવતત્ત્વની અપેક્ષાએ જોતાં સર્વ જીવો સમાન છે, તો પછી કોનાથી—અને શા અર્થે ગર્વ કરવો?

માયાચારની નિંદા :—

યશો મારીચીયં કનકમૃગમાયામલિનિતં
હતોઽશ્વત્થામોક્ત્યા પ્રણયિલઘુરાસીદ્યમસુતઃ ।
સકૃષ્ણઃ કૃષ્ણ ભૂત્ કપટબહુવેષેણ નિતરા
મપિચ્છન્નાલ્પં તદ્વિષમિવ હિ દુગ્ધસ્ય મહતઃ ॥૨૨૦॥

જેમ ઘણા દૂધને જરા સરખું વિષ દૂષિત કરે છે, તેમ હે ભલ્ય! અલ્પ સરખી માયા પણ અતિ મીઠા ગુણોનો નિમેષ માત્રમાં નાશ કરે છે. જુઓ પોતે સુવર્ણ મૃગ બની રામચંદ્રને ઠગવાથી મારીચનો યશ જગતમાં અત્યંત મલીનપણાને પામ્યો. “અશ્વત્થામા હતા:” એવા માયાચાર યુક્ત વચનથી મહારાજા યુધિષ્ઠિરનો નિર્મળ યશ જગતમાં મલિન થયો અને તેઓ પોતાના મિત્રોમાં પણ લઘુપણાને પામ્યા. બાલ્યાવસ્થામાં નાના પ્રકારના કપટ યુક્ત વેષ ધારણ કરવાથી શ્રીકૃષ્ણનો યશ મલિન થયો. નાનું સરખું કપટ મહાન પુરુષોનાં નિર્મળ યશને પણ મલિન કરે છે. એમ સમજી વિવેકી મુમુક્ષુ આત્માએ એથી પરાડ્મુખ રહેવું એ જ શ્રેયસ્કર છે.

ભેયં માયામહાગર્તાન્મિથ્યાઘનતમોમયાત્ ।
યસ્મિન્ લીના ન લક્ષ્યન્તે ક્રોધાદિવિષમાહયઃ ॥૨૨૧॥

અહો ભલ્ય ! મિથ્યાત્વભાવરૂપ સઘન અંધકારમાં છુપાઈ રહેલા એ માયા રૂપ અત્યંત ઊંડા અને અતિ વિસ્તીર્ણ ખાડાથી તમે ડૂર રહો ! એ ભયંકર પણ અતિશય ઊંડા ખાડામાં ક્રોધાદિ મહાદુષ્ટ સર્પો છુપાઈ રહ્યા છે, જે મિથ્યાત્વરૂપ સઘન અંધકારનો લઈને દષ્ટિ થતા નથી.

જે જીવ આ માયાચારરૂપ વિસ્તીર્ણ અને ઊંડા ખાડામાં આવી ફસાય છે, તેને એ ક્રોધાદિ ભયંકર સર્પો એવી રીતે ડૂસે છે કે—ફરી તે જીવ અનંતકાળ સુધી સચેત થઈ શકતો નથી. તેથી હે જીવ ! એનાથી ડૂર રહો ! એમાં જ તારું વાસ્તવિક શ્રેય છે.

એ જ ભાવને ગ્રંથકાર દેઢ કરે છે.

પ્રચ્છન્નકર્મ મમ કોઽપિ ન વેત્તિ ધીમાન્
ધ્વંસં ગુણસ્ય મહતોઽપિ હિમેતિ સંસ્થાઃ ।
કામં ગિલન્ ધવલદીધિતિધૌતદાહો
ગૂઢોઽપ્યબોધિ ન વિધુઃ સવિધુન્તુદઃ કૈઃ ॥૨૨૨॥

શાંત અને ઉજ્જ્વળ કિરણો વડે જગતના આપાતને દૂર કરવા વાળો ચંદ્રમાં જ્યારે રાહુથી આચ્છાદિત થાય છે, ત્યારે જગતમાં તેને કોણ નથી જાણતું ? રાહુ એ ચંદ્રને ગમે તેટલો છુપાવે પણ એમ કાંઈ ચંદ્ર રાહુથી છુપાય છે ? છુપાઈ રહેનાર ચંદ્ર તથા છુપાવનાર રાહુ એ બંનેને જગત તો સ્પષ્ટ દેખે છે. બસ એવી જ રીતે તારા જે મહાન ગુણો ગુપ્ત પાપ વડે હણાઈ રહ્યા છે, તેને તીક્ષ્ણ બુદ્ધિવાળા પુરુષો જાણી શકતા નથી એમ તું ન સમજીશ, અર્થાત્ સર્વ જાણે છે. કોઈપણ દુષ્કૃતને છુપાવવા તેનો ઉપર આડાટેડા વિપર્યાસ બુદ્ધિએ ગ્રહાઈ પટ ચડાવવા તેનું જ નામ કપટ અર્થાત્ માયાચાર છે. એ માયા યુક્ત કૃતિ ગુપ્ત તો રહેતી નથી. છતાં ક્વચિત્ તું ધારે છે તેમ તે માયા યુક્ત પ્રવૃત્તિ જગતથી ગુપ્ત રહે, તોપણ એથી તને તો સુખ નથી જ. કપટયુક્ત પરિણામની વ્યાકુળતા સેકંડો વીંછીના ડંખ કરતાં પણ આત્માને નિરંતર અત્યંત દુઃખનો અનુભવ કરાવે છે. “મારા માયાચારયુક્ત કાર્યને કોઈ જાણી શકે એમ છે જ નહિ” એ તો તેં માત્ર દોષો તરફનાં પક્ષપાતને લીધે મનોમન ઘડી રાખેલી કલ્પના માત્ર છે.

હવે ગ્રંથકાર લોભ કષાયજન્ય હાનિ દર્શાવે છે.

वनचरभयाद्धावन् दैवाल्लताकुलवालधिः

किव जडतया लोलो बालव्रजे विचलं स्थितः ।

वत स चमरस्तेन प्राणैरपि प्रवियोजितः

परिणततृषां प्रायेणैवंविधा हि विपत्तयः ॥૨૨૩॥

જુઓ ! ભીલ વા વ્યાઘ્રાદિના ભયથી ભાગતી ચમરી ગાયની પૂંછ દૈવયોગથી કોઈ વાડવેલાદિમાં ગૂંચાઈ જાય છે ત્યારે તે મૂઢ ગાય પોતાની પૂંછના અત્યંત રાગે ત્યાં જ ઉભી રહે છે. ત્યાં તેની પાછળ પડેલો વનચર શિકારી તેને પ્રાણ રહિત કરે છે. તેમ જગતમાં ઈન્દ્રિય વિષયાદિના તૃષ્ણાતુર જીવોને બહુધા એ જ રીતે વિપત્તિઓ પ્રાપ્ત થાય છે.

પશુ જેવાં પ્રાણીઓ લોભનાં માર્યા મરણને પ્રાપ્ત થાય છે તો પછી અત્યંત લોભના ભયંકર વમળમાં નિરંતર ખેચાતાં મનુષ્યોનું તો કહેવું જ શું ? કે જેનું આયુષ્ય માત્ર રાત્રિ-દિવસ કેવળ લોભના જ વિકલ્પમાં નિરંતર વ્યતીત થઈ રહ્યું છે. લોભના તીવ્ર વેગનો તણાયો તે મનુષ્ય રાજદંડાદિથી પણ ડરતો નથી. અરે ! પોતાના મરણથી પણ ડરતો નથી.

તે ગાય જો ધારે તો શિકારી વા સિંહાદિ હિંસક પ્રાણીઓથી પોતાનો પ્રાણ બચાવી શકે તેમ છે. એટલી બધી દોડવામાં તે શીઘ્ર ગતિવાળી છે. પરંતુ નાસતાં નાસતાં પોતાની પૂંછનો કોઈ થોડોક ભાગ ઝાડી આદિમાં ભરાઈ રહેતાં તે મૂર્ખ ગાય ત્યાં જ ઉભી રહે છે. એક ડગલું પણ આગળ ભરી શકતી નથી. “રખે મારી પૂંછનો કોઈ વાળ તૂટી ન જાય !” એ વિચારમાં વાળના લોભે પ્રેમઘેલી બની પોતાની સર્વ સુધબુધ ભૂલી જાય છે. વાળ ઉપરનો અત્યંત આંધળો અનુરાગ પાછળ આવતા ચમરાજના ભયને પણ ભુલાવે છે. અને તે જ ક્ષણે તેની પાછળ પડેલો શિકારી તુરત તેને પ્રાણહીન કરે છે. કોઈ પણ વસ્તુની આસક્તિ એ જ રીતે મરણાંત કષ્ટ આપનારી છે. છતાં વિષયાનુરાગી લોભી આત્માને તેનો જરાપણ લક્ષ વર્તતો નથી. જેની વિષયાકાંક્ષા વિરામ પામી નથી. તે જીવ સંસારમાં પ્રાયે એવી જ રીતે નિરંતર દુઃખ જ સહ્યા કરે છે.

એ રીતે ઉપરોક્ત ચારે કષાયો જીવને અત્યંત દુઃખપ્રદ છે, એ અનાદિ

કષાયોનો જય કરવો એ જીવનું સર્વથી પ્રથમ કર્તવ્ય છે. પણ દીર્ઘસંસારી જીવ એને જીતી શકતો નથી. જે ભાગ્યવાન જીવ એ અનાદિ કષાયનો નિગ્રહ—વિજય કરી શક્યો છે, તે કોઈ અલ્પ સંસારી પ્રાયે હોય છે.

એવા અલ્પ સંસારી આત્માનાં લક્ષણ શા હોય ?

વિષયવિરતિઃ સંગત્યાગઃ કષાયવિનિગ્રહઃ

શમયમદમાસ્તત્ત્વાભ્યાસસ્તપશ્ચરણોદ્યમઃ ।

નિયમિતમનોવૃત્તિર્ભક્તિર્જિનેષુ દયાલુતા

ભવતિ કૃતિનઃ સંસારાબ્ધેસ્તટે નિકટે સતિ ॥૨૨૪॥

વિષયોથી વિરક્તતા, પરિગ્રહ પ્રત્યે અત્યંત ત્યાગ પરિણામ, કષાયનો નિગ્રહ, શાંત અંતઃકરણ, ઈન્દ્રિયવિષયનો નિરોધ, હિંસાદિ પાપનો યાવત્ ત્યાગ, તત્ત્વાભ્યાસ, તપશ્ચરણમય આત્મદશા, મનનું નિયમિતપણું, જિનેશ્વરની ભક્તિ, અને પ્રાણીમાત્ર પ્રત્યે અનુકંપા આટલી સામગ્રી સંસાર સમુદ્રનો કિનારો નજીક આવતાં કોઈ સદ્વિવેકવાન જીવને પ્રાપ્ત હોય છે. અને એ સામગ્રી સંપન્ન સમ્યક્પ્રકારે જીવ થાય છે, ત્યારે એમ નિશ્ચયથી સમજાય છે કે તે બહુ અલ્પ સંસારી જીવ છે. વળી :—

યમનિયમનિતાન્તઃ શાન્તબાહ્યાન્તરાત્મા

પરિણમિતસમાધિઃ સર્વસત્त्वાનુકમ્પી ।

વિહિતહિતમિતાશી ક્લેશજાલં સમૂલં

દહતિ નિહતનિદ્રો નિશ્ચિતાધ્યાત્મસારઃ ॥૨૨૫॥

યાવજ્જ હિંસાદિ પાપનો ત્યાગ, શરીરાદિ બાહ્ય વસ્તુઓથી અંતઃકરણનું ઉપેક્ષિતપણું, નિર્વિકલ્પ શાંતભાવમાં નિમગ્નતા, પ્રાણીમાત્ર પ્રત્યે પરમ અનુકંપા, હિત અને મિત ભોજનની સ્વભાવતઃ આદત, નિદ્રા અને પ્રમાદાદિનો જય, વિષય—કષાયાદિ અર્થે થતા આરંભ સમારંભાદિનો ત્યાગ, એ આદિ શુભ લક્ષણો કયા મહાભાગ્ય આત્મામાં સમ્યક્પ્રકારે વર્તે છે ? કે જેના અંતઃકરણમાં આત્મા અને અનાત્માનો સમ્યક્વિવેક જાગ્રત થયો છે, અને તે જ જીવ સર્વ ક્લેષનાં તથા ક્લેષના કારણોને નિર્મૂલ નાશ કરી શકે છે, વાસ્તવ્યમાં કોઈ અલ્પસંસારી આત્મા ઉપરોક્ત સામગ્રી સંપન્ન હોય છે, દીર્ઘ સંસારી

નહિ. નિઃસંદેહ તે ભવ્યાત્મા થોડા કાળમાં પરમ અધ્યાત્મના સારરૂપ નિર્વાણદશાને પ્રાપ્ત થાય છે.

પૂર્વોક્ત ગુણોથી અલંકૃત મુનિજનો નિશ્ચયથી મોક્ષનું ભોજન છે, એમ ગ્રંથકાર કહે છે :—

સમધિગતસમસ્તાઃ સર્વસાવઘદૂરાઃ

સ્વહિતનિહિતચિત્તાઃ શાન્તસર્વપ્રચારાઃ ।

સ્વપરસફલજલ્પાઃ સર્વસંકલ્પમુક્તાઃ

કથમિહ ન વિમુક્તેભાજનં તે વિમુક્તાઃ ॥૨૨૬॥

સર્વ વસ્તુઓને હેયોપાદેયરૂપે સમ્યક્પ્રકારે જોશે જાણી છે, હિંસાદિ સર્વ સાવઘ પ્રવૃત્તિઓથી જે સદા દૂર વર્તે છે, આત્મકલ્યાણના પરમ કારણરૂપ સમ્યક્દર્શન, જ્ઞાન, ચારિત્ર વિષે નિરંતર આરૂઢ છે, અંતઃકરણ જેનું નિવૃત્ત પામ્યા છે, સર્વ ઈન્દ્રિય વિષયો જેના, સ્વપર કલ્યાણ યુક્ત ભાષાસમિતિ સહિત નિરંતર ઝરે છે, વચનરૂપી અમૃત જેને, તથા સર્વ સંકલ્પ-વિકલ્પથી જે મુક્ત છે એવા નિર્દોષ અને શાંત મુનિજનો નિઃસંદેહ મોક્ષનું એક અદ્વિતીય ભોજન છે, કહો કે સાક્ષાત્ મૂર્તિમાન મોક્ષ છે.

આવી સર્વોત્કૃષ્ટ દશા સંપ્રાપ્ત થવા છતાં પણ તેથી પતિત થવાનો ભય તેને વર્તે છે.

દાસત્વં વિષયપ્રભોર્ગતવતામાત્માપિ યેષાં પર-

સ્તેષાં ભો ગુણદોષશૂન્યમનસાં કિં તત્પુનર્નશ્યતિ

ભેતવ્યં ભવતૈવ યસ્ય ભુવનપ્રદ્યોતિ રત્નત્રયં

ભ્રામ્યન્તીન્દ્રિયતસ્કરાશ્ચ પરિતસ્ત્વં તન્મુહુર્જાગૃહિ ॥૨૨૭॥

ત્રણે લોક પ્રાયે જેને વશ વર્તે છે એવા વિષયરૂપ મહારાજાના જે અવિવેકી જીવો દાસ થઈ રહ્યા છે, વસ્તુતત્ત્વના ગુણદોષના ભાનથી જેમનું અંતઃકરણ શૂન્ય છે, પરાધીન છે, તેવા જીવોનું આ જગતમાં શું નાશ થવાનું હતું, લૂંટાયેલાને વળી લૂંટાવાનો શો ભય ? પરંતુ હે મુનિ ! ત્રણે ભુવનને સ્વયં પ્રકાશિત કરવાવાળું સમ્યક્ રત્નત્રયરૂપ અજોડ અને અતૂટ ધન તારી પાસે છે, એટલે તારે તો નિરંતર સાવચેત રહેવું એ જ ઉચિત છે. કારણ ઈન્દ્રિય વિષયરૂપ

તસ્કરો તેને સર્વસ્વપણે લૂંટવા તારી આસપાસ ફેરા મારી રહ્યા છે, તેનાથી રખે તું ઠગાય નહિ; એ અનાદિ દુષ્ટ તસ્કરો તારી નિર્મળ જ્ઞાનાદિ સંપત્તિ તને ભ્રમિત કરી લૂંટી લે નહિ એવી સતત જાગૃતિ તું પ્રતિપળે રાખ.

હે મુનિ ! જે જીવો ઈન્દ્રિય વિષયોના દાસ થઈ રહ્યા છે, તેમનું તો શું બગડવાનું છે ! તેઓ તો સાવધ રહો વા અસાવધ રહો બંને સરખું છે. કારણ સંભાળવા યોગ્ય એવી કોઈ વસ્તુ જ તેમની પાસે નથી. એવા મોહમૂઢ જીવોએ તો પોતાનો આત્મા જ સર્વસ્વપણે પરાધીન કરી દીધો છે. અને તેથી ગુણદોષનો વિચાર સુદ્ધાં તેમને વર્તતો નથી, વિષયરસ વશે પોતાની અમૂલ્ય જ્ઞાનાદિ શાશ્વત સંપદા લૂંટાવી બેઠા છે. હવે તેમની પાસે સાચવી સંભાળી રાખવા જેવું છે શું ? કે જેના રક્ષણની તેઓ ચિંતા કરે ! ડર તો તેમને થાય છે કે જેમની પાસે કંઈક મૂલ્યવાન વસ્તુ રહી છે. જગતમાં પણ જોઈએ છીએ કે થોડી ઘણી જડ સંપત્તિ પણ લોકો સંભાળપૂર્વક સાચવી રાખે છે. અને પ્રતિદિન તેના રક્ષણની ચિંતા કરે છે. તારી પાસે તો કોઈ અપૂર્વ અને અણમૂલી જ્ઞાનાદિ સંપત્તિ છે. સમ્યગ્જ્ઞાન, દર્શન અને ચારિત્ર એ ત્રણ મહારત્ન છે. આવા અપૂર્વ અને અમૂલ્ય રત્નો જેની પાસે છે, તેણે તો નિરંતર પૂર્ણ સાવધાનતા પૂર્વક જાગૃત રહેવું યોગ્ય છે. કારણ જ્યાં સંપત્તિ છે ત્યાં લૂંટારાઓ પણ વસે છે. એ વિષય કષાયાદિ અનાદિ તસ્કરો તારી તે અમૂલ્ય નિર્મળ સંપત્તિને છીનવી લેવા તારી આસપાસ તાકી તાકીને ભમી રહ્યા છે, તારી થોડીઘણી બેશુદ્ધતાનો લાભ લઈ તુરત તારાં એ મોંઘા રત્નોને તે હરી લેશે. માટે આ અવસરે તું બરાબર જાગૃત રહે. નહિ તો અન્ય સંસારી વિષયાધીન જીવોની પેઠે તું પણ તારું સર્વસ્વ ગુમાવી બેસીશ. એ સંસારી જીવો પણ તને આમ સર્વસ્વપણે લૂંટાયેલો જાણી સંતુષ્ટ થશે, માટે પૂર્ણ જાગૃત રહે.

જેઓએ સર્વ વિષય પરિગ્રહાદિ છોડી પ્રવજ્યા ધારણ કરી છે, તેમની પાસે મોહ થવા યોગ્ય તો કોઈ ચીજ નથી, તો પછી તેમને મોહ કઈ વસ્તુઓ પ્રત્યે થાય ? ગ્રંથકાર કહે છે કે તેમની પાસે પણ મોહના કારણો મોજૂદ છે. જુઓ :—

રમ્યેષુ વસ્તુવનિતાદિષુ વીતમોહો
મુહ્યેદ્વૃથા કિમિત સંયમસાધનેષુ ।

ધીમાન્ કિમામયભયાત્પરિહૃત્ય ભુક્તિ
પીત્ત્વૌષધં વ્રજતિ જાતુચિદપ્યજીર્ણમ્ ॥૨૨૮॥

હે મુનિ ! સ્ત્રી, ધન આદિ મનોહ વસ્તુઓ પ્રત્યે તારો મોહ વિરામ પામ્યો છે, તો પછી માત્ર સંયમના સાધનરૂપ એવાં આ પીંછી કમંડળાદિ સંતસાજ પ્રત્યે તું નિરર્થક મોહ વશ કેમ થાય છે ? રોગના ભયથી ભોજનને છોડી માત્ર ઔષધિ સેવન કરી બુદ્ધિમાન પુરુષો શું ફરીથી અજીર્ણ રોગને પ્રાપ્ત થાય ? ના.

જેમ રોગી પુરુષ રોગના ભયથી ભોજનનો ત્યાગ કરે, પણ માત્રાથી અધિક ઔષધ સેવન કરી ફરીથી અજીર્ણરોગવશ થાય એ તેને યોગ્ય નથી. તેમ સંસાર-પરિભ્રમણના ભયથી ધન, રાજ્ય, સ્ત્રી, પુત્રાદિને ત્યાગ કરી મુનિદીક્ષા ધારણ કરી, હવે એ સંયમોપકરણરૂપ પીંછી કમંડળ પુસ્તકાદિ પરવસ્તુમાં મુગ્ધ બની ફસાવું એ શું યોગ્ય છે ? ભયના માર્યા એક ખુણેથી નીકળી બીજા ખુણે ભરાવું એ યોગ્ય નથી.

સર્વ આરંભ-પરિગ્રહાદિ છોડ્યા પછી પણ સાધુ આ પુરુષ એક મોટો ધોખો દેનારી માન્યતામાં ફસાયા છે કે—“હવે અમે સર્વ સંસાર છોડી દીધો, સર્વ આરંભ-પરિગ્રહાદિથી મુક્ત થયા, અમારી પાસે અજ્ઞાન તથા મોહાદિ ઉત્પન્ન થવાનાં કારણો નથી, એટલે હવે અમને કોઈ જાતની હાનિ થવી સંભવિત નથી.” તેમની ઉપર્યુક્ત માન્યતા એ પણ એક સૂક્ષ્મ વિષયાનુરાગ છે. તેથી સાવધાન રહેવા અહીં ગ્રંથકાર સંબોધે છે.

ઘર વનિતા આદિ મનોરમ્ય વસ્તુઓ ઉપરથી તું મોહ ખસેડી શક્યો છે તો હવે જે વસ્તુઓ સંયમની રક્ષા અને જાગૃતિ અર્થે ઉચિત પ્રકારે રાખવા શ્રી જિને આજ્ઞા કરી છે, તે જ વસ્તુઓમાં સંયમની હાનિ કરી-અજાગ્રત બની-મોહમુગ્ધ થઈ કેમ ફસાય છે ? હે મુનિ ! મોહરાજના પ્રબળ માહાત્મ્યને તું જાણે છે ? જે વસ્તુ સંસારી જીવોને વિશેષ હાનિ કરી શકતી નથી, તે તારા જેવાને તો ભયંકર હાનિ પહોચાડશે. સાંભળ-કોઈ બુદ્ધિમાન મનુષ્ય અજીર્ણ મટાડવા ભોજનનો ત્યાગ કરી ઔષધિ સેવન કરે છે; પરંતુ એકલું ઔષધ જ પ્રમાણથી અધિક લઈ ઉલટો રોગને વધારતો નથી. “માત્ર આ ઔષધ છે, થોડું છે” એમ સમજી પ્રમાણથી અધિક લઈ રોગને વધારે તે તો ખરેખર મૂર્ખ છે. તેમ આત્મકલ્યાણાર્થે સર્વ આરંભ-પરિગ્રહાદિ છોડી

સંયમ રક્ષાર્થે આવશ્યકતાનુસાર થોડી ઘણી રખાયેલી વસ્તુઓ પ્રત્યે વિમોહીત થવું એ કેવળ મૂર્ખતા જ છે. સંયમોપકરણ એ અસંયમભાવની એક ઔષધિ છે. અને તે પણ ઉપાદાન આત્માની હાજરીમાં—જાગૃતીમાં તેનાથી સંયમની રક્ષા કરાય વા તેને દેખી આત્માના સંયમ પરિણામ જાગૃત રહે—રખાય એ તો ઠીક છે. પણ તેને જ આશ્રયે મોહાધીન થવું કોઈ રીતે યોગ્ય નથી. સાધુ જીવનમાં મોહાધીન થવું તે કરતા ગૃહાશ્રમી રહેવું શું ખોટું હતું? માટે હવે તો એ સંયમોપકરણ પ્રત્યેનો મૂઢ મોહ પણ છોડ.

આખા સંસારને છોડ્યા પછી આવશ્યક એવી નાની સરખી વસ્તુમાં પણ તું ફસાય—મુગ્ધ થાય એ કેવળ મૂર્ખતા છે. આત્મદશા વાસ્તવિકપણે તથા રૂપ પ્રકારે ન પરિણમે ત્યાં સુધી સંયમી જીવનમાં અનેક પ્રકારથી સાવચેત રહેવા જેવું છે. સર્વ પરવસ્તુથી ડરીને નિરંતર જાગૃત રહેવા જેવું છે. નહિ તો આત્મપરિણામ અનાદિ સંસારાકારને સહેજે પામી જઈ સંયમ સ્થાનથી પતિત થાય છે. નિરંતર અપ્રમત્ત દશાએ પ્રવર્તવું એ જ શ્રી જિનનો સતત ઉપદેશ છે.

વાસ્તવિક નિશ્ચિંતતા તો ત્યારે જ થાય કે :—

તપઃ શ્રુતમિતિ દ્વયં બહિરુદીર્યં રુઢં યથા

કૃષીફલમિવાલયે સમુપનીયતે સ્વાત્મનિ ।

કૃષીવલ્લ ઇવોત્થિતં કરણચોરબાંધાદિભિ—

સ્તદા હિ મનુતે યતિઃ સ્વકૃતકૃત્યતાં ધીરધીઃ ॥૨૨૬॥

જેમ ખેડૂત ખેતરમાં બીજ વાવી અનાજની વૃદ્ધિ કરે છે, પણ તે એટલાથી સંતોષ પામતો નથી. તે તો જ્યારે અનાજને ચોરાદિ ઉપદ્રવના ભયથી ખેતરમાંથી લઈ જઈ નિર્વઘને ઘર ભેળું કરે ત્યારે જ નિશ્ચિંત થાય છે. તેમ મુનિજન અસંખ્યાત પ્રદેશ પ્રમાણ આત્મક્ષેત્રમાં તપ, શ્રુતાદિ સાધનો વડે નિજ જ્ઞાન, દર્શનાદિ સમ્યક્ભાવોની અભિવૃદ્ધિ કરી ઈન્દ્રિયાદિ ચોરોના ઉપદ્રવ રહિત નિજ આત્મક્ષેત્રમાં લવલીન કરે ત્યારે જ તે પોતાને કૃતાર્થરૂપ માને.

અન્નને ઉત્પન્ન કરીને કિસાન ખુશી થતો નથી, પણ તેને નિરાબાધપણે પોતાના ઘર ભેળું કરીને જ ખુશી થાય છે. કારણ ત્યાં સુધી તે મહા મહેનતે નિપજાવેલા અન્નને અનેક પ્રકારનો ભય છે. તેમ ધીર અને બુદ્ધિમાન યતિ

સંયમની કૃતાર્થતા તો ત્યારે જ માને કે જ્યારે તે તપ, શ્રુતરૂપ બીજનું ફળ જે નિર્મળ દર્શન-જ્ઞાનાદિરૂપ કણ તેને ઈન્દ્રિય વિષયાદિ ચોરોની બાધા રહિત નિજ આત્મક્ષેત્રમાં સ્થાપન કરે અર્થાત્ પોતે પોતામાં સમ્યક્પ્રકારે સમાય.

મોક્ષમાર્ગમાં વચ્ચે વચ્ચે ઈન્દ્રિય વિષયાદિ ચોરોનો ઉપદ્રવ ઘણો રહે છે. એ સર્વ ઉપદ્રવને ટાળી વાસ્તવિક શુદ્ધાત્મદશાને સંપ્રાપ્ત થતાં સુધી સતત જાગૃતિ રાખવી ઉચિત છે. જ્યાં સુધી કષાયાદિ મનોગત સંસ્કાર પ્રક્ષીણપણાને પામે નહિ ત્યાં સુધી મુનિ નિશ્ચિંત મને કરી બેસે નહિ કારણ ક્યા સમયે ક્યું નિમિત્ત પામી કષાયનો ઉદ્રેક વધી જઈ આત્મદશાને મલિન કરશે, વાસ્તવ્ય આત્મશાંતિનો નાશ કરશે તેનો ભરોસો નથી, તેથી વિષયાસક્તિ આદિથી ઉપેક્ષિત રહી નિશ્ચિંત નહિ રહેતાં તેનાથી નિરંતર જાગૃત રહેવું એ જ ઉચિત છે.

કેટલાક શાસ્ત્રપાઠી મનુષ્યો સમજે છે કે શાસ્ત્રજ્ઞાન જેને છે તેને વિષયાદિ પ્રત્યે વ્યામોહ થતો નથી. પરંતુ એમ માનવું એ એમની ભૂલ છે. જુઓ :—

દૃષ્ટાર્થસ્ય ન મૈ કિમપ્યયમિતિ જ્ઞાનાવલેપાદમું
નોપેક્ષસ્વ જગત્ત્રયૈકકડમરં નિ:શેષયાશાદ્વિષમ્ ।
પશ્યામ્બોનિધિમપ્યગાધસલિલં વાવાધ્યતે વાઙવઃ
ક્રોડીભૂતવિપક્ષકસ્ય જગતિ પ્રાયેણ શાન્તિઃ કુતઃ ॥૨૩૦॥

‘મને જ્ઞાનવંતને એ વિષયાશારૂપ શત્રુ કાંઈ પણ કરી શકે એમ નથી.’ એ પ્રકારના જ્ઞાનમુદથી ઉન્મત્ત થઈ એ આશારૂપ શત્રુથી જરા પણ ઉપેક્ષિત રહેવું યોગ્ય નથી. ત્રણ લોક જેણે વશ કરી રાખ્યો છે એવા એ આશારૂપ શત્રુને અલ્પ ગણવો યોગ્ય નથી. ત્રણ જગતનો મહાભયંકર અને અદ્વિતીય વૈરી એ જ છે. તેને તો સમ્યક્પ્રકારે વિચારી વિચારીને મૂળથી સર્વથા ક્ષીણ કરવો જોઈએ. જુઓ, અનંત અને અગાધ સમુદ્રમાં રહેલો વડવાગ્નિ મહાન સમુદ્રને પણ બાધા ઉપજાવે છે અર્થાત્ શોષણ કરે છે, તેમ નાની સરખી વિષયાશા આત્માના અગાધ જ્ઞાનસાગરને મલિન કરે છે—આવરણ કરે છે, તેનાથી તો નિરંતર સાવચેત રહેવું જોઈએ. વળી આ જગતમાં પણ જોવામાં આવે છે કે શત્રુએ જેને દબાવી રાખ્યો છે, તેને શાંતિ ક્યાંથી હોય ?

જેને કોઈ શત્રુ નથી તે જ નિરાબાધ છે. આશા એ તો સર્વથી પણ પ્રબળ શત્રુ છે. તેના અસ્તિત્વમાં ખરેખર શાંતિ ક્યાંથી હોય ? ન જ હોય. એ આશારૂપ સમુદ્રનું અગાધ અને અથાહ ગાંભીર્ય અને ઊંડાપણું જ્ઞાની દષ્ટ્યાનુસાર જીવે જાણ્યું નથી, નહિ તો તેને જાણ્યા પછી તેને કિનારે એક નિમેષ માત્ર ઊભા રહેવાની, તેથી ઉપેક્ષિત રહેવાની જીવ ઈચ્છા કરે નહિ પૂર્ણ નિર્મોહ પરિણામી થયા સિવાય એ આશારૂપ અનાદિ પાશ છૂટે તેવો નથી, માટે જો તું એને સર્વથા નિર્મૂળ કરવા ઈચ્છતો હોય તો, મોહનો સર્વથા પરિત્યાગ કર !

સ્નેહાનુદ્વહૃદયો જ્ઞાનચરિત્રાન્વિતોઽપિ ન શ્લાઘ્યઃ ।

દીપ ઇવાપાદયિતા કજ્જલમલિનસ્ય કાર્યસ્ય ॥૨૩૧॥

જેમ દીપક સ્નેહ અર્થાત્ તેલ સંયુક્ત હોય તો મલિન કાજળ નીપજાવે છે, તેમ શાસ્ત્રજ્ઞાન અને શુભાચારથી મંડિત પુરુષ પણ સ્નેહ અર્થાત્ મોહ યુક્ત હોય તો તેલની માફક પાપરૂપ અશુભ કાજળ ઉપજાવે છે. અંતે મલિન જ થાય છે. સ્નેહ (મોહ) અનુબદ્ધ જીવના જ્ઞાન-ચારિત્રાદિ રૂડા ગુણો પણ પ્રશંસાને પામતા નથી.

દીપક પ્રકાશ આપે એ તો ઉત્તમ છે, પણ સાથે સાથે કાજળ વમે તે ઠીક નથી. એ દીપકને તેલનો સ્નેહ ન હોત તો તે કાજળ વમત નહિ. અને તેથી તે અશોભાને પામત નહિ, પણ પ્રશંસાને પાત્ર થાત. તેમ સાધુજનોના આત્માને જ્ઞાનાદિ ગુણો પવિત્ર અને પ્રશંસનીય કરે છે, પરંતુ સ્નેહ અર્થાત્ મોહની જરા તરા સંત્તા તેમનામાં મલિનતા ઉત્પન્ન કરે છે. અને તેથી જ્ઞાનાદિ ગુણોની બીજી બધી રૂડી કૃતિ પણ મલિનતાને પામે છે. માટે હરકોઈ પ્રકારે કરીને મોહનો નાશ કરવો એ જ ઉચિત છે. કોઈપણ પ્રકારે વીતરાગદશામાં આત્મામાં જરા પણ સ્પર્શવા ન દેવી, એ મોહનું મુખ્ય કાર્ય છે. અને એ દશા નથી ત્યાં સુધી જીવને વાસ્તવિક શાંતિ પણ નથી. સાંભળ :—

રતેરરતિમાયાતઃ પુનારતિમુપાગતઃ ।

તૃતિયં પદમપ્રાપ્ય બાલિશોવત્ સીદસિ ॥૨૩૨॥

હે મુનિ ! તું રાગ પરિણતિમાંથી ખસી દ્વેષમાં આવે છે, અને દ્વેષ પરિણતિમાંથી ખસી રાગમાં આવે છે. ઘણા શોચની વાત છે કે તું કોઈ

વેળા ઉદાસીનતારૂપ વીતરાગ પરિણામને નહિ પામતાં મૂર્ખની માફક કેવળ દુઃખનો જ અનુભવ કરી રહ્યો છે.

રાગદ્વેષ એ જ દુઃખ અને દુઃખનું મૂળ છે. અને તેના ત્યાગથી વીતરાગદ્વેષ પામતાં જીવ વાસ્તવિક સુખનો અનુભવ કરે છે. જો તું ખરેખર કલ્યાણનો અર્થ હોય તો એ અનાદિ શત્રુરૂપ રાગદ્વેષને ત્યજ. એ રાગદ્વેષરૂપ શત્રુએ જ તારા વાસ્તવિક સ્વાધીન સુખને અનાદિ કાળથી તને ઠગીને છીનવી લીધું છે. બાકી જગતના કોઈ મનુષ્યે કે પદાર્થે તારા સુખને હર્યું નથી. સુખના સર્વસ્વ નાશનું મુખ્ય અને ઉપાદાનકારણ તારો રાગદ્વેષ છે. તેના થોડા ઘણા અસ્તિત્વમાં પણ તું ખરેખર સુખી નહિ જ થાય. છતાં સુખ મનાય એ તારી ભ્રાંતિ છે.

એ રાગદ્વેષ તજવાના બંધાને જીવ કરે શું ? એક ખૂણેથી નીકળી માત્ર બીજા ખૂણામાં ભરાય છે. બીજો પણ પહેલાના જેવો જ હોય છે. અનાદિ કાળથી જીવ સમ્યક્પ્રકારે નિરાવલંબન ઉદાસીન રહી શક્યો નથી, કે ઉદાસીન રહેવા તથારૂપપ્રકારે પ્રયત્ન પણ કર્યો નથી. અને તેથી એ ઉદાસીનતાજન્ય સુખનો અનુભવ પણ તેમને નથી. એ સુખના અનુભવ કે વાસ્તવ્ય શ્રદ્ધા વિના તેનો તથારૂપપણે પ્રયત્ન પણ ક્યાંથી હોય ? ગ્રંથકાર કહે છે કે રાગ અને દ્વેષ એ બે પદને પરમ દુઃખનાં કારણ, અરે ! પ્રત્યક્ષ દુઃખ જાણીને હે જીવ ! વીતરાગતારૂપ અનન્ય સુખના હેતુભૂત ત્રીજા પદને તું નિરંતર ભજ—આરાધ્ય.

જગતના કિંચિત્ માત્ર વિષય સુખથી (સુખ નહિ પણ સુખાભાસ) તું તને પોતાને સુખી માને છે, પણ એ તારો અનાદિ ભ્રમ છે. બુદ્ધિનો વિપર્યાસ છે. એમ ગ્રંથકાર કહે છે :—

તાવદ્દુઃખાગ્નિતપ્તાત્માડયઃપિણ્ડ ઇવ સીદસિ ।

નિર્વાસિનિર્વૃતામ્બોધૌ યાવત્ત્વં ન નિમજ્જસિ ॥૨૩૩॥

હે જીવ ! અગ્નિથી તપ્તાયમાન લોખંડના મોટા ગોળાની માફક તું ત્યાં સુધી ભયંકર દુઃખરૂપી અગ્નિથી શેકાઈ રહીશ કે જ્યાં સુધી મોક્ષરૂપ પરમ સુખ સમુદ્રમાં તું નિમગ્ન ન થાય !

જેમ પ્રખર અગ્નિથી તપ્તાયમાન લોખંડનો ગોળો પૂર્ણ જળમાં નાંખવાથી આતાપ રહિત શીતળતાને પ્રાપ્ત થાય છે, તેમ અનાદિ સંસાર દુઃખરૂપ

ભયંકર પ્રખર અગ્નિથી તપ્તાયમાન જીવરૂપ ગોળો પરમ નિર્વાણરૂપ અનંત શાંત અને શીતળ સુખ સમુદ્રમાં નિમગ્ન ન થાય ત્યાં સુધી દુઃખરૂપ આતાપથી રહિત થવો કેવળ અસંભવિત છે. વળી જેમ એ અગ્નિથી તપ્તાયમાન લોખંડના ગોળા ઉપર લેશ માત્ર શીતળ જળ છાંટીએ તો તે જરા પણ ઠંડો નહિ થતાં ઉલટો જળને જ ભસ્મ કરે છે; તેમ દેવપદ કે રાજ્યપદાદિ અલ્પ સુખોથી જીવનું અનાદિ દુઃખ વાસ્તવિક પ્રકારે નહિ મટતાં ઉલટાં તે રંચમાત્ર સુખો આત્માની અનંત કાળથી તૃષ્ણારૂપ વ્યાકુળતાજન્ય ભયંકર અગ્નિમાં ક્ષણમાત્રમાં ભસ્મ થઈ જાય છે. પણ તેથી એ દુઃખરૂપી અગ્નિ જરા પણ શાંત થતો નથી. ઈન્દ્રિયોને અનુકૂળ વિષયાદિ મળવા તેને લોકો સુખ કહે છે, પણ એ સુખ નથી. કારણ તે વિનાશી અને પરાધીન છે. એવા તુચ્છ સુખોને સુખ માની તેથી આનંદ માનવો એ સાચા સુખથી સદાને માટે વંચિત રહેવા બરાબર છે.

તો વાસ્તવિક શાશ્વત અને સ્વાધીન સુખ શાથી પ્રાપ્ત થાય ?

મંક્ષુમોક્ષં સુસમ્યક્ત્વં સત્યઙ્કારસ્વસાત્કૃતમ્ ।

જ્ઞાનચારિત્રસાકલ્યમૂલેન સ્વકરે કુરુ ॥૨૩૪॥

હે મુમુક્ષુ ! સમ્યક્ રત્નત્રયની પૂર્ણતારૂપ ધન વડે કરીને શીઘ્ર નિર્વાણરૂપી અનંત ધામને તું પ્રાપ્ત કર ! જે કાળે એ સત્ય સુખ તારે વશ વર્તશે, તે કાળે જ તું ખરેખરો કૃતાર્થ થઈશ, અર્થાત્ સમ્યગ્દર્શન—જ્ઞાન—ચારિત્રની પૂર્ણતા થયે જ જીવ શાશ્વત નિર્વાણ સુખને અબાધિતપણે અનુભવે છે અને સંપૂર્ણ પરિતોષપણું પામે છે.

કોઈપણ વસ્તુને મેળવવા જતાં તેની પૂરી કિંમત આપવી પડે છે. પણ તે વિના કિંમતે પ્રાપ્ત થતી નથી. જ્ઞાન અને ચારિત્રાદિ એ મોક્ષસુખ પ્રાપ્ત કરવાની કિંમત છે એટલી કિંમત પૂર્ણપણે જીવને પ્રાપ્ત થઈ તો મોક્ષસુખ હસ્તગત કરવું સહેલ છે.

સમ્યક્ રત્નત્રય પૂર્ણ સંચય થઈ તે દ્વારા નિર્વાણદશાને જ્યાં સુધી તું પ્રાપ્ત ન થાય, ત્યાં સુધી તું નિશ્ચિંત ન થા ! વળી સાંભળ :—

અશેષમદ્વૈતમભોગ્યભોગ્યં નિવૃત્તિવૃત્ત્યોઃ પરમાર્થકોટ્યામ્ ।

અભોગ્યભોગ્યાત્મવિકલ્પબુદ્ધ્યા નિવૃત્તિમભ્યસ્યતુ મોક્ષકાંક્ષી ॥૨૩૫॥

વિષય કષાયાદિમાં પ્રવર્તવું તે પ્રવૃત્તિ તથા તે ભણી ન પ્રવર્તવું તેનું નામ નિવૃત્તિ છે,

પૂર્ણ બહિરાત્મકદષ્ટિ જીવોને સુખ-દુઃખોના કારણોથી પૂર્ણ એવું આખું જગત ભોગવવા યોગ્ય ભાસે છે. અનિષ્ટને દૂર કરવું તે તથા ઈષ્ટ ગ્રહણ કરવું એ બંને એના ભોગ છે. અથવા સર્વ પદાર્થ કોઈને કોઈ અપેક્ષાએ સફળ વા પ્રયોજનભૂત છે, એ ન્યાયથી જોતાં સર્વ જગતના પદાર્થો સાર્થક વા ઉપભોગ્ય છે. પણ તે ક્યાં સુધી ? અંતરંગ આત્મદષ્ટિનો જેના આત્મામાં લેશ માત્ર પ્રકાશ નથી, પરંતુ કેવળ બહિર્મુખ ઉપયોગ જેનો પ્રવર્તી રહ્યો છે ત્યાં સુધી. વિશુદ્ધ આત્માનંદના ભોગી પુરુષો કે જેમનું અંતઃકરણ બાહ્ય સર્વ પરવસ્તુના મોહથી વિરામ પામ્યું છે—નિવૃત્ત થયું છે, તેમને આખું જગત અનેક સંકટનું કારણ તથા અપૂર્વ આત્માનંદનું વિઘાતક, અભોગ્ય, અને ઉપેક્ષણીય ભાસે છે. વસ્તુતાએ જગત ત્રિકાળે જે છે તે જ છે. પણ ઉપરોક્ત દષ્ટિભેદના કારણથી તે તે દષ્ટિવાનોને તેવું ભાસે છે. અંતરાત્મ-દષ્ટિવાન મોક્ષાર્થી જીવોને ઉચિત છે કે તેઓ હેયોપાદેયની સાપેક્ષતા સમજી તથા રૂપપણે નિવૃત્તિનો અભ્યાસ કરે, કારણ આત્માનો આનંદ વાસ્તવિક, શુદ્ધ, સ્વાશ્રયી અને અબાધિત છે, જ્યારે જગતના પદાર્થોનો આનંદ ઈન્દ્રધનુષવત્ ક્ષણિક, બાધિત, પરાશ્રયી અને અવાસ્તવિક છે. વિશુદ્ધ આત્માનંદ જગત અને જગતના સર્વ પદાર્થોની આસક્તિ ટાળી નિવૃત્તિ માર્ગનું અનુસરણ કરવાથી જ પ્રાપ્ત થાય છે. સાચા સુખનો અભિલાષી આત્મા તો પ્રવૃત્તિને તજી નિવૃત્તિ પરાયણ જ થાય છે. કારણ પ્રવૃત્તિનું ફળ ચાર ગતિરૂપ સંસાર છે. તથા નિવૃત્તનું ફળ અસંસાર અર્થાત્ મોક્ષ છે. ટૂંકામાં અવિવેકી જીવોને રાગના વશે આ સમસ્ત જગત ભોગ્યરૂપ ભાસે છે, ત્યારે વિવેકવાન સુદષ્ટિવાન જીવોને સમ્યક્જ્ઞાન યોગે કેવળ ત્યાગરૂપ—ઉપેક્ષારૂપ ભાસે છે. દષ્ટિ એવી સૃષ્ટિ.

નિવૃત્તિનો અભ્યાસ ક્યાં કરવો એ પણ એક પ્રવૃત્તિ જ છે ને ! અને જ્યાં પ્રવૃત્તિ છે ત્યાં વ્યાકુળતા છે. તો એ અભ્યાસ સદાને માટે ક્યાં જ કરવો ? ગ્રંથકાર કહે છે કે—ના.

નિવૃત્તિં ભાવયેદ્યાવન્નિવર્ત્યં તદભાવતઃ ।

ન વૃત્તિર્ન નિવૃત્તિશ્ચ તદેવપદમવ્યયમ્ ॥૨૩૬॥

જ્યાં સુધી બાહ્ય સર્વ ઉપાધિઓથી ચિત્ત છૂટી જઈ પૂર્ણ આત્માનંદમાં શાશ્વતપણે નિમગ્ન ન થાય. ત્યાં સુધી ઉચિત પ્રકારે નિવૃત્તિનો અભ્યાસ સતત કર્તવ્ય છે. અંતર્દશા પૂર્ણ આત્મનિમગ્ન થતાં પ્રવૃત્તિ કે નિવૃત્તિ કાંઈપણ કરવાનું રહેતું નથી. શુદ્ધાત્મતલ્લીનતા થતાં પ્રવૃત્તિ શામાં થાય ? તથા નિવૃત્તિ કેનાથી કરે ? અર્થાત્ તે દશાએ પ્રવૃત્તિ નિવૃત્તિની કલ્પના જ સમાઈ જાય છે. આત્મા મુક્ત પરિણામી થાય છે અને એ જ મોક્ષપદ છે.

જીવને રાગાદિ પરભાવોની જ્યાં સુધી પ્રવૃત્તિ છે, ત્યાં સુધી નિવૃત્તિનો અભ્યાસ કરવો ઈષ્ટ છે. પણ પર વસ્તુનો આત્મીય સંબંધ સર્વથા દૂર થતાં એ નિવૃત્તિ કે પ્રવૃત્તિથી જીવને કાંઈપણ પ્રયોજન નથી. જેમ જ્યાં સુધી રોગ છે ત્યાં સુધી ઉચિત ઔષધોપચાર કર્તવ્ય છે. પણ રોગ મુક્ત થતાં ઔષધોપચારથી કાંઈ પ્રયોજન નથી, તેમ અનાદિ પરપ્રવૃત્તિ નિવારવા અર્થે નિવૃત્તિનો અભ્યાસ કર્તવ્ય છે, પણ પ્રવૃત્તિનો સર્વથા અભાવ થતાં કે વાસ્તવ્ય અભાવ દશા વર્તતાં નિવૃત્તિથી કાંઈ પ્રયોજન નથી.

એ પ્રવૃત્તિ નિવૃત્તિનું સ્વરૂપ શું છે ? તથા તેનું કારણ શું છે ?

રાગદ્વેષૌ પ્રવૃત્તિઃ સ્યાન્નિવૃત્તિસ્તન્નિષેધનમ્ ।

તૌ ચ બાહ્યાર્થસંબદ્ધૌ તસ્માત્તાંશ્ચ પરિત્યજેત્ ॥૨૩૭॥

રાગદ્વેષનું નામ પ્રવૃત્તિ છે તથા તેનો નિરોધ કરવો એ જ નિવૃત્તિ છે. એ બંને (રાગદ્વેષ) બાહ્ય પદાર્થોના સંબંધથી વર્તે છે. તેથી એ સ્ત્રી, કુટુંબ, ધન, ધાન્યાદિ સર્વ બાહ્ય પદાર્થોના સમ્યક્પ્રકારે ત્યાગ કરવો એ જ મુમુક્ષુને ઉચિત છે. કારણ રાગાદિરૂપ પ્રવૃત્તિનું મૂળ નિમિત્તકારણ એ સર્વ પરવસ્તુઓનો સંબંધ છે. માટે નિવૃત્તિના અભિલાષી આત્માએ નિવૃત્તિને અર્થે દેહાદિ સર્વ પરપદાર્થોનો સંબંધ છોડવો. અને તો જ નિવૃત્તિ ટકે છે—વર્ધમાન થાય છે—ઉજ્જવળ થાય છે. અને અંતે આત્માને શાશ્વત નિજાનંદમાં નિમગ્ન કરે છે.

પરિગ્રહાદિ ઉદાસીન આત્માની ઉદાસીનતાનું સ્વરૂપ ગ્રંથકાર વણવે છે:—

ભાવયામિ ભવાવર્તે ભાવનાઃ પ્રાગભાવિતા ।

ભાવયે ભાવિતાનેતિ ભવાભાવાય ભાવનાઃ ॥૨૩૮॥

અનંત સંસાર—પરિભ્રમણ કરી રહેલો એવો હું હવે એ અનાદિ

પરિભ્રમણના આત્યંતિક અભાવને અર્થે પૂર્વે ક્યારેય પણ નહિ ભાવેલી, નહિ ચિંતવેલી અને પ્રતીત કરેલી એવી સમ્યક્દર્શનાદિક નિર્મળ ભાવના ને ભાવું, આરાધું તથા પૂર્વે અનંતવાર ભાવેલી એવી મિથ્યાદર્શનાદિક દુર્ભાવનાનો ત્યાગ કરું—ભૂલું.

જે દુષ્ટ ભાવનાના યોગે ભયંકર સંસાર ચક્રમાં આજ સુધી હું ભમ્યો કદર્શિત થયો, દુઃખી દુઃખી થઈ રહ્યો, તે ભાવના છોડી હવે તેનાથી ઉલટી સમ્યક્દર્શનાદિ ભાવનાને અંગીકાર કરી, અનંત સુખ સ્વરૂપ અવિનાશી નિજપદને પ્રાપ્ત કરું. એમ મુમુક્ષુ આત્મા નિરંતર ચિંતવે છે.

એ જ કથનને ગ્રંથકાર વિશેષ પ્રકારે દઢ કરે છે.

શુભાશુભે પુણ્યપાપે સુખદુઃખે ચ ષટ્ત્રયમ્ ।

હિતમાઘમનુષ્ટેયં શેષત્રયમથાહિતમ્ ॥૨૩૬॥

શુભ અર્થાત્ ઉત્તમ વચન, કરુણામય અંતઃકરણ અને સંયમરૂપ કાયા પ્રશંસા યોગ્ય છે. તથા અશુભ વચન, નિર્દય—નિર્ધ્વંશ અંતઃકરણ અને અસંયમી કાયા નિંદા યોગ્ય છે. એ શુભાશુભ યોગ વડે પુણ્ય અને પાપનો જીવને અનુબંધ થાય છે. પુણ્યોદયથી સુખ તથા પાપોદયથી દુઃખ થાય છે. એ રીતે શુભ—અશુભ, પુણ્ય—પાપ અને સુખ—દુઃખ એ છ ભેદ થયા તે દરેક યુગલનાં આદિનાં ત્રણ (શુભ, પુણ્ય અને સુખ) ને કોઈ અંશે હિતકારી જાણી આદરવાં તથા અંતના ત્રણ (અશુભ, પાપ અને દુઃખ) ને અહિતકારી જાણી સર્વથા તજવાં એ જ યોગ્ય છે.

નિશ્ચય દષ્ટિએ જોતાં એક શુદ્ધોપયોગ જ ઉપાદેય છે. શુભાશુભ સર્વ વિકલ્પો ત્યાજ્ય છે. તથાપિ તેવી તથારૂપ દશાસંપન્નતા પ્રાપ્ત ન થાય ત્યાં સુધી તે જ દશાની પ્રાપ્તિના લક્ષ્યપૂર્વક પ્રશસ્ત યોગ પ્રવૃત્તિ ઉપાદેય છે. અર્થાત્ શુભ વચન, શુભ અંતઃકરણ અને શુભ કાયા—પરિસ્થિતિ આદરણીય છે—પ્રશંસનીય છે. પરંતુ મોક્ષમાર્ગનો સાક્ષાત્ વિઘાતકરૂપ અશુભોપયોગ તો સર્વથા ત્યાજ્ય છે. જો કે શુભોપયોગ મોક્ષમાર્ગમાં સાક્ષાત્ કારણ નથી તો પણ શુદ્ધોપયોગ પ્રત્યે વૃત્તિનો પ્રવાહ કોઈ અંશે લક્ષિત થયો છે, તેવા લક્ષવાન જીવને પરંપરાએ કારણરૂપ થાય છે.

પ્રથમ દશાના સદ્વૃત્તિવાન જીવને કોઈ પ્રકારે એ શુભોપયોગ ઉપાદેય

એ. કારણ કે એ વિના જીવની સદૃવૃત્તિ ટકવી કે ઉજ્જવળતાને પામવી અસંભવિત છે. વળી શુભ પરિણામાદિથી પુણ્ય અને પુણ્યથી અનુકૂળ સુખ—સામગ્રી તથા સ્વર્ગાદિક અભ્યુદય પ્રાપ્ત થાય છે. જ્યારે અશુભ પરિણામથી પાપ અને પાપ ઉદયથી આત્માને પ્રતિકૂળ દુઃખ સામગ્રી તથા નકરાદિક દુર્ગતિ સાંપડે છે, એટલે એ અશુભોપયોગ કોઈ રીતે આત્માને ઉપાદેય નથી. શુભોપયોગજન્ય પુણ્ય પરિણામનું શાતાજન્ય સાક્ષાત્ સુખ તો તે કાળે જ અનુભવાય છે. જ્યારે પાપ પ્રવૃત્તિ અને પાપ પરિણામજન્ય ભયંકર વ્યાકુળતારૂપ દુઃખનો સાક્ષાત્ અનુભવ પણ તે જ કાળે થાય છે. જીવ જો પોતાનાં વર્તમાન પ્રવર્તન અને પરિણામ ઉપર સમ્યકપ્રકારે ઉપયોગને પ્રેરે તો ઉપરોક્ત કથન તેને સ્પષ્ટ પ્રતીતિમાં આવી શકે છે. અને તે ઉપરથી ભાવી સુખ—દુઃખનું પણ અનુમાન જેમ છે તેમ બંધાય છે, અને તે પણ કલ્પિત નહિ પણ સમ્યક્ હોય છે. અનાદિ મોહમૂઢ આત્માને તેટલો અવકાશ ક્યાંથી હોય કે તે નિજ પરિણતિ અને પ્રવૃત્તિ ઉપર જરાય લક્ષ દે ? અને તેથી તો આ પંચપરાવર્તનરૂપ ભયંકર સંસાર-પરિભ્રમણ તેને વર્તી રહ્યું છે.

ગ્રંથકાર સ્વયં એ અનુભવ, શુભ તથા શુદ્ધ એ ત્રણેની પ્રાપ્તિનો અનુક્રમ બતાવે છે :—

તત્રાપ્યાઘં પરિત્યાજ્યં શેષૌ ન સ્તઃ સ્વતઃ સ્વયમ્ ।

શુભં ચ શુદ્ધૈ ત્યક્તવાન્તે પ્રાપ્નોતિ પરમં પદમ્ ॥૨૪૦॥

પ્રથમ અશુભોપયોગ છૂટે તો તેના અભાવથી પાપ અને તજ્જનિત પ્રતિકૂળ વ્યાકુળતારૂપ દુઃખ સ્વયં દૂર થાય. અને અનુક્રમે શુભના પણ છૂટવાથી પુણ્ય, તથા તજ્જનિત અનુકૂળ વ્યાકુળતા—જેને સંસાર પરિણામી જાવો સુખ કહે છે, તેનો પણ અભાવ થાય. કારણના અભાવથી કાર્યનો પણ સ્વયં અભાવ થાય છે. એમ જ્યારે ઉપરોક્ત પ્રકારે જીવના પરિણામમાંથી શુભ પણ અનુક્રમે સર્વથા છૂટી જાય છે ત્યારે જીવ પરમ વીતરાગભાવરૂપ શુદ્ધોપયોગમાં નિર્વિઘ્નપણે સ્થિતિ થઈ અંતે પરમ નિઃશ્રેયસરૂપ નિર્વાણને સંપ્રાપ્ત થાય છે. કે જે દશા શુભાશુભરૂપ સર્વ વિકલ્પોથી રહિત છે—પર છે. અશુભ અને શુભ એ બંને ઉપયોગના અંતમાં જ (અભાવમાં જ) જીવને શુદ્ધોપયોગ પ્રવર્તે છે.

અશુભોપયોગના નિવારણથી જ શુભોપયોગ આત્મામાં વર્તે છે. આગળ દશા વિશેષતા પામતાં અર્થાત્ સમ્યક્જ્ઞાનના અપૂર્વ અને તીક્ષ્ણ બળે શુદ્ધોપયોગ પ્રવર્તતાં શુભોપયોગ પણ સ્વયં છૂટી જાય છે તથા શુદ્ધોપયોગના પ્રસાદે જીવ અનાદિ સંસારપરિભ્રમણથી સર્વથા મુક્ત થાય છે.

અહીં ચાર્વાકદષ્ટિ કહે કે આત્માના મોક્ષની વાત તમે પછી કરો, પણ પ્રથમ તેના અસ્તિત્વની જ શી ખાત્રી? કારણ તે જન્મથી મરણાંત સુધી કોઈને પણ દષ્ટિગત થતો નથી કે કોઈને થયો નથી.

ઉપરોક્ત બંને પ્રશ્નોનું ગ્રંથકાર નીચેના શ્લોકથી સમાધાન કરે છે :—

અસ્ત્યાત્માઽસ્તમિતાદિબન્ધનગતસ્તદ્બંધનાન્યાસ્રવૈ
સ્તે ક્રોધાદિકૃતાઃ પ્રમાદજનિતાઃ ક્રોધાદયસ્તેઽવૃતાત્ ।
મિથ્યાત્વોપચિતાત્ સ એવ સમલઃ કાલાદિલબ્ધૌ ક્વચિત્
સમ્યક્ત્વવ્રતદક્ષતાઽકલુષતા યોગૈઃ ક્રમાન્મુચ્યતે ॥૨૪૧॥

જાતિસ્મરણાદિ જીવને પોતાનો પૂર્વભવ દષ્ટ થાય છે. અથવા જીવના કાર્યાદિ વા લક્ષણાદિ તરફ વિચાર કરવામાં આવે તો પણ “જીવ છે” એમ સ્પષ્ટ સમજાય છે. વળી જ્ઞાન, ઈચ્છા, રાગ, દ્વેષ અથવા તેના પ્રકારો ફળાફળ એ આદિ અસાધારણતા અને અસ્તિત્વનો તથા તેના પૂર્વ કારણરૂપ પૂર્વ ભવનો નિશ્ચય થાય છે, અને તે કલ્પિત નહિ પણ સમ્યક્ હોય છે. સંસાર પરિણામી મોહમુગ્ધ જીવને પોતાના અસ્તિત્વનો નિશ્ચય કરવાનો કે તેના અસાધારણ ધર્મો પ્રત્યે ઉપયોગને પ્રેરી “હું જીવ છું” એ પ્રકારનો સમ્યક્ નિર્ણય કરવાનો અનાદિ મોહ આડે અવકાશ ક્યાં છે? નહિ તો પોતાથી નિર્ણય ન થાય, એટલો બધો જીવ પદાર્થ કાંઈ અંધારે પડ્યો નથી. વાસ્તવ્ય વિચારે સ્પષ્ટ સમજાય એટલો બધો સ્વયં પ્રકાશિત પદાર્થ છે.

વળી “આત્મા નથી” એ પ્રકારનો આત્મા ન હોય તો સંદેહ કોને થાય? એ સંદેહાત્મક જ્ઞાન કોનું—વા એ શું પદાર્થ છે? અહંકાર—મમકારરૂપ સંવેદન જ્ઞાન કોને થાય છે? પૂર્વ ભવની તથા વર્તમાન જિંદગીની ઘણા સમય પૂર્વેની વ્યતીત વાત કોના સ્મરણરૂપ થાય છે? પુણ્ય—પાપનું ફળ કોણ અનુભવે છે? એ આદિ પ્રશ્નોનો વાસ્તવિક વિચાર થતાં આત્માનું અસ્તિત્વ નિઃસંદેહ પ્રમાણરૂપ સિદ્ધ થાય છે.

આત્મા અનાદિ કાળથી કર્મબદ્ધ છે, તે કર્મબદ્ધ આસ્રવથી છે. આસ્રવ કોષાદિ કષાયથી થાય છે, કષાય પ્રમાદ અર્થાત્ આત્મા અજાગ્રતિથી થાય છે. પ્રમાદ અવ્રતથી થાય છે, અને અવ્રત મિથ્યાત્વથી વૃદ્ધિને પામે છે એમ સંસારી આત્મા મિથ્યાદર્શનાદિ યોગે અનાદિકાળથી મલિન દશાને પ્રાપ્ત થઈ રહ્યો છે. કોઈ એક મનુષ્ય સંજીવ્યેન્દ્રિય જીવ કાળલબ્ધિ આદિ યોગે કરીને કોઈ તથારૂપ દશાસંપન્ન મહાપુરુષના વાસ્તવ્ય સમાગમે સમ્યક્દર્શનને પ્રાપ્ત થઈ વ્રત, વિવેક, નિષ્કષાયતા આદિ નિર્મળ સાધનો વડે ક્રમે કરીને યોગથી પણ અનુક્રમે મુક્ત થાય છે.

સાંખ્ય દષ્ટિયુક્ત આત્મા કહે છે કે આત્મા સદાય શુદ્ધ છે, બંધ મોક્ષરૂપ વિકલ્પ મિથ્યા છે. તેને ગ્રંથકાર કહે છે કે સર્વથા જીવ સંસારમાં શુદ્ધ હોય તો આ સંસારપરિભ્રમણરૂપ દશા ક્યાંથી અને કોની ? કોઈ સુખી, કોઈ દુઃખી, કોઈ નીચ, કોઈ ઊંચ એ વિગેરે ચિત્ર-વિચિત્રતા બીજા ક્યા કારણ યોગે વર્તી રહી છે ? આત્મા શુદ્ધ જ છે તો આ તપશ્ચરણાદિ અનુષ્ઠાન કોના અર્થે ? એથી પણ નિશ્ચય થાય છે કે—સંસારદશામાં આત્મા અશુદ્ધતા યુક્ત છે, અને તે સમ્યક્દર્શનાદિ ઉપાયો વડે અશુદ્ધતાનો નાશ થઈ પૂર્ણ શુદ્ધ થાય છે. જન્મ-મરણાદિ દ્વંદ્વથી મુક્ત થાય છે.

સ્વભાવતઃ જીવને દુઃખ પ્રિય નથી, સુખ પ્રિય છે. પોતાને અનિષ્ટ એવાં ચિત્ર-વિચિત્ર દુઃખો અનિચ્છાએ પણ જીવ અનુભવે છે, તેથી પણ સ્પષ્ટ સમજાય છે કે—વર્તમાનમાં જીવ પરતંત્ર છે, સ્વાધીન નથી. સ્વાધીન હોય તો કોઈ અણગમતાને અનુસરે નહિ. એ પરાધીનતા કઈ ? માત્ર સકષાયભાવે પૂર્વ બાંધેલા ચિત્ર-વિચિત્ર શુભાશુભ કર્મ પુદ્ગલોની. વર્તમાનમાં પણ એ શુભાશુભ કર્મ પુદ્ગલોના ઉદયજન્ય પરિણામોનો અનુભવ પ્રાયે સકષાય પરિણામ વિના થતો નથી. માત્ર કોઈ દશાસંપન્ન મહાપુરુષને બાદ કરતાં આખું જગત એ શુભાશુભ પદાર્થો અને ભાવોમાં અહં, મમત્વ માની ચિત્ર-વિચિત્ર પ્રકારે નાચી રહ્યું છે. આત્માનો વાસ્તવ્ય વિશ્વાસ અને અનુભવ આત્માના પરિચયી થયે જ થાય છે. અને શુભાશુભ સંસાર પરિણતિ અને તદ્વ્યયોગે ઈષ્ટ-અનિષ્ટ કલ્પના જીવ કષાય પરિણામથી જ કરે છે. જેથી ભાવી સંસારના કારણરૂપ કર્મપુદ્ગલોને સમયે સમયે બાંધે છે. જીવને બંધદશા એક બીજા શુભાશુભ કર્મોદય વડે મિથ્યાત્વનું સાહચર્ય પામીને

સંતતિરૂપે ધારા પ્રવાહીપણે તીવ્ર મંદરૂપે અનાદિ કાળથી ચાલી આવે છે.

એક સમય પ્રબદ્ધ કર્મપુદ્ગલો પ્રકૃતિ, પ્રદેશ, સ્થિતિ અને અનુભાગરૂપ અથવા જ્ઞાનાવરણાદિરૂપ સ્વયં પરિણમી જાય છે. યોગની ચંચળતાથી જડ એવી સૂક્ષ્મ કર્મવર્ગણાઓ કે જે કર્મત્વપણે પરિણમવા યોગ્ય છે, તે પ્રકૃતિ, પ્રદેશપણે પરિણમે છે. અને એ પ્રકૃતિ-પ્રદેશપણે પરિણમિત કર્મવર્ગણાઓમાં સ્થિતિ તથા ફળદાન શક્તિ પેદા કરવાનું કામ કષાય પરિણામ કરે છે. ^૧કર્મપિંડનું આવવું તથા તેમાં ફળદાન શક્તિનું ઉપજવું એ બંને કાર્ય એકી સાથે થાય છે. કર્મપિંડના બંધ અર્થે નિમિત્તભૂત એવી યોગની ચંચળતાને પણ સંસાર દશામાં પ્રાયે કષાયો ઉત્તેજિત કરે છે. કષાયનો પ્રાદુર્ભાવ આત્મ અજાગ્રતિ અર્થાત્ પ્રમાદથી થાય છે, અને હિંસાદિ અવ્રત પરિણામો અને પ્રવર્તનાઓ એ અનાદિ પ્રમાદને પોષણ આપે છે. તથા એ હિંસાદિ અવ્રત પરિણતિ મિથ્યાત્વના સાહચર્ય યોગે બળવાન પામે છે. એમ ઉત્તરોત્તર કારણ કલાપ મળવાથી આત્મા મલિન થાય છે, પરાધીન થાય છે. જીવની એ મલિનતા-પરાધીનતા તેની ચિત્ર-વિચિત્ર પ્રવૃત્તિ, પરિણતિ તથા સ્થિતિ ઉપરથી વર્તમાનમાં પણ સ્પષ્ટ સિદ્ધ નિર્ણીત થાય છે. અર્થાત્ તેની બંધ દશાનો નિર્ણય થાય છે. ટૂંકમાં આત્માના વાસ્તવ્ય પરિચયે બંધ તૂટે છે શિથિલ પામે છે, તથા અન્યના પરિચયે બંધ બંધાય છે, પોષણ પામે છે.

દેહાદિ પ્રત્યેનું અહંમત્વ મોક્ષમાર્ગમાં મહાન વિઘ્ન છે.

મમેદમહમસ્યેતિ પ્રીતિરીતિરિવોત્થિતા ।

ક્ષેત્રે ક્ષેત્રીયતે યાવત્તાવત્કાઽશા તપઃફલે ॥૨૪૨॥

“આ દેહ મારો છે ને હું એ દેહનો છું” આવી નિશ્ચિત શ્રદ્ધાપૂર્વક દેહની સાથે જીવને પ્રીતિ છે, અર્થાત્ દેહરૂપ ક્ષેત્ર વિષે ક્ષેત્રીયરૂપે એટલે સ્વામિત્વપણે જ્યાં સુધી જીવ પ્રવર્તી રહ્યો છે, ત્યાં સુધી તપના પરમ ફળરૂપ મોક્ષની શી આશા ? દેહ પ્રત્યેની એકત્વ ભાવના મોક્ષમાર્ગના પ્રવાસીને એક મહાન ઈતિ સમાન વિઘ્ન રૂપ છે.

અતિવૃષ્ટિ, અનાવૃષ્ટિ, ઉંદર, તીડ, ચુઆ, સ્વચક, અને પરચક એ

૧. પયડિઠિંઙઅણુભાગ, પદેશમેદાદુચદુવિધોબંધો ।

યોગા પયડિ પદેસા, ઠિદિઅણુભાગા કસાણદો હોદિ । (કાવ્યસંગ્રહ)

સાત ઈતિ છે. એ સાત ઉપદ્રવ જ્યાં સુધી વર્તતા હોય ત્યાં સુધી ખેડૂતને ઈષ્ટ અન્ન ઉપજાવી ઘેર પહોંચાડવાની શી આશા ? તેમ જીવને દેહાનુરાગરૂપ ઈતિ જ્યાં સુધી વર્તે ત્યાં સુધી મોક્ષ પ્રાપ્તિની શી આશા ? પ્રત્યુત એથી તો અનાદિ બંધદશા બળવાન થાય છે, પોષણ પામે છે.

તપનું વાસ્તવિક ફળ મોક્ષ છે, પણ તેમાં દેહાદિ બાહ્ય વસ્તુઓ પ્રત્યેની પ્રીતિ એ એક મહાન ઉપદ્રવ છે. જેથી આત્માના નિજ વૈભવમાં મહાન હાનિ થાય છે.

એ જ અર્થને ગ્રંથકાર પ્રકારાંતરે દેઢ કરે છે :—

મામન્યમન્યં માં મત્વા ભ્રાન્તૌ ભ્રાન્તૌ ભવાર્ણવે ।

નાન્યોઽહમહમેવાહમન્યોઽન્યોઽન્યોહમસ્તિ ન ॥૨૪૩॥

અનાદિ ભ્રાંતિ યોગે કરીને પોતાથી કેવળ ભિન્ન એવા દેહાદિ પરપદાર્થોને જીવે પોતાનું સ્વરૂપ જાણ્યું તેમ પોતે શુદ્ધ ચૈતન્યઘન સ્વપર પ્રકાશરૂપ છતાં પોતાને દેહાદિરૂપે જાણ્યો. એ જ વિપરીત માન્યતાએ ગ્રહિત જીવ અનાદિ અનંત ભવ-સમુદ્રમાં ભટકાયો. પણ હવે તો હે જીવ ! તું સમ્યક્પ્રકારે એમ જાણ કે “હું દેહાદિ પરપદાર્થરૂપ નથી, તેમ એ દેહાદિ પર પદાર્થો મારું નિજ સ્વરૂપ નથી, તથા હું એ દેહાદિ પર પદાર્થોમાં નથી, તેમ એ દેહાદિ પર પદાર્થો મારામાં નથી. હું ચૈતન્યઘન ત્રિકાળે ચૈતન્યઘનરૂપ છું, તેમ એ દેહાદિ પરપદાર્થો ત્રિકાળે જડરૂપ અને પર છે.”

આ જગતમાં સર્વ પદાર્થો પોત પોતાના નિજ સ્વરૂપને અવલંબીને રહ્યા છે. પણ ત્રિકાળે પોતાના નિજ સ્વરૂપને છોડતા નથી. કોઈ દ્રવ્યનો કોઈ અન્ય દ્રવ્યથી કિંચિત્ સંબંધ નથી. અર્થાત્ સર્વ દ્રવ્યો પોતપોતાના સત્તા ગુણાદિને અનુવર્તી ભિન્ન ભિન્ન નિજ ગુણ પર્યાયપણે પ્રવર્તી રહ્યાં છે. હું અનાદિ કાળથી મિથ્યાત્વરાગાદિ યોગે એ દેહાદિ પર પદાર્થોને મારું નિજ સ્વરૂપ સમજી રહ્યો છું, પણ એ પર પદાર્થો મારા સ્વરૂપપણે પરિણમવા સર્વથા અશક્ય છે. કેવળ મૂઢ બુદ્ધિએ ગ્રહાઈ નિરર્થક અને પોતાપણે ધારી ધારી હું અનંત કાળથી એ દેહાદિ પર પદાર્થોની પાછળ મારી પોતાની ભ્રાંતિએ કરીને ભટકાયો. દૈવયોગે વા કાળાદિ લબ્ધિને પામીને આ અનુપમ માનવ જીવનમાં કોઈ મહત્પુરુષની કૃપાએ કરી સમ્યક્જ્ઞાનાદિ યોગના

પ્રભાવથી હવે મેં જાણ્યું કે “એ દેહાદિ પર પદાર્થો ખરેખર જડ અને પર છે. હું તે રૂપ નથી ચૈતન્યઘનરૂપ છું. એ જડ શરીરાદિ અને ચૈતન્ય પરિણામી હું—એ બંનેમાં પરસ્પર શો સંબંધ છે? જરાપણ નહિ. કારણ એ બંને જાતિ, ગુણ, લક્ષણાદિએ કરીને પરસ્પર કેવળ ભિન્ન છે.” આ પ્રકારનું આત્મપરિણામી ભેદવિજ્ઞાન એ જ મોક્ષરૂપ પરમ કલ્યાણનું કારણ છે.

દેહાદિ પ્રત્યેની રાગબુદ્ધિ બંધનું કારણ છે, અને વૈરાગ્યબુદ્ધિ નિર્જરાનું કારણ છે. અનાદિ બ્રાંતિ જેની નિવૃત્ત થઈ છે, તેને જ દેહાદિ પદાર્થો સાક્ષાત્ પરપણે પ્રતિભાસે છે. એમ ગ્રંથકાર કહે છે :—

बंधो जन्मनि येन येन निबिडं निष्पादितो वस्तुना

बाह्यार्थेकरतेः पुरापरिणतप्रज्ञात्मनः साम्प्रतम् ।

तत्तन्निधनाय साधनमभूद्वૈરાગ્યકાષ્ટાસ્પૃશો

दुर्बोधं हि तदन्यदेव विदुषामप्राकृतं कौशेलम् ॥૨૪૪॥

અનાદિ કાળથી આજ સુધી બાહ્ય વસ્તુઓ સાથે અત્યંત પ્રીતિ બની રહી, અને તેથી એ બાહ્ય પર વસ્તુઓ મને નિબિડ બંધનું કારણ થઈ. પણ હવે સત્યાર્થ આત્મવિજ્ઞાનના પ્રભાવથી એ બાહ્ય સર્વ પર વસ્તુઓ પ્રત્યે મને ઉત્કટ વૈરાગ્ય વર્તતો હોવાથી જે પદાર્થો પૂર્વે બંધ હેતુપણે વર્તતા તે જ પદાર્થ આજ બંધ નિવૃત્તિપણે મારા જ્ઞાનમાં પરિણામી રહ્યા છે. અહો ! ક્યાં એ પૂર્વનું અજ્ઞાન તથા ક્યાં આ સમ્યક્જ્ઞાનની અપૂર્વ મહત્તા. તેથી જ પૂર્વ મહાપુરુષો કહે છે કે—બંધનું કારણ ક્રિયામાત્ર નથી, પણ પરિણામ છે.

દેહાદિ પર વસ્તુઓને અવિવેકપણાને લઈને જીવ જ્યારે રાગ બુદ્ધિથી જોતો હતો ત્યારે તે તે વસ્તુ એને બંધ હેતુપણે થતી હતી. પણ વિવેકબુદ્ધિના પ્રભાવથી જ્યારે તે વૈરાગ્યબુદ્ધિપૂર્વક જોવા લાગ્યો, ત્યારે તે જ દેહાદિ પર વસ્તુઓ બંધ નિવૃત્તપણે જ્ઞાનમાં પ્રવર્તી. તેથી નિશ્ચિંત થાય છે કે બંધ અને મોક્ષનું ઉપાદાનકારણ આત્માના પરિણામ છે. પણ માત્ર એકલી ક્રિયા નથી. ક્રિયા પણ પરિણામને ફલવતી થાય છે. પરિણામ શૂન્ય ક્રિયા વાસ્તવ્ય ફળદાતા થતી નથી. માટે સદ્વિવેકપૂર્વક હે જીવ ! તું એ અનાદિ પરિણામને ફેરવ. એક જ પદાર્થ મહત્વપૂર્ણ દષ્ટિએ જોતાં મહત્વરૂપ ભાસે છે, ત્યારે

૧. यस्मात् किय प्रतિफलति न भावशून्या ।

અમહત્વપૂર્ણ દૃષ્ટિએ તે જ પદાર્થ અમહત્વરૂપ પ્રતિભાસે છે. ભેદ માત્ર દૃષ્ટિનો છે. એ દેહાદિ સર્વ પરવસ્તુઓ સદ્વિવેકે વૈરાગ્યપૂર્ણ દૃષ્ટિએ તું જોઈશ તો તેમાં તને નયો વૈરાગ્ય જ અનુભવાઈ નિર્જરાનું કારણ થશે.

બંધની નિવૃત્તિનો ક્રમ :—

अधिकः क्वचिदाश्लेषः क्वचिद्धीनः क्वचित्समः ।

क्वचिद्विश्लेष एवायं बन्धमोक्षक्रमो मतः ॥૨૪૫॥

કેટલાક જીવોને બંધ અધિક છે, નિર્જરા નહિવત્ છે. કેટલાકને બંધ અલ્પ તથા નિર્જરા અધિક છે, કેટલાકને બંધ અને નિર્જરા સમાન છે, ત્યારે કેટલાકને કેવળ નિર્જરા જ વર્તે છે. બંધ અને બંધ નિવૃત્તિનો એ જ ક્રમ છે.

મિથ્યાત્વ દશામાં બંધ અધિક અને નિર્જરા તુચ્છ અર્થાત્ નહિ જેવી છે. ત્રીજા સાસ્વાદન ગુણસ્થાનકે બંધ અને નિર્જરા સમાન છે. અવિરત નામના ચોથા ગુણસ્થાનકે બંધ અત્યંત અલ્પ અને નિર્જરા પૂર્વ અપેક્ષાએ અસંખ્યાત ગુણી છે. આગળ આગળની ભૂમિકાએ અનાદિ સંસારના કારણભૂત બંધ ક્ષીણ થતો જઈ કેવળ નિર્જરા જ વર્તે છે. અને બંધનો નિરોધ થાય છે. જો કે ત્યાં પણ શાતાવેદનીય આદિ કેટલીક પુણ્ય પ્રકૃતિનો બંધ થાય છે, તોપણ તે અનંત સંસારના હેતુભૂત નહિ હોવાથી વાસ્તવ્ય બંધરૂપ અહીં ગણ્યો નથી. તે ભૂમિકાએ વર્તતા જીવને શાતા વેદનીયાદિ જન્ય ગમે તેટલી શુભ સામગ્રી મળે તોપણ તે શાતાને વેદતો નથી પણ મુખ્યતયા આત્મગુણોને અનુભવે છે, શાતાને વેદે છે એમ જે કહેવામાં આવે છે તે ઉપચારથી. કારણ સંસારી જીવો આત્માનુભવને જાણી કે જોઈ શકતા નથી. શાતા અને શાતાજન્ય સામગ્રી, તથા અન્યથી વિલક્ષણ પુણ્ય પ્રકૃતિના ઉદયને આત્મગુણ કલ્પે છે, ત્યાં બીજું શું કહેવું? વળી તે પુરુષોને દુઃખનો અભાવ વર્તી સંપૂર્ણ સુખનો અનુભવ સમયે સમયે વર્તી રહ્યો છે. જગતવાસી જીવોનું લક્ષ શાતા એ સુખ છે એમ બની રહ્યું છે અને અનંત અતીન્દ્રિય અનાકુળ સુખનું તેમને ભાન નથી. એટલે ત્યાં શાતા વર્તે છે, એમ ઉપચારથી મહાપુરુષોએ કહ્યું. વળી તેમને ક્વચિત્ શુભ પ્રકૃતિનો બંધ પડે તો પણ તે સાંપરાર્થક નથી. પણ ઈર્ષ્યાપથિક છે. પ્રથમ સમયે બંધાય અને બીજા જ સમયે છૂટી જાય છે. વળી નામ, ગોત્ર, વેદનીય અને આયુ એ ચાર

કર્મ પ્રકૃતિ સાક્ષાત્ આત્મગુણ વિઘાતક નથી. આત્મગુણ વિઘાતક તો ઘાતિ કર્મ પ્રકૃતિઓ છે, એટલે શાતા વેદનીયાદિથી આત્મગુણનો વિઘાત થાય છે, કે આત્માનુભવ આવરણને—હાનિને પામે છે એમ બનતું નથી. મોહના મિશ્રણ વિના કોઈ કર્મ પ્રકૃતિ આત્માનુભવની આડે આવતી નથી. આત્મગુણોને સાક્ષાત્ આવરણ કરનાર મોહ છે, એમ સમજી વિવેકપૂર્વક તેને સર્વથા ક્ષય કરવા ભણી હે જીવ તું પ્રવર્ત.

વળી ફળ આપી કર્મ ક્ષય થવાની અપેક્ષાએ જોઈએ તો તે નિર્જરા બંધરૂપ જ છે. એવી સવિપાક નિર્જરા પ્રાણી માત્ર કરી જ રહ્યા છે અને તેથી કાંઈ વાસ્તવિક બંધનનો અભાવ નથી. કારણ એવી નિર્જરામાં નવીન નવીન બંધ જીવને થયા કરે છે. મોક્ષાર્થી જીવને તે નિર્જરાનું કાંઈ પણ પ્રયોજન નથી. તો—

यस्य पुण्यं पापं च निष्फलं गलति स्वयम् ।

स योगी तस्य निर्वाणं न तस्य पुनरास्रवः ॥૨૪૬॥

જે વિરક્ત પરિણામી જીવને સ્વફળ ઉપજાવ્યા સિવાય પુણ્ય અને પાપ સ્વયં નિર્જરે છે—નિઃસત્ત્વ બને છે, તે જ ખરેખર યોગી છે, તે જ નિરાસ્રવ છે અને તે જ મહદ્ભાગી પુરુષ નિર્વાણદશાને ક્રમે કરીને પ્રાપ્ત થાય છે.

સંસાર પરિભ્રમણનું મૂળ કારણ પુણ્ય અને પાપ પ્રત્યેનો અનુરાગ આસક્ત પરિણામ છે. જેમ ફળનું મૂળ પુષ્પ છે, પણ જ્યાં પુષ્પ જ ખરી ગયું સૂકાઈ ગયું ત્યાં બીજ અને ફળની ઉત્પત્તિ ક્યાંથી? તેમ જીવને ચતુર્ગતિરૂપ ફળનું કારણ શુભાશુભ કર્મ પ્રત્યેનો ઉદયાનુરાગ છે. પણ જ્યાં એ શુભાશુભ કર્મ જ નિર્જરી ગયાં—હીનસત્ત્વ બની ગયાં, ત્યાં નવીન શરીર કરવાપણું જ ક્યાંથી હોય ?

શુભાશુભ કર્મની ઉદયાનુસાર, ઈચ્છાએ કે અનિચ્છાએ અનુભવ કરીને, વેદીને આખું જગત નિર્જરા કરી રહ્યું છે. તેમાં જ્ઞાનની કે સદ્વિવેકની જરૂર નથી. જ્ઞાન હો કે અજ્ઞાન હો, વિવેક હો કે અવિવેક હો—ઉદયાભિમુખ કર્મનો રસપૂર્વક અનુભવ કરી પ્રાણી માત્ર નિર્જરા કરી રહ્યાં છે. માત્ર યોગી પુરુષ સમ્યક્જ્ઞાનજન્ય સદ્વિવેક વડે અવિપાક (શુભાશુભ કર્મ ફળોનો વિપાક અનુભવ્યા સિવાય) નિર્જરા કરે છે. પ્રખર આત્માનુભવજન્ય અતીન્દ્રિય

આનંદાનુભવ આડે કર્મફળના વિપાકને અનુભવવાનો તે દેહ યોગીને અવકાશ જ ક્યાં છે ? અને તેથી જ તે કર્મફળો નિઃસત્ત્વપણાને પામી પોતાના સ્વભાવ પ્રમાણે ફળાનુભવ કરાવ્યા સિવાય આ છેડેથી પહેલે છેડે ચાલ્યાં જાય છે, અર્થાત્ નિષ્ફળતાને પામે છે.

વળી ગ્રંથકાર સાધુ પુરુષોને હિત શિક્ષા આપે છે કે :—

મહાતપસ્તઙાગસ્ય સંભૃતસ્ય ગુણામ્ભસા ।

મર્યાદાપાલિબન્ધેઽલ્પામપ્યુપેક્ષિષ્ટમાક્ષતિમ્ ॥૨૪૭॥

મહાતપરૂપી તળાવમાં રહેલું સમ્યક્દર્શનાદિક નિર્મળ જળ મર્યાદારૂપી પાળથી અખંડપણે સુરક્ષિત રહે છે અર્થાત્ રંચપણ હાનિ પામતું નથી.

જ્યાં સુધી પાળ દેહ રહે ત્યાં સુધી તળાવમાં પાણી ટકી શકે છે. પણ પાળ તૂટી જાય તો તળાવનું પાણી વિખરાઈ જાય છે. તેમ ગુણરૂપી જળથી ભરેલા તપરૂપી તળાવની મર્યાદારૂપી પાળ વિષે નાનું સરખું પ્રતિજ્ઞાભંગરૂપી છિદ્ર પડતાં એ તપરૂપી તળાવમાનું ગુણરૂપી જળ સ્વયં વિખરાઈ જાય છે. વળી :—

દૃઢગુપ્તિકપાટસંવૃતિર્ધૃતિભિત્તિર્મતિપાદસંભૃતિઃ ।

યતિરલ્પમપિ પ્રપદ્ય રન્ધ્રં કુટિલૈર્વિક્રિયતે ગૃહાકૃતિઃ ॥૨૪૮॥

યતિરૂપી મહાન ગૃહ મન, વચન અને કાયગુપ્તિઓરૂપી દેહ કમાડોથી બંધ છે, ઉત્તમ વ્રતોરૂપી ધીર જેની દિવાલો છે, તથા સમ્યક્બુદ્ધિરૂપ ગાઢ જેનો પાયો છે, તેવા સુરક્ષિત યતિપદરૂપ મકાનમાં પણ કદાચિત્ પ્રતિજ્ઞાભંગરૂપી નાનું સરખું છિદ્ર પડે તો સ્વભાવે કરીને મહા કુટિલ એવા અનાદિ રાગાદિ સર્પો એ યતિપદરૂપી નિર્ભય ગૃહમાં પેસી જઈ તે ગૃહને દૂષિત કરે છે.

જેમ ઘરનાં કમાડ, દિવાલ અને નીચેનો પાયો દેહ હોય તો તે મકાનને પડવાનો ભય નથી. પરંતુ તેમાં રંચમાત્ર નાનું સરખું છિદ્ર પડે તો સર્પાદિક દુષ્ટ જીવો પેસી જઈ તેમાં વસવાવાળાને વિઘ્નરૂપ થાય. અરે ! કોઈ વેળા પ્રાણનાશનું પણ કારણ થાય, તેમ દેહ ગુપ્તિરૂપી કમાડ, ઘૈર્યરૂપી દિવાલ અને સમ્યક્બુદ્ધિરૂપી નીવ (પાયો) જેને છે એવા યતિરૂપી ઉજ્જવળ મકાનમાં પ્રતિજ્ઞાભંગરૂપી નાનું સરખું છિદ્ર પડે તો રાગાદિ કુટિલ સર્પો તેમાં પેસી જઈ તે યતિને અનેક પ્રકારે વિઘ્નભૂત થાય. અરે કોઈ વેળા યતિપણાને

જ મૂળથી નાશ કરે. માટે સાધુ પુરુષે પ્રતિજ્ઞાભંગ પમાડનાર એવા એ અનાદિ રાગાદિ દોષોથી નિરંતર સાવધ રહી ધારણ કરેલી સ્વપ્રતિજ્ઞાને નિરંતર સુરક્ષિત રાખવી એ જ યોગ્ય છે.

હવે રાગાદિ દોષોને જય કરવાના ઉદ્દેશમાં સાવધાન એવા મુનિજનો પણ જો પર દોષોને કથન કર્યા કરે તો તે રાગાદિ દોષોને નહિ જીતતાં ઉલટા પુષ્ટ કરે છે, એમ ગ્રંથકાર કહે છે :—

સ્વાનુદોષાનુહન્તુમુઘૂત્તસ્તપોભિરતિદુર્ધરૈઃ ।

તાનેવ પોષયત્યજ્ઞઃ પરદોષકથાશનૈઃ ॥૨૪૬॥

નિજ દોષને ક્ષય કરવા જે મુનિ દુર્ધર તપ કરવા ઉદ્દેશવંત થયા કરે છે, તે કદાચિત્ ઈર્ષાના ઉદયથી પરાયા છતા—અણછતા અપવાદ કથન કરવા લાગે તો તે પરદોષ કથારૂપી ગરીષ્ઠ ભોજનથી પોતાને જ રાગાદિ દોષોથી પુષ્ટ કરે છે.

વિવેકી જનોએ પરાઈ નિંદા કરવી એ કોઈ રીતે યોગ્ય નથી. જેમ રસ યુક્ત ભોજન અજીર્ણાદિ દોષોને પુષ્ટ કરે છે, તેમ પરદોષ કથનરૂપી ગરીષ્ઠ ભોજન અનાદિ રાગાદિ દોષોને પુષ્ટ કરે છે. અને તેથી ક્રમે કરી નિર્મળ યતિત્વપદનો ભંગ થાય છે.

સર્વ પાપારંભથી નિવૃત્ત સાધુજનોને અન્ય કોઈ કારણોથી કષાયોનો એકદમ સહસા પ્રાદુર્ભાવ થવો શક્ય નથી, પરંતુ પોતાની પાસે રહેલા શરીર પ્રત્યે આસક્તિ થઈ જાય તો અવશ્ય કષાયનો ઉદ્દેક થઈ જાય. એ આસક્તિને મૂળથી ક્ષીણ કરવા મુનિજન દુર્ધર તપશ્ચરણાદિ આચરે છે. આમ દુર્ધર તપશ્ચરણાદિ આચરવાથી મારા અનાદિ દોષો અવશ્ય ક્ષીણ પામશે એવી તેની સમજ છે. પણ એ નથી સમજતો કે ગમે તેટલાં વિકટ તપશ્ચરણાદિ અનુષ્ઠાન આચરવા છતાં પણ પરદોષ કથા કહેવા સાંભળવાથી પણ એ રાગાદિ દોષો ઉત્પન્ન થાય છે, પોષણ પામે છે. જેમ અજીર્ણ શમાવવા કોઈ મનુષ્ય અનેક પ્રકારની કસરત કરી કષ્ટને સહને કરે, પરંતુ તેની સાથે જેનાથી અજીર્ણ થયું છે, એવા એ દોષના મુખ્ય કારણરૂપ રસયુક્ત ગરીષ્ઠ ભોજનાદિને ન છોડે તો અજીર્ણ કેમ મટે? રાગાદિ દોષોની નિવૃત્તિ અર્થે કાયકલેષાદિરૂપ તપ કરવું એ તો પહેલા કસરત કરવાવાળા મનુષ્યના જેવો એક સામાન્ય

ઉપચાર છે. પણ પરદોષ કથા કથન, શ્રવણપણાનો નિરોધ કરવો એ ગરિષ્ઠ ભોજન ધોડવા તુલ્ય ઉપચાર છે. માટે એ પરદોષ કથા કહેવી સાંભળવી તું નિવાર. મુમુક્ષુને એ ન ઘટે. સાંભળ :—

દોષઃ સર્વગુણાકરસ્ય મહતો દૈવાનુરોધાત્ ક્વચિ-

દ્યાતો યદ્યધિ ચંદ્રલાઞ્છનસમસ્તં દૃષ્ટુમન્ધોઽપ્યલમ્ ।

દૃષ્ટાન્નોતિ ન તાવદસ્ય પદવીમિન્દોઃ કલઙ્કું જગ-

દ્વિશ્ચં પશ્યતિ તત્પ્રભાપ્રકટિતં કિં કોઽપ્યગાત્તત્પદમ્ ॥૨૫૦॥

સર્વ ગુણનિધાનરૂપ મહાપુરુષને કદાચિત્ કોઈ કર્મોદયવશાત્ કોઈ મૂળ ગુણ વિષે ચંદ્ર લાંછનની માફક કોઈ અલ્પ દોષ ઉપજે તો તેને જગતવાસી મૂઠ અને વિવેકશૂન્ય અંધ જીવો પણ જોઈ શકે છે. જેમ ચંદ્રમાનું કલંક તેની વિસ્તીર્ણ પ્રભાથી જ જગતમાં પ્રગટ થાય છે, પણ તેના સ્થાન સુધી જઈ કોઈ આવ્યું નથી, તેમ મહાપુરુષનો અવગુણ પણ તેના વિસ્તીર્ણ નિર્મળ ગુણોથી જ પ્રકાશિત થાય છે, પણ કોઈ તેના સ્થાનમાં (અંતઃકરણમાં) જઈ જોઈ આવ્યું નથી.

જે મહાભાગ્ય સાધુપુરુષમાં અનેક ગુણો પ્રકાશી રહ્યા છે, તેનામાં કોઈ કોઈ વખત પ્રારબ્ધવશાત્ કોઈ કોઈ સ્વલ્પ દોષ થઈ આવે છે. અત્યંત ઉત્કૃષ્ટ ગુણોના પ્રકાશમાં એ દોષો તે મહાત્મામાં તેના વાસ્તવિક સ્વરૂપે જેમ છે તેમ દેખાય છે. અને તેથી અજ્ઞાનીજનો પણ તે દોષોને દોષરૂપે સમજી શકે છે. તેમ છતાં પણ જ્ઞાની પુરુષ તો જ્ઞાની જ રહે છે અને અજ્ઞાની જન અજ્ઞાની જ રહે છે. દોષ દષ્ટિવાન જીવ પરદોષને જોવા માત્રથી કાંઈ જ્ઞાની વા મહાત્મા થઈ શકતો નથી. તે તો નિરંતર દોષ યુક્ત જ રહે છે. એવી પરદોષ દષ્ટિથી આત્મીય ગુણોનો વાસ્તવિક ઉત્કર્ષ કદી પણ થઈ શકતો નથી.

ચંદ્રની નિર્મળ શાંત અને ઉજ્જ્વળ પ્રભાથી પ્રકાશિત થઈ રહેલા તેના લાંછનને સર્વ મનુષ્યો જોઈ શકે છે, પરંતુ બતાવો તો ખરા કે તે ચંદ્ર લાંછન અને એમાંનો કોઈ મનુષ્ય આજ સુધીમાં તે નિર્મળ ચંદ્રના ઉજ્જ્વળ મહત્વને પામી શક્યો છે ? ના. ઉત્તમ પદાર્થ અંતર્ગત રહેવાવાળા કોઈ દોષને દેખવા માત્રથી તે દર્શકની યોગ્યતા કદી પણ વધી જતી નથી.

હે મુમુક્ષુ ! અનાદિ દુઃખના હેતુરૂપ સંસારદશાનો ક્ષય માત્ર પોતાના કષાય ક્ષયથી છે, એમ તું સમજે છે તો પછી એ પરદોષ જોવા સન્મુખ તું કેમ થાય છે ? બીજાના તરફ દોષ દષ્ટિપૂર્વક જોવું એ પણ એક કષાય છે. એમ કરવાથી તું કષાય કે તજજનિત દોષથી કદી પણ મુક્ત થઈ શકીશ નહીં અને ત્યાં સુધી તારું વાસ્તવિક કલ્યાણ થવું પણ અશક્ય છે, કે જ્યાં સુધી તારી દષ્ટિ અરોચક પરદોષ જોવા સન્મુખ પ્રવર્તી રહી છે. દોષ દેખવાવાળા મનુષ્યના હૃદયમાં ઈર્ષાનો અગ્નિ નિરંતર પ્રજ્વલિત રહ્યા કરે છે. વળી જ્યારે પરના દોષ જોવા સન્મુખ દષ્ટિ સદોદિત રહ્યા કરે, ત્યારે તેનામાં ગુણોનો પ્રકાશ પણ ક્યાંથી થાય ? કારણ નિજ ગુણોનો ઉત્કર્ષ કરવા તરફ તેનો લક્ષ કે અવકાશ જ નથી.

બીજું જ્યાં સુધી સંસારદશા વર્તે છે. ત્યાં સુધી થોડા વા ઘણા દોષ પ્રાયે સર્વ જીવોમાં વર્તે છે. સંસારદશામાં સર્વાંગ શુદ્ધતા હોય એવું એક પણ ઉદાહરણ નહિ મળે. ગુણસ્થાન શ્રેણી એ પણ એક એકથી દોષ મુક્ત સંસાર દશાઓ છે. સંપૂર્ણ દોષમુક્ત અસંસાર દશા ભગવાન સિદ્ધાત્મા છે. ઉપર ઉપરનાં ગુણસ્થાનના સાપેક્ષપણે જોતાં નીચે નીચેનાં ગુણસ્થાનો દોષ યુક્ત જ ભાસશે.

ઉન્નત્તિનો ક્રમ તો એ છે કે એકને જોઈ બીજો તેના આદર્શ ગુણોનું અનુકરણ કરે. પરંતુ દોષદષ્ટિવાન મનુષ્ય “પોતાથી જગતમાં કોઈ વિશેષ ગુણવાન છે” એમ સમજતો જ નથી. બીજામાં દોષ હોવા અથવા નહિ હોવાથી તને પોતાને શું લાભ-હાનિ છે ? તારો દોષ જે દિવસે નિવૃત્તપણાને પામશે તે દિવસે તું વાસ્તવિક સુખી થઈશ. માટે હે મુમુક્ષુ ! એ પરદોષ જોવા તરફ તું નિરંતર ઉપેક્ષિત રહે. પણ જ્યાં સુધી મિથ્યાત્વ અને તજજનિત અજ્ઞાન જીવને વેગે ચડાવી રહ્યું છે. ત્યાં સુધી જીવની દષ્ટિ માત્ર પરદોષ ગ્રહણાદિ તરફ નિરંતર રમ્યા કરે છે. પણ એ અવિવેક છે. સાંભળ :—

યદ્યદાચરિતં પૂર્વં તત્તદજ્ઞાનચેષ્ટિતમ્ ।

ઉત્તરોત્તરવિજ્ઞાનાઘોગિનઃ પ્રતિભાસતે ॥૨૫૧॥

ઉત્તરોત્તર વિજ્ઞાન અર્થાત્ સમ્યક્જ્ઞાન-વિવેકદશાની પ્રાપ્તિ અને વૃદ્ધિ થતાં પોતે પૂર્વે અજ્ઞાનદશામાં જે જે આચરણ કર્યાં છે તે તે સર્વે યોગી પુરુષને અજ્ઞાનચેષ્ટારૂપ પ્રતિભાસે છે.

પરાયા અવગુણ અને પોતાના ગુણ પ્રગટ કરવા એ જ એક અજ્ઞાન ચેષ્ટા છે. અજ્ઞાનીજનોને એ ચેષ્ટા બૂરી કે અજ્ઞાનરૂપ ભાસતી નથી. પરંતુ વિવેકજ્ઞાની યોગીપુરુષને સ્પષ્ટ બુરી પ્રતિભાસે છે. કારણ અજ્ઞાનદશાગ્રસ્ત જીવ દોષયુક્ત હોય છે. એમ પોતાની પૂર્વ અજ્ઞાન ચેષ્ટાનું તેને સ્મરણ છે. એટલે પૂર્વે મેં મિથ્યાત્વ—અજ્ઞાનદશા યોગે આમ જ કર્યું છે. એમ તેને સ્પષ્ટ ભાસે છે. તેથી પરાયા અવગુણ અને પોતાના ગુણ પ્રગટ કરવા ભણી તે વિવેકી યોગી પુરુષ નિરંતર ઉપેક્ષિત રહે છે, અર્થાત્ નિજ ગુણ અને પર અવગુણ મુખમાંથી ઉચ્ચારતો નથી; પરંતુ ઢાંકે છે.

વળી બીજા સહધર્મી સહાધ્યાયીઓમાં પોતાની શ્રેષ્ઠતા સિદ્ધ કરવાની અભિલાષા જીવને રહે એ સ્વાભાવિક છે. જ્યાં સુધી અજ્ઞાનનું બળ છે ત્યાં સુધી એ અભિલાષા મટતી નથી, બહુધા એ અભિલાષાવશ પરનિંદા, સ્વપ્રશંસા, પરગુણ આચ્છાદન, ઉપવાસ અને કાયકલેષાદિ તપ જીવ કર્યા કરે છે. પણ વાસ્તવિક જ્ઞાનદૃષ્ટિ જાગ્રત થતાં ઉપરોક્ત પોતાની પ્રવૃત્તિ તેને સાવ અજ્ઞાનચેષ્ટારૂપ પ્રતિભાસે છે. મહાપુરુષો પોકારી પોકારીને રહે છે કે માત્ર બાહ્યક્રિયા આદિથી આત્માના મહદ્ અર્થની વાસ્તવ્ય સિદ્ધિ નથી. પરંતુ સાથે સાથે કષાયાદિ અનાદિ નિજ દોષની નિવૃત્તિ થઈ આત્મપરિણામમાં જે સમ્યક્વિશુદ્ધતા પ્રાપ્ત થાય છે, તેથી જ આત્મીય કલ્યાણની—સત્સુખની સિદ્ધિ છે.

શરીર ઉપરના મમત્વને લઈને અનાદિ આશારૂપ વેલ જરાપણ સૂકાતી નથી એમ ગ્રંથકાર કહે છે :—

અપિ સુતપસામાશાવલ્લીશિખા તરુણાયતે
ભવતિ હિ મનોમૂલે યાવન્મમત્વજલાર્દ્રતા ।
इति कृतधियः कृच्छ्राम्भैश्चरन्ति निरन्तरं
चिरपरिचिते देहेऽयस्मिन्नतीव गतस्पृहाः ॥૨૫૨॥

મોટા મોટા તપસ્વી પુરુષોમાં પણ એ અનાદિ આશારૂપ વલ્લીની શિખા વિસ્તારને પ્રાપ્ત થતી જાય છે, ક્યાં સુધી ? જ્યાં સુધી તેઓની અંતઃકરણરૂપી જડ મમત્વરૂપ જળથી નિરંતર આદ્ર (ભીની) છે. અને તેથી તે જ મહાપુરુષો ચિરકાળથી પરિચિત શરીર પ્રત્યે પણ નિર્મમત્વ થઈ

ઉદાસીન થઈ સદ્વિવેકપૂર્વક અતિ કષ્ટસાધ્ય તપાદિ અનુષ્ઠાન દ્વારા શરીરને દમન કરે છે.

વેલના મૂળમાં નિરંતર જળ સિંચન કરવામાં આવે તો તેની ઉપરની શિખા સુદ્ધાંત તે વેલ લીલી હરિયાલી રહે છે. તેમ આશારૂપ વલ્લીની મનરૂપી જડ જ્યાં સુધી મમત્વરૂપ જળથી સજલ રહ્યા કરે, ત્યાં સુધી એ વલ્લી પોતાની શિખા સુદ્ધાંત તરુણ જ રહે છે. અર્થાત્ કદીપણ સૂકાતી નથી. એમ સમજી વિવેકી પુરુષો પોતાના શરીરથી પણ ઉદાસીનપણે—નિસ્પૃહપણે મરણ જીવનની આકાંક્ષા રહિત થઈ અત્યંત કષ્ટસાધ્ય તપ આદિ વડે નિરંતર શરીરને દમન કરે છે.

શીતકાળમાં વિસ્તીર્ણ જળાશયના કિનારે, ઉષ્ણકાળમાં પર્વતોના શિખરો ઉપર, તથા વર્ષાકાળમાં વિસ્તારયુક્ત વૃક્ષ નીચે નિવાસ કરી ચેતન—અચેતનકૃત ઉપસર્ગોને સમપરિણામે સહન કરી નિજ આત્મિક અનંત શક્તિનો પ્રકાશ કરે છે. ચિરકાળ પરિચિત દેહ પ્રત્યેની સ્પૃહાને ભૂલી, વિસ્મરણ કરી નિજ અનંત આનંદરૂપ સ્વગુણ પર્યાયમાં અંતઃકરણને તન્મય કરે છે, ત્યાં જ અખંડ આનંદાનુભવ લે છે.

શરીર પ્રત્યે જે પુરુષ નિસ્પૃહ છે, તે બીજા પર પદાર્થોમાં કેમ મમત્વ કરે ? :—

ક્ષીરનીરવદભેદરૂપતસ્તિષ્ઠતોરપિ ચ દેહદેહિનોઃ ।

ભેદ એવ યદિ ભેદવત્સ્વલં બાહ્યવસ્તુષુ વદાત્ર કા કથા ।૨૫૩।

દૂધ અને પાણીની માફક અભેદવત્ મળેલાં એવા જીવ અને શરીરમાં જ જ્યારે પ્રત્યક્ષ ભેદ છે, તો પછી સ્પષ્ટ પરરૂપ જણાતા સ્ત્રી, પુત્ર, ધનાદિ, ચેતન—અચેતન બાહ્ય પદાર્થોની ભિન્નતાનું તો કહેવું જ શું? એ તો પ્રગટ ભિન્ન છે. એમ સમ્યક્પણે વિચારી આ જગતના સર્વ ચેતન—અચેતન પર પદાર્થો પ્રત્યેનો સ્નેહ વિવેકી પુરુષો છોડે છે.

શરીરના સંગથી જીવની શું સ્થિતિ થાય છે ?

તપ્તોઽહં દેહસંયોગાઞ્જલં વાઽનલસંગમાત્ ।

इह देहं परित्यज्य शीतीभूताः शिवैषिणः ॥૨૫૪॥

અગ્નિના સંયોગથી જેમ જળ તપ્તાયમાન છે, તેમ દેહના સંયોગથી

અનંતકાળથી આત્મા તપ્તાયમાન થઈ રહ્યો છે. એમ વિચારી કલ્યાણાર્થિ મુનિજનો દેહથી પણ મમત્વ તજી આનંદરૂપ (શીતળ) થાય છે.

સર્વ દુઃખ અને કલેષાદિ માત્ર દેહના સંગથી જ જીવ અનંતકાળથી સહન કર્યા કરે છે, શરીર પ્રત્યેનું મમત્વ એ જ સર્વ આપત્તિનું સ્થાન છે એમ. સમજી મોક્ષાભિલાષી પુરુષો એ શરીર પ્રત્યેનો અનુરાગ તજી માત્ર એક વીતરાગ ભાવને જ આદરે છે, પોષે છે કે જેથી એ અનાદિ અનંત દુઃખની ખાણરૂપ શરીરનો ફરીથી સંબંધ જ ન થાય.

શરીર પ્રત્યેના મમત્વનું કારણ મોહ છે. વિચારી વિચારીને મોહને ક્ષય કરવો એ જ વિવેકી પુરુષોનું કર્તવ્ય છે :—

અનાદિચયસંબદ્ધો મહામોહો હૃદિ સ્થિતઃ ।

સમ્યગ્યોગેન યૈર્વાન્વસ્તેષામૂર્ધ્વં વિશુદ્ધ્યતિ ॥૨૫૫॥

સમ્યક્યોગ અર્થાત્ સ્વસ્વરૂપ વિષે ચિત્ત નિરોધરૂપ પરમ ઔષધિવડે જે મહાપુરુષોએ અનાદિ સંચિત કર્મોદય જન્મ હૃદયમાં રહેલો મહામોહ વમી નાખ્યો છે, તેમનો ઉભય લોક (આલોક-પરલોક) વિશુદ્ધ છે.

જેમ યોગ્ય ઔષધોપચારથી પેટનું અજીર્ણ વમી નાખતાં રોગની નિવૃત્તિ થાય છે, તેમ વિભાવ ભાવોથી વૃદ્ધિ પામેલો કર્મ પરિણામરૂપવિકાર સમ્યક્જ્ઞાનથી નિવૃત્ત થાય છે. અને એ કર્મપરિણામજન્ય વિકાર અર્થાત્ મોહ અત્યંત મંદ થતાં—નાશ થતાં શરીર પ્રત્યેનું અનાદિ મમત્વ ક્ષીણ થાય છે. મમત્વ નષ્ટ કરવાનો મૂળ અને વાસ્તવ્ય ઉપાય મોહનો ક્ષય કરવો એ જ છે. અને તે મોહ ક્ષયનો ઉપાય વિવેકપૂર્વક પર પદાર્થોની આસક્તિનો ત્યાગ કરવો એ છે.

મોહ નિવૃત્તિનું ચિહ્ન :—

एकैश्वर्यमिहैकतामभिमतावाप्तिं शरीरच्युतिं

दुःखं दुष्कृतनिष्कृतिं सुखमलं संसारसौख्योज्झनम् ।

सर्वत्यागमहोत्सवव्यतिकरं प्राणव्ययं पश्यताम्

किं तद्यन्नसुखाय तेन सुखिनः सत्यं सदा साधवः ॥૨૫૬॥

જે સાધુ એકાંત નિવાસને એક અદ્વિતીય ચક્રવર્તીપણા સામન લેખે

છે, શરીરના વિનાશને મનોવાંચ્છિત લાભ માને છે, લાભાંતરાયાદિ ઘાતિકર્મોના ક્ષયોપશમજન્ય સુખના ઉદયને મોક્ષના વિઘાતક રૂપ પરમ દુઃખ સમજે છે અને તેના પરિહારને જ જે સુખ શ્રદ્ધે છે, દુઃખી જીવોના દુઃખ પરિહાર પ્રસંગે આવી પડનારા દેહત્યાગ જેવા વિકટ પ્રસંગને સર્વસ્વ ત્યાગરૂપ મહોત્સવ માને છે, તેને આ ત્રિભુવનમાં કયો પદાર્થ કે પ્રસંગ સુખના હેતુરૂપ ન થાય ? જે પદાર્થ અને પ્રસંગ પ્રાપ્તિમાં સંસારરસિક ભીરૂ અને પામર જીવો દુઃખ અનુભવી રહ્યાં છે, તે પદાર્થ અને પ્રસંગ મુનિજનોને સુખના હેતુરૂપ થાય છે.

અજ્ઞાનજન્ય પર વસ્તુ પ્રત્યેની ઈષ્ટાનિષ્ટ ભાવના જે પુરુષમાં ઉત્પન્ન થતી નથી તેને હરકોઈ ઈષ્ટાનિષ્ટ પ્રસંગો સુખરૂપ પ્રતિભાસે છે અને તેથી જ મુનિજનો નિરંતર સુખી છે. ઐહિક સુખ દુઃખો મોહના સાહચર્યપણામાં સુખ-દુઃખરૂપ પ્રતિભાસે છે. અર્થાત્ સમજણમાં વિપર્યાસ હોવાને લઈને મહોદયથી પરવસ્તુમાં ઈષ્ટાનિષ્ટપણું મનાઈ તેમાં સુખ-દુઃખરૂપ વિભાવ કલ્પના થાય છે. વસ્તુતાએ એ સમજણ અને એ મોહજન્ય માન્યતા બંને કલ્પના જ છે. અને તે સર્વ પ્રતિબંધથી રહિત સહજ શુદ્ધ ચૈતન્યદેશાની વિઘાતક છે.

મોહના અત્યંત મંદપણાને લઈને મુનિજનોને ઉપરોક્ત મિથ્યા કલ્પના ઉદ્ભવતી નથી અને તેથી તેઓ નિરંતર આત્મીય સત્ સુખનો અનુભવ કરે છે.

વિષમ દુઃખના પ્રસંગે પણ તે મુનિજનો દુઃખને અનુભવતા નથી.
કારણ :—

આકૃષ્યોગ્રતપોબલૈરુદયગો (ગં) પુચ્છં યદાનીયતે
તત્કર્મ સ્વયમાગતં જદિ વદિઃ કો નામ ખેદસ્તતઃ ।
યાતવ્યો વિજિગીષુણા યદિ ભવેદારમ્ભકોઽરિઃ સ્વયં
વૃદ્ધિઃ પ્રત્યુત નેતુરપ્રતિહતા તદ્વિગ્રહે કઃ ક્ષયઃ ॥૨૫૭॥

જે મહાપુરુષ સત્તાગત અર્થાત્ અનુદય પરિણામી કર્મોને ઉગ્ર ઉગ્ર તપના બળથી ઉદયમાં લાવી લાવીને ક્ષય કરે છે તેમને અગર સ્વયમેવ કર્મોદય થાય તેમાં ખેદ ક્યાંથી હોય ? વિષમ કર્મોદય પ્રસંગે પણ તે ધીર

પરિણામી મુનિજનોને ખેદનું નામ માત્ર પણ હોતું નથી. જેમ કોઈ વિજ્યાભિલાષી રાજા વૈરીના સ્થાન પ્રત્યે જઈને પણ તેને પરાસ્ત કરે છે, અગર તે વૈરી સ્વયં યુદ્ધનો સમારંભ સજ્જ પોતાના ઉપર ચંઢી આવે તો તેની સામે યુદ્ધ માંડવામાં તે વિજિગીષુ રાજાને ખેદ કે ક્લેષ હોય ? ના. તે પ્રસંગ તો ઉલટો તે વિજિગીષુ રાજાની અભિવૃદ્ધિ જ સૂચવે છે. પ્રયત્ન સાધ્ય વિજયમાં એ કર્મોદય અધિક સુગમતારૂપ છે.

મુનિજનો તપના બળથી સત્તાગત કર્મોને ઉદયમાં લાવીને પણ ક્ષય કરે છે, નિઃસત્વ કરે છે. પરંતુ કદાચિત્ તે કર્મો પોતે જ સ્વયમેવ ઉદયમાં આવે તો તેમાં તે મુનિજનોને ખેદ હોય ? ન જ હોય. ઉદય પ્રાપ્ત કર્મફળ ભોગવવામાં તેમને દુઃખ કે આનાકાની હોતી નથી.

કર્મોદય દુઃખ આપશે ? શું દુઃખ આપશે ? માત્ર એ જ કે—આત્મઈતર પદાર્થોને દૂર કરશે, એ જ કે બીજું. પણ પોતે જ જ્યાં અન્ય સર્વ પર વસ્તુઓના સંયોગને કે જે આત્મપ્રતિકૂળ, આત્માના સહજ શુદ્ધ સ્વાભાવિક અનંત લબ્ધિના નિરાબાધ અવિચ્છિન્ન ઉપભોગને વિઘાતક હતી, તેને તો પ્રયત્નપૂર્વક હઠાવવામાં સુખ સમજતો હોય, ત્યાં સર્વ ઈષ્ટ સંયોગના વિચ્છેદમાં કે અનિષ્ટ સંયોગની પ્રાપ્તિમાં તેને હર્ષ—શોક ક્યાંથી વર્તે ?

ઉપરોક્ત ભાવનાના બળે મુનિજન નિરંતર સર્વ ઈષ્ટાનિષ્ટ સંયોગ કાળે પણ હર્ષ—શોક રહિત સત્ સુખને જ અનુભવે છે. સમત્વ શ્રેણીમાં જ સ્થિત છે.

તે મુનિજનો કર્મોદય કાળે પણ શરીરથી ભિન્ન થવારૂપ દૃષ્ટિને વિશેષ સાધ્ય કરે છે.

एकाकित्वप्रतिज्ञाः सकलमपि समुत्सृज्य सर्वं सहत्वात्
भ्रान्त्याचिन्त्याः सहायं तनुमिव सहसालोच्य किंचित्सलज्जाः ।
सज्जीभूताः स्वकार्ये तदपगमविधिं बद्धपल्यङ्कबन्धाः
ध्यायन्ति ध्वस्तमोहा गिरिगहनगुहागुह्यगेहे नृसिंहाः ॥२५८॥

નરોમાં સિંહ સમાન તે મુનિજનો પર્વતોની ગહન ગુફા, વન અને એવા કોઈ એકાંત સ્થાનમાં આત્મસ્વરૂપ ચિંતવે છે. વળી નાશ કર્યો છે મોહ જેમણે તથા એકાકી નિવાસરૂપ પ્રતિજ્ઞા છે જેમને એવા તે મુનિજનો

પોતાપણે મનાતા સર્વ પર પદાર્થો અને સર્વ પરાભાવોનો પરિત્યાગ કરી વિષમ પરિષદો સહન કરે છે. આ જડ શરીર મારું વાસ્તવ્યપણે શું સહાયી છે ? અરે ! આજ સુધી ભ્રાંતિથી હું એને સહાયક માનતો હતો, પરંતુ ખરેખર તે ચૈતન્યને કિંચિત્ પણ સહાયક નથી. કોઈ કર્મોદયવાત્ જ્યારે જ્યારે તે જડ શરીર આત્માને સહાયકપણે મનાતું કે તત્કાલ તેઓ લજ્જાને પ્રાપ્ત થતા હતા. શરીર એ કોઈ પ્રકારે આત્માને સહાયક નથી, એવું સમ્યક્પણે વિચારી સ્વકાર્ય સાધ્ય કરવા ઉદ્યમી થતા પર્યાકાસન બાંધી માત્ર નિજ વિશુદ્ધ સ્વરૂપનું તેઓ ધ્યાન કરે છે, શરીર રહિત થવાની વાસ્તવિક વિધિનો વિચાર કરે છે કે જેથી ફરી એ શરીરનો ઉદ્ભવ જ થાય નહિ.

સર્વ સંસાર પરિણામી જીવોને શરીર પ્રત્યે અનાદિ મમત્વ વર્તે છે અને તેથી જ તેઓ ફરી ફરી શરીર ધારણપણું કર્યા કરે છે. પરંતુ વાસ્તવ્ય આત્મબોધ થતાં મહાપુરુષો એ શરીરને નિરાદર—ઉપેક્ષિત દષ્ટિએ જુએ છે. જેથી પુનઃ શરીર પ્રાપ્ત નહિ થતાં તેઓ પરમ અવ્યાબાધ આત્મપદને પ્રાપ્ત થાય છે.

એવા મહાપુરુષો પોતાનું કલ્યાણ સિદ્ધ કરે છે. પણ સાથે સાથે કોઈ ભવભીરૂ નિર્મળ મતિમાન મુમુક્ષુનું પણ કલ્યાણ થવામાં નિમિત્તરૂપ બને છે. વળી :—

येषां भूषणमङ्गसङ्गतरजः स्थानं शिलायास्तलम्
शय्या शर्करिला मही सुविहितं गेहं गुहा द्वीपिनाम् ।

આત્માત્મીયવિકલ્પવીતમતયસ્ત્રુટયુત્તમોગ્રન્થય—

स्ते नो ज्ञानधना मनांसि पुनतां मुक्तिस्पृहा निःस्पृहाः । २५६।

અંગ ઉપર લાગેલી ધૂળ એ જ જેને મન આભૂષણ છે. શિલાતલ એ જ જેને મન સુંદર આસન છે, રજ અને કંકર યુક્ત પૃથ્વી જેને મન સુખદ શૈથ્યા છે, સિંહાદિ ફૂર પ્રાણીઓ જ્યાં નિવાસ કરે છે, એવા દુર્ગમ્ય ગિરિ ગુફા આદિ સ્થાન જેને મન ગૃહ છે, “આ દેહ મારો અને હું આ દેહનો” એવા મિથ્યા વિકલ્પથી રહિત નિર્મળ છે બુદ્ધિ જેની તથા તૂટી ગઈ છે અનાદિ અજ્ઞાનરૂપ ગાંઠ જેની એવા વિજ્ઞાનઘન મોક્ષના પરમ પાત્ર નિસ્પૃહ સત્પુરુષો અમારા અંતઃકરણને પવિત્ર કરો ! વળી,

દૂરારૂઢતપોઽનુભાવજનિતજ્યોતિઃ સમુત્સર્પણૈ—
 રન્તસ્તત્ત્વમદઃ કથં કથમપિ પ્રાપ્ય પ્રસાદં ગતાઃ ।
 વિશ્રબ્ધં હરિણી વિલોલનયનૈરાપીયમાના વને
 ધન્યાસ્તે ગમયન્ત્યચિન્ત્યંચરિતૈર્ધીરાશ્ચિરં વાસરાન્ ॥૨૬૦॥

સમ્યક્તપના સાતિશય પ્રભાવથી ઉત્પન્ન થયેલી નિર્મળ જ્ઞાનજ્યોતિના પ્રખર પ્રકાશ વડે નિજ આત્મતત્ત્વને જે તે પ્રકારે પ્રાપ્ત કરી જે પરમ પુરુષ આનંદ પ્રાપ્ત થયા છે, તથા હરિણોનાં અતિ ચંચળ નેત્રો પણ સ્થિર થઈ અતિ વિશ્વાસથી જેને પી રહ્યાં છે, અર્થાત્ અત્યંત નિર્ભય ચિત્તે જેને અવિશ્રાંતપણે અને અનિમેષ નેત્ર જોઈ રહ્યાં છે, તે પુરુષરત્નને આ ત્રિભુવનમાં કોટિશઃ ધન્ય છે.

નિજ સ્વરૂપાનંદમાં મગ્ન થઈ પરમ શાંતદશાને જેઓ પ્રાપ્ત થયા છે, જેનાથી વનના અતિ ચંચળ પરિણામી જીવો પણ ભય પામતા નથી, અર્થાત્ સર્વ જીવોને જે નિરંતર પ્રિય છે, તે મહાપુરુષને ધન્ય છે.

જે આત્મતત્ત્વ સંસારદશાયુક્ત જીવોને કેવળ અગોચર અને અલક્ષ છે, તે આત્મતત્ત્વ જેઓ સાક્ષાત્ અનુભવી રહ્યા છે, આસ્વાદી રહ્યા છે, એવા અસાધારણ માહાત્મ્યવંત પરમ પુરુષ ધન્ય છે. જેના અસાધારણ ત્યાગ સ્વરૂપ પરમ સુખનો પરિચય જંગલના અતિ ચંચળ અને સ્વભાવથી ભયવંત હરિણ જેવાં પ્રાણીઓ પણ આપી રહ્યાં છે.

હરિણ એટલું બધું ચંચળ અને ભયભીત પ્રાણી છે કે—તે મનુષ્યાદિને દૂરથી દેખીને પણ ભાગી જાય છે. પરંતુ જે મહાપુરુષની પરમ વીતરાગ આત્મદશા તેના સૌમ્ય યોગ દ્વારા બહાર પણ ઝલકી રહી છે, અર્થાત્ યોગ પણ આત્માકારપણાને પ્રાપ્ત થયા છે, તેવા ધન્યરૂપ કૃતાર્થરૂપ પુરુષને જોઈને ક્યું પ્રાણી દૂર ભાગે ? કોઈ નહિ. જે આત્મનિષ્ઠપણાના પ્રભાવથી સિંહાદિ કૂર પ્રાણીઓ પણ પોતાની ઘણા કાળની અભ્યાસિત કૂરતાને એકાએક વિસરી જાય છે, તે શોભનીક મહાપુરુષના દર્શનમાં ભય ક્યાંથી હોય ? જેના પરમશાંત ચક્ષુમાંથી અસ્ખલિતપણે કેવળ નિર્ભયતાનો જ ઝરો વહી રહ્યો છે, જેના મુખચંદ્રમાંથી પ્રાણી માત્રને નિર્ભયતા દેનાર પવિત્ર વચનરૂપી અમૃત ઝરી રહ્યું છે, તેના પરિચય અને દર્શનમાં અપૂર્વ આનંદ કેમ પ્રાપ્ત

ન થાય ? થાય જ. જેને ન થાય એવો કોઈક જ બહુલકર્મી. એવા પરમ શાંત સૌમ્ય દષ્ટિવંત મહાત્માને જોઈ હરિષાદિ જંગલી પ્રાણીઓ પોતાનો જાતિ સ્વભાવ ઘડીભર ભૂલી જઈ સ્થિર થાય એમાં શું આશ્ચર્ય ?

તે પુરુષોનું વિશેષ માહાત્મ્ય :—

येषां बुद्धिरलक्ष्यमाणभिदयोराशात्मनोरन्तरं
गत्वोच्चैरविधाय भेदमनयोरारात्र विश्राम्यति ।

यैरन्तर्विनिवेशिता शमधनैर्बाढं बहिव्याप्तियः

तेषां नोऽत्र पवित्रयन्तु परमाः पादोत्थिताः पांशवः ॥२६१॥

જેની બુદ્ધિ જગતની આશા અને આત્મા એ બંનેના મધ્યમાં પ્રાપ્ત થઈ રહી છે, કે જે આશા અને આત્મા ઉભયમાં આત્યાંતિક ભેદ કર્યા વિના વિશ્રામને પામતી નથી. કેવાં છે એ બંને આશા અને આત્મા ? કે જેનો વાસ્તવિક ભેદ સંસારરસિક જીવોને સમજાતો જ નથી, વળી શાંતભાવ એ જ છે ધન જેને. વારંવાર બાહ્યપદાર્થો વિષે જતી ચિત્તવૃત્તિને પોતાના અંતઃકરણમાં સમ્યક્પ્રકારે સ્થાપન કરી છે જેણે તે મહાપુરુષની ચરણરજ આ વિચિત્ર જગતમાંથી બચાવી અમને પવિત્ર કરો !

વિષયાભિલાષા અને આત્મા એ બંને બહુ અગમ્ય છે. કોઈ તથારૂપ દશાસંપન્ન પરમ પુરુષના જોગ અને પરિચય વિના તેનો થાહ પામવો અત્યંત મુશ્કેલ છે. એ અનાદિ વિષય આશા જ્યાં જુઓ ત્યાં જાજવલ્યમાનપણે સળગી રહી છે. ક્યાંથી તેને પકડવી ? આ ખૂણેથી નીકળી આ ખૂણે ભરાય. અતત્ત્વશ્રદ્ધાનરૂપ અંતઃકરણ એ એનું અનાદિ સ્થાન છે. અને શરીરદિ જગતના સર્વ ચિત્ર-વિચિત્ર પદાર્થો તેને આધારરૂપ છે. કહો હવે એને કયા સ્થાનેથી પકડવી ? પાછી વાળવી ?

વળી શુદ્ધાત્મદશાનો સંસારપરિણામી જીવોને કદી અનુભવ નથી. નિજ અનુભવમાં વર્તી રહેલા તે તે સર્વ પરભાવોને ભ્રાંતિથી આત્મા વા આત્મલક્ષણ સમજે છે.

એ વિષય આશા તથા આત્મા ઉભયના પરસ્પર દુર્લક્ષ ભેદને જ્યાં સુધી ગુરુગમે કરીને વાસ્તવિકપણે સમજવામાં ન આવે ત્યાં સુધી અધવચ થાકી જઈ પોતાની બુદ્ધિને આત્મપ્રાપ્તિના સદ્વ્યત્નમાંથી જેમણે જરા પણ

હટાવી નથી, પરંતુ ઉલટા જેઓ વિશેષ વિશેષ ઘેર્યને ધારણ કરી આત્મપ્રાપ્તિને અર્થે અવિશ્રાંત પરિષદને સહન કરે છે તે જ કર્તવ્યનિષ્ઠ પુરુષ અંતે શુદ્ધાત્મદશાને પામી શાશ્વત પરમાનંદદશામાં તલ્લીન થાય છે; તેમની ચરણરજ મારા અંતઃકરણને પવિત્ર કરો !

यत्प्राग्जन्मनि संचितं तनुभृता कर्माशुभं वा शुभं
तद्वैवं तदुदीरणादनुभवन् दुखं सुखं वागतम् ।
कुर्याद्यः शुभमेव सोऽप्यभिमतो यस्तूभयोच्छित्तये
सर्वारम्भपरिग्रहग्रहपरित्यागी स वन्द्यः सताम् ॥२६२॥

બાહ્ય વૃત્તિઓનો નિરોધ કરી જે મહાપુરુષો કર્મફળને વેદે છે તેમના ઉજ્જવળ પરિણામ વિશેષની ગ્રંથકાર પ્રશંસા કરે છે :—

પૂર્વે ઉપાર્જન કર્યા એવા એ શુભાશુભ કર્મો એનું જ નામ દેવ છે અને તેની પ્રેરણાથી (ઉદયથી) જીવ જગતમાં સુખ-દુઃખને વેદે છે. શુભાશુભ દેવમાં અશુભને તજી જે જીવ શુભને આદરે છે તે જગતમાં ભલો છે. પરંતુ જે યોગીશ્વર શુભાશુભ બંનેનો વિનાશ કરવા અર્થે સર્વ આરંભ, પરિગ્રહરૂપી દુષ્ટ ગ્રહનો સર્વથા પરિત્યાગ કરે છે તે મહાપુરુષ સત્પુરુષોને પણ વંદનીય છે.

શુભાશુભ કર્મ પુદ્ગલોનો સંચય એ જ પ્રબળ દેવ છે, તેના ઉદયથી આત્મપરિણામમાં તીવ્ર ઉદ્રેક ઉત્પન્ન થઈ સુખ-દુઃખનો અનુભવ થાય છે. સામાન્ય બાળ જીવો એ શુભાશુભ દેવના ઉદય કાળે તે સુખ-દુઃખરૂપ પરિણામમય તદ્દ્રૂપ બની જાય છે. પોતાનું સર્વ શ્રેષ્ઠ વાસ્તવિક કર્તવ્ય ભૂલી જઈ એ શુભાશુભ ઉદયજન્ય સુખ-દુઃખપણારૂપ ભાવના જેમાં તેમાં કરી બેસે છે. શુભ દેવના ઉદય કાળે વિષયાનંદપણામાં લીન થઈ તથા અશુભ દેવના ઉદય કાળે દુઃખથી વ્યાકુળ થઈ, ભયભીત થઈ, સ્વકર્તવ્ય વિમુખ થાય છે. બહુધા જગતવાસી સંસારી જીવોની આવી જ પરિસ્થિતિ વર્તે છે. પણ જે મહાભાગ્ય એ શુભાશુભ દેવના ઉદયકાળે પણ એને પોતાનું સ્વરૂપ નહિ માનતાં આત્મવિસ્મરણપણાને પામતા નથી પરંતુ ઉલટા સ્વકર્તવ્ય ભણી અધિક અધિક ઉજમાળપણે પ્રવર્તે છે, તેમને ધન્ય છે. તે જ બુદ્ધિમાન છે અને વિદ્વજ્જનોમાં પ્રશંસાને પાત્ર છે.

વળી શુભ અને અશુભ એ બંને પ્રકારના પ્રારબ્ધ પ્રત્યેનું સર્વથા મમત્વ તજી, જગત પ્રત્યેનું તીક્ષ્ણ પ્રેમબંધન જેઓ તોડી ચૂક્યા છે, તેમના અપૂર્વ માહાત્મ્યનું શું વર્ણન કરવું? તે તો સત્પુરુષોને પણ વંદનીય છે.

શુભાશુભકર્મના નાશનો વાસ્તવિક ઉપાય શો?—

सुखं दुःखं वा स्यादिह विहितकर्मोदयवशात्
कुतः प्रीतिस्तापः कुत इति विकल्पाद्यदि भवेत् ।
उदासीनस्तस्य प्रगलितपुराणं न हि नवं
समास्कन्दत्येष स्फुरति सुविदग्धो मणिरिव ॥२६३॥

પૂર્વપાર્જિત કર્મોદય વડે આ સંસારમાં જીવ સુખી—દુઃખી થાય છે. સુખમાં પ્રીતિ અને દુઃખમાં આતાપ માનવાથી આત્મપરિણામ વ્યામોહને પામી નવીન નવીન કર્મોનો બંધ થાય છે. જે મહાપુરુષો કર્મોદયજન્ય સુખ—દુઃખમાં હર્ષ—વિષાદને પ્રાપ્ત નહિ થતાં તથારૂપ પરિણામે પરિણામે છે, તેઓ નવીન કર્મ બંધપણાને નહિ પ્રાપ્ત થતાં પ્રાચીન કર્મોને ક્ષય કરે છે. જગતમાં કોનાથી પ્રીતિ માનવી? તથા કોનાથી આતાપ (દુઃખ) માનવું? કારણ એ પ્રીતિ અને દુઃખરૂપ પરિણામ તથા તેના આશ્રયરૂપ બાહ્ય પદાર્થો બંને ક્ષણિક છે.

કર્મોદયજન્ય સુખ—દુઃખમાં ગમે તેટલો હર્ષ—વિષાદ, રતિ—અરતિ કરવામાં આવે તો પણ તેથી કાંઈ ઉદયની વ્યવસ્થા અન્યથા થવાની નથી; તો પછી તે પ્રત્યે હું વ્યર્થ રતિ—અરતિ કે ઈષ્ટાનિષ્ટ કલ્પના કેમ કરું? ઉદય પ્રાપ્ત સુખ—દુઃખો વાસ્તવમાં મને કાંઈપણ આત્મીય હાનિ કરી શકે તેમ નથી. અર્થાત્ જ્ઞાન-દર્શનરૂપ નિજ આત્મસત્તામાં તેઓ કંઈ પણ હરકત કરી શકે તેમ નથી. એ વિચારે જ્ઞાની પુરુષ ઉદાસીન પરિણામને સેવે છે અને તેવી સમ્યક્ઉદાસીનતાના પ્રભાવે તે સત્પુરુષ સુખ—દુઃખના ઉદયકાળે પણ માત્ર પૂર્વકૃત પ્રારબ્ધની નિર્જરા જ કરે છે. અર્થાત્ તે કર્મો યથાવિપાક આપી નિઃસત્ત્વ થાય છે, અથવા વિના વિપાક આપે પણ ક્ષીણ થાય છે. તથા વીતરાગદશાની પ્રાપ્તિ અને વૃદ્ધિ થઈ વાસ્તવ્ય સુખની જીવને ઉપલબ્ધિ થાય છે.

એ જ વાતને ગ્રંથકાર વિશેષ પ્રકારે પુષ્ટ કરે છે :—

સકલ વિમલ બોધો દેહગેહે વિનિર્યન્
 જ્વલન ઇવ સ કાષ્ટં નિષ્ઠુરં ભસ્મયિત્વા ।
 પુનરપિ તદભાવે પ્રજ્વલત્યુજ્વલઃ સન્
 ભવતિ હિ યતિવૃત્તં સર્વથાશ્ચર્યભૂમિઃ ॥૨૬૪॥

જેમ અગ્નિ કાષ્ટને ભસ્મ કરી તેના અભાવમાં ઉલટ નિર્મળરૂપે પ્રજ્વલે છે, તેમ નિર્મળ જ્ઞાનરૂપ અગ્નિ દેહાદિરૂપ કાષ્ટને ભસ્મ કરી ઉલટું તે દેહાદિના અભાવમાં અત્યંત નિર્મળપણે પ્રકાશિત થાય છે. યતિ પુરુષનું આચરણ સર્વથા આનંદ અને આશ્ચર્યનું સ્થાન થાય છે.

પૂર્ણ વીતરાગતાના બળે સર્વ ઘનઘાતિ કર્મોનો નાશ થવાથી સંપૂર્ણ, નિર્મળ, અબાધિત, સ્વાધીન અને શાશ્વત સહજ સ્વાભાવિક જ્ઞાનદશા પ્રકાશિત થાય છે. તે સમયે પણ શરીર સ્થિતિ તો તે જ્ઞાની પુરુષને હોય છે. શરીરરૂપ ઝૂંપડીમાં રહીને પણ તે પૂર્ણ જ્ઞાનઘન યોગી પોતાના જ્ઞાનનો નિર્મળ પ્રકાશ જગતમાં ફેલાવે છે. અનિચ્છિત પરિણામે પણ વાસ્તવ્ય સુખી થવાનો સમ્યક્બોધ જગતમાં આયુસ્થિતિ પર્યંત આપી અંતે દ્રવ્યશરીરથી પણ મુક્ત થઈ અનુપમેય શાશ્વતદશાને પ્રાપ્ત થાય છે; અર્થાત્ અશરીરી, અવિનાશી, પરમોત્કૃષ્ટ વિજ્ઞાનઘનરૂપ સિદ્ધત્વદશાને તે યોગી વરે છે.

પ્રારંભમાં કાષ્ટમાં અગ્નિનો પ્રવેશ થતાં કાષ્ટ તથા અગ્નિ બંને દેખાય છે. કાલાંતરે પ્રખર અગ્નિની જ્વાળાઓમાં તે કાષ્ટ ભસ્મ થઈ માત્ર અગ્નિનું વિશુદ્ધ સ્વરૂપ પ્રખરતા પૂર્વક પ્રકાશે છે. તેમ જ્ઞાનદષ્ટિસંપન્ન મુનિજનોનાં વૈરાગ્ય ચારિત્રાદિની પણ એ સ્થિતિ છે. શરીરની સ્થિતિ પર્યંત પોતાના નિર્મળ જ્ઞાન-દર્શનાદિ સુખનો અનુભવ તથા તે પ્રાપ્ત થવાનો સમ્યક્માર્ગ જગતને આપી અંતે શરીરરૂપ કાષ્ટ ભસ્મ થતાં તે યોગી સહજ સિદ્ધ અમર લક્ષ્મીને વરે છે.

નિર્વાણદશા અનંત સુખનું સ્થાન છે, એ વાત ખરી પણ કેટલાક દાર્શનિકો તેને કેવળ શૂન્યરૂપે માને છે, તો પછી એ શૂન્ય સ્થિતિ કરતાં અમે જે સ્થિતિમાં છીએ તે જ સ્થિતિ ઠીક છે. ઉક્ત શંકાનું ગ્રંથકાર નીચેના કાવ્યથી સમાધાન કરે છે :—

गुणी गुणमयस्तस्य नाशस्तन्नाश इष्यते ।

अतएव हि निर्वाणं शून्यमन्यैर्विकल्पितम् ॥२६५॥

દ્રવ્ય ગુણમય છે. ગુણનો નાશ એ દ્રવ્યનો નાશ છે. તેથી નિર્વાણદશાને શૂન્યપણે કલ્પવી એ એક મિથ્યા વિકલ્પ છે.

ગુણી આત્મા જ્ઞાનાદિ ગુણમય છે. જ્ઞાનાદિ ગુણોનો નાશ તે આત્માનો નાશ છે. જેમ ઉષ્ણતાના અભાવમાં અગ્નિનો પણ અભાવ હોય છે. શૂન્યવાદીઓએ દીપકના પ્રકાશના અંત તુલ્ય નિર્વાણ માની રાખ્યું છે, પરંતુ યથાર્થ વિચારે તેમ નથી. જ્ઞાનની નિર્મળતા તથા સંપૂર્ણતા એ જ મોક્ષ છે.

શરીરના અભાવમાં જ્ઞાનાદિ ગુણોનો અભાવ થઈ શૂન્યદશા કેટલાક દાર્શનિકો કલ્પે છે, પણ તેમની તે માન્યતા નીતાંત ભ્રમ છે. શરીર અને આત્મા એ બંને પદાર્થોના વાસ્તવિક બોધ વિના તે બંને એકાકારપણે પ્રતિભાસે છે. કારણ જેવો બોધ તેવો પ્રતિભાસ તથા પ્રતિભાસ તેવું રમણ. તે પ્રતિભાસ કેવળ મિથ્યા છે. શરીરમાં રતિ પામેલું શરીરાકાર પરિણમેલું જ્ઞાન જ પોતાને શરીરરૂપ મનાવે છે. અને મુક્તદશા શૂન્યતારૂપ વર્તે છે, એમ શરીરાસક્તપણાથી જ નિશ્ચય કરાવે છે. વાસ્તવમાં જ્ઞાન અને શરીર એ ઉભયની ક્રિયાલક્ષણ પ્રત્યક્ષ જુદાં છે. શરીરમાં રહીને પણ તું જે જે અનુભવ, લાગણીઓ, કલ્પનાઓ કે માન્યતાઓ કરે છે, તે શું શરીરથી કરે છે? ના. ઉપરોક્ત બધી માત્ર જ્ઞાનની જ પર્યાયો છે. વર્તમાન જીવનનો એક સમય પણ જ્ઞાન પરિણમન વિનાનો કેવળ શૂન્યરૂપ તને કદી અનુભવાયો છે? શૂન્યદશા એ તો માત્ર આકાશકુસુમ કે વંધ્યાપુત્રવત્ મિથ્યા છે. જ્ઞાન એ આત્માનો સહભાવિ નિજધર્મ છે. અને તે તેની હરેક અવસ્થામાં તેના સહવર્તીપણે વર્તે છે. કહો કે જ્ઞાન એ જ જીવ છે. તો પછી મુક્તદશામાં તેનો અભાવ કલ્પી શૂન્યતા માની લેવી એ કેવળ મૂઢતા નહિ તો બીજું શું? ગુણના નાશથી ગુણીનો નાશ થાય છે, અર્થાત્ ગુણના અભાવમાં ગુણી જેવી કોઈ વસ્તુ જ રહેતી નથી, તો પછી તું જે જે શુભ અનુષ્ઠાન કરે છે, તે કોના ઉદ્ધારને અર્થે કરે છે. કારણ મુક્તાવસ્થામાં તારા કહેવા પ્રમાણે અનુભવનો પણ અભાવ છે. તો તે શુભ અનુષ્ઠાનના ફળરૂપ પ્રાપ્ત કરેલી દશાના સુખનો અનુભવ કોણ કરશે?

સમ્યક્ વિચારે વિચારતાં આત્મા છે, તે નિત્ય છે એ આદિ સ્પષ્ટ

બોધ જેમ છે તેમ યથાર્થ પ્રકારે થાય છે. યુક્તિથી—આગમથી—અનુભવથી અને સ્વસંવેદનપ્રત્યક્ષથી આત્મા શાશ્વત જ્ઞાનાદિ લક્ષણરૂપ સુપ્રતીતિ ગોચર થાય છે. સાંભળ :—

અજાતોઽનશ્વરોઽમૂર્તઃ કર્તા ભોક્તા સુખી બુધઃ ।

દેહમાત્રો મલૈર્મુક્તો ગત્વોર્ધ્વમચલઃ પ્રભુઃ ॥૨૬૬॥

આત્મા પોતે અનુત્પન્ન, અમર, અને અમૂર્તિક પદાર્થ છે. વ્યવહાર દષ્ટિથી કર્મનો કર્તા તથા સુખ—દુઃખાદિ કર્મફળોનો ભોક્તા છે, પરંતુ નિશ્ચય દષ્ટિએ જોતાં માત્ર સ્વસ્વભાવનો કર્તા—ભોક્તા છે. અજ્ઞાનથી ઈન્દ્રિયજન્ય સુખોને સુખ માની રહ્યો છે. વાસ્તવિકપણે તે પોતે જ જ્ઞાનઘન પરમાનંદરૂપ છે. વળી વ્યવહારથી તે આત્મા દેહ પ્રમાણ છે. પણ પરમાર્થ દષ્ટિએ કર્મફળ રહિત ચૈતન્ય પ્રમાણ છે. સ્વભાવે ઊર્ધ્વગામી લોકાગ્ર શિખરે અચલપણે સ્થિત અને પ્રભુ છે.

આત્મા કેવળ જ્ઞાનમય અને સર્વ ઉપાધિથી રહિત છે. પરંતુ અનાદિ ભ્રાંતિ યોગે તે પરને પોતાપણે માની ચતુર્ગતિરૂપ સંસારવનમાં રજળે છે. પોતાનું વાસ્તવ્ય સ્વરૂપ જાણતાં, નિરુપાધી જ્ઞાનાનંદમય અવિનાશી દશાને પામતાં તે જ આત્મા જ્ઞાનસ્વરૂપ છે.

શુદ્ધ દ્રવ્યાર્થિકદષ્ટિએ વિચારતાં આત્મા જન્મ—મરણથી રહિત, અજન્મા અને અમર છે. રૂપરસાદિ ગુણો જીવમાં નહિ હોવાથી તે બાહ્ય ઈન્દ્રિયગોચર થતો નથી તેથી તે અમૂર્તિક છે. સંસારદશામાં બંધના સદ્ભાવથી ઉપચરિત નયે તે મૂર્તિક પણ કહેવાય છે. સંસારદશામાં કર્તૃત્વ પરિણમિત જ્ઞાનદશા યુક્ત હોવાથી તે કર્મોનો કર્તા છે, પરંતુ તેના મૂળ વાસ્તવિક ગુણો તરફ જોતાં સ્પષ્ટ જણાશે કે તે માત્ર પોતાના નિજ ભાવોનો કર્તા છે. કર્મબંધનું કારણ વિકારી દશા છે કે જે કર્મ અને જીવ ઉભયના સંબંધ વિશેષથી ઉદ્ભવે છે. એ જડ અને ચેતન બંનેના મૂળ સ્વભાવથી જુદી અને ત્રીજી દશા છે. જેને જ્ઞાનીપુરુષો સંસારદશા કહે છે. તેથી બંધ કર્તૃત્વનો અપરાધી કેવળ જીવ જ છે એવી એકાંત માન્યતા મિથ્યા છે. તથા બંધ દશા રસપૂર્વક વર્તતી હોવા છતાં આત્મા બંધનો અકર્તા છે, એવી એકાંત દષ્ટિ પણ મિથ્યા છે. વ્યવહારદષ્ટિથી જોતાં તે આત્મા કર્મફળનો ભોક્તા છે. પણ શુદ્ધ પારમાર્થિકદષ્ટિએ વિચારતાં તે ચૈતન્યાદિ નિજ ગુણોનો ભોક્તા છે. પ્રદેશ

ગણત્રીથી જીવનું પરિમાણ અસંખ્યાત પ્રદેશ પ્રમાણ છે. પરંતુ વ્યવહારદૃષ્ટિથી જોતાં તે આત્મા યથાપ્રાપ્ત સ્વશરીર પ્રમાણ છે. પૂર્વ પ્રયોગાદિ કારણોના યોગે શરીરાકાર શુદ્ધ આત્મદ્રવ્ય ઊર્ધ્વગમન કરતું સમય માત્રમાં લોકાન્ત્ર શિખરે જઈ સ્થિત થાય છે. ત્યાં અચલ, અબાધિત અને અવિનાશીપણે નિજ શુદ્ધ સ્વગુણોને આસ્વાદે છે.

ઈન્દ્રિયજન્ય સુખોના અભાવમાં તે સિદ્ધ પરમાત્મા સંપૂર્ણ સુખી કેમ કહેવાય ? ગ્રંથકાર એ પ્રશ્નનું સમાધાન કરે છે :—

સ્વાધીન્યાદ્દુઃખમપ્યાસીત્સુખં યદિ તપસ્વિનામ્ ।

સ્વાધીનસુખસંપન્ના ન સિદ્ધાઃ સુખિનઃ કથમ્ ॥૨૬૭॥

મુનિજનોને સ્વાધીનપણે થતા કાયકલેષાદિરૂપ દુઃખને પણ સુખ કહ્યું તો પછી ભગવાન સિદ્ધોને સંપૂર્ણ સુખી કેમ ન કહેવાય ? તેઓ તો નિરંતર સ્વાધીન સુખમય છે.

તત્ત્વદૃષ્ટિએ વિચારતાં સંસારી જીવો માત્ર દુઃખી છે. તેઓમાં માત્ર સમ્યક્દૃષ્ટિ મુનિજનો જ સુખી છે. સિદ્ધ કેવળ આનંદરૂપ શુદ્ધ વિજ્ઞાનઘન છે; અને તેથી તેઓ સંપૂર્ણ મહાસુખી છે.

વળી સુખ એ શરીર કે ઈન્દ્રિય આશ્રિત નથી. વાસ્તવિકપણે વિચાર કરતાં સ્પષ્ટ સમજાશે કે શરીર અને ઈન્દ્રિયો તરફનું લક્ષ તો ઉલટાં આત્માના સ્વાધીન અને સહજ સ્વાભાવિક સુખમાં વિઘ્નભૂત છે. સુખ એ આત્માનો સહજ સ્વાભાવિક નિજગુણ છે. અને તે આત્માને આશ્રિત છે. કહો કે આત્મા સ્વયં સુખરૂપ છે. પ્રતિબંધક કારણો જેટલે જેટલે અંશે હટે છે તેટલે અંશે તે ગુણ સ્વયં વ્યક્ત થાય છે—અનુભવાય છે.

જ્ઞાનાનંદો ચિતોધર્મો નિત્યૌ દ્રવ્યૌપજીવિનૌ

દેહેન્દ્રિયાઘભાવેપિ નાભાવસ્તદ્દ્વયોરિતિ ।

તતઃસિદ્ધં શરીરસ્ય પંચાક્ષાણાં તદર્થસાત્

અસ્ત્યકિંચીત્કરત્વં તદ્વિતો જ્ઞાન સુખમ્પ્રતિ ॥ (પંચાધ્યાયી)

અર્થ :—જ્ઞાન અને આનંદ (સુખ) એ બંને આત્માના નિજ ધર્મ છે. તથા તે નિત્ય અને દ્રવ્યોપજીવી ગુણ છે. શરીર અને ઈન્દ્રિયોના અભાવમાં

પણ તેનો કિંચિત્ અભાવ નહિ થતાં ઉલટી વૃદ્ધિ થાય છે.

તેથી આ વાત સિદ્ધ છે કે—શરીર અને પાંચે ઈન્દ્રિયો આત્માના જ્ઞાન અને સુખ પ્રત્યે સર્વથા અકિંચિત્કર છે. અર્થાત્ તે કંઈ પણ કરી શકતી નથી.

સંસારદશામાં જે ઈન્દ્રિયજન્ય સુખનો અનુભવ થાય છે, તે પણ એ જ આત્માના સહજ સ્વાભાવિક સુખગુણની વિભાવપર્યાય છે. પણ ઈન્દ્રિયોના ભોગ્ય જડ પદાર્થોમાં સુખ નથી. કારણ જડ અને જડના જેટલા પર્યાય છે તે ત્રિકાળે જડ છે. તેમ ચેતન અને ચેતનના જેટલા પર્યાય છે તે ત્રિકાળે ચેતન જ છે. ઈન્દ્રિયજન્ય સુખ—દુઃખરૂપ અનુભવ એક જ સુખગુણની દુઃખરૂપ વિભાવપર્યાય છે. તથા શુદ્ધ અતીન્દ્રિય નિરાકુળ આત્મીયસુખ એથી સર્વથા ભિન્ન જીવનો સુખરૂપ સ્વભાવપર્યાય છે.

ફલિતાર્થ એ છે કે સુખ એ ચૈતન્યની દ્રવ્યોપજીવી શક્તિ છે. અને તે ત્રિકાળે નિજ દ્રવ્યાધીનપણે પરિણમી રહી છે. પ્રતિબંધક કારણોનો સર્વથા નાશ થતાં એ શક્તિના અનુભવ અર્થે શરીર કે ઈન્દ્રિયોના અવલંબનની જરા પણ અપેક્ષા પડતી નથી. એટલે સિદ્ધ થાય છે કે શરીર કે ઈન્દ્રિયાધીન સુખ નથી પણ આત્માધીન છે.

ઉપસંહાર :—

इति कतिपयवाचां गोचरीकृत्य कृत्यं

चरितमुचितमुच्चैश्चेतसां चित्तरम्यम् ।

इदमविलमन्कतः सन्ततं चिन्तयन्तः

सपदि विपदपेतामाश्रयन्तुं श्रियं ते ॥૨૬૮॥

ઉદાર વર્તે છે ચિત્ત જેમનું એવા મુનિજનોના ચિત્તને રમણીય આત્માનુશાસન ગ્રંથને કેટલીક વચનરચના પૂર્વક કાવ્યમાં રચિત કર્યો છે. તેને નિરંતર હૃદયમંદિરમાં પૂર્ણપણે ચિંતવન કરતાં કરતાં જીવ સર્વ આપદાથી રહિત થઈ અવિનાશી મોક્ષ લક્ષ્મીરૂપ સર્વોત્કૃષ્ટ નિઃશ્રેયસને પ્રાપ્ત થાય છે.

જે જીવ જેવું ચિંતવન કરે તેવું ફળ પામે. જેમ સુગંધિત પુષ્પના યોગે તેલ પણ સુગંધિત થાય છે. તેમ મહાપુરુષોના ગુણસંકીર્તન—ચિંતવનથી અને અવંચક ભક્તિભાવસહ નિર્મળ ઉપાસનાથી પોતે પણ તે પુરુષો જે દશાને પ્રાપ્ત થયા છે તે સર્વોત્કૃષ્ટ દશાને પ્રાપ્ત થાય છે.

ગ્રંથકર્તા પોતાના ગુરુનું તથા પોતાનું નામાભિમાન પ્રગટ કરે છે.

જિનસેનાચાર્યપાદસ્મરણાધીનચેતસામ્ ।

ગુણભદ્રભદન્તાનાં કૃતિરાત્માનુશાસનમ્ ॥૨૬૬॥

શ્રીમદ્ જિનસેનાચાર્યના પવિત્ર ચરણકમળોના સ્મરણમાં નિરંતર જેમનું અંતઃકરણ વર્તે છે એવા શ્રી ગુણભદ્રાચાર્યકૃત આ આત્માનુશાસન ગ્રંથ છે. અથવા જિન સેના અર્થાત્ મુનિ મંડળ તેમના આઘ આચાર્ય શ્રી ગણધરદેવના ભક્ત ગુણોથી ભદ્ર અર્થાત્ કલ્યાણરૂપ ભદંત એટલે પૂજ્ય જૈનાચાર્યની ઉત્તમ કૃતિરૂપ આ આત્માનુશાસન ગ્રંથ છે.

શ્રી જિનની સેનામાં આચાર્યરૂપ મુખ્ય શ્રી ગણધરદેવ છે. તેમની ભક્તિમાં આરૂઢ છે અંતઃકરણ જેનું એવા ભદ્રગુણધારી કલ્યાણરૂપ જૈનાચાર્યકૃત આ આત્માનુશાસન ગ્રંથ છે. અથવા શ્રી જિનસેનાચાર્યના શિષ્ય શ્રી ગુણભદ્રસ્વામીકૃત આ આત્માનુશાસન ગ્રંથ છે તેનું હે પ્રિય ભવ્યો ! તમે ભક્તિભાવે શ્રવણ, મનન યાવત્ ધારણ કરો.

વાંચકને ગ્રંથકર્તા આશીર્વાદ આપતાં કહે છે કે :—

ઋષભો નાભિસુનુર્યો ભૂયાત્સ ભવિકાય વઃ ।

યજ્ઞાનસરસિ વિશ્વં સરોજમિવ ભાસતે ॥૨૭૦॥

શ્રી નાભિરાજાના પુત્ર ભગવાન શ્રી ઋષભનાથ હે ભવ્યો ! તમને પરમ કલ્યાણનું નિમિત્ત થાઓ ! જે પરમાત્માના વિજ્ઞાનસરોવરમાં આ સર્વ જગત એક કમલતુલ્ય પ્રતિભાસે છે. ઐ શાંતિ:

સમાપ્ત